

निर्णयसागर त्रेसमां ए. एम. एन्ड कम्पनी तरफथी प्रतने आकारे छपाएला उत्तमोत्तम संस्कृत ग्रन्थी.—

गद्यबद्ध-श्रीधन्यचरित्र.—आ ग्रन्थ मोटा टाइपमां उंचा कागळोमां छपाइने बहार पडयो छे. श्रीधन्यकुमारना पवित्र चरित्र साथे प्रसंगोपात रसिक अनेक कथाओथी आ ग्रन्थ भूषित छे. ग्रन्थनी सरलता तरफ ग्रन्थकारे खास लक्ष्य आपेछुं होवाथी साधारण संस्कृत जाणकार पण अप्रतिबद्ध वांची शके छे. ग्रन्थ सरल अने व्याख्यानमां उपयोगी होवाथी तेनी थोडाज समयमां संख्याबंध नकलो खपी जवाथी जुज नकलो बालांशमां छे. किंमत रूपिया ८-०-०.

गद्यबद्ध-श्रीयशोधरचरित्र.—हिंसाना परिणाम मात्रथी प्राणीने केवां असह्य कष्टो भोगववां पडे छे तेनो तादृश चितार आ ग्रन्थमां आपवामां आव्यो छे. किं. रू. १-४-०

गद्यबद्ध-श्रीमलयसुंदरी कथा.—महाबल अने मलयसुंदरीनुं पवित्र चरित्र जैन आलममां मशहूर छे. किं. रू. ०-१०-०

अद्यटकुमारचरित्र.—नीचकुलमां जन्मेलो पुरुष पण पुण्यना प्रभावथी केटली उच्च हृदे पहुँचे छे ते वतावनार आ ग्रन्थ स्थळे खळे वंचवा लाग्यो छे. किं. रू. ०-७-०

बूक आकारे छपाएल—

भववैराग्यशतक (भाषांतरसहित) संस्कृत छाया अने विस्तारपूर्वक भाषांतर सहित आ ग्रन्थ संसारनी उपाधिथी कंटाळैला मगजने शान्ति आपनारो अने संसारना स्वरूपने वतावनारो होवाथी देरेक पुरुषे वांचवा योग्य छे. किं. ०-६-०

लखी—

१ सलीत अमृतलाल अमरचन्द्र, पालीताणा, काठियावाड.

२ शा. मानचन्द्र वेलचन्द्र, गोपीपुरा, सुरत.

विषयाः

कुसुमपुरभूपतेः सिंहस्य विमलापत्नीकुक्षिसमु-
द्भवा कन्या धनवती । धनवत्या वने क्रीडार्थं गम-
नम् । चित्रकरमिलनम् । चित्रपट्टयालेखितधनस्य द-
र्शनम् । धनवत्या रागोद्रेकः । सख्याः कमलवत्याः
सान्त्वनवचनम् । अचलपुरादूतस्य प्रत्यागमनम् ।
सिंहोप्रे धनसौन्दर्यप्रशंसा । धनवत्या सह धनस्य
सम्बन्धस्वीकारणाय विक्रमघननृपसमीपे तस्यैव दूतस्य
पुनः प्रेषणम् । धन-धनवत्योः परस्परं प्रीतिपत्रप्रेषणम् ।
द्वयोर्विवाहः ।

वने चतुर्शानधारिणो वसुन्धरसुनेरागमनम् । वन्द-
नार्थं सकुटुम्बस्य विक्रमघनस्य गमनम् । स्वप्नपाठकै-
रज्ञातस्य धारिण्याः शेषस्वप्नस्य फलपृच्छा । मनःपर्य-

पत्राङ्काः

विषयाः

प्रथमः परिच्छेदः ।
मन्त्रालयपरणम् । अमिधेयनिर्देशः । स्वमतिकल्पना-
परिद्वाराय श्रीवेमचन्द्राचार्यविरचितचरितानुसारेण
पुनरिगरचनेति कथनम् ।
श्रीनेमिनाथराजीमत्योः प्रथम-द्वितीयभवौ ।

अचलपुरनगरस्थामिनो विक्रमघनस्य राज्ञ्या धा-
रिण्या स्वप्ने सहगरदर्शनम्, स्वप्ने चैव केनचित्सुर-
पेण महकारस्य नववारसुकृष्टोत्कृष्टफलदायित्वकथ-
नम् । स्वप्नपाठकैः पराक्रमशालिपुत्रलाभरूपं स्वप्नफ-
लकथनम्, परं नववारसुकृष्टोत्कृष्टफलदायित्वस्य स्व-
प्नप्रत्ययस्य फलकथने स्वाऽऽज्ञानप्रकटनम् । पुत्रस्य
जन्म, तस्य च 'धन' इति नाम्नः प्रतिष्ठापनम् ।

पत्राङ्काः

विषयाः

वाऽवधिभ्यां केवलिनः सकाशाद् नवभवात्सकं श्री-
नेसिचरित्रं ज्ञात्वा सुनिना सम्पूर्णस्वप्रफलकथनम् ।
धनवत्या सह धनस्य क्रीडार्थं सरोवरे गमनम् ।
मूर्च्छितसुनिदर्शनम् । तस्योपचारैः पटुकरणम् । सुनि-
ना धर्मोपदेशश्रावणम् । धनवत्या सह धनस्य गृहस्थ-
धर्माङ्गीकरणम् । राज्ये जयन्तकुमारं प्रतिष्ठाल्य धन-
इत्त-धनदेवाभिधाभ्यां भ्रातृभ्यां धनवत्या च सह
धनस्य वसुन्धरसुनिसमीपे दीक्षायहणम् । तेषां सौ-
धर्मे गमनम् । ५-६

तृतीय-चतुर्थभूवौ ।

वैताल्यपर्वते सुरतेजःपुरस्वामिनः सूरविद्याधरस्य
विद्युन्मतीराज्ञ्याः कुक्षौ धनजीवत्याऽवतरणम् । चि-
त्रगतिसंज्ञकपुत्रस्य जन्म । शिवमन्दिरस्वामिनोऽ-
नङ्गसिंहस्य शशिप्रभाराज्ञ्याः कुक्षौ धनवतीजीवस्य

श्रीनेसि-
नाथ चरि-

॥ १ ॥

विषयाः

पत्राङ्काः

पुत्रीत्वेनाऽवतारः, तस्या रत्नवतीति नामप्रदानम् ।
अनङ्गसिंहन नैमित्तिकाग्रे 'रत्नवत्याः को वरो भविता ?'
इति प्रच्छनम् । 'त्वत्खड्गरत्नमाच्छिद्यमानो, यस्य चो-
परि सिद्धायतने दिवः पुष्पवृष्टिवर्षणं, स रत्नवत्या
वरो भविष्यति' इति नैमित्तिकप्रत्युत्तरम् ।

चक्रपुरस्वामिनः सुत्रीवस्य राश्वोर्यशस्वती-भद्रयोः
पुत्रौ सुमित्र-पद्मौ । विमात्रा भद्रया सुमित्रस्य विषप्र-
दानम् । भयभीताया भद्रायाः पलायनम् । गगना-
च्चित्रतेरगमनम् । सुमित्रस्य विपोत्तारणम् । पर-
स्परं मैत्रीद्वार्व्यम् । द्वयोर्भित्रयोः केवलिसमीपे गम-
नम् । चित्रगतेर्गृहियधर्मस्वीकरणम् । चित्रगतेः स्वगृह-
गमनम् । ६-७

अनङ्गसिंहपुत्रेण रत्नवतीभ्रात्रा कमलेन सुमित्र-
भगिन्या हरणम् । मित्रभगिनीप्रत्यानयनार्थं चित्रगतेः

विषयाः

पत्राङ्काः

शिवमन्दिरपुरे गमनम् । कमलोन्मूलनम् । अनङ्गसिं-
हेन सह युद्धम्, तस्य च खड्गाच्छेदनम् । सुमित्रस्य
भगिनीसमर्पणम् । सुमित्रस्य दीक्षाग्रहणम् । कायो-
त्सर्गस्थितस्य तस्य हृदि पद्मेन वाणेन हननम् । सुमि-
त्रमुनेर्ब्रह्मदेवलोकै गमनम् । पद्मस्य सर्पदश, तस्य
सप्तमनरकै गमनम् । ७-८

सिद्धायतने चित्रगतेर्योत्रार्थं गमनम् । रत्नवत्या
सहाऽनङ्गसिंहस्यागमनम् । ब्रह्मलोकगतसुमित्रदेवेन
चित्रगतेरुपरि पुष्पवृष्टिकरणम् । चित्रगतिं दृष्ट्वा रत्न-
वत्या मदनपीडा । अनङ्गसिंहस्य रत्नवतीवरनिश्चयः ।
तेषा स्वस्वगृहगमनम् । ८-९

रत्नवत्या सह चित्रगतेः सम्बन्धस्वीकारणाय अ-
नङ्गसिंहेन सूरचक्रिणं प्रति प्रधानपुरुषप्रेषणम् । त-
योर्विवाहः । अनुजमनोगति-चपलगतिभ्या रत्नवत्या

विषयाः

पत्राङ्काः

च सह चित्रगतेर्योत्राकरणम् । राज्यामिपेकः । पुर-
न्दरनामानं पुत्रं राज्ये संस्थाप्य भ्रातृभ्या रत्नवत्या
च सह चित्रगतेः प्रव्रजनम् । तेषां चतुर्णां माहेन्द्रदे-
वलोकै गमनम् । ९

पञ्चम-पष्ठमवौ ।

पश्चिमविदेहस्य पद्मविजये सिंहपुरनगरे हरिण-
न्दिनृपस्य राज्याः त्रियदर्शनायाः कुक्षौ चित्रगतिजी-
वस्य स्वर्गोत्थवनम् । नाम्नाऽपरराजितस्य पुत्रस्य जन्म ।
तस्य प्रधानपुत्रेण विमलबोधेन सह मैत्री । क्रीडार्थं
द्वयोर्वह्निर्गमनम् । कुशिक्षितहयहृतयोस्तयोर्महारण्ये
पतनम् । 'रक्ष रक्ष' इति जल्पतः पुरुषस्यागमनम् ।
कुमारस्य शरणदानपूर्वकं सान्त्वनवचनम् । आरक्षका-
गामागमनम् । शरण्याऽप्रदाने कुमारेण सह तेषा
युद्धम् । कुमारेण तेषा पराभवकरणम् । भूपतेः को-

विषयाः

सलराजस्य युद्धार्थं स्वयमागमनम् । स्वमित्रहरिणन्दि-
नः पुत्रत्वनोपलक्ष्य सम्मानपूर्वकं तयोः स्वगृहे नय-
नम् । कोसलराजकन्यायाः कनकमालायाः परिणय-
नम् । मित्रेण सह कुमारस्य रात्रौ प्रच्छन्नं निर्गमनम् । ९-१०

रात्रौ कालिकामन्दिराद्दूरतः स्त्रिया रोदनश्रवणम् ।
विमलबोधेन सह तत्र गमनम् । तत्र आकृष्टखड्गस्य
विद्याधरस्य कुमार्याश्च दर्शनम् । विद्याधरेण सह यु-
द्धम्, तस्य च तीक्ष्णप्रहारेण मूर्च्छितकरणम्, तत्क-
थितमणि-मूलिकाभ्यां सजीकरणम् । विद्याधरस्य स्व-
दृत्तान्तख्यापनम् । तेन कुमारस्य मणिमूलिकार्पणम्,
विमलबोधस्य च वेषपरावर्तकारिगुटिकाप्रदानम् ।
कुमार्यां रत्नमालायाः पित्रोरगमनम् । अपराजित-
रत्नमालयोर्विवाहः । १०-११

श्वशुरमापृच्छय मित्रेण सहाऽपराजितस्याग्रतो गम-

पत्राङ्काः

९-१०

१०-११

विषयाः

नम् । अरण्ये कुमारस्य तृषाक्रमणम् । जलार्थं विमल-
बोधस्य गमनम् । जलानयने कुमारस्याऽदर्शनम् । इत-
स्ततोऽन्वेषणम् । विद्याधरयोः समागमः । भाद्रुपुत्र्योः
कमलिनी-कुमुदिन्योः परिणयार्थं भाद्रुविद्याधरेन्द्रा-
ज्ञयाऽपराजितस्य स्वकृतहरणख्यापनम् । तत्र विमल-
बोधस्य नयनम् । कुमारस्य ताभ्यां विवाहः । ११-१२

मित्रेण सह कुमारस्य श्रीमन्दिरनगरे गमनम् ।
तत्र च्छुरिकाग्रहतसुप्रभन्तृपस्य मणिमूलिकाभ्यां स-
जीकरणम् । सुप्रभन्तृपेण रम्भाकन्यया सह कुमारस्य
विवाहकरणम् । मित्रेण सह कुमारस्य कुण्डपुरे गम-
नम् । केवलिनः समीपे देशनाश्रवणम् । स्वभव्याऽभ-
व्यत्प्रपृच्छा । केवलिनाऽपराजितस्य भाविकाले द्वा-
विंशतीर्थङ्करत्वस्य विमलबोधस्य च तद्गणधरत्वस्य
ख्यापनम् । तयोरन्यत्र गमनम् । १२-१३

विषयाः

पत्राङ्काः

जनानन्दपुरे जितशत्रुपस्य राज्ञ्या धारिण्याः
कुक्षौ माहेन्द्रस्वर्गाद् रत्नवत्याश्चयवन्तम् । प्रीतिमत्यसि-
धानायाः कन्याया जन्म । यौवने जितशत्रुणा पुत्र्या
वरस्य प्रच्छन्नम् । प्रीतिमत्या 'कलाविजेता मम वर'
इति स्वामिप्रायप्रकटनम् । प्रीतिमत्याः स्वयवरः ।
मित्रेण सहाऽपराजितत्वागमनम् । गुटिकाप्रयोगेण
सामान्यरूपधारणम् । विवादे प्रीतिमत्याः पराभव-
करणम् । प्रीतिमत्या वरमालारोपणम् । अपराजितेन
सह रेचर-भूचरनृपाणा युद्धम् । तेषां पराभवः ।
लक्ष्मणैः कुमारस्योपलक्षणम् । अपराजित-प्रीतिमत्यो-
र्विवाहः । १३-१४

जनानन्दपुरे हरिणन्दिनृपदूतागमनम् । कुमारस्य
पित्रोर्दुःखवार्ताकथनम् । पूर्वपरिणीतकन्याभिर्महता
सैन्येन च सह कुमारस्य सिंहपुरे गमनम् । पित्रोर्मि-

विषयाः

पत्राङ्काः

लनम् । मनोगति-चपलग्लोमोहिन्द्रतश्चयवन्तम् । अप-
राजितस्याऽनुजयोः सूर-सोमयोर्जन्म । उद्याने मह-
द्विकश्रेष्ठिकुमारस्य विलसतो दर्शनम् । द्वितीयदिने
तस्यैव मृतकदर्शनम् । अपराजितस्य वैराग्यम् । केव-
लिसमीपे दीक्षाग्रहणम् । भ्रात्रोः सूर-सोमयोः प्रीति-
मत्याश्च दीक्षाग्रहणम् । तेपामारणदेवलोके गमनम् । १४-१५

सप्तमा-ऽष्टमभवौ ।

हस्तिनापुरे श्रीयेणनृपपत्न्याः श्रीमत्याः कुक्षौ अ-
पराजितजीवसा च्यवनम् । शतान्मिधानपुत्रस्य जन्म ।
तस्य मन्त्रिपुत्रेण मतिप्रभेण सह भैत्री । शतस्य प-
ल्लीपतिसमरकेतुना सह युद्धार्थं प्रयाणम् । पल्लीपतेः
पराजयकरणम् । मार्गोर्ध्वरात्रे करुणस्वरश्रवणे स्वरा-
नुसारतो गमनम् । अर्धवृद्धायाः स्त्रियाः प्रेक्षणम् ।
तथा शतस्योपरि जितारिनृपकन्याया यशोमत्या राग-

विषयाः

कथनम्, मणिशेखरविद्याधरेण च कृतस्य यशोमत्या
हरणस्य कथनम् । कुमारस्य विशालशृङ्गपर्वतोपरि
गमनम् । मणिशेखरस्य पराजयकरणम् । चम्पायां
शङ्ख-यशोमत्योर्विवाहः । ... १५-१७

पत्राङ्काः

पूर्वभवभ्रात्रोः सूर-सोमयोः शङ्खस्याऽनुजत्वेन
जन्म । श्रीषेणस्य दीक्षाग्रहणम् । उत्पन्नकेवलस्य श्री-
षेणस्य वन्दनार्थं गमनम् । यशोमत्या सहाऽधिकराग-
कारणप्रच्छन्नम् । कैवलिना पूर्वभवसम्बन्धस्य आगा-
मिवृत्तान्तस्य च प्रख्यापनम् । यशोधर-गुणधरामिध-
भ्रातृभ्यां यशोमत्या च सह शङ्खस्य दीक्षाग्रहणम् ।
अह-इकत्यादिभिर्विशतिस्थानैश्च तीर्थङ्करनामकर्माजिन-
म् । शङ्ख-यशोमती-यशोधर-गुणधराणामपरजित्देव-
लोकै गमनम् । ... १७-१८

विषयाः

द्वितीयः परिच्छेदः ।

हरिवंशस्योत्पत्तिः । अन्धकवृष्णेर्दशपुत्राणां दशार्हत्वेन
प्रसिद्धिः । स्वपुत्रेषु वसुदेवस्याऽधिकरूपसौभाग्यवि-
षयेऽन्धकवृष्णेः सुप्रतिष्ठमुनिसमीपे प्रश्नः । वसुदेवस्य
पूर्वभववृत्तान्तः । समुद्रविजयं राज्ये न्यस्य अन्धकवृ-
ष्णेर्दीक्षाग्रहणं मोक्षगमनं च । ... १९-२१

पत्राङ्काः

कंसस्य जन्म । नदीप्रवाहितपेटास्थापितकंसस्य
सुभद्रवणिजा ग्रहणम् । सुभद्रेण वसुदेवस्य उद्धतकंसार्पणम् ।
वसुदेवेन सार्धं कंसस्य कलाग्रहणम् । ... २१

प्रतिवासुदेवस्य जरासन्धस्य जन्म । तस्य राजगृहे
राज्यकरणम् । जरासन्धेन सिंहपुरचूपं सिंहस्थं बद्धुं
समुद्रविजयं प्रत्याज्ञाकरणम्, सिंहस्थानेतुश्च पुरुषस्य
स्वपुत्र्या जीवयशसो वाञ्छितनगरस्य च प्रदानरूपं
लाभकथनम् । सिंहस्थं बद्धुं वसुदेवस्य कंसेन सह प्र-

विषयाः

याणम्, कससाहाय्याथ सिंहस्थं बद्धा स्वपुरे नयनम् ।
समुद्रविजयेन वसुदेवं प्रति जीवयशसः पति-पितृकु-
लक्षयकारिकुलाक्षणिकत्वप्रकटनम् । जरासन्धस्याग्ने
कसविक्रमत्व्यापनम् । कसस्योपरि तुष्टेन जरासन्धेन
स्वपुत्रीजीवयशसो मथुरायाश्च प्रदानम् । कंसेन स्व-
पितुरुत्सेनस्य पञ्चक्षेपणम् ।

वसुदेवसौन्दर्येण शौर्यपुरस्त्रीणामार्कषणम्, अमर्या-
दया भ्रमण च । नगरजनानां समुद्रविजयस्याग्ने
विशप्तिः । समुद्रविजयेन गृहे एव स्थितिकरणाय वसु-
देवस्य शिक्षाप्रदानम् । शिवादेव्या समुद्रविजयाय
प्रेषितगन्धद्रव्यस्य वसुदेवेन कुब्जाहस्ताद् हरणम् ।
कुब्जाया वसुदेवं प्रति मार्भिकवचन, गृहनियञ्जनस्य
च कारणकथनम् । वसुदेवस्य गुटिकाकृतवेषान्तरस्य
पुरात्रिःसरण, सान्भे च स्वाऽनलप्रवेशख्यापकलिखि-

२२

पत्राङ्काः

विषयाः

तत्स्लोकद्वयपत्रालम्बनम् । पत्रवाचने वसुदेवस्याऽग्निप्र-
वेश मत्वा यादवैस्तस्य मृतकार्यकरणम् । ...

२३

वसुदेवस्य विजयखेटपुरे गमनम् । तत्र सुग्रीव-
नृपस्य कन्ययोः श्यामा-विजयसेनयोः कलाजयपणेन
परिणयनम् । विजयसेनाया अक्रूरपुत्रस्य जन्म । व-
सुदेवस्य विजयखेटान्निर्गमनम् । अटव्यां जलावर्तसर-
सि गजस्य खेदनम् । तुष्टेनाऽशनिवेगविधाधरेण श्या-
माकन्यायाः प्रदानम् । ...

२४

सुप्तवसुदेवस्याऽद्भारकेण हरणम् । तेन सह युद्ध-
म् । गगनान्मुक्तस्य वसुदेवस्य सरोवरे पतनम् । त-
त्तीर्त्वा मिलितविभ्रेण सह चम्पायां गमनम् । तत्र गा-
न्धर्वजयपणेन चारुदत्तश्रेष्ठिदत्ताया गन्धर्वसेनायाः,
सुग्रीव-यशोभीवयोश्च श्यामा-विजयानान्भ्योः कन्य-

विषयाः

योः परिणयनम् । चारुदत्तेन गन्धर्वसेनाया वृत्तान्त
कथनम् । २४-२९
सिंहदंष्ट्रनृपस्य कन्याया नीलयशसः परिणयनम् ।
तथा सह ह्रीमन्ते गमनम् । मायाविमयूरेण नीलय-
शसौ हरणम् । वसुदेवस्य घोषे गमनम् । क्रमेण गि-
रितटग्रामप्राप्तिः । तत्र वेदजयपणेन सोमश्रियः परि-
णयनम् । २९-३१

उद्यानप्राप्तवसुदेवस्येन्द्रशर्मणा शिविकया हर-
णम् । शिविकाया उत्तरणम् । तृणशोषकसन्निवेशे
गमनम् । देवकुले सन्निवेशनरभक्षकराक्षसस्य मार-
णम् । लोककथितराक्षसवृत्तान्तस्य श्रवणम्, तैश्च
प्रदत्तानां पञ्चशतकन्यानामुद्धहनम् । वसुदेवस्याऽचल-
ग्रामे गमनम् । तत्र सार्थवाहपुत्र्या मित्रश्रिय उद्धह-
नम् । ततो वेदसामपुरे गमनम् । तत्र हयमर्दनपूर्व-

विषयाः

कं कपिलनृपस्य कपिलाकन्यायाः परिणयनम् । कपि-
लायां कपिलपुत्रस्य जन्म । वसुदेवस्य सालग्रहपुरे
गमनम् । तत्र भाग्यसेन-मेघसेनपुत्रयोः पद्मावत्याश्व-
सेनयोरुद्धहनम् । ततो भदिलपुरे गमनम्, तत्र पुण्ड्र-
नृपस्य पुण्ड्राकन्यायाः परिणयनं, तस्यां च पुण्ड्रपुत्र-
स्य जन्म । ३१-३२

अङ्गारकविद्याधरेण वसुदेवस्य गङ्गायां क्षेपणम् ।
तां तीर्त्वा इलावर्धनपुरे गमनम् । तत्र सार्थेशकन्या-
या रत्नवत्या उद्धहनम् । सार्थेशेन सह महापुरे गम-
नं, तत्र च स्वपूर्वभवदेव्याः सोमश्रियः परिणयनम् । ३२-३३

उपवने गतस्य वसुदेवस्य वेगवत्या पतित्वेन स्वी-
करणम् । वसुदेवस्य मानसवेगेन हरणम् । गङ्गाजले
मोचनम् । वसुदेवप्रभावेण चण्डवेगस्य विद्यासिद्धिः ।
वसुदेवस्य गगनगामिविद्यादानम् । अमृतधारत्नगरे

विषयाः

पत्राङ्काः

मदनवेग्या सहोद्वेहनम् । शशुरस्य विशुद्धेगस्य
मोचनार्थं त्रिशिखरेण सह युद्ध, तस्य च विनाश-
करणम् । मदनवेगायाम् अनाद्युष्टिपुत्रस्य जन्म । ३३-३४

त्रिशिखरपत्न्या सूर्पणख्या वसुदेवस्य हरणम्,
घातार्थं च गगान्मोचनम् । राजगृहान्तिके रुणपुञ्जो-
परि पतनम् । जरासन्धमनुष्यैर्ग्रेहणम् । पर्वतास्रोठने
वेगवतीधात्र्या रक्षणम् । वेगवत्या मिलनम् । बालचन्द्रा-
कन्यायाः परिणयनम् । . . . ३४-३६

कुमारस्य श्रावस्त्या गमनम् । तत्र कामदत्तश्रेष्टि-
नः पुत्र्या बन्धुमत्या, गान्धर्वविवाहेन च प्रियङ्गुसुन्द-
र्याः परिणयनम् । सोमश्रीसख्या प्रभावत्या सुवर्णाभ-
पुरे सोमश्रीसमीपे वसुदेवस्य नयनम् । सोमश्रियोऽर्थ
वसुदेव-मानसवेगयोर्विवादः । विवादे युद्धे च मानस-
वेगस्य पराजयः । खेचरैः सोमश्रिया च सह महापुर-

विषयाः

पत्राङ्काः

नगरे गमनम् । सूर्यकेण हत्वा वसुदेवस्य गङ्गाजले
पातनम् । ततस्तापसाश्रमे गमनम् । जरासन्धपुत्र्या
नन्दिण्यायाः कार्भणराहिल्यकरणम् । जरासन्धपुरुषै
राजगृहे वध्यस्थाने नयनम् । स्वपुत्रीप्रभावतीविवा-
हार्थं गन्धारपिङ्गलविद्याधरेण भगीरथीधात्र्या राज-
गृहे प्रेषणम् । तथा वसुदेवस्य गन्धसमृद्धपुरे नयनम् ।
प्रभावत्या सह विवाहः । वसुदेवस्य कोशलानगर्या
गमनम् । तत्र कोशलविद्याधरेन्द्रस्य कन्यया सुको-
शलया सह परिणयनम् । ३६-३९

तृतीयः परिच्छेदः ।

पेढालपुरनगरे हरिश्चन्द्रनृपेण स्वपुत्र्याः कनकव-
त्याः स्वयवरकरणम् । तत्र वसुदेवस्य गमनम् । कुवेरस्या-
गमनम् । कुवेरदूतत्वेन वसुदेवस्य कनकवतीसमीपे
गमनम् । द्वयोर्वचनविलासः । कनकवत्या कुवेरस्य

विषयाः

पतित्वेन अस्वीकरणम् । स्वयंवरे वसुदेवकण्ठे वरमा-
लारोपणम् । द्वयोः पाणिग्रहणोत्सवः । ... ३९-४५
वसुदेवेन कुबेरं प्रति कनकवतीस्वयंवरगमनप्रयो-
जनप्रच्छन्नम् । कुबेरेण स्वपूर्वभववृत्तान्तकथने कनक-
वत्या सह सम्बन्धव्यापनम् । नल-दम्पत्यन्योश्चरित्रम् । ४५-७२

चतुर्थः परिच्छेदः ।

पेठालपुरनगरात् सूर्पकविद्याधरेण वसुदेवस्य हर-
णम् । गोदावर्यां पातनम् । कोल्लपुरनगरे गमनम्,
तत्र राजपुत्र्याः पद्मश्रियः परिणयनम् । कोल्लपुरनग-
राद् नीलकण्ठविद्याधरेण वसुदेवस्य हरणम् । चम्पा-
सरसि पातनम् । चम्पापुर्यां गत्वा मन्त्रीपुत्र्या उद्धह-
नम् । चम्पायाः सूर्पकेण हरणम् । गङ्गायां पातनम् ।
तां तीर्त्वा पल्ल्यां गमनम् । तत्र पल्लीपतेर्जराकुमार्या
उद्धहनम् । जरायां जराकुमारस्य जन्म । तदनन्तरं

विषयाः

अवन्तिसुन्दरी-नरद्वेषिणी-जीवयशः-सुरसेनादिभिः
सहस्रशो राजपुत्रीभिः सह परिणयनम् ।

यत्राङ्काः

७२

अरिष्टपुरे रुधिरचृपकन्याया रोहिण्याः स्वयंवरे
वेषपरावर्तनेन वसुदेवस्य गमनम् । जरासन्धादीना-
मागमनम् । वसुदेवकण्ठे रोहिण्या वरमालारोपणम् ।
वसुदेवेन सह राक्षां युद्धम् । तेषां पराजयः । जरास-
न्धाज्ञया समुद्रविजयस्य कृतवेषान्तरेण वसुदेवेन सह
युद्धार्थं सज्जीभवनम् । द्वयोर्भ्रात्रोर्युद्धम् । वसुदेवेन
समुद्रविजयात्रे स्वनामाङ्कितवाणस्य क्षेपणम् । साक्षर-
वाणवाचने समुद्रविजयस्य हर्षः । वियुक्तयोर्भ्रात्रोर्भि-
लनम् । रोहिणी-वसुदेवयोर्विवाहसहोत्सवः । ७२-७४

गगनयानेन वसुदेवस्य गगनवल्लभपुरे गमनम् ।
तत्र काञ्चनदंष्ट्रविद्याधरस्य कन्यया बालचन्द्र्या सहो-

विषयाः

द्वाहः । पूर्वमूढाभिः पत्नीभिः सह शौर्यपुरे गमनम् ।
समुद्रविजयादिस्वजनाना मिलनम् ।

पञ्चमः परिच्छेदः ।

बलदेवस्य पूर्वजन्मवृत्तान्तः । वसुदेवपत्न्यां रोहि-
ण्या बलदेवस्य जन्म । कसेनाऽऽमन्त्रितस्य वसुदेवस्य
मथुरायां गमनम् । कसपितृव्यदेवकनृपकन्याया
देवक्याः परिणयार्थं कंसप्रार्थनया तेन सह वसुदेवस्य
मृत्तिकावतीनगर्यां गमनम् । देवक्या सह वसुदेवस्यो-
द्वाहः । करमोचने देवकनृपेण दशगोकुलस्वामिनो
नन्दस्य प्रदानम् । नन्देन देवक्या च सह वसुदेव-
कसयोर्मथुरायामागमनम् । कसेन मथुराया स्वमित्र
वसुदेवस्य विवाहमहोत्सवकरणम् । मद्योन्मत्तकसपत्न्या
जीवयशसाऽतिमुक्तमुनेः कदर्थनम् । 'यन्निमित्तोऽय म-
होत्सवस्तस्य सप्तगो गर्भस्तव पति-पित्रोर्दन्वा' इति कद-

विषयाः

र्थितमुनिना जीवयशसः शपनम् । तथा कंसस्य कथ-
नम् । तस्य वसुदेवसमीपे गमनम् । देवक्याः सप्तगर्भाणां
याचनम् । अज्ञातव्यतिकरेण सुग्धवसुदेवेन तद्वचन-
स्वीकरणम् ।

भद्रिलपुरनिवासिन्याः सुलसाया मृतपुत्रीरूपा-
णा पण्णा गर्भाणा सुलसाराधितनैगमेपिणा देवक्यां
सन्धारणम्, देवक्याश्च पुत्ररूपाणा पण्णा गर्भाणा
सुलसाया परावर्तनम् । प्रसूतमृतपुत्रीरूपाणा पण्णा
देवकीगर्भाणा कसेन शिलायामास्फालनम् । सुलसाया
च सन्धारितानां पण्णां देवकीगर्भाणा सुलसायां पुत्र-
त्वेन जन्म । तेषां सुलसागृहे वर्धनम् ।

देवक्या सप्तस्वप्नसूचितगर्भधारणम् । पुत्रस्य जन्म ।
अधिष्ठाधिदेवताभिः कंसपुरुपाणा स्वापनम् ।
वसुदेवेन पुत्रस्य नन्दगृहे नयनम् । तस्य कृष्णेत्यभि-

पत्राङ्काः

७४-७७

७७-७८

पत्राङ्काः

७४

विषयाः

धानप्रतिष्ठापनम् । गोपूजामिषाद् देवक्यास्तात्र गमनम् ।
गोपूजाव्रतप्रवर्तनम् । सूर्यकस्य पुत्र्योः पुत्रस्य च
कृष्णघातार्थं नन्दगृहे गमनम्, अधिष्ठायिदेवतामित्सेषां
घातनम् । कृष्णरक्षार्थं वसुदेवेन बलदेवस्य नन्दगृहे
मोचनम् । ७८-८०

निशाशेषे शिवादेव्या चतुर्दशस्वप्नविलोकनम् ।
अनुत्तरविमानात् शङ्खस्य शिवादेवीकुक्ष्यां च्यवनम् ।
श्रावणशुक्लपञ्चम्यां भगवतः श्रीनेमिनाथस्य जन्म ।
इन्द्रादिभिः स्नात्रमहोत्सवकरणम् । ८०-८२

कंसेन स्वरिपुत्रतीतिकरणाय अरिष्ट-केशि-खर-
मेषाणां वृन्दावने मोचनम् । कृष्णेन तेषां मारणम् ।
कंसकृतशार्ङ्गधनुःपूजोत्सवेऽनाद्यष्टिना सह कृष्णस्य
मथुरायां गमनम् । तद्धनुष आरोपणम् । कंसेन मह-
शुद्धमहोत्सवे नृपाणामाकारणम् । राम-कृष्णयोस्तत्र

विषयाः

गमनम् । मलयुद्धे राम-कृष्णाभ्यां मुष्टिक-चाणूरमल्लयो-
मारणम् । केशवेन कंसस्य घातनम् । जरासन्धसैनिकानां
समुद्रविजयेन विद्रावणम् । ८२-८६

कुपितायाः कंसपत्न्या जीवयशसः स्वपितृजरा-
सन्धगृहे गमनम् । यदूतां विन्ध्याचले प्रयाणम् ।
जरासन्धपुत्रस्य कालकुमारस्य युद्धार्थमागमनम्,
तस्य च वह्निप्रवेशः । यदूतां सौराष्ट्रे गमनम् । सौध-
र्मेन्द्राज्ञया कुबेरेण द्वारकाया रचनम् । कृष्णस्य
राज्याभिषेकः । ८६-९०

षष्ठः परिच्छेदः ।

प्रद्युम्नस्य जन्म । धूमकेतुना प्रद्युम्नस्य हरणम् ।
कालसंवरेण स्वपुरे नयनम् । पुत्रत्वेन रक्षणम् । प्रद्युम्नस्य
पूर्वजन्मवृत्तान्तः । ९०-१००
पञ्चपाण्डवानामुत्पत्तिवर्णनम् । द्रौपद्याः स्वयंवरः ।

पत्राङ्काः

विषया.

पाण्डवैः सह द्रौपद्या विवाहमहोत्सवः । द्रौपद्याः

पूर्वभवदृष्टान्तः । १००-१०३

द्यूतपरालितपाण्डवाना द्वारकायामागमनम् ।

कालसंवरपत्न्याः कनकमालायाः प्रद्युम्नामे सभोगया-

चन गौरी-प्रदाम्निविशाप्रदान च । पावित्र्यनिधेः प्रद्यु-

म्नस्य तद्विज्ञप्त्यस्वीकरणम् । द्वारकायामागमन, तत्र च

विपियकौतुकप्रकटनम् । १०३-१०८

ससमः परिच्छेदः ।

प्रद्युम्नसदृशशुभ्रप्राप्त्यर्थं सत्यभामायाः कदाग्रहः ।

रुणस्य हरिणैर्गोपिदेवाराधनम् । जाम्बवत्या शान्त्वस्य

सत्यभामाया च भीरोर्भाद्रुकस्य जन्म । शान्त्वेन सह

प्रद्युम्नस्य भोजकटे गमनम् । तत्र वैदुर्भ्याः परिणयनम् ।

उत्तरशान्त्वस्य द्वारकाया निर्घाटनम् । प्रद्युम्नस्यापि तेन

सह श्मशाने गमनम् । भानुना सह परिणयनार्थं

विषया

सत्यभामया एकोनशतकन्याना भेलनम् । तामिः सह

प्रद्युम्नसहायकस्य शान्त्वस्य विवाहः । १०८-११४

अष्टमः परिच्छेदः ।

यदुभिः सह युद्धार्थं जरासन्धस्य प्रयाणम् । युद्धार्थं

सज्जीभूय यदूना सेनपत्नीप्राप्ते सैन्यस्थापनम् । जरा-

सन्धपक्षीयविद्याधरनिग्रहार्थं प्रद्युम्न-शान्त्व-विद्याधरैः

सार्द्धं वसुदेवस्य वैताल्ये गमनम् । जरासन्धमन्त्रिणा

हृसेन यदुवलवाहुल्यवर्णनम् । जरासन्धेन तदपमान-

करणम् । स्वसैन्ये चक्रव्यूहरचनादेशकरणम् । यदुसै-

न्ये गरुडव्यूहरचना । द्वयोः सैन्ययोर्युद्धम् । युद्धे दु-

र्योधनादिकुरुणा शिशुपाल-हिरण्यनाभादीना च

विनाशः । ११४-१२५

कुद्धेन जरासन्धेन यदुसैन्ये जराविद्याया मोचनम् ।

कुल्लेन धरणेन्द्राराधनम् । तद्वत्तपार्थनाथविम्बलपन

पत्राङ्काः

विषयाः पत्राङ्काः
 देवलोकाद् यशोमत्याश्चवतम् । राजीमत्या जन्म ।
 उग्रसेनपुत्राय तमःसेनाय कल्पितायाः कमलामिलायाः
 सागरचन्द्रेण परिणयनम् । १२९-१३०
 वैताळ्ये प्रद्युम्नपुत्रस्याऽनिरुद्धस्य वाणपुत्र्या उपया
 सह गान्धर्वविवाहः । वाणेनाऽनिरुद्धस्य रोधनम् ।
 कृष्णस्यागमनम् । कृष्ण-वाणयोर्युद्धम् । वाणस्य
 वधः । १३०-१३१
दशमः परिच्छेदः ।
 श्रीनेमिकुमारस्य शब्रशालायां प्रवेशः । पाञ्चजन्य-
 शङ्खस्य ध्मानम् । नेमि-कृष्णयोर्भुजवालनयुद्धम् । कृ-
 ष्णस्य पराजयः । रैवताचले वसन्त-ग्रीष्मयोर्वनक्रीडा
 जलक्रीडा च । कृष्णादीनां विवाहार्थमभ्यर्थना । श्रीने-
 मिना तद्वचनस्वीकृतिः । कृष्णस्योग्रसेनगृहे गमनम् ।
 राजीमत्या सह विवाहस्य निर्णयः । श्रीनेमित्तो विवा-

विषयाः पत्राङ्काः
 जलसेचनेन यदुसैन्यस्य जराराहिल्यम् । जरासन्धेन
 कृष्णस्योपरि चक्रमोचनम् । तस्य कृष्णहस्ते प्रापणम् ।
 कृष्णसुकचक्रेण जरासन्धशीर्षोच्छेदः । १२५-१२७
नवमः परिच्छेदः ।
 जरासन्धपुत्रसहदेवस्य कृष्णेन राजगृहराज्यारो-
 पणम् । तिसृणां खेचरीणामागमनम् । खेचरैः सह
 वसुदेवागमनवर्धापना । वसुदेवागमनम् । जीवयशसो
 वह्निप्रवेशः । सेनपह्नीग्रामस्थाने आनन्दपुरन्तगरस्थाप-
 नम् । नूतनस्थापितशङ्खपुरे कृष्णेन पार्श्वनाथविम्ब-
 प्रतिष्ठापनम् । कृष्णस्य भरतार्धसाधनम् । मगधेषु को-
 दिशिलाया वामबाहुनोत्पादनम् । यदुमिः सह कृष्णस्य
 द्वारकायामागमनम् । वासुदेवपद्मामिपेकः । षोडशसह-
 स्रकन्यानां पाणिग्रहणम् । १२७-१२९
 उग्रसेननृपपत्न्या धारिण्याः कुक्षौ अपराजित-

विषयाः

दोस्तः । यथार्थगानीतानां पशूना शब्दश्रवणम् ।
रस्य गृह प्रति परार्यतेनम् । समुद्रविजायादीना वि-
पादः । राजीमत्ता मूर्च्छेनम् । ... १३१-१४०
श्रीनेमिनो दीक्षाग्रहणम् । रथनेमे राजीमतीं
प्रति त्रिपयोपभोगयाचनम् । तथा तस्य प्रतिनोधकर-
णम् । श्रीनेमिनाथस्य केवलज्ञानोत्पत्तिः । केवलमहो-
त्सरः । एकादशगणधरस्यापना । १४०-१४४

एकादशः परिच्छेदः ।

त्रौपदीगृहे नारदागमनम् । अविरतित्वेन तस्याऽऽ-
त्करणम् । नारदस्य धातसीरण्डेऽमरकङ्काया पञ्च-
पात्रे त्रौपदीसौन्दर्यवर्णनम् । देवेन त्रौपदीहरणम् ।
पाण्डवैः सप्त कृष्णस्य धातसीरण्डे गमनम् । पञ्चस्य
पराजयकरणम् । द्वारकाया प्रत्यागमनम् । १४४-१४८
देवकीगर्भजानां सुलसायाः पण्यां पुत्राणां भट्टि-

विषयाः

पुरे श्रीनेमिनाथसमीपे दीक्षाग्रहणम् । प्रभुणा सह तेषां
द्वारकायाभागमनम् । श्रीनेमिनाथेन देवक्यप्रे तेषां
वृत्तान्तकथनम् । पुत्रलालनार्थं देवक्या उत्कण्ठा ।
कृष्णस्य नैगमेष्याराधनम् । देवक्या गजसुकुमालस्य
जन्म । तस्य दीक्षाग्रहणं मोक्षप्राप्तिश्च । श्रीनेमिनाथेन
कृष्णप्रे गजसुकुमालस्य पूर्वभववृत्तान्तकथनम् ।
स्वामिसमीपे नवदशार्हाणां यदुकुमाराणां शिवादेव्या-
दीनां च दीक्षाग्रहणम् । फनकवत्याः सागरचन्द्रस्य च
मोक्षगमनम् । १४८-१५१

कृष्णपरीक्षार्थं देवागमनम् । देवस्य वृष्टिः । रोगो-
पशमन्या भेर्याः प्रदानम् । प्रभोरप्रे कृष्णेन वैतरणि-
धन्वन्तर्योर्गत्याः प्रच्छन्नम् । वैतरणिविद्यस्याऽऽगामिभव-
वृत्तान्तः । कृष्णपुत्रढण्डस्य दीक्षाग्रहणम् । तस्य
पूर्वभववृत्तान्तः । ढण्डस्य केवलज्ञानोत्पत्तिः । १५१-१५५

पत्राङ्काः

विषयाः
प्रभोगिरिनारे समवसरणम् । पालकेन द्रव्यतः
शाम्बेन च भावतः प्रथमं प्रभोर्वन्दनम् । १५६

द्वादशः परिच्छेदः ।

श्रीनेमिनाथेन कृष्णेन द्वारकाया विनाशकारणप्र-
च्छनम् । श्रीनेमिनाथेन द्वैपायनाद् द्वारकादाहस्य जरा-
कुमाराच्च कृष्णसरणस्य श्रावणम् । कृष्णरक्षार्थं जराकुमा-
रस्य वनश्रयणम् । सिद्धार्थस्य दीक्षाग्रहणं देवलोकगमनं
च । शाम्बादीनां मदिरापानम् । पाषाणादिभिर्द्वैपाय-
नैः प्रहरणम् । द्वैपायनस्य कोपः । द्वारकायां धर्मप्र-
वृत्तिः । द्वैपायनस्याऽग्निकुमारेषु असुरत्वेनोत्पत्तिः ।
क्रुद्धेन तेन द्वारकादाहकरणम् । कृष्णस्य विषादः । १५७-१६०

राम-केशवयोः पान्डुमथुरां प्रति प्रयाणम् । मार्गे
कृष्णस्य क्षुत्पीडा । भोजनानयनार्थं बलभद्रस्य हस्तिक-
ल्पपुरे गमनम् । तत्र युध्यमानस्य धृतराष्ट्रपुत्रस्य प-

विषयाः

राजयकरणम् । राम-कृष्णयोर्दक्षिणदिशां प्रति प्रयाण-
म् । कौशाम्बवने कृष्णस्य तीव्रवृषा । जलार्थं बलभद्र-
स्य गमनम् । भवितव्यतया जराकुमारस्यागमनम् । मृ-
गबुद्ध्या सुप्तकृष्णस्य पादतले शरेण वेधनम् । कृष्णस्य
जागरणम् । परस्परेषुपलक्षणम् । जराकुमारस्य मूर्च्छनं
विषादश्च । कृष्णवचनेन जराकुमारस्य पाण्डवपार्श्वे
गमनम् । कृष्णस्य रौद्रध्यानम् । मृत्वा तृतीयनरके
गमनम् । १६१-१६३

त्रयोदशः परिच्छेदः ।

जलं गृहीत्वा बलभद्रस्यागमनम् । कृष्णं मृतं वी-
क्ष्य मूर्च्छनम् । भ्रातृस्नेहमोहितेन बलभद्रेण कृष्णमृत-
कस्य स्कन्धे आरोपणम् । गिरिगह्वरादिषु भ्रमणम् ।
सिद्धार्थदेवस्यागमनम् । विविधदृष्टान्तैः बलभद्रस्य
प्रतिबोधनं दीक्षाग्रहणं च । १६४-१६५

विषयाः

मिश्राई नगरे प्रविशतो बलभद्रसुने रूपालोकन-
द्याना गूपकण्ठस्याया म्रिया पटस्थाने पुनकण्ठे रञ्जु-
यन्तगम् । बलभद्रस्य नगरप्रवेशनियमग्रहणम् । जा-
तिगारणीयशृगस्य सेवहीमपनम् । वने शृगदर्शितरय-
न्तारमपी भिन्नार्थे गमनम् । तेषामुपरि वृक्षपवनम् ।
बलभद्रापीना प्रस्रलोकै गमनम् । १६५-१६६
नम्रलोभात् वृतीयनरके कृष्णसमीपे बलभद्रस्या-
गमनम् । कृष्णपत्तनेन भरतक्षेत्रे कृष्ण-बलभद्रयोर्माहा-
त्म्यप्रसिद्धिकरणम् । पाण्डवानां वीक्षाग्रहणम् । श्रीने-

विषयाः

मिनाथस्य परीवारः । प्रभोर्वीरिनारपर्वते गमनम् । तत्र
पर्यन्तदेशनाप्रदानम् । श्रीनेमिनाथस्य प्रद्युम्नादीनां च
निर्वाणम् । १६६-१६८

श्रीनेमिनाथदर्शनोत्कण्ठितानां पाण्डवानां हस्तिफ-
ल्पपुरे आगमनम् । तत्र श्रीनेमिनाथस्य निर्वाणश्रवण-
म् । तेषां विपादः । पाण्डवानां श्रीशत्रुघ्नये गमनम् । तत्र
तेषां केवलज्ञान मोक्षावाप्तिश्च । द्रौपद्या ब्रह्मलोकै
गमनम् । १६८-१६९
प्रशस्तिः । १७०

पत्राङ्काः

उत्तमोत्तम अलभ्य संस्कृत प्राकृत अने गुजराती जैन ग्रन्थो—

गुजराती.	रू. आ. पा.	संस्कृत.	रू. आ. पा.
१ श्राविका भूषण चार भाग	५-४-०	१ प्रद्युम्न चरित्र (प्रत आकारे)	२-०-०
२ मूळ, टीका, अने विस्तार पूर्वक भाषान्तर सहित, धर्मरत्न प्रकरण, त्रण भाग	५-८-०	२ धनंजय कोष.	०-६-०
३ धर्मवीर जयानन्द, वे भाग	२-८-०	प्राकृत.	
४ पांडव प्रवोध,	२-४-०	१ समराइच्चकहा, त्रण भाग, (संस्कृत छाया सह)	२-८-०
५ चन्द्रकुमार नोवेल (बीजी आधुत्ति)	२-०-०	२ सुरसुंदरी चरित्रं	२-०-०
६ उपदेश पद	२-८-०	३ पाइअलच्छी नाममाला (प्राकृत कोष)	१-१२-०
७ सवासो गाथातुं स्तवन	०-६-०		

लखो—

सलोत असुतलाल अमरचन्द,
पालीताणा, काठियावाड.

Pranam. Shree ji ॥ ॐ नमोऽर्हम्भ्यः ॥ Mahatmy

॥ ॐ नमः ॥

श्रीमद्-गुणविजयगणिविरचितम्-

गद्यबद्ध-श्रीनेमिनाथचारित्रम् ।

॥ अथ प्रथमः परिच्छेदः ॥

जयति नाभिमवो जिननायको, य इह नाभिभवेन नमस्कृतः ।
सितवृषाङ्कविराजितसत्पदो, भुवि वृषाङ्ककृतप्रणतिः प्रभुः ॥ १ ॥
भुवनभाद्रुनिभस्त्रिशलाङ्गजो, भविकर्जेकविकाशनकारणम् ।
वसुसुतोऽपि हि येन वशीकृतो, जयतु यः प्रथितः क्षितिमण्डले ॥ २ ॥
चिरतर जयतात् सुगुरुर्मम, प्रवचनाम्बुजभासनभास्करः ।

गुरुसुखाग्रहसन्ततिरद्भुता, मतिमिवोन्नमति प्रतिभेच्छया ॥ ३ ॥

पुण्डरीकादयः पृथ्वीनन्दनान्ता गणाधिपाः ।

ये पुनन्ति जगद् जाग्रत्केवलज्ञानभानवः ॥ ४ ॥

कनकनिर्मलकुण्डलधारिणी, कनकगर्भभवा भुवनेश्वरी ।

सुकविकामितपूरणतत्परा, जनयति प्रकटं सुखसञ्चयम् ॥ ५ ॥

तेषां पदाम्बुजद्वन्द्वं, प्रीतिदं परभक्तितः ।

प्रणम्य श्रीसरस्वत्या, मुहुर्मानसशर्मकृत् ॥ ६ ॥

नेमी रामश्च कृष्णश्च, जरासन्धो नराधिपः ।

चरितं गद्यबन्धेनैतेषां कुर्वे न दुर्घटम् ॥ ७ ॥ युग्मम् ।

इह हि राजर्षिश्रीकुमारपालभूपालप्रतिबोधककलिकालसर्वज्ञश्रीहेमचन्द्रसूरिविरचितचरिताऽनुसारेण
एषा सम्बन्धरचना विधीयते, न तु स्वमतिकल्पनाकौशलेन । तत्र श्रीनेमिपूर्वभववर्णनम् । तथाहि—

प्रथम—द्वितीयभवौ । १-२

जम्बूद्वीपे भरतक्षेत्रे महीमानिनीतिलकम् अचलपुरं नाम नगरमभूत् । तत्र राजा विक्रमधनाऽभि-
धानः सङ्ग्रामाऽङ्गणसुरतः । तस्य राज्ञो धारिणीनाम्नी प्रिया बभूवाऽतीव बल्लभा । सा राज्ञी अन्यदा

निशाशेषे अमर-कोकिलसंसेवितं सहकारम् उत्पन्नमञ्जरीसमूहं स्वप्नेऽपश्यत् । तं च हस्ते लात्वा कोऽपि रूपान् पुमानेवमवदद् यद्—‘असौ सहकारोऽद्य तवाङ्गणे रोष्यते, कियत्पि समये गते च नववार-मुत्कृष्टोत्कृष्टफलदायी अन्यत्रान्यत्र निधास्यते’ । एवं स्वप्नं लब्ध्वा सा बह्वभस्याऽकथयत् । तं स्वप्नं राजा स्वप्नपाठकैर्व्यचारयत् । तैस्तफलं प्रोक्तम्—‘तव सुन्दरः सुतो भावी, परम् अन्यत्रान्यत्र रोपणेन नववारमुत्कृष्टोत्कृष्टफलदो भविष्यति तद्यु न जानीमः, एतत् केवलिगम्यम्’ । तद्वचनं श्रुत्वा हृष्टा राज्ञी तत्प्रभृति विशेषतो गर्भं वभार, यथा पृथ्वी निधिमधरत् । अथ समये पवित्ररूपसम्पन्नं सा सुतं सुपुत्रे, यथा प्राची भुवनहर्षकारणं सूर्यं जनयति । महामहःपुरस्सरं राज्ञा सुतजन्मोत्सवं कृत्वा ‘धन’ इति नाम दत्तम् । माता-पित्रोर्मनोरथेन सार्धं स बालः प्रवष्टुधे । धात्रीभिरिव पार्थिवैरुत्सङ्गादुत्सङ्गं नीयमानः कल्पद्रुम इव प्रवर्धमानः सोऽष्टवार्षिको जातः । ततः पाठकसमीपे सकलकलां स शिक्षितवान् । क्रमेण कन्दर्पक्रीडावनं यौवनं प्राप ।

१ धंण-धणवई १ सोहन्मे २, चित्तगई खयरो य रयणवई ३ । माहिदे ४ अपराजिय-पीइमई ५ आरणे तत्तो ६ ॥ १ ॥

संखो जसमई भज्जा ७ तत्तो अपराजिए विमाणन्मि ८ । नेमि-राईमई ९ चिय, नवमभवे दोवि वंदामि ॥ २ ॥

* धन-धनवस्यौ १ सौधर्मे २, चित्रगति खचरश्च रतवती ३ । माहन्दे ४ अपराजित-प्रीतिमस्यौ ५ आरणे ततः ६ ॥ १ ॥

शद्वो यशोमती भार्या ७ ततोऽपराजिते विमाने ८ । नेमि-राजीमयावेव ९ नवमभवे द्वे अपि वन्दे ॥ २ ॥

इतश्च कुमुदपुरनगरे सिंहनामा पृथ्वीपतिर्वर्तते समरकर्मयशस्वी महौजस्वी । तस्य चन्द्रलेखासदृशी विमला विमलानाम्नी पट्टराज्ञी । तत्कुक्षिसमुत्पन्ना धनवती कन्याऽस्ति, सा रति-प्रीति-रम्भादिरूपजैत्री कलाकलापपेटी । अन्यदा वसन्ते समागते सखीभिः परिचृता उद्यानं ययौ । तदुद्यानम् अनेकसहकार-राजादन-चम्पका-ऽशोक-पारिजातादिसदृक्षराजिविराजितं कलहंस-भ्रमर-सारसयुगलसंसेवितं गायद्वन-मालिनीमनोहरम् इक्षुवाटवर्थासम् । एवंविधे कानने विविधविनोदान् विलोकयन्ती अशोकतरोस्तले चित्रपट्टीव्यग्रहस्तमेकं चित्रकरं ददर्श । तां चित्रपट्टिकां तस्माद् धनवत्याः सखी कमलिनी बलादत्रहीत् । तस्यां पट्टिकायां तथैकं चित्ताह्लादकरं नररूपं दृष्टम् । तेन रूपेणाऽतीव सा विस्मिता सती चित्रकर-मूचे—‘भो भद्र ! कस्येदं रूपम् ?, ईदृशं तु सुरा-ऽसुर-नरेषु न संभाव्यते ! अथवा स्वनिपुणत्वं दर्शयितुं खबुद्ध्या खलु त्वमलिख; यतो बहुजनघटनश्रान्तस्य जराजर्जरीभूतस्य विधातुरीदृशरूपकरणशक्तिः कुतो भविष्यति ?’ । अथ चित्रकरो हसित्वाऽवदत्—‘भो मृगलोचने ! यथादृष्टलिखनीयेऽत्र चित्रकर्मणि लव-मात्रमपि मम कौशलं नास्ति । अयं हि चित्रपट्टिकासंस्थितो नरो यो मयाऽलेखि सोऽचलपुरस्वामिविक्रम-धनपुत्रो धननामाऽस्ति । मया तु मन्दबुद्ध्या चित्रितः, परं साक्षाद् यस्तं प्रेक्ष्य पुनरिदं प्रतिविम्बं पश्यति स मां चित्रकरं वारंवारं निन्दति । त्वया तु स न दृष्टः, अतो मया लिखितं दृष्ट्वा कूपमण्डूकवद् अहो ! विस्मयसे । भो भद्रे ! सुराङ्गना अपि तस्य रूपं दृष्ट्वा मुह्यन्ति तदा मानुषीणां का कथा ? । मया तु

खलोचनविनोदार्थं चित्रितः' । एवं सर्वव्यतिकरं तत्रस्था धनवती शुश्राव, पुनर्यावद् ददर्श तावत् कन्दर्पवाणैः शिथिलीकृता । तच्चित्रं कमलिन्याऽतीव प्रशस्य लोचनविनोदाय मार्गयित्वा गृहीतम् । ततः कमलिनी गृहं गन्तुं प्रारभे, तथा समं धनवत्यपि स्वगृहं गता; परं तत्कालं शून्यहृदया समजनि । तत्प्रभृति रति क्वापि न प्राप, यथा राजहंसी मरुमण्डलं गता । किं बहुना ? वनादानीता हस्तिनीव ध्रुवां तृपां च न जानाति, निशायामपि न शेते । धनरूपं लिखितं कीर्तितं च स्मारं स्मारं सा गल्लहस्त चिन्तया न सुमोच । धनकुमारध्यानवशतः सा यद्यत् किञ्चिदचेष्टत तत्तत् तदापि जन्मान्तरकृतमिव नाऽस्मरत् । यथा योगिनीष्टेवतां निर्धनश्च यथा द्रव्यं ध्यायति तथा सा एकं धनमेव दध्यौ ।

एवंविधां तां धनवती विलोक्य अन्यदा कमलिनी पप्रच्छ—'हे कमललोचने ! त्वं कया पीडया वाच्यसे यद् ईदृशी दुर्वलाऽसि ?' । तदा धनवती प्राह—'भोः कमलिनि ! बाल्यो जन इव त्वं मां किं पृच्छसि ?, न जानासि स्वरूपम् ? । त्वं तु मम द्वितीयं हृदयं वर्तसे, मम जीवितव्यमसि, अनेन प्रश्नेनाऽहं लज्जिताऽस्मि' । कमलिनी जजल्प—'भो मानिनि ! त्वयाऽहमुपालब्धा तद् युक्तम्, तव मनःशल्यं जानामि यद् धनवाञ्छासक्त उचुङ्क्षौ मनोरथस्तव हृदयेऽस्ति, आलस्यदर्शनादेव धनमिच्छसीति मया निर्णीतम् । यद् अज्ञयेव मया त्वं पृष्टा तद् हास्यमात्रम् । मया तु स्थाने तवानुरागं ज्ञात्वा एको ज्ञानी पृष्टो यद्—'किं मम सख्याश्चिन्तितो वरो भावी ?' । तेन प्रोक्तम्—'भावी' । ततस्त्वं धीरा भव, शीघ्रं ते मनोरथः

सेत्स्यति” । तथा इत्याश्वासिता धनवती धैर्यं भेजे । ततः पितरं वन्दितुं दिव्यवखालङ्कारधारिणी धन-
वत्यगात् । तां दृष्ट्वा नन्दितः पिता विसृज्य मनसि दध्यौ—‘इयं मम सुता वरार्हा जाता, कोऽसुष्या
अनुरूपः पतिर्भविता ?’ । नृपतिरेवं यावच्चिन्तयति तावत् पुरा प्रेषितः खदूतो विक्रमधननृपसमीपात्
समागात् । राजकार्यं सर्वमाख्याय स्थितः सन् सिंहराजेन स दूतः प्रोक्तः—‘त्वया तत्र किमाश्रयं
दृष्टम् ?’ । तदा सोऽवदत्—‘मया विक्रमधननृपसुतरूपं दृष्टम्, तत्सदृशं रूपं सुर-नर-विद्याधरेषु नास्ति ।
तदैव मया चिन्तितम्—धनवत्या योग्योऽयं वरः, सृष्टिकर्तुः प्रयासोऽनयोः सङ्गमेन सफलो भवतु’ । इति
श्रुत्वा राजा प्रीतोऽब्रवीत्—‘अहो ! त्वं स्वयं मत्कार्यचिन्तकोऽसि, पुत्रीवरचिन्तासागरे निमग्नोऽहं त्वया
अद्योद्धृतः । पुनस्तत्र त्वं धनस्य धनवतीसम्प्रदानाय गच्छ, ममाज्ञया च विक्रमधनं प्रार्थयस्व’ । तदा धनवत्या
लघुभगिनी चन्द्रवती पितरं वन्दितुं समागताऽऽसीत्, तथा सर्वः समाचारो ज्ञातः । दूतः खगृहमगमत् ।
चन्द्रवत्यपि मुदिता एत्य धनवत्यै दूतालापपूर्वकं सर्वमकथयत् । धनवती कथयितुं लम्बा—‘भो भगिनि ! त्वद्-
चनेनाऽहं न प्रत्येमि, अज्ञानेन त्वं वदसि, परमार्थं न जानासि । स दूतः केनचिदपरेण कार्येण प्रेषितो
भविष्यति, त्वं तु सुग्धे ! मत्कार्यं ज्ञातवती !’ । तदा कमलिनी जगाद—‘सखि ! स दूतोऽद्याप्यत्र
तिष्ठति, तन्मुखाद् जानीहि, यतो हस्ते कङ्कणे सति आदर्शप्रयोजनं किम् ?’ । इत्युक्त्वा तस्या भावं विशाय
कमलिनी तं दूतमानयत् । धनवती यथार्थं तन्मुखात् सकलं श्रुत्वा मनसि गाढं हृष्टा । तथा धननामा-

द्धितो लेखो लिखित्या तस्य दूतस्य समर्पितः । ततः स दूतोऽचलपुरेऽगात् । विक्रमधनस्तं शीघ्रं पुनरागतं
 दृष्ट्वा विस्मितः सखेदशोचे—‘सिंहभूपतेः कुशलमस्ति ? त्वं गत्वा पुनः शीघ्रमेव कथं समागतोऽसि ?,
 असन्मनो विकल्पैः परिपीड्यते’ । दूतः प्राह—‘हे राजन् ! सिंहनृपस्य कुशलमस्ति, परं शीघ्रप्रेषणकारणं
 शृणु—तस्य सुता धनवती तव पुत्राय धनाय दातुमहं सलेखः प्रेषितः । यथा धनकुमारो रूपवान् तथैव
 सा रूपवती, अनयोर्योगः शीघ्रं घटमानतरो भवतु । पुराऽपि युवयोर्मिथः स्नेहो वर्तते, अनेन सम्बन्धेन
 पुनर्विशिष्टो भविष्यति; यथा मेधेन तरवो विल्लीर्णा भवन्ति’ । ‘आम्’ इति राजशोदित्वा स दूतः सत्कृत्य
 विसृष्टः । दूतेन कुमारो वनखण्डे श्रुतः, तत्र द्वारपालनिवेदितः स गतः । नत्वोपविश्य च स्वकीयाग-
 मनकारणं कथयित्वा लेखोऽर्पितः । धनेन वाचितः । तन्मध्ये चैकः श्लोकः । स चाऽयम्—

“विशेषितश्रीः शरदा, यौवनेनेव पद्मिनी । परिम्लानमुखी वाञ्छत्यादित्यकरपीडनम्” ॥ १ ॥

इमं श्लोकं स मनसि विभाव्य, ‘ममोपरि एषा रागिण्यस्ति’ इति मत्वा, तेन स्वयं लेखो लिखित्वा
 हारेण समं समर्प्य स दूतो विसृष्टः सन् स्वपुरमागतः । दूतेन स्वकीयनृपस्य सर्वं कथितम् । राजा हृष्टः ।
 ततो दूतो धनवतीसमीपे गत्वा नत्वा च लेखं हारं च ददौ । सा मुद्रितं लेखं प्रस्फोट्य यावद् वाचयति
 तावद् एकं श्लोकं ददर्श । स चाऽयम्—

१ विशेषपिता श्रीः—शोभा यस्याः सा ।

“यत् प्रमोदयते सूर्यः, पद्मिनीं करपीडनात्। सोऽर्थः स्वभावसंसिद्धो, न हि याञ्चामपेक्षते” ॥१॥

तं वाचयित्वा सा हृष्टा। दध्यौ च-‘ममार्थोऽनेन श्लोकार्थेन खलु धनेन विभावितः, अयं च कण्ठन्यासाय स्वभुजलताश्लेषसत्यङ्करो हारस्तेन मम समर्पितः’। एवं विचिन्त्य सा हारं निजकण्ठे निदधे, द्रुतं च पारितोषिकदानं दत्त्वा विससर्ज।

अथ राजा तां पवित्रदिने वृद्धप्रधानैः सहितां परमर्द्धिसंयुक्ताम् अचलपुरे प्राहिणोत्। पाणिग्रहणाय यान्तीं धनवतीं माता विमला शिक्षां ददौ-‘हे पुत्रि ! त्वं शशुरयोर्भर्तारि च देववद् भक्ता भूयाः। किं बहुना ?, सपत्नीषु सदाऽनुकूलत्वेन स्थेयम्। पत्युः प्रसादेऽनुद्धताऽपमाने च अधिकारभाग्य भूयाः’। इत्यादिस्वमातृशिक्षां शिरसि निधाय, विरहवेदनाऽश्रुमुखीं पुनः पुनः परिरम्भं वितन्वतीं तां प्रणम्य, शिचिकामध्यारुह्य, च्छत्र-चामरसमन्विताऽचलपुरं प्रति चचाल। क्रमेण तत्र नगरे नागरिकैः साश्चर्य-मीक्षिता धनकुमारस्य मूर्ता श्रीरिव स्वयंवरा समागात्। महामहःपूर्वकं महत्या सम्पदाऽनयोर्विवाहः संजातः। तस्य विवाहस्य विलोकनाय सुरेन्द्रा अपि समाययुः। तथा नवोढया धनकुमारोऽधिकतरं रेजे; यथा क्रसुको नागवल्लया, यथा जलधरो विद्युता, यथा च मदनी रत्या शोभते। अथ धनस्तया सह रममाणः कसपि कालमेकमुहूर्तवद् अनयत्।

अन्यदा सर्वालङ्कारविभूषितो रेवन्त इव तुरङ्गमारुह्य कुमारो वनं ययौ। तत्र चतुर्ज्ञानधरं वसुन्धरं नाम

सुनिं देशनां ददतं सोऽपश्यत् । तं भावतः प्रणम्य यथास्थाने चोपविश्य कर्णाऽमृतपारणसमां देशनां शु-
 श्राव । विक्रमधन-धारिणी-धनवतीप्रमुखं कुटुम्बमप्यागल्य सुनिं च नत्वा देशनां श्रोतुं लग्नम् । देश-
 नाप्रान्ते राजा विक्रमधनस्तं साधुं व्यजिज्ञपत्—‘भोः क्षमाश्रमण ! धने गर्भस्थिते तस्य जनन्या स्वप्ने
 सहकारः प्रेक्षितः । तस्य चोत्कृष्टोत्कृष्टफलस्य नववारमन्यत्रान्यत्र रोषणं भविष्यति, एवं केनापि
 पुरुषेण कथितम्, एतदर्थं कथय । कुमारजन्मनाऽपि मयाऽन्यत् स्वप्नफलं तु ज्ञातम्’ । इति राज्ञो
 वचनं निशम्य सम्यग्ज्ञानाय मनसोपयुज्य स साधुद्वरे स्थितं केवलज्ञानिनं पृच्छति स्म । केवलिनाऽपि ज्ञानेन
 नवमवात्मकं श्रीनेमिचरित्रं तत्रस्थेनाऽऽख्यातम् । मनःपर्यवा-ऽवधिज्ञानाभ्यां स मुनिरपि ज्ञात्वा राजानमवा-
 दीत्—‘भो नृप ! तव सुतो धनोऽनेन भवेन उत्कृष्टोत्कृष्टान् नव भवान् प्राप्स्यति । एतस्माद् भवाद्
 नवमे भवेऽरिष्टनेमिनामा इह भरतक्षेत्रे द्वाविंशतीर्थङ्करो यदुवंशे भावी’ । इति मुनिवचः श्रुत्वा सर्वेऽपि
 हृष्टाः, जिनधर्मे च सर्वेषां तीव्रतरो भावोऽभूत् । ततो विक्रमधनस्तं सुनिं नत्वा धनादिभिः सह स्वमन्दिरं
 ययौ, सुनिश्चाऽन्यत्र विहारमकरोत् । विविधविनोदेन अनेकक्रीडाभिर्धनवत्या समं धनो विषयसुखं दोगुन्दु-
 कदेव इव वुमुजे ।

सोऽन्यदा धनवत्या सह मज्जनक्रीडां कर्तुं क्रीडासरोवरेऽगात् । तत्राऽशोकवृक्षमूले तृपाक्रान्तो मूर्च्छि-
 तस्तापेन पीडितः कोऽपि पतन् सुनिर्धनवत्या पत्युः प्रदर्शितः । स सुनिस्ताभ्यां दम्पतिभ्यामुपचारान् कृत्वा

पट्टकृतः । पश्चात् स्वस्थं मुनिं नत्वा धन ऊचे—‘अहो ! मम भाग्यं फलितं यद् मरुभूमौ कल्पद्रुम इव मया त्वं प्रासः । अन्यच्च, हे साधुपुङ्गव ! तवेदृशी कुतोऽवस्था संजाता ?, यदि खेदो न जायेत तदा कथय’ । साधुरब्रवीत्—‘भो राजन् ! परमार्थतस्तु खेदः संसारवासेन, अयं तु विहारसम्भवः खेदः शुभाय । अहं मुनिचन्द्रनामा गुरुणा बहुसाधुभिश्च सह पुरा विहारं कर्तुं चलितः सन् सार्थाद् भ्रष्टो दिग्मूढोऽभवम् । ततो भ्रमन् इहागतो मूर्च्छया पतितो भवद्भिः सजीकृतः । तव धर्मलाभोऽस्तु । हे नृप ! यथा क्षणान्न-ष्टसंज्ञोऽहं जातस्तथा सर्वेषामियमेव गतिरिति मत्वा शुभं वाञ्छता नरेण धर्मः कर्तव्यः’ । ततस्तदुचितं सम्यक्त्वप्रधानं गृहिधर्मं मुनिराख्यत् । तच्छ्रुत्वा धनवत्या सार्धं सम्यक्त्वमूलं गृहस्थधर्मं धनोऽङ्गीचकार । स्वगृहे च नीत्वा धनेन स साधुरन्न-पानैः प्रत्यलाभि, धर्मश्रवणार्थं च साधुः कियत्कालं तत्रैव रक्षितः । पश्चाद् धनान्नां मार्गयित्वा मुनिः स्वगच्छेनाऽमिलत् । धनवती-धनौ एकधर्मरतत्वेन विशेषेण प्रीतिभाजौ जातौ । पित्राऽन्तसमये स्वराज्ये धनोऽभिषिक्तः सन् पृथ्वीं पालयामास ।

अन्यदा उद्यानपालकेन विज्ञप्तम्—‘हे स्वामिन् ! आयातपूर्वीं वसुन्धरमुनिः समागतोऽस्ति’ । राजापि हृष्टो धनवत्या सह गत्वा तं वन्दे, देशनां च श्रुत्वा भवविरक्तः संजातः । ततो निजराज्ये धनवती-कुक्षिसम्भवं जयन्तकुमारं स्थापयामास, स्वयं तु धनवतीयुक्तो दीक्षामादे । द्वौ धनवान्धवावपि धन-

१ पूर्वमायात आयातपूर्वी ।

दत्त-धनदेवनामानौ तेन साकं चारित्रं जगृहः । धनर्षिर्गुरुसमीपे तपस्तेपे, शाखाभ्यासं च कुर्वन्
गीतार्थो जातः । गुरुणा सूरिपदे स्थापितः । बहून् राज्ञः प्रतिबोध्य दीक्षां च दत्त्वा, धनवत्या सह पर्य-
न्तेऽनशनमग्रहीत् । मासान्ते विपद्योभौ सौधर्मे शक्रसामानिकौ सुरौ संजातौ । धनवान्धवात्रपि धनदत्त-
धनदेवौ सौधर्मे सुरावभूताम् । अपरेऽपि धनेन प्रतिबोधिता नृपादयोऽखण्डितव्रताः सौधर्मे देवा जाताः ।

तृतीय-चतुर्थभवौ । ३-४

इतश्चात्रैव भरतक्षेत्रे वैताढ्यपर्वते उत्तरश्रेण्यां सूरतेजःपुरे सूरनामा खेचरचक्री अभूत् । तस्य विद्युन्म-
तीनाम्नी राज्ञी । तस्याः कुक्षौ स्वायुः प्रपूर्य धनजीवः समुत्पन्नः । पूर्णे च समये सम्पूर्णलक्षणं सुतं विद्यु-
न्मती अजीजनत् । पवित्रदिने महाडम्बरपूर्वकं पिता स्वपुत्रस्य चित्रगतिरिति नाम ददौ । क्रमेण व-
र्धमानः सकलकलाज्ञाता जातः । अथ धनवतीसम्बन्धः—तत्रैव वैताढ्ये दक्षिणश्रेण्यां शिवमन्दिरपुरेऽ-
नङ्गसिंहो राजाऽभवत् । तस्य प्रिया शशिप्रभा । तस्याः कुक्षौ धनवतीजीवः समुत्पन्नः । समये सा राज्ञी
पुत्रीं सुपुत्रे; सा च बहूनां पुत्राणां सुपरि संजाता तेनाऽतीव बलभा जाता । शुभेऽह्नि तस्या रत्नवतीति नाम-
स्थापना कृता । सा च जलेन सिक्ता बलीव वधुधे । स्तोककालेन स्त्रीजनोचिताः सकलाः कला जग्राह ।
क्रमेण यौवनं प्राप । राज्ञा वरचिन्तयैको नैमित्तिकः पृष्टः । सोऽयदत्—हे राजन् ! यस्ते खड्गरत्न-
माच्छेत्ता, यस्य च सिद्धायतनं बन्दमानस्योपरि सुरैः कृता पुष्पवृष्टिर्भविष्यति स तव दुहितुः पाणिग्रहणं

करिष्यति' । राजा चिन्तयति—'समाऽपि खड्गमाच्छेत्ता भविष्यति स तु बलवान् सम्भाव्यते, अहो !
मम पुत्र्या भाग्यम् !' । इति प्रीतो मनसि विचिन्त्य तं नैमित्तिकं सन्तुष्टीकृत्य व्यसृजत् ।

इतश्चात्रैव भरतक्षेत्रे चक्रपुरनगरे सुग्रीवो राजा । तस्य पत्न्यौ यशस्वती-भद्रे वर्तेते । उभयोः
सुमित्र-पद्मनामानौ नन्दनौ जातौ । सुमित्रो गुणवान्, पद्मस्तु निर्गुणः । भद्रया चिन्तितम्—'एतस्मिन्
जीवति सति मम पुत्रस्य राज्यं न भावि' । इति विचार्य सा दुष्टधीर्भद्रा सुमित्रस्योत्कटं विपं ददौ । तेन
विषेण स मूर्च्छितः सन् भूमौ न्यपतत् । सुग्रीवः प्रधानसहितस्तत्रागतः । मन्त्र-तन्त्रार्थनेकश उपायाः कृताः,
परं विषवेगशान्तिर्नाऽभूत् । लोके 'भद्रा विषमदात्' इति प्रसिद्धं जातम् । भीत्या भद्रा नङ्गा काऽप्यगात् ।
राजा पुत्रजीवितार्थं जिनाचां शान्तिकादिकं चाऽकरोत् । पुत्रगुणान् स्वारं स्वारं राजा व्यलपत्, साम-
न्ता मन्त्रिणोऽपि च सर्वे निरुपायाः समभवन् । अत्रान्तरे क्रीडया गगने विचरन् तत्र चित्रगतिरागात् ।
दृष्टं शोकातुरं नगरम् । विषव्यतिकरं च ज्ञात्वा विमानादुत्तीर्य तं कुमारं विद्यामन्त्रितजलेन सोऽभ्यषिञ्चत् ।
तत्कालं 'किमेतद् ?' इति पृच्छन् कुमारो गतविषवेग उत्थितः । राजा जगाद—'भोः कुमार ! तव
विमात्रा विपं दत्तमभूत्, परम् अकारणबन्धुनाऽनेन महापुरुषेण त्वं विगतविषो विहितः' । एवं श्रुत्वा
कृताञ्जलिः सुमित्रश्चित्रगतिं प्रोचे—'भो महापुरुष ! परोपकारकरणेन तव कुलं मया ज्ञातं, तथापि स्वकु-
लव्यापनेन ममोत्कण्ठां पूरयस्व; यतो महतां कुलं श्रोतुं कस्य न स्पृहा ?' । अथ समीपस्थायी चित्रगतेः

प्रधानस्य पुत्रः सर्वे वंशादिकमकथयत् । तच्छ्रुत्वा सुमित्रो हृष्टः सन् कथयितुं लक्षः—‘भो अकारणवन्धो !
 ममाऽद्य विपदायिन्या विपेण चोपकारः कृतः, अन्यथा तव दर्शनं मम कुतोऽभविष्यत् ? । त्वं केवलं मम
 जीवितमात्रं नाऽदा; किन्तु प्रत्याख्यान-नमस्कारहीनोऽहं दुर्गतौ पतन् रक्षितः । तव जीवितोपकारका-
 रिणोऽद्य किं प्रत्युपकारं करोमि ? । इति प्रोच्य स्थितवन्तं सुमित्रं चित्रगतिराह—‘सुमित्र ! निज-
 पुरी प्रति गन्तुमिच्छाऽस्ति’ । तदा सुमित्रोऽवदत्—‘भ्रातः ! सुयशा नाम केवलज्ञानी सम्प्रति आसन्नप्रदे-
 शेषु विहरन्नस्ति, क्रमेण तमिहागतं वन्दित्वा तव गन्तुमुचितम्’ । चित्रगतिः ‘आम्’ इति कथयित्वा
 तेन समं क्रीडन् कियतोऽपि हि दिवसान् युगलजात इवाऽनैपीत् । अन्येद्युरागतं केवलिनं ज्ञात्वा वन्द-
 नाय तौ द्वौ गतौ । केवली वन्दितः । सुग्रीवेणाऽप्यागत्य प्रणतः । सर्वेऽपि देशनां शुश्रुधुः । देशनान्ते च
 चित्रगतिर्मुनिमत्रवीत्—‘कृपापरैर्भगवद्भिर्हृद्धर्मज्ञाताऽहं साधु कृतः । श्रावकधर्मं कुलकृमागतमपि भूमिगतं
 निधिमिवाऽहं नाऽज्ञासिपम्, भाग्ययोगेन सुमित्रो मम मिलितो येन शुभमत्पादा दर्शिताः’ । इत्युक्त्वा
 तस्य केवलिनः समीपे सम्यक्त्वमूलो गृह्णधर्मस्तेन प्रत्यपादि । ततो राजा सुग्रीवः केवलिनं नत्वा
 पप्रच्छ—‘भो भगवन् ! मत्पुत्रस्य विपं दत्त्वा सा दुष्टा भद्रा क्व गता ? । मुनिरुचे—“यावत् सा पलाय्य
 अटव्यां गता तावद् भिहैर्भूषणादिकं गृहीत्वा पल्लीपतेरर्पिता । पल्लीपतिनाऽपि वणिक्पार्श्वे विक्रीता ।
 तस्य पार्श्वोदपि नष्टा, गच्छन्ती महादवाग्निना ज्वलिता सती रौद्रध्यानेन मृत्वा प्रथमे नरके ययौ । तत-

श्रुत्वा चण्डालगृहिणी भविष्यति । तत्रापि गर्भं संजाते सपत्न्या सह ह्येशो भविता, तथा कर्त्तिकया हता तृतीयं नरकं गत्वा तिर्यस्योनौ गमिष्यति । इत्याद्यनन्तभवेषु स जीवो दुःखमनुभविष्यति, कारणं तु सम्यग्दृष्टैर्भवत्सुतस्य विषदानम्” । इति केवलिवचनानि निशम्य सुग्रीवराजो भवोद्विशो दीक्षाऽभिमुखो जातः। अथ सुमित्रो राजानं प्रणम्येदमभ्यधात्—‘मां धिग् धिग् यन्मातुरीदृक्कर्मनिमित्तमहमभवम् । हे सद्गुरो ! तत् त्वं मां कृपां कृत्वा भवसागरात् समुद्धर’ । इति वदन्तं तमाज्ञया प्रतिपिध्य राज्ये निवेश्य राजा स्वयं दीक्षां जप्राह । केवलिना समं सुग्रीवर्षिर्चलत्, सुमित्रस्तु जनकमभिवन्द्य चित्रगतिना सह स्वपुर-मांगमत् । भद्रापुत्राय पद्माय सुमित्रः कतिचिद् ग्रामान् ददौ, परं तैस्त्वसन्तुष्टो दुर्विनीतो निःसृत्य स कुत्रचिद् अगात् । चित्रगतिः सुमित्रं कथञ्चिदपि आपृच्छ्य स्वपुरं प्रति चलितवान् । क्रमेण पित्रोर्मि-लितः । हर्षप्रकर्षः संजातः, विशेषेण देवपूजादिपुण्यकार्यरतत्वेन पित्रोर्वैलभोऽभूत् ।

इतश्च सुमित्रमग्निनीं कलिङ्गदेशभूपालगेहिनीम् अनङ्गसिंहनृपपुत्रो रत्नवतीभ्राता कमलो हतवान् । भग्निनीहारेण सुमित्रं शोकातुरं खेचरमुखात् चित्रगतिः सुहृदज्ञासीत् । ततः सुमित्रसमीपे खखेचरान् प्रैषीत् । तैर्गत्वा ‘शुष्मङ्गिनीम् अस्वत्स्वामी समानेभ्यति’ इति वचनेनाश्वासितः । चित्रगतिः शीघ्रमेव सुमित्र स्वसंशुद्धिहेतवे समुत्तस्थे । परम्परया कमलेन हतां तां ज्ञात्वा सर्ववलेन शिवमन्दिरनगरे ययौ । तत्र कमलं कमलखण्डं गजेन्द्रवद् उन्मूलयामास । सुतंपराभवं ज्ञात्वाऽनङ्गसिंहः सिंहनादं कुर्वन् सेनया समं दधावे ।

विद्यासैन्यभुजवलैः कृत्वा महान् सद्गामस्तयोरभूत् । अनङ्गसिंहो वैरिणं दुर्जयं मत्वा 'देवतादत्तं
कुलक्रमागतं खड्गलसमार्पित्, तत्कालं च ज्वालाशताकीर्णं दुष्प्रेक्ष्यं खड्गलं हस्ते आपतत् । तेन सचलो
भूत्वा चित्रगतिं प्रोचे—'रे रे बालक ! दूरमपसर, अन्यथा तु तव शिरः कमलनालमिव च्छेत्ये' ।
तदा चित्रगतिः प्राह—'रे रे मूढ ! लोहखण्डेन कथं गर्वं वहसि ? त्वां धिग् यो निजभुजवलवर्जितः' ।
इति प्रोच्य चित्रगतिर्विद्ययाऽन्धकारं चक्रे, सर्वेऽपि वैरिणश्चित्रलिखिता इवाऽस्थुः, किमपि न पश्यन्ति ।
अथ तस्याऽनङ्गसिंहस्य खड्गं चित्रगतिः शीघ्रमाच्छिदत्, सुमित्रभगिनी च गृहीत्वा जगाम । क्षणान्तरेऽन्ध-
कारे गतेऽनङ्गसिंहः स्वकरो खड्गं नाऽपश्यत्, रिपुं च तथैव नाऽवालोकयत् । ततः क्षणं विपादं प्राप, परं
पश्चान्नैमित्तिकवचनं स्मृत्वा 'खड्गहर्ता मम जामाता भावी' इति हेतुना हृष्टो मनस्यैवं चिन्तयति—'स
मया कथं ज्ञास्यते ?' । पुनः स्मृतिगोचरीभूतं यत्—तस्य शिरसि सिद्धायतनवन्दने कुसुमवृष्टिर्भविष्यति । इति
निचार्याऽनङ्गसिंहः स्वगृहं ययौ । चित्रगतिस्तामखण्डशीलां सुमित्रभूमिपतेर्भगिनीं नीत्वा समर्पयामास ।
सुमित्रस्यानन्दः प्रादुर्बभूव । चित्रगतेर्गुणान् वारं वारं वर्णयामास । सुमित्रः पुरापि भर्वाद्विरक्तोऽभूत्,
अथ च भगिन्यपहारेण मदनविषमस्वरूपं ज्ञात्वा तस्य महद्द्वाराग्यं समभवत् । ततः स्वसुतं राज्ये न्यस्य
मुयशःकेवलिसमीपे दीक्षामग्रहीत् । चित्रगतिसं सुमित्रं प्रणम्य स्वपुरेऽगात् । बुद्धिमान् सुमित्रो
गुरोः पार्थे किञ्चिदुनानि नव पूर्वाण्यधीते स्म, ततो गुर्वज्ञां गृहीत्वा चैकाकी विहरन् मग-

धेषु ग्रामाद् बहिः कायोत्सर्गेण स्थितवान् । तत्र वैमात्रेयः पद्मो भ्रमन्नागात् । तं ध्यानस्थितं गिरिभिर्व
स्थिरं ददर्श । ततः पापिष्ठः पद्म आकर्णाकृष्टवाणेन तं सुनिं हृदये जघान, किं मातुर्मिलनाय नरकाभि-
मुखः कुधीः शम्बलमग्रहीत् ? । साधुर्मनसि दृश्यौ—‘एष स्वं नरेके क्षिप्तवा मां स्वर्गे प्राहिणोत्, ततो
हितकर्तोऽस्मात् कोऽन्योऽस्ति ? । अस्मै च मया राज्यं न दत्तं, ततोऽस्थापकारः कृतः, तदेष क्षाम्यतु’ ।
एवं धर्मध्यानं ध्यायन् नमस्कारस्मरणपूर्वकं तथा वेदनया मृत्वा ब्रह्मलोके सामानिकः सुरः संजातः ।
पद्मः प्रणश्य गच्छन् कृष्णसर्पेण दष्टः सन् विपद्य सप्तमनरेके गतः ।

अथ सुमित्रमरणेन बहुतरं शोकं कृत्वा महामतिश्चित्रगतिः सिद्धायतने यात्रां कर्तुं जगाम । तत्र बहवो
विद्याधरा अमिलन् । अनङ्गसिंहोऽपि रत्नवत्या समं समाययौ । चित्रगतिर्भक्त्या शश्वतार्हतां विचित्रां पूजां
चक्रे । अथाऽवधिना ज्ञात्वा सुमित्रदेवस्तत्र समागात्, आंगत्य च चित्रगतेरूपरि अमरैः सह पुष्पदृष्टि
व्यधात् । सर्वेऽपि खेचरा एवं चित्रगतेश्चमत्कारि स्वरूपं दृष्ट्वाऽतीवाश्चर्यं प्रापुः । अनङ्गसिंहोऽपि तं पुत्र्या
वरमज्ञासीत् । सुमित्रदेवः प्रत्यक्षीभूय प्रोचे—‘भोश्चित्रगते ! त्वं किं मासुपलक्ष्यसे नवा ?’ । तदा चित्र-
गतिः प्राह—‘त्वं महान् सुरः’ । इति श्रुत्वा देवः स्वस्वरूपज्ञापनाय सुमित्ररूपं चक्रे । तं चित्रगतिः प्री-
त्याऽऽलिङ्ग्य इति जगाद्—‘भो मित्र ! त्वत्प्रसादाद् मया धर्मः प्राप्तः’ । सुमित्रोऽप्यभाषिष्ट—‘भोश्चि-

विमातुर्भद्रायाः पुत्रः ।

त्रगते ! त्वन्माहात्म्यत इयम् ऋद्धिर्भयां जीवितदानतः समासेदे, अन्यथा प्रत्याख्यान-नमस्कारहीनोऽहं मनुष्योऽपि नाऽभविष्यम् । एवं तयोः परस्परं सुकृतशंसिनोः श्रीसूरचक्रिप्रमुखाः खेचराधिपाः प्रशशंसुः । तत्र चित्रगतिं रूप-गुणैरनुत्तरं 'प्रेक्षमाणा' रत्नवती 'मदनवाणैर्विविधे । पुत्री तथाभूतां विलोक्य 'राजाऽनङ्ग-सिंहो' व्यचिन्तयत्— 'अहो ! नैमित्तिकवचो मिलितम्, यतोऽनेन मम खड्गो हृतः, अस्योपरि पुष्पद्वष्टिरप्य-भनत्; असिन् मत्पुत्र्या अनुरागश्चाऽभवत्, तस्माद् मत्पुत्र्या ज्ञानिप्रोक्तोऽयमेव वरो भवतु । अत्र देवस्थाने' सम्बन्धादिकं 'वक्तुं न' युक्तम् । इति चिन्तयित्वाऽनङ्गसिंहः सपरिवारः खगृहसंगमत् । सुमित्रसुर-खेचरांश्च सत्कृत्य चित्रगतिरपि पित्रां साद्धं खगृहं ययौ ।

अथाऽनङ्गसिंहेन सूरचक्रिणं प्रति एकः प्रधानः प्रेषितः । स गत्वा तं प्रणम्य विज्ञपयामास— 'हे स्वामिन् ! तव सुतंश्चित्रगतिर्मत्स्वामिपुत्री च रत्नवती उभे अपि रत्ने, ततो भवदाज्ञयाऽनयोर्योगः पाणि-ग्रहणेन मिलतु' । सूरचक्र्यपि तद्वचो हर्षभाक् प्रत्यपद्यत । ततस्तयोर्विवाहं महामहःपूर्वकमकार्षीत् । तथा सह वैपयिक सुख चित्रगतिर्भजे ।

अथ धनदेव-धनदत्तजीवौ व्युत्वा मनोगति-चपलगतिनामानौ तस्याऽनुजौ बभूवतुः । ताभ्यां रत्न-वत्या च साद्धं चित्रगतिर्नन्दीश्वरादिषु महातीर्थेषु यात्रां चक्रे । अन्यदा सूरचक्री चित्रगतिं राज्ये न्यस्य, दीक्षां गृहीत्वा परमपदं प्रपेदे । चित्रगतिरपि बहुविद्यानिर्धिरेनेकशः खेचरपतीन् पत्नीकुर्वन् स्वां प्रजां

पालयामास । अन्यदा मणिचूडनामा तस्य सामन्तो मृतः, तस्य शशि-शरौ पुत्री राज्याय युद्धं कर्तुं लभ्यौ । तयोरुभयोस्तद्राज्यं विभज्य चित्रगतिचक्री ददौ, सुयुक्तिभिश्च धर्मवाग्भिः सन्मार्गे स्थापयामास, तथापि तावदन्यदा मिथो युद्धा मृतौ । तच्छ्रुत्वा चित्रगतिर्वैराग्यवान् संजातः । मनसि च ध्यातुं लग्नः— 'अहो ! संसारकान्तारं महाविषमं यत्र प्राणिनो दुःखमनुभवन्ति' । इति ध्यात्वा रत्नवतीकुक्षिसम्भवं ज्येष्ठसुतं पुरन्दरनामानं राज्ये संस्थाप्य, कनिष्ठभ्रातृभ्यां रत्नवत्या च समं चित्रगतिर्दमधराचार्यसमीपे दीक्षां जग्राह । चिरं चारित्रं प्रपाल्य पादपोपगमनमनशनं विधाय चित्रगतिर्मोहन्द्रे महान् सुरो जातः, तौ लघुवान्धवौ रत्नवत्यपि च तत्रैव परस्परं प्रीतिभाजः सुराः संजाताः ।

पञ्चम-षष्ठभवौ । ५-६

इतश्च, पश्चिमविदेहे पन्ननाञ्चि विजये सिंहपुरनगरमस्ति । तत्र राजा हरिणन्दी । तस्य राज्ञी प्रियदर्शना । तस्याः कुक्षौ महास्वप्नोपसूचितश्चित्रगतेर्जावोऽवातरत् । पूर्णे च काले सा देवी सुतं सुषुवे, यथा पाण्डुकवनभूमिः कल्पद्रुमुत्पादयति । महीपतिस्तस्य 'अपराजित' इति नाम चक्रे । धात्रीभिलांलयमानः स क्रमेण व्यवर्धत । क्रमात् कला अपि सकला जग्राह, यौवनं च प्राप । तस्य विमलवोधाऽभिधः प्रधान-पुत्रो मित्रमभूत् । तौ कुमारार्वन्यदा क्रीडार्थं तुरगावारुह्य बहिर्जग्मतुः, परं कुशिक्षितवाहहतौ महा-

रण्ये पतितौ । तत्राऽश्वयोः श्रान्तयोः सतोस्तौ वृक्षमूलेऽवतरतुः । राजपुत्रो विमलबोधमूचे—‘मित्र ! आवां यदि नाऽपहृतावभविष्याव तदैषा आश्चर्यमयी वसुन्धरा कुतो द्रष्टव्याऽभविष्यत् ? । विनोदाय गन्तुं पितरौ आपृच्छ्यमानौ विरहाऽसहत्वेन आवां जातु न विसृजेताम्, तत आत्मनोर्धरं जातम् । इति कुमारवचनं सचिवपुत्रेणाऽप्यमन्यत ।

एतस्मिन् समये तत्र कोऽपि पुरुषो ‘रक्ष रक्ष’ इति जल्पन् भयकम्पमानः कुमारसमीपे आगात् । सम्भ्रमात् तं शरणागतं दृष्ट्वा ‘मा भैषीः’ इति कुमारः प्रोचे । तदा मन्त्रिपुत्रो जगाद—‘भो मित्र ! एनं विसृज्य रक्ष, चेद् अन्यायकारी भावी तदा रक्षितो न शोभनः’ । अपराजित ऊचे—‘अन्यायी न्यायी वा भवतु, परं शरणागततातव्य एष क्षत्रियधर्मः’ । एवं कुमारे वदति सति ‘हत हत’ इति वादिन आरक्षरूपास्तीक्ष्णखड्गपाणय एयुः । ऊचुश्च—‘युवां पान्थौ अपयातम्, असुं तस्करं हनिष्यामः, अस्माकं सर्वं नगरमनेन मुपितम्’ । इति श्रुत्वा कुमारो हसित्वा प्राह स—‘मां शरणमुपागतोऽसौ शक्रेणापि हन्तुं न शक्यस्तदाऽन्येषां का वार्ता ?’ । अथ च आरक्षकाः क्रुद्धा हननाय याचदुद्यतास्तावत् करवालं गृहीत्वा सिहो मृगानिव निम्नन् तानधावत । तत्कालं ते आरक्षका नंद्वा स्वस्वामिने कोसलराजाय आचक्षुः । राजापि चौररक्षकस्य वधाय बहुतरं सैन्यं प्रैषीत्, तदपि सर्वम् अपराजितः पराजिग्ये । तदाकर्ण्य राजा सेनासंयुक्तत्रागात् । तं समायातं दृष्ट्वा कुमारस्तस्करं मन्त्रिपुत्राय समर्प्य युद्धाय सम्मु-

खश्चचाल । तत एकस्य हस्तिनो दन्ते सिंहवत् पादं न्यस्य कुम्भस्थलमारुह्य स्कन्धारूढं निषादिनमव-
धीत्, तमेव गजमारुह्याऽपराजितः सङ्ग्रामं कर्तुं लग्नः । तावदेकेन मन्त्रिणा तमुपलक्ष्य भूपालायाख्या-
तम्—‘हे स्वामिन् ! अयं कुमारो हरिणन्दिनृपस्य पुत्रः, नान्यः’ । इति ज्ञात्वा राजा स्वाज्ञया सैनिकान्
शुद्धाद् निषिध्य तमूचे—‘ओः कुमार ! त्वं मन्मित्रस्य हरिणन्दिनः सुतोऽसि, तव बलेनाऽहं रञ्जितः,
सिंहकिशोरेण विना हस्तिने खलु कः समर्थः ? । महाशुज ! अथ त्वं मम गृहे समागच्छ’ । इत्युक्त्वा
राजा तं समालिङ्ग्य स्वकीयगजेऽधिरोह्य गृहे वत्सलः पुत्रमिव निनाय । मन्त्रिपुत्रोऽपि तस्करं विसृज्य
अपराजितेन समं ययौ । उभावपि तौ कौसलराजमन्दिरे सुखं तस्थतुः । अन्यदा जातानन्दः कौसलराजः
कनकमालाभिधां स्वकीयकन्यामपराजिताय ददौ । कल्पपि दिनानि तत्र स्थित्वा, ‘गतेर्विशो मा
भूद्’ इति विचार्य, राजानमनाख्याय, मित्रसहितः कुमारो रात्रौ निर्ययौ । मार्गे ब्रजन् कुमारः कालिका-
देवीप्रासादाद् अदूरतो ‘हां हा ! निष्पुरुषा पृथ्वी’ इति निशि रुदितं शुश्राव । ज्ञात्वांश्च मनसि—‘काऽ-
प्येषा स्त्री रोदिति’ । इति निश्चित्य शब्दाऽनुसारेण ययौ । तत्र ज्वलितज्वालाऽभ्यर्णे निषादिनीमेकां
स्त्रियम् आकृष्टतीक्ष्णशस्त्रं पुरुषं च ददर्श । पुनरपि ‘अस्मादधमाद् विद्याधरात् कोऽपि यः पुरुषो भवेत्
स मां पातु’ इति आखेटकिगृहीतायाः शकुन्या इव तस्या आक्रन्दं स कुमारोऽश्रुणोत् । ततस्तं खेचरा-
ऽधमं कुमार आचिक्षेप—‘रे ! पुरुषाधम ! रणाय सज्जो भव, अबलायामेतत्पौरुषं कथं करोषि ?’ ।

'त्वय्यपि जस्यामिव मम पौरुषं नाऽभैपीत्' इति श्रुयन् खेचरः कुमारेण समं युद्धं कर्तुं लभः । उभा-
 वपि युद्धकुशलौ परस्परं घातान् वक्ष्यमानौ खड्गाखड्गि चिरं कृत्वा युजायुद्धे प्रवृत्तौ । तस्मिन्नपि युद्धेऽ-
 पराजय्यं कुमारं मन्यमानो विद्याधरोऽपराजितं नागपाशेन ववन्ध । कुमारोऽपि तं पाशं जीर्णरज्जुमिव
 त्रोटयामास । पुनरपि विद्याधरो विद्याप्रभावतो विविधशस्त्रैः कुमारायाऽसुरकुमारवत् प्रजहार, परं पूर्व-
 गुण्यप्रभावाद् देहसामर्थ्याच्च कुमारे लवमात्रमपि प्रहारा न प्राभवन् । अत्रान्तरे सूर्य उदयाचलमागमत्,
 तदा राजपुत्रस्तं खेचरं खड्गेन मूर्ध्नि ताडयामास, तेन प्रहारेण मूर्च्छितः सन् खेचरः पृथ्व्यां पपात । तदा
 च कुमारस्पन्देयव तां स्त्रीं कन्दर्पः शैरविध्यत् । पुनरपि कुमार उपचारैर्विद्याधरं चेतनां प्रापय्य प्रोचे-
 'मम्प्रति यदि त्वं वलवान् तदा युध्यस्व' । विद्याधरो जगाद—'भोः कुमार ! त्वयाऽहं सुष्ठु निर्जितः,
 रक्षितश्च स्त्रीचघान्नरकगतेः । अथ शृणु—मम वस्त्राञ्चल्यन्थिकायां मणि-मूलिके विद्येते, तस्य मणः पानीयेन
 मूलिकां घृष्ट्वा मद्गणे देहि' । कुमारेण तथा कृते स खेचरः सज्जीभूतः । कुमारपृष्टश्च स्वयतिकरमेवमाच-
 ख्यौ—'अहं श्रीपेणविद्याधरस्य पुत्रः सूरकान्तनामा । एषा स्त्री तु रथनूपुरनगरस्वामिनोऽमृतसेनस्य पुत्री
 नाम्ना रतमाला । अस्या वरो ज्ञानिना हरिणन्दिनपुत्रोऽपराजित आख्यायि, ततस्तस्योपरि एषाऽप्यनु-
 रक्ताऽभूत्, अन्यत्र मनो नाऽकरोत् । साऽन्यदा मया वीक्षिता, विवाहाय च याचिता सत्युवाच—
 'मम पाणिग्रहणमपराजितः करिष्यति, अथवा वह्निर्ममाऽङ्गं देहेत्, अपरा गतिर्नास्ति' । इत्यस्या वचनेन

कुपितोऽहं नगराग्निर्गत्य दुःसाध्या अपि विद्या असाध्यम् । पुनरपि विविधोपायैरिमां याचितवान्, परं केनाप्युपायैनेषा यदा मां नाऽवाञ्छत् तदा मया हत्वाऽत्रानीता, यतः कामान्धाः किं न कुर्वन्ति ? । अद्याऽहमिमां खण्डयित्वा बहौ प्रक्षेप्तुमुद्यतोऽभूवं, परं त्वया मत्त इयं रक्षिता, अहं च दुर्गते रक्षितः, द्वयोरपि त्वयोपकारः कृतः । अथ त्वं महाभुज ! कथय, कोऽसि ?” । तेनेति पृष्टे कुमारस्य कुलादिकं मन्त्रिसुतेन कथितम् । रत्नमालाऽपि इष्टसमागमाद् हृष्टा । पृष्टतो रत्नमालापितरौ कीर्तिमत्यमृतसेननामानौ तत्र समायातौ । पृष्टश्च मन्त्रिसुतस्तर्योर्थथावृत्तमाख्यत् । स्वसुतायास्त्रातारमेव परिणेतारं ज्ञात्वा पितरौ हृष्टौ । ततोऽपराजिताय स्वसुता उद्वाहिता, तयोरेव च वचनाद् अपराजितेन सूरकान्ताय अभयं दत्तम् । अथ सूरकान्तः कुमारे निःस्पृहे सति मणि-मूलिके वेषपरावर्तहेतवो गुटिकाश्च मन्त्रिपुत्रस्य ददौ । ततोऽपराजितः स्वश्वशुरं प्रति श्रोचे—‘भवद्भिः स्वपुत्री मयि निजस्थाने गते आनेतव्याः’ इति श्रोच्य प्राचलत् । ततः पुत्र्या समम् अमृतसेनः सूरकान्तश्च विद्याधरोऽपराजितं स्मरन्तौ स्वं स्वं स्थानं प्रययतुः । कुमारोऽपि मन्त्रिपुत्रेण सहाऽग्रतो गच्छन् महादव्यां तृपाक्रान्तः प्राप्तः, तत्रैकस्य सहकारस्य तले उपाविशत् । मन्त्रिपुत्रस्तु पानीयाऽऽनयनाथ जगाम । दूरे गत्वा जलं गृहीत्वा यावन्मन्त्रिपुत्र आगात् तावत्तत्र सहकारतले कुमारं नापश्यत् । ततो मनसि दध्यौ—‘किं तदिदं स्थानकं न ?, भ्रान्त्या किमहमन्यत्रागतः ?, अथवा कुमारस्तृषाक्रान्तः स्वयं जलाय ययौ ?’ । इति विमृश्य कुमारस्य विलोकनाय वृक्षं

इत्थं प्रति यत्रापि, परं कुत्रापि तम् उपदेशमाणां मूर्च्छितः पृथ्व्यां पतितः । वातेन लब्धसंज्ञः पुनः समु-
 त्थाप्य न करुणानरमरोर्दीर्घत्—‘हे कुमार ! स्वात्मानं दर्शय, मां विरहेण कथं खेदयसि ? । त्वाम् अपकृतुं
 प्रदत्तुं वा कोऽपि पुरुषो न समर्थः, सखे ! तवाऽदर्शनेऽमङ्गलमयं कारणं न, यत्र त्वं गतो भविष्यसि
 तत्र महागुणमाजनमेव भविष्यति’ । एवं चतुर्धा मिलष्य पुनर्गवेषयितुं ग्रामादिषु परिभ्राम्यन् नन्दिपुरं
 नगरमगात् । चरित्कथाने यावदस्यात् तावद् द्वौ विद्याधरौ तत्रागत्य तमेवमूचतुः—“भो मन्त्रिपुत्र ! भुव-
 नगानुनामा विद्याधरेन्द्रः प्रामादं निकृत्य महावने आस्ते । तस्य कमलिनी-कुमुदिनीनाम्न्यौ उभे सुते स्तः ।
 तयोश्च गत्वा गृहद् अपराजितो ज्ञानिना कथितः । तस्याऽऽनयनार्थं स्वस्वामिनाऽऽवां नियोजितौ ।
 ततन्नाम्पिन् वने जागताभ्यामावाभ्यां युवां वीक्षितौ । तं जलानयनायाऽगास्तदा कुमारो हत्वा स्वस्वा-
 गिनः नगीपे युक्तः । मुननगानुस्तमुदितं भानुमिव दृष्ट्वा संभ्रमाद् उत्थितः, खेहाच्च रत्नभद्रासनेऽध्यासया-
 मात् । ततोऽन्वत्स्वामी स विद्याधराधिपः कुमारस्य गुणस्तुतिं विधाय पुत्र्योर्विवाहार्थं कुमारं ययाचे,
 परं त्यद्वियोगार्थः किमपि प्रत्युत्तरं नाऽदात् ; त्वामेव च चिन्तयन् मुनिरिव मौनी एवाऽस्थात् । ततश्च स्वा-
 गिना त्वामानेतुम् आवामादिष्टौ, इतस्ततः प्रेक्षमाणौ सम्प्रति इहायातौ, अधुनैव च त्वं भाग्येन दृष्टः ।
 तद् महाभाग ! उत्तिष्ठ, तत्र शीघ्रं चल, कुमारस्य विवाहस्तव विरहेण स्थितोऽस्ति” । इति श्रुत्वा मुदितो
 मनिगुतलाभ्यां सह ययौ, कुमारस्य मूर्तिमान् हर्ष इव मिलितः । पश्चात् कुमारेण तयोः पाणिग्रहणं

कृतम् । किञ्चित्कालं तत्र स्थित्वा पूर्ववत् समित्रः कुमारोऽन्यत्र निर्जगाम । क्रमेण तौ श्रीमन्दिरे पुरे प्रापतुः, तत्र च सूरकान्तदत्तमणिना पूर्यमाणवाञ्छितौ तस्थतुः ।

अन्यदा तस्मिन् पुरे महान् हाहारवः समजनि, सन्नद्धशस्त्राश्च सुभटा अदृश्यन्त । 'किमेतद्' इति कुमारेण मन्त्रिपुत्रः पृष्टः, स च लोकसुखाद् ज्ञात्वाऽकथयत्—'हे मित्र ! अत्र राजा सुप्रभः, स एकेन पुंसा छलात् छुरिकया हतः । तस्य राज्ञो राज्यधरः पुत्रादिः कोऽपि नास्ति । तेन हेतुना आत्मरक्षणाय व्याकुलो लोकः समस्तोऽपि पुरे भ्राम्यति, तेन तुमुलो हाहारवः संजायते' । इति श्रुत्वा कुमारस्य महान् विपादोऽभवत् । अथ संरोहणौषध्याऽपि राज्ञः प्रहारे वर्धमाने सति कामलताख्या प्रधानगणिका मुख्यमन्त्रिणमाख्यत्—'भो मन्त्रिन् ! अत्र पुरे कोऽपि वैदेशिकः पुरुषो मूर्त्या देव इव समायातोऽस्ति । स च निर्व्यापारोऽपि सर्वसम्पद्यमानार्थोऽस्ति, अतो महाप्रभाववान् संभाव्यते । ततस्तत्पार्श्वे किञ्चिदौषधं भावि' । तन्निशम्य मन्त्रिणः कुमारसभ्यर्थं राजसमीपं निन्युः । कृपावान् कुमारो घातं विलोक्य, मित्राद् मणिमूलिके आदाय, मणिजलेन तां मूलिकां घृष्ट्वा नृपघाते न्यधत् । तत्कालं भूपः सज्जोऽभूत् । ततः कुमामसुवाच—'हे अकारणवान्धव ! त्वमत्र कुत आयासीः ?' । ततस्तस्मै राज्ञे सर्वं व्यतिकरं मन्त्रिपुत्रोऽकथयत् । तच्छ्रुत्वा राजोचे—'भो मन्त्रिणः ! अयं मन्मित्रस्य हरिणन्दिनः पुत्रः, अहो ! मया प्रमादेन न ज्ञातः' इति प्रोच्य उपरोध्य गुणक्रीतो नृपस्तस्मै स्वकन्यां रम्भानाम्नीं ददौ । तथा सह रममाणः किञ्चि-

त्कालं स्थित्वा पूर्ववद् मन्त्रिपुत्रयुक्तः कुमारो निर्ययौ । क्रमेण कुण्डपुरनगरेऽगात् । तत्रोद्याने केवलिन-
 मैक्षत । तं वन्दित्वा देशनां शुश्राव । देशनान्ते कुमारः केवलिनं पप्रच्छ—‘भगवन् ! अहं किं भव्योऽथवाऽ-
 भव्यः ?’ । केवलिना कथितम्—‘त्वं भव्योऽसि, पञ्चमे च भवे द्वाविंशस्तीर्थङ्करो भविता । अयं च त्वन्मि-
 त्रं तय गणधरो भार्गी’ । इति श्रुत्वा हृष्टौ तौ तं मुनिं सेवमानौ कल्पपि वासरान् तत्र तस्थतुः । अथाऽन्यत्र
 विहर्तुं मुनौ गते सति तावपि स्थाने चैत्यानि वन्दमानौ विचरेतुः ।

इतश्च, जनानन्दपुरे जितशत्रू राजा, तस्य प्रिया धारिणी, तस्याः कुक्षौ रत्नवतीजीवोऽधातरत् । पूर्णे च
 काले सा राज्ञी पुत्री प्राप्त । शुभे दिवसे तस्याः प्रीतिमतीनाम पिता ददौ । सा क्रमेण ववृधे, ततः
 सकलाः कला जग्राह, यौवनं च प्राप । अथ पिता दृष्ट्यौ—‘यद्येतां येन केनचिद् वरेणाऽहसुद्वाहयिष्यामि
 तदाऽसौ मरिष्यति’ । एवं ब्यात्वा एकान्ते तां राजाऽपृच्छत्—‘हे पुत्रि ! तव वरः को मतः?’ । साऽप्युचे—
 ‘यो मां कलासु विजेता सम वरः’ । तद्वचनं राजाऽप्यमन्यत । तस्याः सा प्रतिज्ञा सर्वत्र पप्रथे । तदनन्तरं
 राजानो राजसुताश्च भृशं कलाभ्यासं चक्रुः । अन्यदा जितशत्रू राजा बहिर्मन्धान् अकारयत्, ततश्च स्वयं वरे
 राज्ञो राजपुत्रांश्च आजूहवत् । तदा भूचराः खेचराश्च राजानः स्वस्वकुमारसंयुता एयुः, एको हरिणन्दी
 पुत्रविद्योगार्तो नागतः । इतश्च पर्यटन् देवयोगात् तत्राऽपराजितः समित्रः समागात् । मन्धानुमन्धान्
 दृष्ट्वा स विमलवोधमवोचत्—‘हे मित्र ! समये समागताः स्मः, अत्र कलाज्ञानपूर्णां कलाविचारं तां कन्यां च

द्रक्ष्यामः' । ततः स्वस्थाऽज्ञापनाय कुमारो गुटिकाप्रयोगेण समित्रः सामान्यरूपं कृत्वा स्वयंवरमण्डपे आगतः । सर्वैरपि तौ विभ्रताकारधारिणौ दृष्टौ । अथ प्रीतिमती दिव्यवस्त्रालङ्कारधरा चामराभ्यां वीज्यमाना सखी-दासीजनसमन्विता तत्र स्वयंवरमण्डपे समागता । ततो मालतीनाम्नी सखी स्वाङ्गुल्या नामानि निर्दिशन्ती ऊचे—“अमी भूचराः खेचराश्च गुणिमन्या इहाययुः । असौ कदम्बदेशस्य राजा भुवनचन्द्रः पूर्वदिग्विभूषणम् । असौ समरकेतू राजा दक्षिणदिग्मुखमण्डनम् । अयं कुवेरराज उत्तरदिशि कुवेरसमानः । असौ वैरिनारीजनाऽश्रान्तः वर्धितकीर्तिलतावनः सोमप्रभो राजा । अन्येऽपि धवल-शूर-भीमाद्या राजानोऽमी समागताः सन्ति । अयं च विद्याधराधीशो मणिचूडाभिधानो नृपः । अयं रत्नचूडो रत्नवत्कायकान्तिः । असौ मणिप्रभो महाभुजः । एते च सुमनः—सूर-सोमादयः खेचराधिपाः; सखि ! सर्वानपि कलाविद ईक्षस्व, पुनः परीक्षस्व” । एवमुक्तवत्या तया स्वयंवरमण्डपमासीना राजानो दर्शिताः । प्रीतिमती यं वं लोचनेनैक्षिष्ट तं तं तथाऽऽदिष्ट इव कन्दर्पो वाणरेवधयत् । ततो मधुमासमत्तकोकिलास्वरसन्निभस्वरेण वाग्देवीव पूर्वपक्षस्था विवादिनी सा पूर्वपक्षमकरोत्; तदा सर्वेऽपि भूचराः खेचराश्च हतबुद्धयोऽभवन्, गले गृहीता इवोत्तरं दातुं नाऽशकन् । ‘स्त्रीसम्बन्धाद् अस्याः पक्षं सरस्वती चक्रे, तेन कारणेन ये वयं केनापि न जितास्तेऽधुनाऽनया जिताः!’ इत्यादि विलक्षाः श्यामवदना विविधं प्रोचुः । अथ जितशत्रू राजा दध्यौ—‘किं सर्वप्रयासाद् इमां विधाय विधिः खिन्नोऽभूद् यदेतस्या अनुरूपं पतिं न व्यधात् ? । इयन्त

एव नृपाः, एषु मत्पुत्र्या उचितो वरो नाऽभूत्, यदि वा हीनो भावी तदा का गतिः ? । तदानीं भावज्ञो मन्त्री जगाद—“हे प्रभो ! विपादं मा कुरु, सबलेभ्यः सवलाः स्युर्यतो बहुरला वसुधेयम् । ‘राजा राज-नन्दनः परो वा य इमां जयेत् स एव एतस्या वर’ इति घोषणा कार्यताम्” । राजाऽपि साधु साध्विति जल्पन् तथैवाऽकारयत् । तां घोषणां श्रुत्वाऽपराजितो दधौ—‘स्त्रिया साद्धे विवादे पुरुषस्य विजयेऽपि नोत्कर्षो जायते’ । पुनरेवं चिन्तयितुं लभ्यः—‘उत्कर्षोऽस्तु वा माऽस्तु, परम् एषा मया जेतव्या’ । इति विचार्य शीघ्रं कुमारः प्रीतिमत्या अग्रे समायातः । दुर्वेषमपि तं वीक्ष्य पूर्वजन्मसेहानुभावेन प्रीतिमती प्रीति दधौ । अथ च पूर्वपक्षं प्रीतिमत्यकरोत्, तदैव हि तां त्वरितं निरुत्तरीकृत्याऽपराजितः पराजिग्ये । साऽपि हर्षेण वरमालां कुमारकण्ठे चिक्षेप । तदृष्ट्वा भूचराः खेचराश्च कोपं प्रापुः । ‘क एष कार्ष्णिकोऽस्मासु सत्सु परिणता’ इति जल्पन्तः सर्वेऽपि राजानः सौदि-निपादिभिः समम् उदायुधाः संग्रामम् आरभन्त । कुमा-रोऽपि समुत्पत्य कच्चिन्निपादिनं हत्वा तद्गजस्थः शौरिवर्तिभिस्तदलैर्युधे, क्षणाच्च रथिनं हत्वा रथस्थितः ग्राहयत्, क्षणाद् भूमौ, क्षणात् पुनरपि गजस्थः स सद्ग्रामं व्यधात्; एवमेकोऽपि कुमारोऽनेकधाभूत् इव विद्युदिव स्फुरन् वैरिसैन्यमभाङ्गीत् । तदा ते राजानो मनस्येवं विचारं चक्रुः—‘प्रथमं स्त्रिया शास्त्रैर्वयं जिताः, साम्प्रतमेकाकिनाऽप्यनेन शस्त्रैर्जिताः !’ इति लज्जिताः पुनरपि योद्धुमुत्थिताः । अथ कुमारः सोम-

१ कर्पटन—जीर्णवलखण्डेन चरतीति कार्ष्णिकः । २ अश्वारोह—हस्त्यारोह । ३ हस्तिक्वचवर्तमानैः ।

प्रभनृपस्य गजमारुरोह, तं च स नृपो लक्षणैस्त्रिलोकैश्चोपालक्षयत् । ततोऽत्यन्तस्नेहेन परिरमे । 'हे अमेय-
चल ! दिव्या त्वं जामेयो ज्ञात' इति चोच्चैरुचरन् सर्वेषां राज्ञामाख्यत् । ततस्ते सर्वेऽपि संग्रामाद् व्यरमन् ।
ततस्त्रैरेव स्वजनीभूतैर्विवाहमण्डपोऽध्यासि । अथाऽपराजित-प्रीतिमत्योः पवित्रदिने जितशत्रुभूसुजा
विवाहश्चक्रे, कुमारः स्वामाविकरूपं कृतवान् । तदनन्तरं सर्वान् राज्ञः सत्कृत्य जितशत्रुर्व्यसृजत् । अथ
प्रीतिमत्या समं रममाणोऽपराजितः स्थितवान् । जितशत्रुपमन्त्रिणापि स्वपुत्री विमलबोधाय दत्ता,
सोऽपि तथा सह रमे ।

अन्यदा हरिणान्दिनृपस्य दूतः समायातः । कुमारेण दृष्टो, हर्षो जातः । स्वकीयतातस्य मातुश्च सस्नेहं
कुशलं पृष्टः सन् अश्रुपूर्णलोचनो जगाद—'भोः कुमार ! शरीरधारणामात्रं तयोः केवलं कुशलं वर्तते; त्वद्वि-
योगेनाऽतीव दुःखितौ, तव चरितं च नवं नवं श्रुत्वा प्रमोदेते । त्वद्विरहेण तयोः समीपं मूर्च्छां न मुञ्चति ।
अहं तु तवाऽऽकारणाय प्रेषितोऽस्मि, अतो हे प्रभो ! अद्यापि पितरौ खेदयितुं नाऽर्हसि' । कुमारस्तद्वचनं
निशम्य सगद्गदमभाषत—'मां पुत्रं पित्रोर्दुःखदायिनं धिगस्तु' । अथ जितशत्रुनृपमापृच्छथ अपराजितः
स्वनगरं प्रति चचाल, तदा भुवनभानुविद्याधरः सुताद्वयसंयुक्त आगात्, अन्याश्च तेन पूर्वपरिणीताः स्वस्व-
पुत्रीस्तत्र राजान आनिन्दुः, सूरकान्तोऽपि कुमारेणाऽभयदायिना सममागात् । एवं प्रीतिमत्यादिपत्नीभि-
र्भूचर-खेचराधीशैश्च परिवारितः सोऽपराजितकुमारो सैन्यदलैराकाशमाच्छादयन् स्तोत्रैरेव दिवसैः सिंहपुरं

प्राप । हरिणन्दिभूपसं भूपीठे विनयेन लुठन्तं समभ्येत्य उत्सङ्गमारोप्य मस्तके पुनः पुनरचुम्बत् । माताऽपि सेहवाष्पायितलोचना तं प्रणमन्तं कराभ्यां पृष्ठे पस्पर्श, शिरसि च चुम्बत् । ताः प्रीतिमत्यादयोऽपि शंशुरयोः पादान् नेसुः, विमलवोधेन स्तुंषा नामग्राहं दर्शिताः । ततः कुमारः सर्वान् भूचर-खेचरान् संमानं दत्त्वा विससर्ज, पित्रोर्नैत्रानन्दं विदधानो यथासुखमस्थात् ।

अथ मनोगति-चपलगती माहेन्द्रतश्च्युतौ तस्याऽनुजौ सूर-सोमनामानावभूताम् । अन्यदा हरिणन्दी राजाऽपराजितं राज्ये निवेश्य दीक्षां जग्राह, तपश्च तस्वा परमपदं प्रपेदे । अपराजितनृपस्य पट्टराज्ञी प्रीतिमत्यभूत्, विमलवोधो मन्त्री, द्वौ च वन्द्यू माण्डलिकावभूताम् । ततोऽपराजितभूपतिः स्वपुत्रीमिव प्रजां पालयामास । भोगान् अमुक्त । विचित्रचैत्यानि लक्षशो यात्राश्च कुर्वाणोऽपराजितराजः पुरुपाथैरवचितो बहुकालमगमयत् । अन्यदा स नृप उधाने गतः । तत्रैकं महर्द्धिकं, मित्रैरावृतं, स्वस्त्रीभिः क्रीडन्तम्, अर्थिनाम् अर्थं ददानं, वन्दिभिश्च स्तूयमानं सार्थपतिसुतं प्रेक्ष्य स्वसेवकमपृच्छत्—‘कोऽसौ ?’ । तदा स प्राह—‘असौ समुद्रपालसार्थपतेः सुतोऽनङ्गदेवाख्यः’ । तन्निशम्य ‘धन्योऽस्मि यस्य वणिजोऽव्येवंविधा उदारा महर्द्धयः’ एवं प्रशंसन् स राजा स्वगृहमागात् । अथ द्वितीये दिवसे स वहिर्गच्छन् मृतकं चतुर्भिः पुरुपैरुत्पादितम्, उरःस्थलमाघ्नानाभिर्मुक्तेकेशं रुदतीभिः स्त्रीभिरन्वीयमानम् अपश्यत् । तदा ‘कोऽयं मृतः?’

इति राज्ञा पृष्टे सेवका अकथयन्-‘हे स्वामिन् ! स एवाऽनङ्गदेवो विसूचिकथा मृतो यः स्वामिना गत-
वासरे बने दृष्टः’ । तन्निशम्य राजा भवोद्विग्नो महद्वैराग्यं धारयन् संसारात् खिन्नः सन् खगृहं ययौ, तत्र
च कल्पपि दिनानि तस्थौ । अन्यदा प्राग् यः कुण्डपुरे केवली वन्दितः स तं ज्ञानेन योग्यं ज्ञात्वा उप-
काराय तत्राऽऽगात् । तत्पार्थं धर्मं श्रुत्वा प्रीतिमतीसम्भवं पद्माभिधं पुत्रं स्वराज्ये निधायऽपराजितनुपः
प्रात्राजीत् । तदा च सा प्रीतिमती, सूर-सोमवान्धवौ, विमलवोधमन्त्री च, ते सर्वेऽपि अनुप्राव्रजन् । तप-
स्तथा मृत्वा च आरण्येवलोके इन्द्रसामानिकाः सुराः परस्परं प्रीतिभाजः समभवन् ।

॥ अथ सप्तमा-ऽष्टमभवौ ॥ ७-८

इतश्च जम्बूद्वीपे भरतक्षेत्रे कुरुदेशे हस्तिनापुरे श्रीपेणो राजा, तस्य श्रीमती राज्ञी । साऽन्यदा निशा-
शेषे पूर्णचन्द्रं सुखे प्रविशन्तमपश्यत्, दिवासुखे च पत्युराख्यत् । ततः स राजा स्वप्नपाठकैर्निर्णोतवान्-
‘स्वप्नप्रभाषेण ध्वस्तसमस्तद्विपद्धान्तो देव्याः सुतो भविष्यति’ । इतोऽपराजितश्रुत्वा तत्कुक्षौ समुत्पन्नः,
काले च सा सर्वलक्षणसम्पूर्णं पुत्रमसूत । तस्य ‘शङ्ख’ इति नाम पिता ददौ । क्रमेण वर्धमानः सर्वकला-
पारगामी जातः । यौवनं प्राप । अथ विमलवोधजीवः श्रीपेणनुपमन्त्रिणः पुत्रो मतिप्रभनामा जातः, स
च बाल्यकालतः शङ्खकुमारस्य प्रेमपात्रमभूत् ।

अन्येद्युर्जानपदाः पूकारकारिण एव श्रीपेणनृपतिं चित्रपयामासुः—‘हे स्वामिन् ! त्वद्देशसीमायाम्
 अत्यन्तविपमो विशालशृङ्गपर्वतोऽस्ति, स चन्द्रशिशिरानद्या संयुक्तः । तत्राऽद्रिदुर्गे समरकेतुनामा पल्ली-
 पतिर्वर्तते, सोऽस्मान् निःशङ्कतया लुण्ठति, तस्मात् त्रायस्व’ । इति श्रुत्वा कोपाक्रान्तो राजा तद्वधाय
 प्रयाणभ्रमामदापयत् । तदा शङ्खकुमारः प्रणम्य राजानमुवाच—‘हे तात ! तत्पल्लीपतिमात्रे एव
 स्वयमाक्षेपः कः ?, यतः शृगाले सिंहपराक्रमो न भ्राजते; भवदान्नया तं बद्धाऽहमानेष्यामि’ । राज्ञाऽपि
 तद्वचनं श्रुत्वा हृष्टेन सेनया समं शङ्खकुमारः पल्लीपतिनिग्रहाय विसृष्टः । स्वनगरात् पल्लीपतिः कुमारमा-
 यान्तं श्रुत्वा दुर्गं शून्यं सुक्त्वाऽन्यत्र गह्वरे स मायिनां प्रधानः प्राविशत् । कुशाग्रमतिः कुमारस्तत्र दुर्गे-
 पत्तने एकं सारसैनिकं सामन्तं प्रवेशयामास, स्वयं तु ससैनिक एव एकत्र गह्वरेऽस्यात् । अथ
 पल्लीपतिश्छलेन दुर्गं हरोध, ततो ‘भोः कुमार ! त्वं क्व यास्यसि ?’ इति यावत्तत्र जगर्ज तावत्तं पल्लीपतिं
 सोऽनेकशः सैन्यैरेष्यत् । इतश्च दुर्गप्रस्थं राजसैन्यैः स प्राहारि, कुमारसैन्यैश्च मध्यस्थितो विह्वलीकृतो
 दीनो जातः । ततः स्रकण्ठे कुठारं क्षिप्या स कुमारशरणं ययौ । क्वचे च—‘हे स्वामिन् ! मम मायामन्त्रा-
 णां त्तमेव हर्ता, अथ तव दासीभविष्यामि, इदं सर्वं गृहाण, ममोपरि च प्रसीद’ । ततः शङ्खकुमार-
 स्तेनाऽऽत्तं यद् यस्य तत् तस्य सर्वं लोपत्रमार्पयत्, स्वयं तु तस्माद्गण्डं गृहीत्वा तं पल्लीपतिमादाय न्यवर्तत ।

१ चन्द्रसमाना शिशिरानामी नदी, तथा सयुक्तः । २ चौयेणानीत द्रव्य लोपत्रम् ।

सायं स्कन्धावारं निवेद्य पथि अघात्सीत् । अथ तल्पस्थः सोऽर्धरात्रे करुणस्वरं शुश्राव, तदा खड्गं करे कृत्वा खरानुसारतो ययौ । अग्रेऽर्धवार्धकां स्त्रीं ददर्श । कुमार ऊचे—‘भो भद्रे ! त्वं स्वदुःखस्य कारणं कथय’ । तदा तद्वचनेन लब्धाश्वासना सा जगाद—‘अङ्गदेशे चम्पानगर्यां जितारी राजा, तस्य प्रीतिमती पत्नी, तस्या बहुपुत्राणामुपरि यशोमतीनाम्नी पुत्री वर्तते । तस्याः स्वानुरूपं वरमपश्यन्त्याः कुत्रापि पुरुषे दृष्टिर्नाऽरमत । अथ कदापि श्रीषेणसुतः शङ्खो गुणपात्रं तथा श्रुतः, तत्प्रभृति ‘मां शङ्खः परिणता’ इति सा प्रतिज्ञामकार्षीत् । स्थानेऽनुरक्तां स्वसुतां ज्ञात्वा पिता मुमुदे । तदर्थं यावत् स राजा श्रीषेणनुपान्तिके पुरुषान् प्रैषीत् तावत् तां मणिशेखरो विद्याधराधिपो ययाचे । तदा जितारिण्डु जगाद—‘एषा शङ्खं विनाऽन्यं नेच्छति’ । अथाऽन्येष्टुः स विद्याधरनाथस्ताम् अहार्षीत्; अहं तु तस्या धात्रिका खेहेन तदो-
लंघ्या सह समागता, परं तेन दुष्टखेचरेण बलाद् इहोज्झिता । तां संसारसारभृतां बालां गृहीत्वा स कुत्रापि गतस्तेनाऽहं विलपामि” । तत्सर्वव्यतिकरं निशम्य कुमारस्ताम् ऊचे—‘हे मातः ! त्वं धीरा भव, तं विजित्य कुमारीमानयामि’ इत्युक्त्वा शुद्धर्थं कुमारो महाटव्यां वभ्राम । अत्रान्तरे च सूर्य उदयाचल-
मारुरोह, कुमारोऽपि विशालशृङ्गपर्वतमाससाद । तस्यैकस्मिन् गह्वरे तां यशोमतीं विवाहार्थं प्रार्थयन्तं च खेचरं ददर्श । तत्र सा खेचरमित्थं ब्रुवतीं शुश्राव—‘हे अप्रार्थितप्रार्थक ! त्वं सुधा कथं खेद्यसि ?; मम भर्ता तु शङ्खोज्ज्वलगुणः शङ्ख एव, नाऽपरः’ । तद्वचनं श्रुत्वा कुमारो हृष्टः । अथ ताभ्यां कुमारो

दृष्टः, तदा सेचरो दृष्टः सन् जगद-‘हे जडे ! त्वत्प्रियो देवाकृष्टः पश्य मम वशमायातः, असुं च त्वदा-
 शया समं हृत्वा बलात् त्वां परिणीय निजगृहे नेष्यामि’ । इत्युक्तवन्तं तं शङ्खकुमार उवाच-‘अरे पर-
 नारीहर ! उत्तिष्ठ, तव शिरः सङ्गेन हरामि’ । पश्चात् तौ खड्गपाणी बलिनौ स्वस्वबलेन पर्वतं कम्पयन्तौ
 इव मियो युयुधाते, परं स यदा भुजाबलेन कुमारं जेतुं नाशकत् तदा विद्यया कृतस्तप्ताऽयोगोलकप्रसु-
 रीरत्नैर्युधे । अयं कुमारस्य पुण्यप्राग्भारात् कानिचिद् नाऽलगन्, कानिचियाऽस्त्राणि सम्मुखमागच्छ-
 न्तेन कुमारः सङ्गेन खण्डयामास । ततो गाढं विशिन्नाद् निपण्णाद्य तस्मात् स शङ्खकुमारो धनुराच्छि-
 दत्, तच्छरेणैव च तं सेचरं हृदये विव्याध । स मूर्च्छितः पृथ्व्यां पपात, तदा शङ्खो वातादिनोपचारेण
 तं सञ्जीकृत्य पुनर्युद्धायातत । विद्याधर उवाच-‘भोः कुमार ! अहम् अनिर्जितवरस्त्वया भूचरबलेन निर्जि-
 तोऽस्मि, जतो हे दोष्मन् ! न त्वं सामान्योऽसि । हे वीर ! इयं यशोमती यथा त्वया गुणक्रीता तथाऽ-
 हमपि पराक्रमक्रीतः, मेऽपराधं क्षमस्व’ । कुमारोऽपि जगद-‘त्वद्दोर्वलेन विनयेन च रक्षितोऽस्मि, तेन
 कारणेन हे महाभाग ! ब्रूहि, तव किं करोमि ?’ । तदा स ऊचे-यदि प्रसन्नोऽसि तर्हि वैताड्ये आग-
 म्यताम्, तव सिद्धायतनयात्रा स्याद् ममानुग्रहश्च’ । शङ्खोऽपि तद्वचनमनुमेने, यशोमती च मुमुदे ।
 तदा तत्र मणिशेखरपत्तयोऽभ्येयुः, ते च ज्ञातवृत्तान्तास्तमुपकारिणं कुमारं नमश्चक्रुः । अथ च कुमारो द्वौ
 सेचरो तत्र सैन्ये प्रेष्य स्वदृत्तान्तं सर्वमजिज्ञापत्, तत्सैन्यं च शीघ्रं हस्तिनापुरे प्राहिणोत् । यशोमत्याश्च

तां धात्रीं खेचरैरानाथ्य, धात्री-यशोमतीसंयुक्तः स शङ्खकुमारो वैताढ्यगिरौ अगात् । तत्र च सिद्धायत-
नेषु यशोमत्या सह यात्रां चक्रे, प्रवरां पूजां च कृतवान् । पश्चाद् मणिशेखरस्तं कुमारं कनकपुरे निन्ये,
स्ववेदमनि देवमिव मन्यमानो रक्षितवांश्च । वैताढ्यवासिनो लोकास्तत्रैत्य आश्चर्यमागतमिव पुनः पुनः
शङ्ख-यशोमत्यौ व्यलोकयन् । वैरिजयादिकमूढ्येन अपरेऽपि विद्याधराः प्रीताः कुमारस्य पत्तयोऽभूवन् ।
अथ च ते निजनिजाः पुत्रीस्तस्मै अदुःपरं स प्रत्यवोचत—‘यशोमतीं परीणीय पश्चाद् अमूः परिणेष्यामि’ ।
अथाऽन्यदा मणिशेखरमुख्याः खेचराः स्वस्वकन्या गृहीत्वा यशोमत्या सह शङ्खकुमारं चम्पायां नगर्यां
निन्यिरे । जितारिद्रुपो ज्ञातवृत्तान्तः पुत्र्या सहागतं वरं खेचरेन्द्रैः परिवारितं मुदितोऽभ्यगात् । ततो
महामहःपूर्वकं प्रावेशयत् । शुभे दिवसे स्वपुत्र्या सह महोत्सवपूर्वकं कुमारः परिणायितः । ततस्ता विद्या-
धरसुताः शङ्खेन परिणीताः, श्रीवासुपूज्यचैत्यानां च भक्त्या यात्रां चक्रे । ततः सर्वान् खेचरान् विसृज्य,
तत्र स कल्पपि दिनानि स्थित्वा, यशोमत्यादिपत्नीभिः सार्द्धं हस्तिनापुरमगात् । अथ आरणदेवलोकाच्च्युत्वा
पूर्ववान्धवौ सूर-सोमनामानौ शङ्खकुमारस्य अनुजौ यशोधर-गुणधराभिधानौ बभूवतुः । अन्यदा श्रीपेणनृपः
शङ्खकुमाराय राज्यं दत्त्वा गुणधरणधरपादान्ते व्रतमाददे ।

अन्यदा स श्रीषेणर्षिरुत्पन्नकेवलज्ञानः सुरसान्निध्यधारी विधिना विहारं कुर्वन् हस्तिनापुरमागात् ।
वनपालसुखात् केवलिसमागमनं ज्ञात्वा शङ्कराजस्तं भक्तितो ववन्दे, देशनां चाऽश्रुणोत् । देशनान्ते

कुमारोऽवदत्-‘हे प्रभो ! जिनधर्मतोऽहं जानामि यद् इह संसारे कोऽपि कस्यापि सम्बन्धी नास्ति, सर्वः स्वार्थसम्बन्धी; तथाप्यस्यां यशोमत्यां समाधिकं ममत्वं कुतः?, एतद् आख्याहि’। अथ केवली प्राह-“इयं तव धनभवे धनवती पत्नी, सौधर्मे च युवां सुरौ परस्परं प्रीतिमाजौ । ततश्चित्रगतिभवे रत्नवती, ततो माहेन्द्रे देवौ सुहृदौ । ततोऽपराजितभवे प्रीतिमती पत्नी, तत आरणदेवलोके सुरौ सुहृदौ । तत एतस्मिन् सप्तमे भवे तवेयं भार्या यशोमती जाता । तेन पूर्वभवरागात् तवाऽस्यां स्नेहाधिकत्वं वर्तते । इतोऽपराजितानुत्तरविमाने गत्वा च्युत्वा चात्र भरतक्षेत्रे त्वं नेमिनाथनामा द्वाविंशस्तीर्थङ्करो भविष्यसि, इयं तु राजीमती नाम त्वयाऽनृढाऽनुरागिणी त्वत्पार्श्वे प्रव्रज्य परमपदं व्रजिष्यति । तथा यशो-धर-गुणधरौ तव भ्रातरौ मतिप्रभमन्त्री च, एते त्रयोऽपि गणधरपदं प्राप्य सेत्स्यन्ति” । इति श्रुत्वा शङ्खकु-मारो वैराग्यात् पुण्डरीकनामानं सुतं राज्ये निवेश्य, तत्पार्श्वे बन्धुभ्यां मन्त्रिणा यशोमत्या च समं दीक्षाम-ग्रहीत् । क्रमाद् गीतार्थः स शङ्खकुमारोऽभूत् । अर्हद्भक्त्यादिभिर्विंशतिस्थानैश्च तीर्थङ्करनामकर्म अर्जियत् ।

कृततरूपगमाऽनशनोऽपरोजितमगान्धुनिशङ्ख इहाद्भुतः ।

जगति चाऽनुययुश्च यशोमतीप्रभृतयोऽपि तमेव ततो विधेः ॥ १ ॥

इति राजाधिराजश्रीमदकब्बरसाहिक्षोणिपतिप्रदचाऽतिमान-मर्दितानेकवादीन्द्राऽभिमान-सिद्धिसौधसो-
पानसमानस्वकीयवचननिर्जिताऽमृतपान-सकलभट्टारकभूमाभिनीभालभूषणायमान-भट्टाकरश्री ५-

श्रीविजयसेनसहस्रीश्वरशिष्यपण्डितपीयूषपायिपरम्परापुरन्दरपण्डितश्री-कनकविजयग-
णिचरणपङ्कजअमरसदृश-गुणविजयगणिविरचिते श्रीमदरिष्टनेमिचरिते

सुललितगद्यबन्धे श्रीनेमिनाथपूर्वभववर्णनो नाम प्रथमः परिच्छेदः ॥

इति प्रथमः परिच्छेदः ॥

॥ अथ द्वितीयः परिच्छेदः ॥

इतश्च इह भरतक्षेत्रे वत्सदेशे कौशाम्बीपुर्यां सुमुखो नृपः, तेन वीरकुविन्दमार्यां हृताऽन्तःपुरे-
क्षिसा । तस्या वियोगेन वीरको ग्रथिलोऽभवत्, ताभ्यां च दृष्टः । ततस्तौ संगेगं प्रापतुः, विद्युत्पाता-
न्मृतौ हरिवर्षक्षेत्रे मिथुनं संजातम् । वीरोऽपि कष्टं कृत्वा सौधमेवलोके किल्बिषदेवोऽजायत । स प्राग्भ-
वैरेण तद् मिथुनमपहृत्य, चम्पायां नगर्यां नीत्वा, तत्र चन्द्रकीर्तिनृपस्याऽपुत्रकस्य राज्यं दत्त्वा, देव-
शक्त्या हस्तमायुः कृत्वा, पञ्चशतधनुःप्रमाणं च शरीरं विधाय, तयोर्हरि-हरिणीति नामद्वयं प्रकल्प्य,
मघ-मांसादिभक्षणं शिक्षयित्वा स सुरः स्वस्थानं ययौ । तत आश्चर्येण हरिवंशोऽभूत् ।

अथ सौवीरदेशे मथुरानगरी यमुनानद्या शोभिताऽस्ति । तस्यां हरिवंशकुलोद्भवाद् वसुपुत्राद् बृहद्व-
जाद् बहुषु नृपेषु गतेषु यदुनामा राजाऽभूत् । तस्य शूरनामा पुत्रो जातः । शूरस्य द्वौ पुत्रौ शौरि-सुवीरो
अभूताम् । शौरिं राज्ये सुवीरं च यौवराज्ये न्यस्य शूरराद् वैराग्येण दीक्षां जग्राह । शौरिस्तु सुवीराय
मथुराराज्यं दत्त्वा, कुशातदेशे गत्वा, तत्र शौर्यपुरं नाम नगरं न्यधात् । तस्य शौरिनृपस्य अन्धकवृष्ण्या-
दयः पुत्रा अभवन्, सुवीरस्य पुनर्भोजवृष्ण्यादयो महाभाग्याढ्याः पृथ्वीविल्याता जज्ञिरे । अथ सुवीरो

भोजवृष्णये मथुराराज्यं दत्त्वा, स्वयं सिन्धुषु सौवीरपुरं निधायाऽस्थात् । शौरिभूपस्तु अन्धकवृष्णिं स्व-
राज्ये संस्थाप्य, सुप्रतिष्ठमुनिसमीपे प्रव्रज्य शिवं ययौ । अथ भोजवृष्णेरुग्रसेनः पुत्रो जातः, अन्धकवृ-
ष्णेस्तु सुभद्रादेव्यां दश पुत्राः समभवन् । तेषां चेमानि नामानि-समुद्रविजयोऽक्षोभ्यः स्तिमितः सागरो
हिमवाच अचलो धरणः पूरणोऽभिचन्द्रो वसुदेवः । एते दशापि दशार्हत्याख्यया लोके प्रसिद्धा जाताः ।
तेषां कुन्ती-मद्रीनाम्न्यौ उभे अनुजे अभूताम् । कुन्ती पाण्डुराजाय दत्ता, मद्री च दमघोषाय । अन्यदा
अन्धकवृष्णिनृपोऽवधिज्ञानिनं सुप्रतिष्ठं मुनिमपृच्छत्-‘हे स्वामिन् ! दशमो मत्पुत्रो वसुदेवोऽत्यन्तरूप-
सौभाग्य-कलापात्रं कुतः ?’ । सुप्रतिष्ठमुनिराख्यत्-

वसुदेवस्य पूर्वजन्मवृत्तान्तः ।

“मगधदेशे नन्दिग्रामे रोरद्विजः, तस्य सोमिला भार्या, तयोः सुतो नन्दिषेणनामाऽभूत् । आवालकाल-
तस्य मन्दभाग्यशिरोमणेः पितरौ मृतौ । स कुरूपो दन्तुरोऽनिष्टश्च स्वजनैरपि त्यक्तः । ततः स मूलेन
जीवन् अन्यदा मातुलेन दृष्टः, स्नेहाद् गृहीतश्च । तस्य सप्त कन्या उद्वाह्या आसन् । नन्दिषेणं मातुल
ऊचे-‘एकां कन्यां तुभ्यं दास्यामि’ । तद्धोभाद् गृहकार्यं स सर्वं चकार । तत्राद्या कन्या तज्ज्ञात्वावाच-
‘यदि मां पिता एतस्मै दास्यति तदा मरिष्यामि’ । तद् नन्दिषेणः श्रुत्वा विषण्णो जातो मातुलेनोक्तः-

'हे वत्स ! द्वितीयां सुतां तव दास्यामि, मा खेदं कुरु' । तच्छ्रुत्वा द्वितीयपुत्र्याऽपि तद्वद् अभिग्रहश्चक्रे,
 किं बहुना ? अन्यपुत्रीभिरप्येवं स क्रमेण प्रतिपिद्धः । ततस्तं मातुलो जगाद—'अन्यस्य कस्यचित् कन्यां
 याचित्वा तव दास्यामि, हे वत्स ! आकुलो मा भूः' । ततो नन्दिपेणो दध्यौ—'मां कुरूपं निजा अमूर्ते
 वाञ्छन्ति तदाऽन्याः कन्याः कथं ईप्सिष्यन्ति ?' । इति विमृश्य वैराग्याग्निःसृत्य रत्नपुरेऽगात् । तत्र
 च दम्पतीन् क्रीडतो निरीक्ष्य स्वं निनिन्द । अथ स दुःखेन मरणं कर्तुम् उपवनान्तरे ययौ । तत्र सुस्थि-
 तनामानं साधुं दृष्ट्वा प्रणनाम । साधुरपि ज्ञानेन तद्भ्रावं ज्ञात्वाऽवोचत—'मा मरणसाहसं कुरु । दुःखस्य
 कारणं तु अधर्मः, तेन सुखार्थिना धर्मः कर्तव्यः, आत्मघातात् सुखं नास्ति' । इति सुनिवचनं श्रुत्वा स
 प्रतिबुध्य प्रव्रज्यामग्रहीत् । क्रमेण गीतार्थो जातः, साधुषु वैयावृत्याऽभिग्रहं च जग्राह । एकदा बालग्ला-
 नादिसाधूनां वैयावृत्यकरम् अनिर्विण्णं तं सभामध्ये सुरपतिः प्रशंसत् । इन्द्रवचोऽश्रद्धद् एकः कोऽपि
 ग्लानसाधुकायधरः सुरो रत्नपुराभ्यर्णे आययौ, द्वितीयसाधुषेपं च कृत्वा तद्वसतिं जगाम । अथ पारणाय
 कवले उत्क्षिप्ते नन्दिपेणं स जगाद—'भो ! वैयावृत्यं प्रतिज्ञाय कथं सम्प्रति भोक्ष्यसे ?, यतो वहिः क्षुधा-
 तृपाक्रान्तोऽतिसारकी सुनिरस्ति' । तन्निशम्य नन्दिपेणर्षिः सहसाऽन्नं मुक्त्वा, पानमवलोकयितुं निर्ययौ ।
 देवः स्वशक्त्याऽनेपणीयं कर्तुं प्रचक्रमे, परं लब्धिमतस्तस्य मुनेः प्रभावात् तत्कृतं न प्राभवत् । ततः शुद्धं पानं
 स कुत्रचित् प्राप, तद्दृष्ट्वा ग्लानर्षेः समीपे जगाम । तत्र तेन मायासुनिना कठिनाक्षरं चुकुशे—'अहम्

ईदृग्वस्थां प्राप्तः, त्वं तु भोजनलम्पटः शीघ्रं नाऽऽगाः, तत्र तव वैयाघ्र्याभिग्रहं धिक्' । नन्दिषेणोऽ-
प्यवोचत्—'त्वं ममाऽपराधं सहस्व, त्वां सज्जं विदधामि, इदं पानं तवोचितम्' । इति कथयन् पानं पाय-
यित्वा 'उत्तिष्ठ' इति जगाद, तदा ग्लानोऽब्रवीत्—'रे मुण्ड ! त्वं किं माम् अक्षमं न पश्यसि ?' । अथ
मायामुनिं स्कन्धे आरोप्य प्राचलत्, तदा तेन स नन्दिषेणः पदे पदे आचुक्रुशे—'अरे ! शीघ्रं ब्रजन् अतीवा-
ऽऽन्दोलनैर्मां किं दुनोषि ?, यदि वैयाघ्र्यकरोऽसि तदा शनैः शनैर्गच्छ' । इत्युक्तः सोऽतिशनैरचलत्, तदा
तस्योपरि मायामुनिः वैर्चश्चक्रे, पुनरब्रवीत्—'एवं किं वेगमङ्गं करोषि ?' । परं नन्दिषेणस्तस्य कटुकवचना-
न्यपि नाजीगणत्, किन्तु 'अयं सज्जः कथं स्याद् ?' इत्यचिन्तयत् । अथ स सुरो मनो-वचन-कायदृढतां
ज्ञानेन ज्ञात्वा, वर्चोऽपहृत्य, तस्योपरि सन्तुष्टः पुष्पदृष्टिं व्यधात् । ततस्त्रिः प्रदक्षिणीकृत्य तं वन्दे, तस्मै च
शक्रकृतां प्रशंसां कथितवान् । ततः क्षमयित्वा 'तुभ्यमहं किं ददामि ?' इति स सुर उवाच । मुनिराल्प्यत्—
'भो देव ! मया परमदुर्लभो धर्मो लब्धः, अतः परं सारं नास्ति यत्त्वत्पार्श्वेऽहं प्रार्थये' । इत्युक्तः स देवो निज-
स्थानमगमत् । अथ नन्दिषेणो द्वादशवर्षसहस्राणि दुस्तपं तपस्तेपे, अन्ते च कृताऽनशनो निजं दौर्भाग्यम-
स्मरत् । ततः 'अनेन तपसा स्त्रीवल्लभो भूयासम्' एवं निदानं कृत्वा स महाशुक्रे सुरोऽभवत् । ततश्च्युत्वा
अयं तव ससुर्वसुदेवनामाऽभूत्, निदानानुभावात्ः कामिनीनां बल्लभो रूप-सौभाग्यवान् अस्ति" ।

१ अशक्तम् । २ विष्टाम् ।

तद् मुनिवचनं श्रुत्वा, जातवैराग्योऽन्धकदृग्निः समुद्रविजयं राज्ये विन्यस्य, सुप्रतिष्ठसाधोरुपान्ते प्रव्रज्य-
 शिवं ययौ । भोजदृग्णिरपि प्रात्राजीत् । ततो मथुरायां राजा उग्रसेनो जातः । तस्याऽग्रमहिषी धारिणी-
 नाग्नी समभवत् ।

कंसस्योत्पत्तिः ।

अन्यदा उग्रसेनो वहिर्गच्छन् एकान्तस्थाने मासोपवासिनं तापसमद्राक्षीत् । तस्य चैपोऽभिग्रहोऽस्ति
 यद्—‘मासोपवासपारणं एकगृहगृहीतभिक्षया करिष्यामि, नान्यथा’ । मासे मासे स एकगृहभिक्षया
 पारणं कृत्वा तदेकान्तस्थानमगात्, परं गृहान्तरे नाऽभिक्षत । अथ तं पारणाय निमज्ज्य उग्रसेनो गृहं
 ययौ । तापसोऽपि पृष्ठे आगात्, परं राज्ञा विस्मृतः । अमुक्त एव स त्वरितं निजाश्रयमगात्, तथैव च
 द्वितीयमासक्षमणं कृतवान् । अथ कदाचित् तत्रोग्रसेनो गतस्त्वं पुनरपश्यत्, तच्च निमज्जणविसरणं चाडु-
 वचनैः क्षमयामास । तदैव च पुनरपि निमज्जयामास, पुनश्च तथैव विसस्मार । तदा अमुक्त एवागत्य
 भूयोऽपि स स्वस्थानमगात् । भूयोऽपि स्मृत्वा तं राजा पूर्ववत् क्षमयामास, यदा च तं पुनन्यमत्रयत
 तदा स तापसः कोपमकार्षीत्—‘अहमनेन तपसाऽस्य वधाय भवान्तरे भूयासम्’ एवं निदानं कृत्वा, सोऽ-
 नशनेन मृत्वा, उग्रसेनभार्याया धारिण्या उदरे पुत्रत्वेनोत्पन्नः । अथ गर्भप्रभावात् तस्याः पत्युर्मासभ-

क्षणदोहदः प्रादुर्भूतः, तदा कथयितुं लज्जमाना सा दिने दिने क्षीयमाणा कथञ्चिदाग्रहेण दोहदं पत्युः कथयामास । अथ प्रधाना राज्ञो ध्वान्तस्थितस्योदरे शशकमांसं विन्यस्य, तस्याः पश्यन्त्याश्छित्त्वा छित्त्वा ददुः । ततः सा पूर्णदोहदा मूलखभावं पुनरागता । ऊचे च-‘पत्युर्विना जीवितव्येन अनेन गर्भेण च किम् ?’ । तदा तां मर्लुकामां मन्त्रिण ऊचुः-‘तव पुनः ससरात्रेण राजानं जीवितं दर्शयिष्यामः’ । इत्थं स्वस्थीकृतायास्तस्याः ससमे दिवसे ते उग्रसेनं दर्शयामासुः, तदा च सा महामहोत्सवं चक्रे । अथ पौष-मासे कृष्णपक्षे भद्रायां चतुर्दश्यां मूलनक्षत्रगते चन्द्रे रजन्यां सा पुत्रं प्रासूत् । अथ राज्ञी दोहदेनापि गर्भाद् भीतां तं जातमात्रं पुरा कारितायां कांस्यपेटायां चिक्षेप, ततो राज-निजनामाङ्कितसुद्रायुगयुक्तां सपत्रिकां तां रत्नपूर्णां पेटां दास्या यमुनाजलेऽक्षेपयत् । राज्ञे तु सुतो जातो मृतश्चेति राज्ञी कथयामास । अथ सा पेटा नद्या शौर्यपुरद्वारे निन्ये । प्रातः शौचार्थमागतः सुभद्रनामा रसवणिक्र तां पेटां दृष्ट्वा जलाद् बहिश्चकर्ष । तन्मध्ये पत्रिका-रत्नसुद्रासहितं तं बालकं बालचन्द्रमिव ददर्श । ततो गृहे नीत्वा मृतवत्सायाः स्वपत्न्या दृष्टोऽर्पयति स्म । तौ दम्पती ‘कंस’ इति तन्नाम चक्रतुः । स च वर्धमानः कलह-शीलो डिम्भान् अकुट्टयत्, ततस्तस्य वणिजो लोकोपालम्भा निरन्तरमेयुः । ततस्तेन दशवार्षिको वसुदेव-कुमारस्य सेवकत्वेनाऽर्पितः, स च तस्यातीव प्रियोऽभूत् । वसुदेवेन सार्द्धं कंसः सकलाः कला अपठत्, सममेव चिक्रीड, यौवनं च प्राप । तौ वसुदेव-कंसौ एकराशिगतौ सौम्य-मङ्गलाविव विरेजतुः ।

इतश्च, शुक्तिमतीनगर्यां वसुनृपसुतः सुवसुराजः, यः कुतोऽपि कारणाद् नष्टा नागपुरेऽगात् । तत्र च
 तस्य पुत्रो बृहद्रथः संजातः, स राजगृहेऽगात् । तत्र तत्सन्ततौ जयद्रथो नृपः, तस्य जरासन्धनामा
 प्रतिवासुदेवः प्रचण्डान्नखिलखण्डस्वामी सुतः समभवत् । अन्यदा स दूतेन समुद्रविजयनृपमेवमादिक्षत्-
 'धैताढ्यपर्वतसमीपस्थे सिंहपुरे दुःसहं सिंहस्थं बद्धा समानय, तदानेतुश्च जीवयशसं स्वां सुतां वाञ्छि-
 तं पुरं च दास्यामि' । इति दूतवचनं श्रुत्वा, समुद्रविजयं नत्वा दुष्करमपि तद् जरासन्धाऽनुशासनं कर्तुं
 वसुदेवोऽभ्ययाचत । तदा समुद्रविजय उवाच-'भोः कुमार ! तत्र सम्प्रति सुकुमारस्य युद्धावसरो नास्ति,
 ततोऽनया याञ्जया सुतम्' । तदा पुनरपि वसुदेवेन आग्रहेण नृपो विज्ञप्तः, ततस्तं कथञ्चिद् बह्वीभिः
 सेनाभिः सह विससर्ज । दृष्टो वसुदेवो हर्षोत्कर्षेण शीघ्रं प्रयाणभम्भां दापयित्वा कंससमन्वितः सिंह-
 पुरं प्रति चचाल । सौकरैव दिनैः सिंहपुरेऽगात् । अथ परराष्ट्रबलमागतं ज्ञात्वा सिंहस्थोऽपि सिंहपुरात्
 सिंहवद् निर्ययौ । ततो द्वयोः सैन्ययोर्महद् युद्धमभवत् । सिंहस्थो वसुदेवसैन्यं क्षणाद् व्यद्रावयत्, तदा
 कंससारथिर्वसुदेवः स्वयं योद्धुं दुर्बौके । ततश्च परस्परं जयकाङ्क्षिणौ उभौ युयुधाते । अथ कंसः सारथ्यं
 हित्वा महीपता परिधेण सिंहस्थस्य रथं शीघ्रमभाङ्गीत्, तदा कंसं हन्तुं सिंहस्थः क्रुधा ज्वलन् करवाल्
 चकर्प, वसुदेवश्च तं क्षुरप्रेण त्वरुदेशे चकर्त । ततश्छलवलोत्कटः कंसश्छागं शुक इव सिंहस्थमुत्क्षिप्य

१ परराज्यसैन्यम् । २ त्वरुः खड्गमुष्टिः ।

बद्धा वसुदेवरथेऽक्षेप्सीत् । अथ सिंहरथसैन्ये भग्ने सति जयवान् वसुदेवः सिंहरथमादाय कंससंयुक्तः स्वपुरं गतौ । समुद्रविजयो वसुदेवं रहसि जगाद यद्-“क्रोष्टुकिनामा ज्ञानी मम हितम् अदोऽकथयत्-‘इयं जीवयशा जरासन्धकन्या अलक्षणा पति-पितृकुलक्षयकरी भविष्यति’ । अथ च जरासन्धः सिंहरथानयने पारितोषिके तां तुभ्यं दास्यति, ततस्तस्यास्त्यागोपायः कोऽपि चिन्तनीयः” । तच्छ्रुत्वा वसुदेवः प्रत्यूचे-‘रणे कंसः सिंहरथं बद्धाऽऽनैषीत्, ततस्तस्मै जीवयशा देया’ । राज्ञा समुद्रविजयं उवाच-‘स वणिक्पुत्रः, अतस्तां स न लिप्सते; परम् एष विक्रमेण तु क्षत्रिय इव विभाव्यते’ । ततः शपथं दत्त्वा स रसवणिक् कंसस्य शृण्वतः पृष्टः सन् आदितस्तस्य वृत्तान्तमाख्यत्, ते उग्रसेन-धारिणीनामाङ्किते मुद्रिके पत्रिकां च समर्पयत् । तां च पत्रिकां राजाऽवाचयत् तदा तेन सर्वव्यतिकरो ज्ञातः । तदनन्तरम् ‘अथमुग्रसेनसुतो यादवो महासुजः, अन्यथेदृशं वीर्यं कथं भवेद्?’ इति सर्वेषामग्रे प्रोच्य, कंसेन सह गत्वा, समुद्रविजयो जरासन्धाय सिंहरथमर्पयत्, कंसविक्रममाख्यत् । जरासन्धोऽपि सन्तुष्टः स्वां जीवयशसं सुतां तेन पितुरोषेण याचितां मथुरां च दत्तवान् । अथ कंसो जरासन्धार्पितवलो मथुराया-मागत्य, नृशंसोऽतीव दुष्टः पितरं बद्ध्वा पञ्चरे चिक्षेप । उग्रसेनस्य अतिमुक्तादयः सुता अभवन्, परन्तु तदाऽतिमुक्तस्तु पितृदुःखात् प्रव्रज्यामाददे । अथ कंसो रसवाणिजं सुभद्रं शौर्यपुरादानाय्य कृतज्ञमानी स्वर्णादिदानतः सच्चक्रे । अन्यदा राक्षी धारिणी स्वपतिमुक्त्ये कंसमूचे, परं तद्वचनेनापि स कथञ्चित् पितरं

न सुमोच । अथ सा धारिणी निरन्तरं कंसमान्यानां गृहेषु गत्वा जगाद—‘अयं मया कांस्यपेटायां क्षिप्या नद्यां प्रवाहितः, इदं च राजा उग्रसेनो न विवेद । सर्वथाऽयं निरपराधः, सापराधाऽहमेव, तेन हेतुना एष मत्पतिर्मोच्यताम्’ । परं तेषामपि वचनैरुग्रसेनं स कंसो न व्यसुञ्चत्, पूर्वजन्मनिदानं किमन्यथा जायते ? ।

इतश्च, समुद्रविजयो जरासन्धेन सत्कृतो विसृष्टः सन् भ्रातृभिः संयुक्तः स्वपुरं गतौ । अथ वसुदेवं शौर्यपुरे भ्रमन्तं सर्वदा मन्त्राकृष्टा इव स्त्रियो रूप-सौभाग्यमोहिता अन्वयुः । एवं वसुदेवः क्रीडया इतस्ततो भ्रमन् कियन्तं कालं निनाय । अन्येद्युर्महाजन एत्य राजानं रहस्युवाच—‘हे स्वामिन् ! वसुदेवरूपेण स्त्रीजनोऽस्मर्यादोऽभवत् । या एकधारमपि वसुदेवं पश्येत् सा चिवशैव भवेत्, तदा याः पुनः पुनः सञ्चरन्तं पश्यन्ति तासां किं कथनम् ?’ । तद्वचः श्रुत्वा राजोचे—‘भो महाजना ! वो वाञ्छितं करिष्यामि’ इत्युक्तवा तान् व्यसृजत् । ततो ‘वसुदेवाय नाख्येयम्’ इति राजा परिवारमुवाच । अन्यदा वसुदेवं नमस्कर्तुमागतं निजोत्सङ्गमारोप्य राजा समुद्रविजयोऽवदत्—‘हे भ्रातः ! क्रीडापर्यटनेन त्वं कुशीभृतोऽसि, तद् वहिर्भवता न गन्तव्यं, मद्गृहे एव स्थातव्यम् । तत्र च नवा नवाः कला गृहाण, प्राक्पठिताश्च स्मर, कलाविदां गोष्ठ्या तव विनोदो भविष्यति’ । विनीतो वसुदेव ‘आम्’ इत्युक्त्वा तथैव गीत-नृत्यादिवि-नोदैर्दिवसानतिवाहयन् अस्थात् । अन्येद्युस्तत्राऽऽपतन्ती गन्धधारिणीं कुब्जां पप्रच्छ—‘अयं गन्धः कस्य

कृते ? । साय्ब्रवीत्—‘हे कुमार ! अयं शिवादेव्या श्रीसमुद्रविजयाय प्रेषितोऽस्ति’ । तदा ‘ममाऽप्युप-
करोत्येतद्’ इति वदन् वसुदेवो नर्मलीलया तद्गन्धद्रव्यं जहार । ततः सरोषा सा तमेवसुवाच—‘अनेन
चरितेनैव हि त्वं नियन्त्रितस्तिष्ठसि’ । तेनाप्युच्ये—‘कथम् ?’ । तदा सा भीतभीता पौरवृत्तान्तमादित आच-
ख्यौ, यतो नारीणां हृदये रहस्यं चिरं न स्थिरं तिष्ठति । तं सर्वं व्यतिकरं श्रुत्वा वसुदेवो मनसि दध्यौ-
‘स्त्रीभ्यः खं रोचयितुम् असौ मम भ्राता वसुदेवो भ्रमति इति मां राजा मन्यते, तदत्र मम वासेन सुतम्’ ।
एवं विचिन्त्य तां दासीं विसृज्य च दिवसात्यये गुटिकया वेषान्तरं कृत्वा स पुरान्निर्गात् । बहिर्गत्वा
श्मशानासन्नकाष्ठैश्चितामकरोत्, तत्र च एकमनाथं किञ्चिन्मृतकं ज्वालामास । ततो गुरूणां क्षमणार्थं
निजहस्तेन लिखित्वा एकत्र स्तम्भे पत्रं व्यलम्बयत् । तन्मध्ये च श्लोकद्वयं, तच्चेदम्—

“दोषत्वेनाभ्यधीयन्त गुरूणां यद्गुणा जनैः । इति जीवन्मृतमन्यो वसुदेवोऽजलेऽविशत् ॥ १ ॥

ततः सन्तमसन्तं वा दोषं मे स्ववितर्कितम् । सर्वे सहध्वं गुरवः पौरलोकाश्च मूलतः” ॥ २ ॥

इति कृत्वा विप्रवेषो वसुदेव उन्मार्गेण भ्रान्त्या सन्मार्गं प्राप्तोऽचलत् । तं दृष्ट्वा पितृगृहं व्रजन्ती
रथस्था काचित् स्त्री स्वकीयान् मनुष्यान् जगाद—‘असुं भ्रान्तं पान्थविप्रं रथे आरोपयत’ । तैरपि तथा
कृते वसुदेवः सुखेन एकं ग्रामं प्राप । तत्र च खानं कृत्वा मुक्तः सन् सायं यक्षगृहे गतः ।

अथ शौर्यपुरे ‘वसुदेवोऽग्निं प्रविष्ट’ इति यादवा ज्ञात्वा, सपरीवारा आक्रन्दं कुर्वन्तः सर्वेऽपि मृतकार्या-

णि चकिरे । इमां वार्तां श्रुत्वा वसुदेवो निश्चिन्तो विजयखेटपुरेऽगात् । तत्र राजा सुग्रीवः । तस्य कलापात्रे
 श्यामा-विजयसेनाभिधाने उभे कन्ये । तत्र ते कलाजयपणेन वसुदेवः परिणीतवान् । ताभ्यां सार्धं रममा-
 णस्तत्र च यथासुखमस्थान् । अथ वसुदेवस्य विजयसेनापत्याम् अपरो वसुदेव इवाऽकूरो नाम सुतोऽभवत् ।
 ततस्तस्मादपि पुरात् प्रतस्थे, महादर्वी प्राप, जलार्थी जलावर्तं नाम सरो ययौ । तत्रैको जङ्गमविन्ध्याद्रिवि
 गजो दधावे । कुमारस्तु तं खेदयित्वा मृगेन्द्रवद् आरुरोह । तं गजारूढं दृष्ट्वा अर्चिमालि-पवनञ्जयौ विद्या-
 धरौ कुञ्जरायतोद्धाने नीत्वा व्यमुञ्चताम् । तत्राऽशनिवेगो विद्याधराधिपतिः स्वां श्यामाभिधां कन्यां
 तस्मै ददौ । स तथा सह रमे । तस्या वीणावाद्येन तुष्टः कुमारो वरं ददौ, तदा सा 'त्वया सह मेऽ-
 धियोगोऽस्तु' इति वरमयावत् । 'असौ वरः किंकारणः ?' इति तेन कथिते साऽब्रवीत्—

“वैताल्ये किन्नरगीतपुरेऽर्चिमाली नृपोऽभूत् । तस्य ज्वलनवेगाऽशनिवेगौ सुतौ अभूताम् । ज्वलनवेगं
 राज्ये विन्यस्य अर्चिमाली दीक्षामाददे । ज्वलनवेगस्य विमलानाम्भ्यां राश्यामङ्गारकः पुत्रो बभूव, अहं तु
 अशनिवेगस्य सुप्रभासम्भवा पुत्री । अथ ज्वलनोऽशनिवेगं राज्ये संस्थाप्य दिवं ययौ, तं विद्याबलान्नि-
 र्वास्य अङ्गारको राज्यमग्रहीत् । ततो मत्ततोऽष्टापदपर्वतेऽगात्, तत्रैकम् अङ्गिरसनामानं चारणसुनिं पप्र-
 ष्ठ—'मम राज्यं भावि नवा ?' । मुनिराल्यत्—'त्वत्पुत्रीश्यामाभर्तृप्रभावात् त्वं राज्यं भावि, स च जला-

१ कलाना जय एव पणः—प्रतिष्ठा, तेन । २ । किं कारण यस्य सः ।

वर्तंगजजयाद् श्रेयः' । ततो मुनिवचनप्रत्ययाद् अत्र मत्पिता पुरं निवेश्याऽस्थात्, तत्र च जलावर्ते द्वौ खेचरौ सदैव प्रैषीत् । जित्वा गजमारूढस्ताभ्यां प्रेक्षितः, तेन हेतुना प्रभो ! त्वमत्रानीतः, मत्पित्राऽशनिवेगेन च मया सह परिणायितः । अथ पुरा धरणेन्द्रेण खेचरैश्च मिलित्वाऽयं समयैः प्रतिष्ठितः— 'योऽहंचैत्यसमासन्नं सखीकं साधुसमीपस्थं च हनिष्यति सोऽविद्यो भविष्यति' । इत्यस्मात् कारणात् स्वामिन् ! मयाऽवियोगो वृतः, येन युष्मान् एकाकिनोऽङ्गारको मा वधीत्' । तद्वाचं प्रतिपद्य कुमारस्तथा सह कलाभ्यासविनोदैः कालमत्यगात् ।

अन्यदा तथा सह प्रसुप्तं तं कुमारं निशि अङ्गारको जहे । तदा वसुदेवः प्रबुद्धो 'मम को हर्ता ?' इति चिन्तयति तावता श्यामाननसमुखम् अङ्गारकं सङ्गधारिणीं श्यामां च 'तिष्ठ तिष्ठ' इति जल्पन्तीं ददर्श । अङ्गारकलां द्विधाऽकार्षीत्, तदा पीडितो वसुदेवोऽभितो द्वे श्यामे अङ्गारकं युध्यमाने अद्राक्षीत् । 'इयं माया' इति निश्चित्य वसुदेवस्तमङ्गारकं मुष्टिना मूर्ध्नि जघान, तदा प्रहारव्यथया तेन कुमारो गगनतलाद् मुक्तश्चम्पाया बहिः सरोवरेऽपतत् । तत्तटाकं हंसवत्तीर्त्वा तत्तीरोपवनस्थितश्रीवासुपूज्यप्रासादे प्राविशत् । श्रीवासुपूज्यं प्रणम्य निशाशेषमतीत्य च स एकेन मिलितेन विभ्रेण सह चम्पां ययौ । तत्र वीणाकरान् यूनः स्थाने स्थाने निरीक्ष्य तत्कारणं तं पप्रच्छ । विप्रोऽप्युवाच—'अत्र चारुदत्तः श्रेष्ठयस्ति, तस्य

१ जलावर्तस्य सरसो गजस्तस्य यो जेता स तव पुत्र्या भर्तेत्यर्थः । २ सङ्केतः—निर्णयः ।

गन्धर्वसेना कन्याऽतीव रूपवती कलानां च पात्रं वर्तते । 'गान्धर्वे यो मम विजेता स भर्ता' इति तस्याः
 पणः, तेनैव सर्वोऽपि जनो वीणावादे रतः । मासे मासे च सुग्रीव-यशोग्रीवयोर्गान्धर्वाचार्ययोरेतयोरेऽनुयोगः
 प्रवर्तते । इति चिप्रवचनं श्रुत्वा तत्र प्रकृष्टं सुग्रीवं विप्रवेपेण स गत्वोवाच—'अहं गौतमगोत्रजः स्कन्दि-
 लनामा चिप्रो गन्धर्वसेनार्थी तव समीपे गान्धर्वमध्येष्ये, मां दूरदेशिनं शिष्यं प्रतिपद्यस्व' । तं मूर्ख इति
 मत्वा मन्दधीः सुग्रीवोऽनादरेण समीपगं चकार । अथ वसुदेवो लोकान् ग्राम्योक्त्या हासयन् स्वं च
 गोपयन् गान्धर्वाऽध्ययनमिपात् सुग्रीवसमीपेऽस्थात् । वाददिने सुग्रीवभार्यया बल्लयुगलं सेहात् पुत्रस्यैव
 वसुदेवस्याऽर्पितम् । ततः प्राक् श्यामादत्तं बल्लं तच्च बल्लद्वयं स कुमारो लोकान् कौतुकं जनयन् पर्यधत् ।
 'अद्य त्वमेहि, गन्धर्वसेनां विद्यया जेष्यसि, अतिगान्धर्वज्ञाताऽसि !' इति नागरैः सोऽहस्यत । तान् नर्म-
 लीलया प्रीयमाणः स सभायां गतवान् । तत्र च स सोपहासैर्लोकैरुच्चासनम् अध्यास्यते स्म । ततो गन्ध-
 र्वसेना तत्रागात् । सा च स्व-परदेशिनो बहून् गान्धर्वविदोऽजैपीत् । अथ स्वस्य वादसमये प्रासे कुमारो निजं
 रूपं प्रकटीचक्रे । तत् प्रेक्ष्य कुमारी तत्क्षणात् क्षोभं प्राप, लोकोऽपि 'असौ क ?' इति वितर्कयन् विसम्य-
 मवासः । ततो लोकैर्या या वीणाऽर्पिता तां तां स सुधीरदूषयत्, तदा गन्धर्वसेना स्ववीणां तस्यार्पयत् ।
 तां सजीकृत्य स ऊचे—'हे सुश्रु ! अनया वीणया मया किं गीतं गेयम् ?' । साऽप्येवमुवाच—'हे गान्धर्वज्ञ !
 महापद्मचक्रिज्येष्ठभ्रातृविष्णुकुमारस्य त्रिचिक्रमसम्बद्धं गीतं वादय' । वसुदेवस्तथा वादयामास यथा

गन्धर्वसेनां सभासंयुतां जिगाय । सर्वेऽपि लोका ज्ञातुं लम्बाः—‘अयं कोऽपि लोकोत्तरः पुरुषः’ । ततः स चारुद-
त्तश्रेष्ठीः अखिलान् वादिनो विसृज्य वसुदेवंकुमारं स्वगृहे गौरवेणाऽनयत् । अथ विवाहसमये श्रेष्ठयुचे—‘हे वरस !
किं गोत्रमुद्दिश्य तुभ्यं स्वकन्यां ददामि ?’ । तदा वसुदेवो हसित्वाऽवदत्—‘यत्तव मतं तत्कुलं वद’ । श्रेष्ठयुचे—
‘इयं वणिकपुत्री, अतः कारणाद् अदस्तव स्मितकारणम् ; परं पुत्र्या आदितो वृत्तान्तं समये कथयिष्यामि’
इत्युक्त्वा वर-कन्ययोर्विवाहमकारयत् । ततो गुणरञ्जितौ सुश्रीव-न्यशोश्रीवावपि श्यामा-विजयानाम्भ्यौ
द्वे कन्ये वसुदेवाय ददतुः । अन्यदा चारुदत्तो वसुदेवमब्रवीत्—‘गन्धर्वसेनायाः कुलादिकं शृणु—

अत्रैव पुर्यां भानुनामा महाधनो व्यवहारी अभूत् । तस्य सुभद्रा भार्या । तौ पुत्राऽभावाद्
दुःखितौ । अन्यदा ताभ्यां चारणसुनिः पृष्टः—‘किमावयोः सुतो भावी ?’ । सोऽपि ‘भावी’
इति कथयित्वा ययौ । क्रमेणाऽहं सुतोऽभवम् । अन्यदा मित्रैः सह क्रीडन् सिन्धुरोधसि कस्या-
प्याकाशगामिनः पदन्यासं मनोज्ञमपश्यम् । स्त्रीपदैः ‘स सप्रिय’ इति मया ज्ञातः । अग्रतोऽप्यहं कदली-
गृहं पुष्पशय्यां फलकं खड्गं च दृष्टवान् । तत्रासन्ने स्थाने वृक्षेण सह लोहक्रीलैः कीलितमेकं विद्याधरम-
द्राक्षम्, तदसेः कोशे च औषधिवलयत्रितयं दृष्टम् । तासु मयैकयौषध्या स्वबुद्ध्या स मोचितो, द्वितीयया
संरोहितैः कृतैः, तृतीयया च सचेतनः कृतः सन् मासुवाच—‘वैताल्ये शिवमन्दिरनगरे महेन्द्रविक्रमराजस्य

१ सिन्धुतटे । २ व्रणरहितः ।

अहम् अमितगतिनामा पुत्रः । धूमशिख-गौरसुण्डमित्राभ्यामन्वितोऽहमेकदा क्रीडन् द्वीमन्तं पर्वतमगाम् ।
 तत्र स्वमातुलतपत्नियो हिरण्यरोम्णः सुकुमालिकां नाम कुमारीं रम्यां दृष्टवान् । मदनार्त्तोऽहं स्वस्थानं
 गतः । मित्रात् तथास्थितं मां ज्ञात्वा, पित्रा तत्कालं तामानाथ्य, तथा सहाऽहं परिणाथितः । तथा समं
 रममाणोऽहमस्याम् । अन्यदा धूमशिखस्तस्यामभिलाषी मया इङ्गितैर्ज्ञातः; तथाप्यहं तेन सार्धं व्यहार्पम्,
 अत्र चागतः । तेन विश्वासघातकेन प्रमत्तोऽहं कीलितः, सुकुमालिका च हता । परं भवता मोचि-
 तोऽस्मि, अतस्तवाऽकारणमित्रस्य किं प्रत्युपकारं करोमि येनाऽनृणो भवामि? । तदा मया कथितम्-
 'सुन्दर! अहं त्वद्दर्शनेनैव कृतकृत्योऽस्मि' । ततः स खेचर उत्पत्याऽगात्, अहं च गृहं गतवान् । क्रमाच्च
 यौवनं प्राप्तः । अथ पित्रा सर्वार्थनाम्नो मन्मातुलस्य पुत्रीं मित्रवती शुभदिवसेऽहं परिणाथितः, परं कला-
 ऽऽसक्त्येन लयलेशमपि तस्यां भोगपरायणो नाभूवम् । पितृभ्यां तथा दृष्ट्वा 'असौ शुग्ध' इति ज्ञातः ।
 ततो वैदग्ध्यहेतवे पितृभ्यां ललितायां गोष्ठ्यामहं मुक्तः । उपवनादिषु खेच्छया व्यचरम् । कलिङ्गसेनावे-
 श्यापुत्रीवसन्तसेनाया गृहे द्वादश वर्षाणि विलसन् अहं तस्थिवान्, तत्राऽज्ञानात् षोडश स्वर्णकोटयो
 व्यथिताः । तदनन्तरं कलिङ्गसेनया 'निर्द्रव्य' इति ज्ञात्वाऽहं कर्पितः । ततः पित्रोर्मृत्युं ज्ञात्वा दुःस्थोऽहं
 धैर्यं प्रपद्य स्वभार्याऽऽभरणानि व्यापाराय गृहीतवान् । अन्येद्युर्मातुलेन समम् उशीरवर्तिनगरं प्रति
 चलितः, तत्र तैराभरणैः कर्पासं क्रीतवान् । ततस्तामलिस्थां गच्छतो मे स कर्पासो दावानलेन ज्वलितः,

तदा निर्भाग्य इति ज्ञात्वा मातुलेनाहं त्यक्तः ! । ततोऽश्चारूढ एकोऽपि पश्चिमां प्रति अचलम्, सोऽथोऽपि
 मृतः, ततः पादचारी अभवम् । द्राघीयसा मार्गेणाऽहं क्षुधा-वृषाक्रान्तः क्लान्तश्च वणिग्जनाकुलं प्रिय-
 ङ्गपुरमगाम् । तत्र पितृमित्रेण सुरेन्द्रत्तेन पुत्रवद् द्रव्य-भोज्यादिभिः सत्कृतोऽहं यथासुखमस्थाम् ।
 अन्यदा वृद्ध्या द्रव्यलक्षमादाय गृहीतक्रयाणकस्तेन वार्यमाणोऽपि समुद्रेऽहं चटितः । अथ यमुनाद्वीपं
 प्राप्य, द्वीपान्तर्नगरादिषु गतागतं कुर्वन्नहं अष्ट स्वर्णकोटीरर्जितवान् । ततः स्वदेशाभिसुखं चलितः, परं
 समुद्रमध्ये पोतं भग्नम्, अहं तु फलकमेकमासदम्, तेन तीर्थां सप्तभिर्दिनैरुदम्बवरावतीवेलं नाम तीरमा-
 गमम् । ततो राजपुरं नगरं कथमपि प्राप्तवान् । तस्य बहिराश्रमपदे दिनकरप्रभाऽभिधं त्रिदण्डिनमह-
 मद्राक्षम् । तस्य स्वकुलादिकमाख्यम् । तेन च पुत्रवद् अतिप्रीत्योपचरितः । अन्येद्युरहं तेन त्रिदण्डिना
 मणितः—‘त्वं धनार्थी दृश्यसे, हे वत्स ! तद् एहि, पर्वतं गच्छावः, तव रसं दास्यामि येन कनककोटयो
 भविष्यन्ति’ । एवं श्रुत्वाऽहं धनार्थी तेन समं हर्षेण चलितो महाटवीं प्राप्तः । ततस्तस्य पर्वतस्य नितम्बे
 त्रिदण्डी अहं च गच्छन्तौ बहुयन्त्रशिलाव्याप्तं यमसुखसदृशं दुर्गपातालाभिधं महाविलं गतौ । तस्य द्वारं
 स त्रिदण्डिको मन्त्रेणोदघाटयत्, ततस्तद् महाविलमावां प्रविष्टौ । तत्र बहु भ्रान्त्वा रसस्थानं चतुर्ह-
 स्तविस्तारं नरकद्वारवीभत्सं कूपं प्राप्तौ । ततस्त्रिदण्डिनोक्तम्—‘कूपान्तस्त्वं प्रविश, तुम्बकेन च रसमा-
 दत्स्व’ । तदा तद्भृतरज्ज्वा मञ्चिकयाऽहं कूपे प्रविष्टः । तत्र चतुर्षुरुपप्रान्ते मेखलापरिवारितो मया रसो दृष्टः,

यावद् रसमादाबुमुद्यतस्त्वावता केनचिन्निषिद्धः । तदाऽहमवोचम्-‘भगवता त्रिदण्डिना प्रवेशितश्चारुदत्तो-
 ऽहं वाणिजोऽस्मि, मां कथं निषेधसि ?’ । सोऽवोचत्-‘अहमपि धनकाह्नीवणिगस्मि, तेन त्रिदण्डिना कूपे
 क्षिप्तः, ततः स पापिष्ठोऽगात्, मेऽपरकायश्च रसेन भक्षितस्तदत्र मा विशः । तव तुम्बके रसं क्षेप्यामि’ ।
 ततो मया तस्य तुम्बकमर्पितम् । सोऽपि तुम्बं रसेन श्रुत्वा मे मच्चिकाधस्ताद् बबन्ध । तं रसं
 दृष्ट्वाऽहं रज्जुमकम्पयम् । तदा भगवान् रज्जुमकर्षत्, तदासन्नं प्राप्तं च मां रसम् अयाचत, परं
 स नोत्तारयति स्म । ततस्तं रसे लुब्धं द्रोहकारिणं च ज्ञात्वा रसं कूपेऽक्षिपम्, तदा स मामपि
 समच्चिकं कूपेऽक्षिपत् । अहं कूपे वेद्यां पतितः, तदा पुनरपि सोऽकारणवान्धवो मामभापत-
 ‘मा विपीद, त्वं रसान्तर्न गतोऽसि, वेदिकायां स्थितोऽसि । यदाऽत्र गोधाऽऽगच्छेत् तदा तत्पुच्छमव-
 लम्ब्य भवता निर्गन्तव्यम्, अधुना तदागमनं प्रतीक्षस्व’ । तद्वचनं श्रुत्वा कियन्तं कालं तत्र कूपेऽस्थाम्,
 मुहुर्मुहुर्नमस्कारं च गुणयन् तदाश्वासनया स्वस्थोऽभवम् । अथ स पुमान् व्यपद्यत । अन्यदा भीषणश-
 ब्दम् अहमश्रौपं, तदा मनसि चकितस्तद्वचः स्मृत्वा ‘सा गोधाऽऽगच्छति’ इति मया निश्चयः कृतः । सा
 रसपानं कर्तुमागात्, ततस्तस्या बलिताया लाङ्गुलेऽहं लभवान् । तेन पुच्छेन बहिर्निर्गाम्, पश्चात् तद्
 मुक्तम्, मूर्च्छितश्च पृथिव्यामपतम् । क्षणान्तरेणाऽथ लब्धचेतनः पर्यटन् अरण्यमहिषेण प्राप्तः, तदाऽहं शिला-

मेकामारूढः । तां शिलां तुङ्गशृङ्गेण ताडयन् महिषोऽजगरेण गृहीतः, तदा तयोर्दुद्रव्ययोरहमुत्तीर्य नष्टो वेगेनाऽटवीप्रान्तवर्तिनमेकं ग्रामं गतवान् । तत्र मातुलमित्रेण रुद्रदत्ताभिधेनाऽहं दृष्टः, पालितश्च । किञ्चि-
दयूनलक्षद्रव्यभाण्डं गृहीत्वा ततोऽपि स्थानात् तेन रुद्रदत्तेन समं सुवर्णभूमिं प्रति अचालिषम् । इषु-
वेगवतीं नदीमुत्तीर्य गिरिकूटमावां गतौ । ततो वेत्रवने गत्वा दङ्कणदेशं प्राप्तौ । तत्र च द्वौ मेषौ गृहीत्वा
तदारूढौ अजपथमतिक्रान्तवन्तौ । ततः परं रुद्रोऽवदत्-‘अतः स्थानात् पादचारिणां नो मार्गः, तेन हेतुना
इमौ द्वौ अजौ हत्वा अन्तर्लोमे बहिर्मासे द्वे भस्त्रे कुर्वहे । तयोर्मध्ये आवां प्रविशावः, पश्चाद् इहागतै-
र्भारण्डपक्षिभिर्मासभ्रमाद् आवां गृहीतौ सुवर्णभूमिं यास्यावः’ । तदाऽहमवोचम्-‘याभ्यां विषमभूमि-
मावासुत्तीर्णौ तौ स्वबन्धुवद् अजौ कथं हन्वः?’ । एवं मद्बचः श्रुत्वा स उवाच-‘एतौ मेषौ न त्वदीयो’
इत्युक्त्वा प्रथमं निजमजं स क्रुद्धोऽवधीत् । तदा द्वितीयोऽजो दीनकातरदृशा मामपश्यत्, तं चाऽह-
मवोचम्-‘त्वां रक्षितुं न समर्थः, किं करोमि ? । तथापि जिनधर्मस्तव शरणं भवतु, सङ्कटे पतिते स एव
बन्धुः पिता माता च’ । ततो मया कथितं धर्मं स शिरसा प्रतिपन्नवान्, नमस्कारं चाऽश्रीषीत् । ततो रुद्रदत्तेन
हतो देवभूयं जगाम । तद्भस्त्रयोरन्तरावां क्षुरीधरौ प्रविष्टौ, तत्रागताभ्यां भारण्डाभ्यां गृहीतौ, एकमां-
सेच्छया तयोर्द्वयोर्दुद्रमभवत्, तदाऽहं सरोवरे पतितः । ततः क्षुरिकया भस्त्रां दीर्त्वा सरस्तीर्त्वा ततो निर-

१ अजेन गम्यते यस्मिन् मार्गे सोऽजपथस्तम् ।

गाम् । अग्रे गच्छन्नटवीमध्ये एकं महापर्वतमद्राक्षम् । तत्र चटितेन मया कायोत्सर्गस्थितो मुनिर्दृष्टो,
 वन्दितश्च । सोऽपि धर्मलाभं दत्त्वा मामवदत्—“हे चारुदत्त ! त्वं कथमिह विपमभूमौ आगाः ?, यतोऽत्र
 सुर-विद्याधराणामागतिः, न त्वपरस्य । एषोऽहम् अभितगतितर्यस्त्वया प्राग् मोचितः । तदा हि उत्प-
 तितोऽहं तं वैरिणम् अष्टापदपर्वतसमीपे प्रापम् । मम प्रियां त्यक्त्वा सोऽष्टापदपर्वतविपमस्थाने नंष्ट्वा
 गतः, तदा तां स्वस्त्रियं पतन्ती गृहीत्वाऽहं निजस्थानमगमम् । मत्पिता मां राज्ये स्थापयित्वा स्वयं च
 हिरण्यकुम्भ-स्वर्णकुम्भयतिनोः पार्श्वे व्रतं गृहीतवान् । ततो मम मनोरमायां पत्न्यां सिंहयशाः सुतो-
 ऽभवत्, द्वितीयश्च मत्सदृशपराक्रमो वराहश्रीवः पुत्रो जातः । द्वितीयायां विजयसेनायां पत्न्यां सर्वगान्ध-
 र्वनिपुणा गन्धर्वसेना पुत्री अभवत् । ततो राज्यं यौवराज्यं विद्याश्च पुत्रयोर्दत्त्वाऽहमपि पितृगुर्वोः पार्श्वे
 व्रतं गृहीतवान् । अयं लवणसमुद्रमध्यगतः कुम्भकण्ठद्वीपः कर्कोटकश्च शैलः । अथ त्वं कथय, कथम-
 त्नाऽऽयासीः ?” । इति मुनिना पृष्टोऽहं सर्वमपि आत्मव्यसनं कथितवान् ।

अत्रान्तरे च तत्सदृशौ विद्याधरौ तत्रैयतुः, तं च प्रणेमतुः । तत्सादृश्यात् तत्सुतौ इति तौ मया
 ज्ञातौ । ततस्तौ प्रति मुनिरुवाच—‘भो भोः ! चारुदत्तं प्रणमतम्’ । तावपि मां ‘तात तात !’ इति
 वदन्तौ प्रणम्य उपविष्टौ । अत्रान्तरे एकं विमानं गगनादवातरत् । तस्माद् एको देव उत्तीर्य प्रथमं मां
 त्रिः प्रदक्षिणीकृत्य ववन्दे, पश्चात् साधुं प्रणनाम । तदा ताभ्यां खेचराभ्यां वन्दनविपर्ययं पृष्टो देवोऽथा-

ख्यत्—“अयं चारुदत्तो मम धर्माचार्यः । तथाहि-काशीपुर्यां द्वे परिव्राजिके वेदपारगे सुभद्रा-सुलसा-
नाभ्यौ भगिन्यौ बभूवतुः । ताभ्यां बहवो वादिनो जिताः । अन्यदा तद्वाद्वातां श्रुत्वा परदेशतो महा-
वादी याज्ञवल्क्याभिधो महांस्तापसः समागात् । तेन ते द्वे अपि जिते, पूर्वकृतपणत्वेन किङ्करी जाते ।
अन्यदा शुश्रूषमाणया नवतरुण्या सुलसया नवतारुण्यौ याज्ञवल्क्यः कामाभिलापी भूतः । पुर्यां आसन्न-
स्थाने निवसन् स तथा सह प्रावर्तत । तस्यां तस्य याज्ञवल्क्यस्य सुतो जातः । तौ लोकोपहासभीतौ
सुतं पिप्पलतले सुक्त्वा नङ्गां च गतौ । तज्ज्ञात्वा सुभद्रा तं बालम् अङ्गजत्वेन जग्राह । तं च बालं सुखे
पिप्पलफलं स्वयं पतितमदन्तं । विलोक्य, तस्य तेन कारणेन ‘पिप्पलाद’ इति यथार्थं नाम साऽकरोत् । तं
च यत्नाद् अवर्धयत्, वेदादिकं चाऽपाठयत् । महाप्राज्ञो वादिदर्पक्षयकारी सोऽभवत् । तद्वादाय सुलसा-
याज्ञवल्क्यौ आगतौ । स द्वावपि वादेऽजयत् । निजौ पितरौ च ज्ञात्वा, ‘अमूभ्यामहं जन्मतस्यक्त’ इति
क्रोधमुपागतौ माता-पितृमोधप्रमुखान् यज्ञान् स्थापयित्वा, तौ स्वपितरौ सोऽवधीत् । अहं तु पिप्पलाद-
शिष्यो वाग्बलिनामा इतस्ततः पशुमेधादिकान् कुर्वन् घोरं नरकमासदम् । नरकान्निःसृत्याऽहं पञ्चवारान्
पशुर्जातः, यज्ञे च क्रूरैर्विप्रैः पुनः पुनर्मारितः । ततष्टङ्कणदेशे मेघोऽभूवम्, अनेन चारुदत्तेन आख्या-
तधर्मो रुद्रेण हतः सौधर्मदेवलोकमाभवम् । तेन चारुदत्तो मम धर्माचार्यः प्रथमं मया नमस्कृतः, क्रमो
न लङ्घितः” । तेन देवेन तौ खेचरावित्युक्तौ अवोचताम्—“अयं चारुदत्तो यथा तवोपकारी तथैवाऽस-

त्पितुरपि जीवदः' । अथ स सुरो मासुवाच—'हे चारुदत्त ! ऐहलौकिकं तव प्रत्युपकारमहं किं करोमि ?' । तदा 'समये त्वं समागच्छेः' इति मयोक्तः स देवः स्वस्थानमगात् । ततः खेचराभ्यामहं शिवमन्दिरनगरे नीतः । तत्र ताभ्यां तन्मात्रा तद्गन्धुभिरपरैश्च खेचरैरहं कृतगौरवोऽधिकाधिकं पूज्यमानोऽस्थाम् । इमां गन्धर्वसेनां प्रदर्श्य मां तौ एवमवोचताम्—'असत्तातः प्रव्रजन् आवामेवमादिशत्—'ज्ञानिनाऽस्माकं कथितं यत् कलासु एनां युष्मद्भगिनी जित्वा वसुदेवकुमारः परिणोष्यति, तद् मम बन्धोश्चारुदत्तस्य भूचरस्याऽर्पणीया यथेमां वसुदेवभूचरः सुखमुद्धेत्' । तद् इमां स्वपुत्री गृहीत्वा गच्छ" । इति तदुदीरिते तां गृहीत्वा स्वपुरं प्रति यावदहमचलं तावता स देव आगतः । ततः स देवस्तौ खेचरौ तत्सेवकाश्चापरखेचरा मां चिमानेन लीलया क्षणादिह आनैपुः, सुवर्ण-माणिक्य-मुक्ताफलानां कोटिकोटिर्मम दत्त्वा स देवो विद्याधराश्च स्वस्थानं गताः । प्रातः सर्वार्थमातुलं, मित्रवती भार्याम्, आवद्धवेणी वसन्तसेनां वेश्यां च अहमपश्यम् । वसुदेव ! इयं गन्धर्वसेनाकन्याया उत्पत्तिर्मया कथिता । अथ वणिकपुत्रीति मा कदापि एनामवज्ञासीः" । इति चारुदत्तमुखाद् वृत्तान्तं श्रुत्वा वसुदेवस्तथा गन्धर्वसेनया समम् अधिकं रेमे ।

अन्यदा चैत्रमासे आगते तथा सह रथारूढः स उद्यानं गच्छन् मातङ्गवेपां मातङ्गपरिवृतामेकां कन्यां ददर्श । गन्धर्वसेना तौ परस्परं सविकारौ दृष्ट्वा सारथिं कृतरक्तेनोचनावदत्—'भो भोः सारथे ! त्वरितं रथं

१ या वसुदेवेन गान्धर्वविद्याया जिता । २ मातङ्गवेपा कन्या वसुदेव च ।

वाहय । तेन तथा बाहिते शीघ्रमुपवनं गत्वा तथा समं क्रीडित्वा च पुनरपि वसुदेवश्चम्पापुर्यामागात् । तदा तन्मातङ्गणाद् जरन्मातङ्गिका समागत्य, आशिषं दत्त्वा, उपविश्य चैवं वसुदेवमुवाच—“प्राक् स्वकीयानां सुतादीनां स्वराज्यम् ऋषभजिनो विभज्याऽदात्, तदा तु नमि-विनमी तत्र दैवयोगतो नाऽभूताम् । ततस्तौ व्रतस्थमपि ग्रभुं राज्याय सिषेवाते । तयोश्च सेवया सन्तुष्टो धरणेन्द्रः श्रीवैताढ्यपर्वते द्वयोः श्रेण्योः पृथक् पृथग् राज्यमदात् । समये सुतेभ्यो राज्यं दत्त्वा, तौ नमि-विनमी स्वामिसमीपे प्रव्रज्य, सुक्तौ स्वामिनं द्रष्टुमिव मोक्षं गतौ । नमिसुतो मातङ्गः परिव्रज्य दिवमगमत् । तद्वशे प्रहसितनामा खेचराधिपोऽस्ति, अहं तु तस्य हिरण्यवती भार्याऽस्मि । मम पुत्रः सिंहदंष्ट्रः, तत्सुता नीलयशा या त्वया दृष्टा । तां हे वसुदेवकुमार ! परिणय, सा त्वां प्रेक्ष्य मदनार्त्ताऽस्ति, अयं क्षणः शुभो वर्तते, सा विलम्बं न सहते” । तदा शौरिः कथयामास—“त्वं पुनः प्रभाते आगच्छेः, विचार्य वक्ष्यामि” । साऽवोचत्—“त्वं तत्राऽऽगामी अहं वाऽत्रागमिष्यामीति को जानाति ?” । इत्युक्त्वा सा क्वापि ययौ ।

अन्यदा ग्रीष्मे वसुदेवः सरसि क्रीडित्वा गन्धर्वसेनया समं सुष्वाप । तं करेऽत्यन्तं गृहीत्वा ‘उत्तिष्ठ’ इति वारंवारं वदन्, सुष्ट्या तेन ताड्यमानोऽपि द्रुतमेको भूतोऽहरत्; चितासमीपे नीतश्च । स वसुदेवो ज्वलद्वनलं घोररूपां च विद्याधरीं हिरण्यवतीं पुरोऽपश्यत् । ‘हे भूत ! स्वागतं ते’ इति तथाऽऽदरादुक्तः प्रेतस्तस्यै वसुदेवं समर्प्य क्षणेनाऽदृश्यीभूतः । साऽपि स्मित्वा तमूचे—‘कुमार ! त्वया किं चिन्तितम् ?’,

सुन्दर ! असदुपरोधाद् इदानीमपि चिन्तय' । तदा तत्र पूर्वदृष्टा सखीसंयुक्ता नीलयशा अप्सरोवृता श्रीरिवागात् । 'गृहाण स्वयम्' इति पितामह्या हिरण्यवलयोक्ता सा वसुदेवं गृहीत्वा गगनेन ययौ । हिरण्यवती प्रातर्वसुदेवमुवाच—हे कुमार ! मेघप्रभवनाऽऽकीर्णं एष द्वीमान् पर्वतः । चारणसाध्वाश्रितेऽत्र ज्वलनपुत्रोऽज्ञारको भ्रष्टविद्यः पुनरपि विद्याः साधयन् वर्तते । तस्य विद्याश्विरेण सेत्स्यन्ति, परं त्वद्दर्शनेन शीघ्रं सेत्स्यन्ति, तत् तस्योपकाराय तत्र गन्तुमर्हसि' । 'सुतमेतेन दृष्टेन' इति वसुदेवेनोक्ता सा हिरण्यवती वैताल्ये शिवमन्दिरपुरे तमनैषीत् । ततः सिंहदंष्ट्रनृपेण स्वगृहे नीत्या याचितस्तां नीलयशसं कन्यकां स परिणीतवान् ।

तदा च तुमुलशब्दं श्रुत्वा वसुदेवः कारणं प्रपच्छ । द्वाःस्य आख्यत्—'अत्र शकटमुखपत्तनमस्ति । तत्र राजा नीलयन्नामा, तस्य नीलवती प्रिया, तयोर्नीलाञ्जना सुता नीलश्च सुतः । भ्रातुर्भगिन्या समं पूर्वमिति सङ्केतोऽभवद् यद्—'आवयोर्मिथः पुत्रस्य पुत्र्या समं पाणिग्रहणं कार्यम्' । नीलाञ्जनायाः पुत्री इयं त्वत्प्रिया नीलयशा अभवत्, नीलकुमारस्य तु नीलकण्ठाभिधः सुतः । अथ नीलः सुतार्थे सङ्केतदत्तामेतां याचितवान्, परम् एतत्पित्रा बृहस्पतिनामा मुनिः पृष्टस्तदा सोऽभापत—'अर्धभरतपतेर्विष्णोः पिता यदुकुलसम्भवो वसुदेवो मन्मथसौभाग्य एतस्या वरो भावी' । ततो राज्ञा विद्यया आनीतस्त्वम् इमां

१ पितुर्मात्रा । २ नीलयशसः पित्रा सिंहदंष्ट्रेण ।

परिणीतवान् । तदर्थे नील आगतो, जितश्च । तेनायं तुमुलशब्दः” । इति निशम्य तथा समं क्रीडन् कुमारो सुसुदे ।

अन्यदा शरदि विद्यौ-षधीभ्यो ह्रीमन्तं यातः खेचरान् ददर्श । तदा ‘विद्यादाने तव शिष्यो भवामि’ इति स नीलयशसमवदत् । ‘आम्’ इत्युक्त्वा तं गृहीत्वा सा ह्रीमन्तं पर्वतं जगाम । तत्र कुमारं रन्तुकामं ज्ञात्वा सा कदलीगृहं विहृत्य तं रमयामास । तदा च सा एकं मथूरमपश्यत् । तदा तं वर्णयितुं लम्बा-
‘अहो ! पूर्णकलापोऽयं मथूरो वर्तते’ । ततः सा सविस्मया स्वयमेव तमानेतुं दधावे । मथूरसमीपं गता । स तु मायी स्वांसे तामारोप्य जहे, गगने च गरुड इवोत्पतितः । वसुदेवोऽपि तमनुधावन् द्यौषे गतवान् । तत्र गोपिकार्चितो निशासुषित्वा प्रातर्दक्षिणां प्रति प्राचलत् । गिरितटग्राममगात् । तत्र वेदध्वनिं श्रौण्ड्वा कमपि द्विजं तत्पाठकारणं पप्रच्छ । स द्विजो वभाषे-“भोः कुमार ! प्राग् दशग्रीवसमये दिवाकर-
नामा विद्याधरो नारदर्षये स्वपुत्रीमदात् । तदंशे सुरदेवो ग्रामणीर्द्विजोऽस्ति । तस्य क्षत्रियानाम्भ्यां पत्न्यां वेदज्ञा सोमश्रीः सुता जाताऽस्ति । पित्रा तस्या वरार्थे पृष्टः करालनामा ज्ञानी अवोचत्—‘एतां यो वेदेषु विजेता स परिणेष्यति’ । ततस्तां विजेतुमयं लोको वेदाभ्यासपरो वर्तते । अत्र च ब्रह्मदत्तो-
पाध्यायो वेदपाठकोऽस्ति” । अथ कौतुकी कुमारस्तं वेदाचार्यं विप्रीभूय इत्यूचे—‘अहं गौतमगोत्रः स्कन्दि-

लनामा द्विजस्वत्पार्थो वेदान् अध्येष्ये' । तेनाप्यनुज्ञातो वेदानपठत् । क्रमेण वेदेषु सोमश्रियं जित्वा स परिणीतवान् । तथा सह विलसन् वसुदेवस्तत्र तस्या ।

अन्यदा वसुदेव उद्यानं गतवान् । तत्रेन्द्रशर्माभिधम् इन्द्रजालिकं ददर्श । तस्य चमत्कारकरी विद्यां दृष्ट्वाऽथाचत । सोऽप्युवाच—'इमां मानसमोहिनीं विद्यां गृहाण । इयं विद्या सायमारब्धा स्वरुदये सिध्यति, परं बहूपसर्गा, तेन कारणेन कोऽपि सहायी विधीयताम्' । कुमार ऊचे—'मम वैदेशिकस्य कुतः सहायी?' । इति श्रुत्वा स उवाच—'हे भ्रातः! तव सहायी अहमस्मि, इयं च तव भ्रातुः स्त्री वनमाला तथैव ज्ञेया' । इत्युक्तो वसुदेवस्तां विद्यामग्रहीत् । विधिवच्च जपन् स मायाविना इन्द्रशर्मणा शिविकयाऽपजहे, परं कुमारस्तमुपसर्गं चिन्तयन् विद्यां जजाप । प्रातस्तां मायां ज्ञात्वा शिविकाया उत्तीर्णः, तदैव च इन्द्रशर्मादिषु धावत्सपि यादवोऽतिगच्छन् दिनशेषे तृणशोपकं सन्निवेशं प्राप । तत्र च देवकुले सुप्तो वसुदेवो नरादेनागत्य शीघ्रमुत्थापितः । तं कुमारो मुष्टिभिः कुट्टयामास । ततश्चिरं परस्परं बाहुयुद्धं कृत्वा तं नरादं यादवोऽवध्नात्, तं पृथिव्यामास्फाल्य रजकः शिलायां बल्लभिव अवधीत् । प्रातर्लोकोऽपि दृष्ट्वा प्रीतो वसुदेवं रथे आरोप्य याद्यमानेन चादित्रेण वरमिव सन्निवेशमध्येऽनयत् । ततः पञ्चशतकन्यास्तस्यै अढौकयत्, तदा ता निपिष्य कुमारोऽब्रवीत्—'अत्राऽसौ नरादः कः?' । तदा कश्चिदाचख्या—

१ नरान् अत्तीति नरादो राक्षसः—राक्षससदृशो मनुष्यभक्षकः कूरो नृपपुत्रस्तेन ।

“कलिङ्गदेशे काञ्चनपुरे जितशत्रू राजा, तस्य सुतोऽयं सोदासः । स स्वभावेन मांसलोलुपः । राज्ञा तु स्वदेशे जीवानामभयं दत्तम्, परं तेन सुतेन दिने दिने एकमयूरमांसं स्वपिता याचितः, तदाऽनिष्ट-मपि पुत्रलेहेन तत् प्रतिपेदे । प्रतिदिनं सूदाः पाकाय मंशगिरेमयूरमानयन् । अन्यदा पाकाय हतो मयूरो मार्जारेण हतः, तदा तस्य सूपकारा मृतबालकस्य मांसं पक्त्वा तस्मै बटुः । ‘अद्य स्वादुतरं मांसं किमस्ति ?’ इति स तानपृच्छत्, तदा यथातथे कथिते सोदासोऽप्येवमादिशत्—‘अतः परं मयूरस्थाने नरः संस्कार्यः’ । इत्युक्त्वा स्वयं नित्यं बालान् जहार । नृपेण ज्ञातः, कोपाद् देशात् कर्षितश्च । ततः पितृ-भीतः सोऽत्र दुर्गे निवसन् प्रतिदिवसं पञ्चषान् मनुष्यान् निघ्नन् साधु त्वया मारितः” । इति तेनोक्तः कुमारो सुदा ताः कन्याः परिणीतवान् । तत्र च निशाम् उषित्वा सोऽचलग्रामं ययौ । तत्र सार्थवाह-पुत्रीं मित्रश्रियं परिणीतवान्, पूर्वं ज्ञानिना तस्या वरत्वेन यादवः कथितोऽभूत् । तत्स्थानाद् वेदसामपुरं गच्छन् तथा वनमालया ‘देवर ! एहि एहि’ इत्युक्त्वा स निजगृहे निन्ये । तथा च ‘स वसुदेवोऽयम्’ इत्याख्यातेऽथ तत्पिता स्वागतं पृष्ठाऽऽख्यत्—‘अत्र कपिलनृपोऽस्ति, अस्य कपिलानाम्नी कन्या । तस्या वरो ज्ञानिना गिरितटग्रामे तिष्ठन् हे महात्मन् ! त्वं प्राक् कथितः । ‘स्फुल्लिङ्गवदनं नाम तुरङ्गं स दमयिष्यति’ इति तेनैव ज्ञानिना तवोपलक्षणयोपाय उक्तोऽभूत् । ततस्त्वामानेतुं मम जामाता इन्द्रजालिक इन्द्रशर्मा राज्ञा प्रेषितः, परं त्वम् अन्तरेव गत इति स आख्यत् । अथ भाग्येनागतोऽसि, तुरङ्गं दमय ” । इति

तेनोक्तो वसुदेवस्तं तुरङ्गमं दमयित्वा कपिलोद्गाहं चक्रे । तेन राज्ञा श्यालकेन अंशुमता चाऽऽग्रहं कृत्वा कल्पपि दिनानि वसुदेवो रक्षितः । तत्र कपिलायां कपिलनामा पुत्रो जातः ।

अन्यदा हस्तिवन्धे कुमारो गतः । तत्रैकं हस्तिनं बद्ध्वा तस्य स्कन्धमारुरोह । तं मायया गगने उत्पतन्तं दृष्ट्वा कुमार एकया मुष्ट्या जघान, तदा सरस्तीरे पतन् स नीलकण्ठाभिधः खेचरोऽभवत् ; यो नीलयशोचिवाहे सङ्ग्रामे आगमत् । अथ ततोऽपि स्थानात् कुमारः सालगुहपुरे ययौ । तत्र भाग्यसेनं नृपं धनुर्वेदमशिक्षयत् । अन्यदा भाग्यसेनेन समं योद्धुं तदग्रजं मेघसेनं तत्रागतं वसुदेवः पराजिग्ये, तदा भाग्यसेनः पद्मावतीं स्वपुत्री वसुदेवाय ददौ । मेघसेनोऽपि अश्वसेनां स्वकन्यां कुमारयापयत् । तत्र चिरं ताभ्यां रन्त्वा, भद्विलपुरे जगाम । तत्राऽपुत्रमृतस्य पुण्ड्रराजभूपस्य पुण्ड्रानाम्नीं कन्याम् औपध्या नररूपां राज्यं पान्ती स ददर्श । 'स्त्री' इति स्वमत्या ज्ञात्वा तां सानुरागां परिणीतवान् । तस्यां पुण्ड्रनामा पुत्रो जातः, स राजाऽभवत् ।

अन्यदा तत्र विद्याधरोऽङ्गारको रात्रौ हंसकपटाद् वसुदेवं हत्वा गङ्गायां चिक्षेप । तां तीर्त्वा प्रातरिलावर्धनं नाम पुरमद्राक्षीत् । तत्र सार्धवाहस्य हृष्टे तदनुज्ञया स उपाविशत् । तत्प्रभावात् तस्य हेमलक्षलामोऽभवत् । सोऽपि सार्धेशस्तत्रभावं ज्ञात्वा तं गौरवाद् आललाप, स्वर्णरथे चारोप्य गृहेऽनयत् ; स्वां

कन्यां रत्नवतीं च पर्यणाययत् । अन्यदा इन्द्रमहे जाते श्वशुरेण समं दिव्यं स्यन्दनं चटितो वसुदेवो महा-
पुरे ययौ । पुराच्च वहिर्नवीनान् प्रासादान् प्रेक्ष्य यादवः श्वशुरं पप्रच्छ—‘इदं पुरं नूतनप्रासादव्याप्तम्, तस्य
किं कारणम्?’ । तदा सार्थवाहोऽवदत्—‘अत्र सोमदत्तो राजा, तस्य सोमश्रीः कन्या । तस्याः स्वयं-
वराय इमे प्रासादाः कारिताः । आकारिताश्च भूयो नृपाः, परं तेषाम् अपाटवाद् विसृष्टाः’ । इति श्रुत्वा,
यादवो गत्वा शक्रस्तम्भं नमस्कारमकरोत् । तत्र च पूर्वमागतं राज्ञोऽन्तःपुरं शक्रस्तम्भं नत्वाऽचलत् ।
तदा तत्र मदोन्मत्तो राजगज आलानस्तम्भमुन्मूल्य आगात्, सोऽकस्माद् राजकुमारीं रथात् पात-
यामास । तां दीनाम् अशरणां कुमारः प्रेक्ष्याऽग्रे स्थित्वा तं गजमतर्जयत्, तदा तां त्यक्त्वा कुञ्चो हस्ती
यादवाय दधावे । सोऽपि तं दुर्धरं महाबलं खेदयामास, किं बहुना ? वशीकृतः । अथ तां कुमारीमे-
कत्र गृहे नीत्वा पवनदिना आश्रासयामास । ततः सा धात्रीभिर्गृहे निन्ये । पश्चाद् वसुदेवस्तु श्वशुरसंयुक्तः
कुबेरसार्थवाहेन गौरवाद् मन्दिरे नीतः । तत्र स्नातभुक्तो यावद् अस्थात् तावत् तत्रागता राजप्रतीहारी
जयाशीःपूर्वकम् इदमब्रवीत्—‘भोः कुमार ! सोमदत्तराजस्य सोमश्रीः कन्या । तस्याः स्वयंवरे वरः स्याद्
इति प्रागभूत्, परं सर्वाणसाधोः केवलज्ञानमहोत्सवे आगतान् देवान् पश्यन्त्यास्तस्या जातिस्मरणमजायत ।
तत्प्रभृति सा मौनं कृत्वाऽस्थात् । अन्यदा मया रहसि पृष्टा सती इत्यब्रवीत्—‘महाशुके देव आसीत् ।
तेन तत्र जन्मनि मया सह अतिबल्लभतया भोगा मुक्ताः । अन्येद्युर्मयैव सह अहंजन्मोत्सवं नन्दीश्वरा-

दिपु यात्रां च कृत्वा स्वस्थानाय निवृत्तवान् । यावच्च ब्रह्मदेवलोकेऽगात् तावत् सोऽमरश्च्युतः । तदा शोफपीडिताऽहं तं मार्गयन्ती अत्र भरते कुरुषु आगाम् । तत्र केवलिनौ दृष्ट्वाऽपृच्छम्—‘दिवश्च्युतो मम पतिः क्वोत्पन्नः ?’ । तत एवं तौ जजल्पतुः—‘तव पतिर्हरिवंशे राजमन्दिरेऽवतीर्णः, त्वमपि च्युत्वा राजपुत्री भानिनी । यदा शक्रमहोत्सवे त्वां गजाद् मोचयिष्यति तदानीं स पुनरपि ते पतिर्भावी’ । इति श्रुत्वा दृष्ट्वाऽहं तौ वन्दित्वा तदा स्वस्थानं गता, क्रमात् स्वर्गाच्युता सोमदत्तनृपस्य पुत्री जाता । सर्वाण-
साधुकेवलोत्सवे देवान् प्रेक्ष्य मम जातिस्मरणमुत्पन्नं, तेन एतदज्ञासिपं, तस्मात् कारणाद् मौनं कृतम् । एतस्याः सर्वं वचनं मया राज्ञे कथितम्, ततस्तेन स्वयंवरगताः सर्वेऽपि नृपा विस्मृष्टाः । अथ त्वया गजाद् मोचितायास्तस्याः प्रत्ययोऽभवत्, तत्तत्त्वामानेतुमहं प्रेषिताऽस्मि । तद् एहि, हे वीर ! तासु-
द्वह” । ततस्तथा समं वसुदेवो नृपगृहे गत्वा सोमश्रियं परिणीतवान्, तथा च समं यथेच्छं रमे ।

अन्यदा सुसोत्थितः कुमारस्तां मृगलोचनां नाऽपश्यत्, तदा करुणस्वरं रुदन् शून्यचित्तो दिवसन्नि-
तयं तस्यौ । पश्चाद् उपवने गतो वसुदेवस्तां दृष्ट्वा उवाच—‘हे सुन्दरि ! त्वं केनाऽपराधेन इयच्चिरं मां
पीडयसि ?’ । साऽप्युचे—‘प्राणेश ! त्वत्कृते मया विशिष्टो नियमः कृतः, दिनत्रयं च मौनं कृत्वा स्थिताऽ-
स्मि । जयं ह्यत्र विधिर्यद् एतां देवी पूजयित्वा पुनरपि मम पाणिग्रहणं कुरु’ । वसुदेवोऽपि तत्तथा
चक्रे । तथा ‘इयं देव्याः शेषा’ इति कथयित्वा वसुदेवो मदिरां पायितः, ततः स तथा समं कान्दर्पि-

कसुर इव रतिमुखमतीव बुभुजे । तथा सार्धं निशि सुप्तो वसुदेवो निद्राच्छेदे तामन्यरूपां दृष्ट्वा उवाच-
'हे सुभ्रु ! त्वं काऽसि ?' । साऽध्यवोचत्- 'दक्षिणश्रेण्यां सुवर्णाभपुरे चित्राङ्गनामा नृपोऽभूत् । तस्याऽ-
ङ्गारवती राज्ञी । तयोर्मानसवेगः पुत्रः, अहं च वेगवती कन्या । मानसवेगं राज्ये न्यस्य मतिपता चित्रा-
ङ्गराजः प्रवत्राज । हे स्वामिन् ! तेन निर्लज्जेन मद्भ्रात्रा तव भार्या हता, रतये च मन्मुखेन विचित्रैः
स्वादुभिर्वचनैर्भणिता, परं तव महासती पत्नी तन्न प्रत्यपद्यत । मां सखीत्वेनाऽमंस्त, त्वामानेतुं च साऽऽ-
दिशत् । अत्राऽऽयाताऽहं त्वां दृष्ट्वा मदनार्त्ता ईदृशमकार्षम् । अथ मम कुलकन्यायाः पतिरुद्धाहपूर्व-
कस्त्वमेव' । प्रातःकाले वेगवतीं प्रेक्ष्य सर्वोऽपि लोको विसयं प्राप । पत्याज्ञया च सा सोमश्रीहरणं
लोके आचख्यौ ।

अन्यदा निशि रतश्रान्तस्तथा सह सुप्तो वसुदेवो मानसवेगेन जह्रे । वसुदेवेन ज्ञात्वा स खेचरो
सुध्या जघ्ने, तदा प्रहारार्त्तः खेचरस्तं कुमारं गङ्गाजलेऽमुञ्चत् । कुमारस्तु विद्यां साधयतस्तत्रस्थस्य चण्डवे-
गखेचरस्य स्कन्धे पतन् विद्यासिद्धिकारणमभवत् । तदा 'त्वत्प्रभावाद् विद्या सिद्धा, हे महात्मन् !
तव किं ददामि ?' इति तेनोक्तः कुमारो गगनगामिनीं विद्याममार्गत् । स खेचरस्तां विद्यां ददौ, वसु-
देवोऽपि कनखलपुरस्य द्वारे तां विद्यां साधयितुमारेभे । ततश्चण्डवेगे गते विद्युद्देगनृपुत्री मदनवेगा
तत्राऽऽगता तं ददर्श । सा च मदनार्ता वसुदेवं वैताढ्ये नीत्वा पुष्पशयनोद्यानेऽमुञ्चत्, स्वयं तु अमृत-

धाराभिधाने नगरे प्रविवेश । प्रातस्तथा आतरखयोऽपि तत्रैत्य तं कुमारं नमस्कारमकार्षुः । तेषु प्रथमो दधिमुखो, द्वितीयो दण्डवेगः, तृतीयश्चण्डवेगो यस्तस्य विधादायी अभवत् । ते त्रयोऽपि वसुदेवं पुरे नीत्वा तथा मदनवेगया समम् उद्दाहयामासुः । सोऽपि तथा समं रेमे ।

जन्येद्युर्मदनवेगया सन्तोष्य याचितः कुमारस्तस्यै वरं ददौ । एकदा दधिमुखो वसुदेवं नमस्कृत्य इदमवदत्—“दिवस्तिलकनाम्नि नगरे त्रिशिखरनृपोऽस्ति । स च स्वसुतस्य सूर्पकस्यार्थे मत्पितुः पार्श्वे मदनवेगाम् अयाचिष्ट, परं मत्पिता विद्युद्देगो नाऽदत्त । पित्राऽन्यदा पुत्रीवरं पृष्टश्चारणार्पितवदत्—‘हस्तिवंशो वसुदेवस्तत्पुत्रीवरो भावी । स च गङ्गायां विद्याः साधयतश्चण्डवेगस्य स्कन्धे निशि पतिष्यति, चण्डवेगस्य विद्या अपि तरक्षणात् सेत्स्यन्ति’ । इति श्रुत्वा मत्पिता तस्मै विशेषतः कन्यां नो दत्तवान् । तदा बलगर्विष्ठेन त्रिशिखरनृपेण मम जनको बद्धा रोपेण स्वपुरे नीतः । अथ मदनवेगयाः स्वपत्न्याः स्वयं दत्तं वरं स्मरन् इदानीं शशुरं मोचय, मां च श्यालकमनुगृहाण । अस्माकं वंशस्य मूलं तु नमिः । तस्य नन्दनः पुलस्त्यः । तद्वंशे मेघनादोऽभवत् । तस्मै सुरेश्वरनृपजेत्रे स्वशशुराय तुष्टः सुभूमचक्री जामाता श्रेणिक्यं ब्राह्मण-ऽऽमेयादीनि चाऽस्त्राणि ददौ । तस्य वंशे राजा रावणो विभीषणश्चाऽजनि । मत्पिता विद्युद्देगस्तु विभीषणाऽन्वयेऽभूत् । क्रमायातानि तान्यस्त्राणि त्वमादत्स्व, हे महाभाग ! तव सफलानि भावीनि, निर्भोग्याणामस्माकं तु सुधैव” । इत्युक्त्वा तेनार्पितानि अस्त्राणि गृहीत्वा वसुदेवो विधि-

पूर्वकमसाधयत्, पुण्यैः किं न सिध्यति ? । अथ मदनवेगां भूचराय दत्तां श्रुत्वा क्रोधाग्निष्मातस्त्रिशिखरः स्वयं संग्रामायाऽऽगमत् । तदा कुमारो मायामयं सौवर्णं तुण्डविधाधरार्पितं स्यन्दनमारूढो दधि-मुखादिभिः परिवृतो युयुधे, एन्द्रेण चाऽल्लेण क्षणात् त्रिशिखरशिरोऽच्छिदत् । ततो दिवस्तिलकपुरमेत्य तं शशुरममोचयत् । ततः शशुरपुरे एत्य विलसतो वसुदेवकुमारस्य मदनवेगायां पत्न्याम् अनाद्युष्टि-नाम पुत्रो बभूव ।

अन्यदा खेचरसंयुक्तः सरागाभिः खेचरीभिर्वारमीक्ष्यमाणः स सिद्धायतनयात्रां चक्रे । यात्रायाश्चागतः सन् 'एहि वेगवति !' इति मदनवेगां वसुदेवो व्याहर्षित्, तदा सा क्रुद्धा तल्पं ययौ । तस्मिन् समये त्रिशिखरपत्न्या सूर्पणख्या मदनवेगारूपया तद्गृहं निर्दह्य कुमारोऽहारि । तथा तु जिघांसया गगनान्मुक्तो वसुदेवो राजगृहान्तिके तुणपुञ्जस्योपरि पपात । तत्र जरासन्धे गीयमाने राजगृहं ज्ञात्वा पाशकक्रीडास्थाने गतः, अक्षैश्च स्वर्णकोटिं जित्वा याचकेभ्यो ददौ । तदाऽऽरक्षैर्वक्रा नृपगृहं नीतः । ततः 'अपराधं विना किं बद्धोऽस्मि ?' इति तान् सुभटान् कुमारोऽपृच्छत् । तेऽपि कथयितुं लज्जाः—'ज्ञानिना जरासन्धस्योक्तमस्ति—'यः प्रभाते कनककोटिं जित्वाऽर्थिनां दाता तत्सुतस्तव वधकारी भावी' । स त्वमसि, तेन त्वं निरपराधोऽपि राजाज्ञया मार्यसे' । इत्युक्त्वा ते भस्त्रामध्ये वसुदेवं प्रचिक्षिपुः । अपवाद्भयाच्च ते वसुदेवं छन्नं जिघांसवः पर्वताद् अलोठयन्,

तदा वेगवत्या धात्री तं पतन्तमग्रहीत् । तथा नीयमानो वसुदेवो मनसि दृष्यौ—‘अहमपि चारुदत्त
इव भारण्डैर्गगने गृहीतो मन्ये’ । तथा पर्वते सुक्तः स वेगवत्याः पादद्वयमपश्यत्, उपलक्ष्य च
भस्त्राया बहिर्निर्ययौ, तावद् ‘नाथ ! नाथ !’ इति रुदती तामालिलिङ्ग । ततः ‘त्वयाऽहं कथं प्राप्तं’ इति
यादवोऽपृच्छत् । साऽश्रूणि उन्मृज्याऽवोचत्—‘हे स्वामिन् ! तदा शयनोत्थितया मयाऽभाग्ययोगात्
त्वं तल्पे न दृष्टः । तदा सर्वान्तःपुरस्त्रीभिः समं करुणस्वरं रुदत्या मम प्रज्ञस्या विद्यया तव हरणं पतनं
च कथितम् । ततः परम् अजानानाऽहं व्यमृशं यद्—‘मम पतिः कस्यापि ऋपेः पार्श्वे गतो भावी,
तत्रभायतो विद्या नाचष्टे’ । ततस्त्वद्वियोगपीडिता कमपि कालं स्थित्वा, नृपानुज्ञया तव विलोकनाय जगद्
भ्रान्ता । भ्रमन्ती सिद्धायतने मदनवेगया समं दृष्टोऽसि, तच्चैत्याद् नगरं प्राप्तं त्वां शीघ्रमहमनुप्रापम् ।
तत्र च अन्तर्हिताऽहं यस्वया मम नामोदीरितं तद् अश्रौपम्, तदा च तव स्नेहतश्चितरं विरहोद्भूतं
क्षेममुच्चम् । तदा क्रुद्धा मदनवेगाऽन्तर्गृहं प्रविवेश । अथ सूर्पणख्या औपधीवलात् प्रदीपनं कृतं, तथैव
च मदनवेगारूपया त्वं हतः । तयोत्पाद्यमानं त्वां धर्तुं कल्पितमानसवेगरूपाऽहमन्वधावम्, अधस्ताच्च
स्थिताऽहं तथा विधौपधिसमर्थया दृष्टा तर्जिता च । तदा तस्या नष्टाऽहं चैत्याथ यान्ती साधुमलङ्घयम्,
ततो मम विद्या भ्रष्टाः । तदा च धात्री मिलिता, तव शुद्धर्थं सा नियोजिता । तथा भ्रमन्त्या त्वं पर्व-

ताग्रतः पतन् गृहीतः, अथ प्रभो ! पञ्चनदे हीमतीर्थे मुक्तः” । इति श्रुत्वा तथा समं वसुदेवस्तत्र ताप-
साश्रमे तस्थौ ।

सोऽन्यदा नद्यां नागपाशनियन्त्रितामेकां कन्यां ददर्श । तदा वेगवत्या प्रेरितः स्वयं च कृपापरो
वसुदेवः कन्यां नागपाशबन्धाद् असोचयत् । कुमारेण जलसेचनतो मूर्च्छिता सोत्थापिता । ततस्त्रिः
प्रदक्षिणीकृत्य सा वसुदेवमुवाच—“हे महापुरुष ! त्वत्प्रभावाद् मम विद्याः सिद्धाः । अथ मम
सम्बन्धं शृणु—वैताल्ये दक्षिणश्रेण्यां गगनबह्वभपुरे नमिवंशे विद्युदंष्ट्रो राजाऽभूत् । सोऽन्यदा पश्चिम-
महाविदेहे गतः । तत्र प्रतिमाधरमेकं मुनिमद्राक्षीत् । तदा सोऽवोचत्—‘भोः ! कोऽप्ययमुत्पातः,
तद् एनं वरुणपर्वते नीत्वा हत’ इत्युक्त्वा विद्याधरैस्समतीवाऽताड्यत् । परं शुक्लध्याननिलयस्य तस्य मुनेस्तु
केवलज्ञानमुत्पन्नम् । तदा तन्महिमकरणार्थं धरणेन्द्र आययौ, तस्य साधोस्तान् प्रत्यनीकान् क्रोधेन
भ्रष्टविद्यान् चकार । ते दीनास्तं चैवमूचिरे—‘भोः स्वामिन् ! एष कः ? इति न विन्नः, एतस्मिन्
मुनौ अस्माभिरवज्ञाकर्म कृतं तच्च केवलं विद्युदंष्ट्रप्रणात्’ । धरणेन्द्र उवाच—‘अस्य केवलज्ञानोत्सवेऽह-
मागमम्, अरे पापाः ! वोऽज्ञानां किं करोमि ? । अधुना भूयो बहुक्लेशेन वो विद्याः सेत्स्यन्ति, परं
तीर्थङ्कराणां साधूनां श्राद्धानां चोपरि द्वेषं वहतां ताः क्षणाद् मोक्षयन्ति । अस्य दुष्टस्य दुर्मते-

विद्युद्दंष्टस्य तु रोहिण्याद्या महाविद्या न सेत्स्यन्ति, तस्य सन्ताने पुरुषस्य स्त्रिया अपि च न सेत्स्यन्ति; परं महापुरुषस्य साधोश्च दर्शनात् ताः सेत्स्यन्ति” । इत्युक्त्वा धरणेन्द्रो निजस्थानमगात् । तदंशसम्भवा केतुमतीनाम्नी कन्या अत्र विद्याः साधयन्ती प्राक् पुण्डरीकवासुदेवेन परिणीता आसीत् । तदंशोत्पन्नां च मां त्वत्प्रभावात् सिद्धविद्यां चालचन्द्राभिधानां वशंवदां परिणय । हे महापुरुष ! विद्यासिद्धिहेतोस्ते किं ददामि ?” । तदा ‘वेगवती विद्यां देहि’ इति कुमार ऊचे । ततः सा वेगवतीं गृहीत्वा गगनवल्लभपुरे ययौ । वसुदेवस्तु तापसाश्रममगात्, तावत्तत्र तत्कालं गृहीतव्रतौ स्वं पौरुषं निन्दन्तौ भूपावागतौ । तौ प्रेक्ष्य कुमार उद्वेगकारणं पप्रच्छ, तदा तौ जजल्पतुः—“श्रावस्तीपुर्यां पुण्यात्मा एणीपुत्रो राजाऽस्ति । तेन राज्ञा स्वयुग्याः प्रियङ्गुसुन्दर्याः स्वयंवरकृते बहवो नृपा आकारिताः, परं तत्पुत्र्या एकोऽपि राजा न दृतः । ततस्तैः कुड्मैर्भूपालैर्मिलित्वा सङ्ग्राम आरम्भि, परस्मृएकेनापि तत्पित्रा सर्वेऽपि जिताः । तदा भीता नष्टाश्च केचिद् गिरिषु केऽपि अरण्ये केऽपि पानीयेषु प्राविशन्, हे महापुरुष ! जावां तु दृथाभुजौ तापसौ भूतौ” । इति श्रुत्वा तौ प्रति वसुदेवो जैनधर्ममवोधयत्, ततस्तौ प्रात्रजताम् । कुमारस्तु श्रावस्त्यां ययौ । तत्रोद्याने स त्रिद्वारं देवकुलं प्रेक्षते स्म, तत्र दत्तद्वात्रिंशदर्गले सुसद्दारे दुष्प्रवेशत्वाद् पार्थद्वारेण स प्रविष्टः । तस्मिन् देवगृहे वसुदेव एकसर्पेः गृहस्थस्य त्रिचरणमहिपस्य

च प्रतिमा ऐक्षत । ततस्तेनैको विप्रः पृष्ठः । सोऽभाषत—“अत्र जितशत्रुप आसीत् । तस्य पुत्रो मृग-
ध्वजः । अत्र श्रेष्ठी कामदेवोऽभूत्, सोऽन्यदा स्वगोष्ठे ययौ, तदा दण्डकनाम्ना निजगोपालेन जगदे-
‘अस्या महिष्याः पञ्च पुत्राः पूर्वं मया हताः । अयं तु षष्ठः पुत्रोऽतीव मनोहररूपो जातोऽस्ति, जात-
मात्रोऽपि भयात् कम्पमानश्चलेक्षणो मम पादौ नमति स्म, अतो मया ह्यपया त्रातः । त्वमप्यस्याऽभयं
देहि, अयं हि कोऽपि जातिस्मरणसंयुक्तः’ । इत्युक्तः श्रेष्ठी दयया तं महिषं श्रावस्यामनयत् । तत्र
श्रेष्ठिना तस्याऽभयं याचितो राजा ददौ । ततः परं स महिषो निर्भयोऽभ्रमत् । एकदा मृगध्वजकुमार-
स्तस्यैकं पादमच्छिनत्, तज्ज्ञात्वा राज्ञा कर्षितः स प्रव्रज्यां ललौ । स महिषोऽष्टादशे दिवसे मृतः । मृग-
ध्वजस्य तु द्वाविंशे दिने केवलज्ञानं प्रादुर्बभूव । तदा सुरा-ऽसुर-नर-विद्याधरपतयस्तमागल्य ववन्दिरे ।
देशनान्ते जितशत्रुप ऊचे—‘हे प्रभो ! महिषेण सह भवतां किं वैरम् ?’ । केवली कथयामास—‘पूर्व-
मश्वश्रीवोऽर्धचक्री बभूव । तस्य प्रधानो हरिश्मश्रुः । स नास्तिको धर्मं निनिन्द, परं राजा सदाऽऽ-
स्तिको धर्मं स्थापयामास । एवं तयोर्वृत्प-मन्त्रिणोर्विरोधो ववृधे । तौ त्रिपृष्ठा-ऽचलाभ्यां हतौ सप्तमं नरकं
गतौ । तत उद्धृत्य तौ बहुभवान् परिभ्रमतुः । ततोऽश्वश्रीवजीवस्तव पुत्रोऽहमभयं, हरिश्मश्रुजीवो महिषोऽ-
भूत् । पूर्ववैराद् मया तस्य पादोऽच्छिद्यत, स मृत्वाऽयं लोहिताक्षोऽसुरो भूतो यो मां सम्प्रति वन्दितुं
समायातोऽस्ति । ईदृशं संसारनाटकम् !’ । तत ऋषिं प्रणम्य लोहिताक्षस्तस्य मृगध्वजर्षेः, श्रेष्ठिनः कामदेव-

त्रिपदो महिषस्य च रत्नमयभूर्तीरिह चकार । तस्य कामदेवश्रेष्ठिनो वंशेऽधुना कामदत्तो नाम श्रेष्ठी
 वर्तते, तस्य वन्धुमती पुत्री । एकदा तद्वरार्थे श्रेष्ठिना ज्ञानी पृष्टोऽकथयत्—यो देवकुलमुखद्वारमुद्घाटयेत्
 स त्वत्सुतावरो भावी” । वसुदेवस्तच्छ्रुत्वा तद्वारमुद्घाटयामास । तदैव श्रेष्ठी तत्रागत्य तां कन्यां कुमाराराय
 ददौ । तं द्रष्टुं राजपुत्री प्रियङ्गुसुन्दरी पित्रा सहागता । दृष्ट्वा भदनातां जाता । ततस्तस्या द्वाःस्थलां
 स्वामिनीदशां एणीपुत्रनृपचरितं च रचिताञ्जलिर्वसुदेवायाऽऽख्यत् । ‘प्रातः प्रियङ्गुसुन्दर्या गृहे त्वमव-
 श्यमापतेः’ इत्युक्त्या स द्वाःस्थो ययौ । कुमारस्तु नाटकमद्राक्षीत्, तत्राऽश्रौपीत्—‘नमिपुत्रः खेचरो
 वासयोऽभवत्, तद्वंश्या अन्ये वासवाः, तद्भवश्च पुरुहूतः । सोऽन्यदा गजमारुढोऽटन् गौतमखीम् अह-
 ल्यामाश्रमे दृष्ट्वा तथा सह रेमे । तदा तस्य गतविद्यस्य गौतमः पुंलिङ्गमच्छिदत्’ । तन्निशम्य यादवो भीतः
 प्रियङ्गुसुन्दरीगृहे न गतः । अथ वन्धुमत्या समं निशि सुप्तः सन् निद्रालये स एकां देवीं ददर्श ।
 ‘काऽसौ ?’ इति चिन्तयन्तं तं ‘हे वत्स ! किं चिन्तयसि ?’ इति जल्पन्ती सा तं करे गृहीत्वाऽशोकव-
 निकायामनैपीत् । इत्युचे च—

“अत्र भरते चन्दनपुरेऽमोधरेता राजा । तस्य चारुमती राज्ञी । चारुचन्द्रः पुत्रः । तत्राऽनङ्गसेना
 वेश्या, तस्याः कामपताका पुत्री । अन्यदा तस्य राज्ञो यज्ञे तापसा एयुः । तेषु कौशिक-तृणविन्दु-
 उपाध्यायौ, ताडुभौ राज्ञः फलान्यार्पयताम् । ‘कुत ईदृशानि फलानि ?’ इति राज्ञा पृष्टौ ताडुपाध्यायौ

हरिवंशोत्पत्त्यानीतसुरतरोरादितः कथां कथयामासतुः । तदा तत्र च्छुर्था नृत्यन्ती कामपताका चारुचन्द्र-
कुमारस्य कौशिकमुनेश्च मनो जहे । यज्ञे जाते चारुचन्द्रकुमारस्वाम् आत्मसादकरोत् । अथ कौशिको नृपस-
मीपे तामयाचत, तदा राजोचे-‘इयं कुमारेण गृहीता श्राविका च, सा तु पत्नौ प्रतिपद्ये द्वितीयं पतिं न
कुर्यात्’ । एवं राज्ञा निषिद्धः क्रुद्धः कौशिकः शापं दत्तवान्-‘यद्येनां चेद् नारीं रमयिष्यसि तदा हे चारु-
चन्द्र ! त्वं निश्चितं तदैव सरिष्यसि’ । अथ राज्ञा चारुचन्द्राय राज्यं दत्त्वा तापसीभूय वनवासः प्रपेदे ।
तस्य राज्ञी अज्ञातगर्भा तेन समं वनं ययौ । समये पत्युः शङ्कानिराकरणाय प्रकटं गर्भसचदत् । अन्येद्यु-
स्तथा पुत्री प्रसूता, तस्या अभिधानं ‘ऋषिदत्ता’ इति । क्रमेण सा चारणश्रमणसमीपे श्राविकाऽभूत् ।
यौवनं प्राप । तस्या मातृ-धात्र्यो मृताः । अन्यदा तत्राऽऽखेटकाय शिलायुधनृप आगात्, स च तद्रूप-
विलोकनात् कामवशोऽभवत् । तस्या आतिथ्यं प्रपद्य तामेकान्ते नीत्वा राजा तथा समं रेमे । साऽप्यु-
चे-‘अहम् ऋतुलाताऽस्मि, यदि गर्भः स्यात्तदा कुलकन्याया मम का गतिः?’ । सोऽवोचत्-‘अहम् इक्ष्वा-
कुवंशोद्भवः श्रावस्तीपुर्यां नृपः शिलायुधनामा शतायुधराजस्य पुत्रोऽस्मि । यदि तव सुतो जायेत तदा समम
पार्श्वे आनेयः, मया स एव राजा कार्यः’ । एवं यावदवोचत तावता तद्वलानि प्युः । तदा तामापृच्छय
राजा स्वनगरीं प्रति ययौ । अथ साऽपि तत्सर्वं जनकायाचख्यौ, क्रमाच्च सुतं प्रासूत । तेन असवरोगेण
ऋषिदत्ता मृता, सा मृत्वा ज्वलनप्रभनागकुमारस्याऽग्रमहिषी जाता । तत्पिताऽमोघरेतास्तं बालं करेण

गृहीत्वा शोकाद् अन्यलोकघद् बहु श्रोद । तदाऽहं देवीत्वं प्राप्ता ज्वलनप्रभाभार्या मोहात् तत्रैत्य मृगी-
 भूय तं बालमवर्धयम्, ततोऽसौ 'एणीपुत्र' इति नाम्ना विख्यातोऽभवत् । अथ कौशिको मृत्वा मत्पि-
 तुराश्रमे दृष्टिविपः सर्पोऽभवत् । सोऽन्यदा मत्पितरम् अदशत्, तदा तस्य विपं मयाऽहारि । पश्चात् स
 प्रतिबोधितोऽहिर्मृत्वा बलनामा देवोऽभवत् । अन्यदाऽहम् ऋषिदत्तारूपं कृत्वा श्रावस्यामागत्य तं बालं
 तस्य राज्ञ आर्षयं, परं सोऽसंस्मरन् नाऽग्रहीत् । तदा तस्यान्तिके पुत्रं सुक्त्वाऽऽकाशे स्थित्वा चाऽभ्य-
 धाम्-'हे राजन् ! अहम् ऋषिदत्तानाम्नी या त्वया पूर्वं मुक्ता । असौ पुत्रस्त्वत्तो जज्ञे । अस्मिन् जाय-
 मानेऽहं मृता देवीत्वं प्राप्ता मोहाद् मृगीभूय एनं बालमवर्धयम् । ततोऽसौ एणीपुत्रस्तव सुतः' । इत्युक्तः
 स शिलायुधनृपस्तं पुत्रं राज्येऽस्थापयत्, स्वयं च प्रत्रज्य दिवं ययौ । अन्यदा एणीपुत्रेणाऽपत्यार्थेऽहमष्टम-
 भक्तेनाराधिता पुत्रीमदाम् । सैषा प्रियङ्गुसुन्दरी । अस्याः स्वयंवरे एणीपुत्रेण राज्ञा बहवो नृपा आहूताः,
 परं न चैकोऽप्यनया वत्रे । ततो राजभिर्युद्धमारम्भि, मम सान्निभ्याद् एकेनापि एणीपुत्रेण ते सर्वेऽपि
 जिताः । सा प्रियङ्गुसुन्दरी तु त्वां दृष्ट्वा लुबुर्षति, त्वदर्थेऽष्टमेनाहं तथाऽऽराधिता, मदादिष्टो वेत्रभृत् त्वाम-
 वोचत, अज्ञानाच त्वमवाज्ञासीः । सम्प्रति तु ममाज्ञया तेनाऽऽहूतस्तां कन्यां परिणयेः, कश्चिद् वरं च
 याचस्व' । इत्युक्तो यादवो जगाद-'त्वं मया स्मृताऽऽगच्छेः' । साऽपि तथा प्रतिपेदे । अथ वसुदेवं बन्धु-
 मतीर्येहे मुक्त्वा देवी स्वस्थानमगात् । प्रातर्द्वाःस्य आह्वानुमागमत्, तदा तेन संयुक्तः कुमार आयतने

यथौ । तत्र पूर्वागतां प्रियङ्गुसुन्दरीं स गान्धर्वविवाहेन परिणीतवान् । देवीदत्तं तं वरं द्वाःस्योऽष्टादशे दिने रात्रौ व्यजिज्ञपत्, तदा राजा परमप्रीत्या तं स्वगृहेऽनैषीत् ।

इतश्च वैताढ्ये गन्धसमृद्धपुरे गन्धारपिङ्गलनृपः, तस्य प्रभावती पुत्री । सा भ्रमन्ती सुवर्णाभपुरेऽगात् । तत्र सोमश्रियं ददर्श, तां च शीघ्रं सखित्वेन प्रत्यपद्यत । तस्यास्तु पतिविरहजं दुःखं ज्ञात्वा सा प्रभावत्युवाच—‘हे सखि ! त्वं मा ताम्य, तव भर्तारमहमानयामि’ । तदा सोमश्रीनिःश्वस्य ऊचे—‘यथा वेगवती आनयत् तथा त्वमपि अद्भुतसौभाग्यं मम पतिमानेष्यसि !’ । ‘अहं हि वेगवती नाऽस्मि !’ इत्युक्त्वा प्रभावती श्रावस्थामागत्य वसुदेवं गृहीत्वा क्षणात् तत्रानयत् । तत्र च कुमारः कृताऽन्यरूपः सोमश्रिया सममस्थात् । अन्येद्युर्मनसवेगेन स ज्ञातः, तत एव वद्धः । अथ कलकले जाते वृद्धविद्याधरैर्वसुदेवो मोचितः, तदा दुष्टेन मानसवेगेन विवादो मण्डितः । ततो वैजयन्तीपुर्यां बलसिंहनृपपार्थं तौ विवादनिराकरणाय गतौ, तदा कुमारवैरिणः सूर्पकादयोऽपि एयुः । अथ मानसवेग ऊचे—‘सोमश्रीः प्राग् मम कल्पिताऽभूत्, परम् अनेन च्छलात् परिणीता । मम भगिन्यपि मयाऽदत्ता पाणिग्रहीकृता’ । तदा कुमार उवाच—‘मया पितृदत्ता सोमश्रीः परिणीताऽस्ति, ताम् असौ जहे । वेगवत्यास्तु सर्वं लोकोऽपि जानाति’ । एवं वसुदेवेन सभासमक्षं स मानसवेगः कूटजल्पाकः कृतः । ततो नीलकण्ठ-सूर्पकादिखेचरैः संयुक्तो मानसवेगः कोपाद् युद्धार्थमुत्थितः । तदा वेगवतीमाताऽङ्गारवती वसुदेवाय दिव्यं धनुस्तूणीरौ च प्रददौ, प्रभावत्यपि

प्रज्ञसिविद्यामार्पयत् । एवं विद्या-दिव्यासैः पुष्टवलः स यादवस्तान् सर्वान् खेचरान् लीलथैवाऽजैपीत् ।
 मानसवेगं बद्धा सोमश्रियाः पुरो मुमोच, परं श्रवा अङ्गारवत्या वचनेन स मुक्तः । ततो भृत्यीभूतैर्मानसवे-
 गादिभिः खेचैः सार्द्धं स सोमश्रीसंयुक्तो विमानस्थो महापुरनगरमगमत् । तत्र सोमश्रिया सह यादवो रेमे ।
 अन्येद्युर्मायिना सूर्पकेण तुरगीभूय स जइ । तं च ज्ञात्वा कुमारो मुष्टिना ताडयामास । ततस्तेन मुक्तः
 कुमारो गङ्गाजलेऽपतत् । गङ्गासुतीर्य तापसाश्रमं ययौ । तत्र चैकां कन्यां कण्ठन्यस्ताऽस्थिमालां ददर्श ।
 तदा कुमारेण पृथास्तापसा आख्यन्-‘एषा जितशत्रुनृपस्य प्रिया जरासन्धराजस्य च पुत्री नन्दिपेणानाम्नी ।
 इयमेकेन परित्राजकेन वशीकृता, स च नृपेण हतः, तथाप्यसौ तस्य दृढकर्मणेन तदस्थीनि अधापि कण्ठे
 धत्ते’ । ततो वसुदेवो मन्त्रवलेन तां गतकर्मणां चक्रे, तदा तस्यै उपकारिणे जितशत्रुनृपः स्वां भगिनीं
 केतुमती ददौ । तदा डिम्भनामा जरासन्धद्वाःस्य एत्य जितशत्रुमन्त्रवीत्-‘नन्दिपेणाकार्मणहर्ताऽसौ उप-
 कारी प्रेष्यताम्’ । राज्ञापि युक्तमिति कथिते तेनैव वेत्त्रिणा सह रथे चटितो वसुदेवो राजगृहं ययौ ।
 तत्रारक्षैर्वद्धः, तदा तद्वन्धकारणं कुमारोऽपृच्छत् । तेऽप्याचख्युः-‘अस्मत्स्वामिजरासन्धस्य ज्ञानिनाऽद
 आख्यातम्-‘यस्तव नन्दिपेणां पुत्रीं गतकर्मणां करिष्यति तत्सुतस्तव हन्तैव भविष्यति’ । साम्प्रतं स त्वम-
 सीति ज्ञातः, अतो वध्यस्थाने नीयसे’ । इत्युक्त्वा यादवं पशुमिव बद्धा वध्यस्थाने त्वरितमेवाऽनयन्,
 तत्र च कुमारस्य मारयितुं मुष्टिकाद्याः ससज्जुः । तदवसरे वैताड्ये गन्धसमृद्धपुरस्वामी गन्धारपिङ्गलः

स्वपुत्रीप्रभावत्या वरं विद्यामपृच्छत्, सा तु वसुदेवमवदत् । तच्छ्रुत्वा तेन तमानेतुं भगीरथीनाम्नी धात्री प्रेषिता । सा राजगृहे गत्वा तेभ्य आच्छिद्य गन्धसमृद्धपुरे कुमारो निन्द्ये । ततो वसुदेवस्तां प्रभावतीं पर्यणैषीत्, तथा सह च रममाणो यथासुखमवतस्थे ।

सत्खेचराणां समवाप्य कन्याः, सुकोशलां चाप्य पराश्रय गत्वा ।

शौरिः स्थितो धाम्नि सुकोशलाया, भोगान् यथेच्छं वुमुजे नितान्तम् ॥ १ ॥

इति श्रीमद्-गुणविजयगणिविरचिते श्रीमदरिष्टनेमिचरिते सुललितगद्यबन्धे श्यामादिसु-
कोशलान्तमानुषी-विद्याधरीपरिणयनो नाम द्वितीयः परिच्छेदः ॥

॥ अथ तृतीयः परिच्छेदः ॥

कनकवत्या सह वसुदेवस्य विवाहः

इतश्चात्रैव भरतक्षेत्रे विद्याधरनगरसदृशं पेढालपुरनगरमस्ति । तत्र हरिश्चन्द्रनामा नृपः, स च महर्ष्यां सुरपतिरिव राजते । तस्याऽग्रमहिषी लक्ष्मीवती, यथा कृष्णस्य लक्ष्मीः । सा च शीलेन

लज्जया प्रेम्णा दाक्षिण्येन विनयेन च पतिमनःकुमुदचन्द्रिकासदृशा, सकलकलाभिः पल्लविता, लज्जा-विवे-
कादिगुणैः पुष्पिता, भर्तृभवत्या च फलिता जङ्गमा वल्लीव शोभते । अन्यदा तथा देव्या कियता कालेन
पुत्री प्रसुपुचे । लक्षणसम्पूर्णया तथा जातमात्रया गृहमागतया श्रियेव तौ पितरौ हृष्टौ । तस्याः पूर्वजन्म-
भर्ता धनदो मोहात् कनकदृष्टिमकरोत्; तथा कनकदृष्टयाऽतीव हृष्टो राजा तस्याः कनकवतीति नाम चक्रे ।
सा धात्रीभित्तस्नादुत्सङ्गं गृह्यमाणा राजहंसीव पादचङ्कमणसमर्था बभूव, क्रमेण च सुगधभावं त्यजन्ती
कलाकलापयोग्या जाता । तदा राजा सुतां शुभदिवसे कलाचार्यस्य समीपे सुमोच । तत्र क्रमेण अष्टा-
दशल्लिपि-नाममाला-शब्दशाल-प्रमाण-च्छन्दो-ऽलङ्कार-काव्यादिपारगामिनी अभवत् । वचनचातुरीसमये
मानुषीवेषेण सरस्वती विभाव्यते । तूर्यत्रयदर्शने सा आचार्य इवाऽलभत । किं बहुना ? सा काऽपि कला
नाऽभूद् यां सा न विवेद । लावण्यजलतटिनी सा क्रमेण कलासमूहसफलीकरणं यौवनं प्राप । तद्-
दृष्ट्वा तस्याः पितरौ तत्सदृशगुण-रूप-वयसो वरस्य विलोकने तत्परौ बभूवतुः, परं तद्योग्यं वरमपश्यन्तौ
स्वयंवरमण्डपमारभते ।

अन्यदा स्वगृहे सुखासीना सा कनकवती अकस्मादागतम्, अतीव प्रीतिदम्, अशोकपल्लवरक्तचञ्चुच-
रण-लोचनं, कर्पूरवर्णविराजितं, विधात्रा सारसारशुक्लपरमाणून् गृहीत्वा घटितमिच !, एवंविधं तत्रैकं राज-

हंसं ददर्श । स्वर्णद्युर्धरिकाभरकण्ठं मञ्जुलस्वरम् इतस्ततो गत्या नृत्यन्तमिव तं दृष्ट्वा सा मनसी-
त्यचिन्तयत्-‘कस्यापि अतुलपुण्यस्य चिनोदस्थानमेव भावी, यतः स्वाम्यङ्गीकारं विना पक्षिणां
कुतो भूषणं भवेत् ? । अथ यस्य कस्यापि एष भवतु, परं मम तु चिनोदायाऽस्तु, यत एनं दृष्ट्वा
मम मनोऽत्यन्तमुत्कण्ठते’ । तदनन्तरं गवाक्षनिलीनं हंसं सा हंसगामिनी स्वयमुपादेद । ततः सुखस्प-
र्शेन करकमलेन सा तं क्रीडाकमलमिव शनैः शनैर्लीलयामास । तथा शिरीषकुमुममुकुमालेन
हस्तेन शिशोः केशपाशमिव तथा तत्रैतं पक्षिणं निर्मलं पिच्छक्रीशम् अमार्जयत् । ततः सा सखी-
सुवाच-सुवर्णपञ्जरमानय यथा तत्रैतं पक्षिणं क्षिपामि, यतः पक्षिण एकत्र स्थाने स्थायिनो न
भवन्ति’ । सा सखी यावत् सुवर्णपञ्जरमानेतुमुत्थिता तावद् हंसो मनुष्यभाषया बहुमारेभे-‘भो
राजपुत्रि ! त्वं विवेकिन्यसि, मा मा मां पञ्जरे क्षिप; तुभ्यं किञ्चित् प्रियं कथयिष्यामि, मां सुञ्च’ । एवं
तं हंसं मनुष्यभाषया वदन्तं प्रेक्ष्य सा विस्रयं प्राप्ता सती आगतं प्राचूर्णकमिव तम् अतीव गौरवाद्
अदोऽवादीत्-‘हे हंस ! त्वं तु प्रत्युत प्रसादाहोऽसि, प्रियं कथय, यतो चार्ताऽर्धकथिता सती शर्क-
रातोऽपि मधुरा जायते’ । हंसोऽप्यवोचत्-‘वैताह्यवर्षते कोशलायां नगर्यां कोशलनाम्नो विद्या-
धराधिपस्य अमरीसदृशा सुकोशलानाम्नी सुताऽस्ति । तस्या युवा पती रूपनिधानं, तं दृष्ट्वा सर्वेषां
रूपवतां रेखा भज्यते । स युवा यथा रूपसम्पदा नरशिरोरत्नं तद्वत् त्वमपि हे सुन्दरि ! नारीशिरोरत्नम्

असि । युवयो रूपमादर्शोऽस्ति, नान्यत्र स्थाने, अतोऽहं युवयो रूपं दृष्ट्वा, युवयोः सद्गमाऽभिलाषेण त्वां
 तस्य कुमारस्य सम्यगाख्याय तव तम् आख्यातवानस्मि । तव च स्वयंवरं श्रुत्वा त्वं तस्याग्रे तथा वर्णिताऽसि
 यथा सोऽत्र स्वयंवरदिवसे आगमिष्यति । नक्षत्रेषु चन्द्रमिव स्वयंवरमण्डपे बहूनां मध्येऽनल्पतेजसा तमु-
 पलक्षयेः । तद् मां मुञ्च, तुभ्यं स्वस्ति भवतु” । इति श्रुत्वा कनकवती दध्यौ—‘एष क्रीडया हंसरूपधारी
 न सामान्यपुरुषः सम्भाव्यते’ । ततः सा हस्तात् तं सुमोच, तदा स गगने उत्पतन् कनकवत्युत्सङ्गे एकं
 चित्रपटमपातयत् । ऊचे चे—‘हे भद्रे ! स युवा यादृग् मया दृष्टस्तादृग् अत्र लिखितोऽस्ति, इदमालेख्यं
 प्रेक्ष्य तमत्रागतं त्वं जानीथाः’ । कनकवती हृष्टा तं कृताञ्जलिरूचे—‘त्वं कोऽसि !, स्वरूपं कथयित्वा
 मां मनाग् अनुगृहाण’ । तदा हंसचरः खेचरो दिव्यरूपः प्रकटीभूय इदमभ्यधात्—‘अहं चन्द्रातपविद्या-
 धरोऽस्मि, हे चन्द्रानने ! तव भाविनः पत्युः पादसेवोद्यतोऽस्मि । अन्यच्च विद्याभ्रभावात् तव कथयामि—स
 तव स्वयंवरदिनेऽन्यस्य दूतीभूय एष्यति’ । इत्युक्तवन्तं तं विद्याधरम् आशीर्त्स्वा कनकवती विससर्ज ।
 दध्यौ च—‘मम भाग्येन दैवतं वचः संवदति’ । अथ तया पिटालेखितपतिदर्शनाऽट्टस्यया विरहतापार्त्तया स
 पटः पुनः पुनः क्षणं कण्ठे क्षणं शिरसि क्षणं हृदये त्रियते स्म । चन्द्रातपसु खेचरस्तयोः सद्गमकैतुकी तत्कालं
 कोशलानगरीं ययौ । ततश्च विद्याशक्त्या पवन इवाऽस्खलन् रात्रौ वसुदेववासभवने प्राविशत् । तत्र वसुदेवं
 सकलत्रं सुप्तं ददर्श । ततः पादविश्रामणेन तं सावधानमकरोत् । कुमारोऽपि क्षणाद् जजागार, यत उत्तम-

पुरुषा अल्पनिद्रा भवन्ति । अकस्मादागतं तं नरं निशायां प्रेक्ष्य कुमारो न विभाय, न चुकोप, प्रत्युत एव-
मचिन्तयत्—‘एष पुरुषस्तावद् उपासनाद् मम विरुद्धो न, शरणार्थी भवेद्, अथवा कोऽपि मत्कार्यचिन्तको
भवेत् । अथ यद्यमुस्म आलपामि तदा प्रियाया निद्राच्छेदो भवेत्, सेवाकरमसुं जनं न चोपेक्षितुमर्हामि, तत्र
प्रयत्नेनोत्थाय प्रियाम् अप्रतिबोधयन् पर्यङ्कादुत्तीर्य असुं वार्तयामि’ । इति विचिन्त्य शनैः शनैः पर्यङ्कसु-
ञ्चित्वाऽन्यस्थाने वसुदेव उपाविशत् । चन्द्रातपोऽपि तं सेवकपरमाणुवत् प्राणमत् । ततो ‘यः कनकवती-
माख्यत् सोऽयं चन्द्रातपनामा विद्याधरः’ इति कुमारस्तसुपलक्षयति स्म । पश्चात् कुमारः स्वागतिपूर्वम्
आगमनकरणं पृच्छति स्म । ततश्चन्द्रातपश्चन्द्रशीतलया वाण्याऽवदत्—‘हे वसुदेवकुमार ! तादृशीं
कनकवतीं तवाख्याय त्वामपि तस्यै अहमाख्यातवान्, विद्यावलेन च त्वामहं पटे आलिखितवान् ।
ततस्तन्मुखकमलभानुं तं पटमहमार्पयम् । हे स्वामिन् ! त्वां पटस्थं दृष्ट्वा हर्षेण तल्लोचने चन्द्रकान्तवत्
पानीयममुञ्चताम् । सा त्वद्रूपविराजितं पटं विरहसन्तापसंविभागं दालुमिव हृदयेऽधात् । पश्चाद्
मां कृताञ्जलिगौरवोच्चारितवस्त्राञ्चला च सेति प्रार्थितवती—‘भक्तस्वयंभरे त्वमसुं महायुरूपं सर्वथाऽऽनये;
मां वराकीं मोपेक्षिषाः’ । हे प्रभो ! अद्य कृष्णदशमीदिवसः, तदनन्तरं शुक्लपञ्चम्यां पूर्वाह्णे तस्याः स्वयं-
बरो भावी । स्वामिन् ! तत्र त्वं गन्तुमर्हसि, यतस्त्वत्सङ्गम एव तस्या जीवितव्यौपधम्, तेन त्वया साऽ-
नुग्राह्या’ । तच्छ्रुत्वा वसुदेवोऽवोचत्—‘हे चन्द्रातप ! अहं दिनेदये स्वजनानामपृच्छय तथा करिष्ये, त्वं

सुदुसुदह । मया समं च यियासया त्वं प्रमदवने तिष्ठे, स्वप्रयत्नफलं तु तस्याः स्वयंवरे पश्येः' । एवमुक्ते
 स विद्याधरपुत्रस्तिरोऽधत् । वसुदेवस्तु पर्यङ्केऽतीव प्रमोदभाक् सुष्वाप । अथ प्रातःकाले वसुदेवः स्वज-
 नानापृच्छ्य प्रेयसीजनं चाऽनुज्ञाप्य पेढालपुरनगरं ययौ । तत्र हरिश्चन्द्रनृप आगत्य कुमारं लक्ष्मीरमणो-
 पवनेऽवासायत् । तदुद्यानं सकलजातितरुसङ्कीर्णं दृष्ट्वा कुमारो दृष्टिं विनोदयन् अस्थात् । ततश्च कनक-
 वतीपिता राजा हरिश्चन्द्रो वसुदेवस्य प्रवरां सन्मानादिपूजां व्यधात् । कुमारस्तत्रोद्याने पूर्वनिष्पादि-
 तेषु प्रासादेषु गृहेषु च स्थित इमां पुरातनीघातामशृणोत्—'प्राक् श्रीनमिस्वामिनः समयसरणमत्रोद्यानेऽभ-
 वत्, तदा चेह देवाङ्गनाभिः सहिता लक्ष्मीरर्हतोऽग्रतो रासकेन रेमे, तत्प्रभृति एतद् लक्ष्मीरमणसिति-
 नामोद्यानं बभूव' । पश्चात् तत्रायतने श्रीमन्तीर्थकराणां प्रतिमा दिव्योपहारैः कुमार आनर्च, ववन्दे च ।
 तदा च सुमेरुरिय जङ्गमं ध्वजलक्षसंयुक्तं मङ्गलकारिधादित्रनिर्घोषगर्जितं वन्दिकोलाहलाकुलम् एकं
 विमानं गगनादवतरद् वसुसेवोऽद्राक्षीत् । ततोऽनाकुलो धैर्यधारी अग्रस्थितमेकं देवं पप्रच्छ—'शक्रसदृश-
 मिदं विमानं कस्य देवस्य ?' । तदा सोऽवदत्—'हे महापुरुष ! इदं धनदस्य विमानं, स चाऽत्रारूढः
 सम्प्रति भूलोके महता कारणेनोत्तरति । अस्मिन् चैत्येऽर्हत्प्रतिमाः पूजयित्वा शीघ्रं कनकवतीस्वयंवर-
 विलोकनाय प्रयतिष्यते' । तच्छ्रुत्वा वसुदेवोऽचिन्तयत्—'अहो ! कनकवती धन्या यस्याः स्वयंवरे मण्डिते
 देवा अप्यागच्छन्ति !' । अथ धनदो विमानादुत्तीर्य अर्हत्प्रतिमा आनर्च, ववन्दे, सङ्गीतं चाऽकरोत् । तदा

कुमारो दध्यौ-‘अहो ! महात्माऽयं देवः परमश्रावकः पुण्यकार्ये सोद्यमः, अहो ! श्रीमदहर्तां शासनं प्रभावनापात्रम्, अहमपि धन्योऽस्मि यस्यैतद् आश्चर्यं दृष्टिगोचरं जातम् । इति पुनः पुनश्चिन्तयामास । अथ धनदस्तत्र चैत्ये पूजां कृत्वा हृष्टमानसः प्रचलितो दिव्यरूपं वसुदेवकुमारं ददर्श । अचिन्तयच्च-‘अहो ! अस्य नरस्याऽद्भुतं रूपं, यत् सुराऽसुर-नर-विद्याधरेष्वपि नास्ति’ । ततस्तं लोकोत्तररूपधारिणं प्रेक्ष्य विमानस्थो धनदोऽङ्गुलीसंज्ञया सखेहमाकारयत् । वसुदेवोऽपि कौतुकी निर्भयस्तत्समीपे गतः । धनदोऽपि स्वार्थत्वाद् मित्रवत् प्रियालापादिसत्कारपूर्वकं तमवार्तयत् । अथ प्रकृत्याऽपि विनयवान् सत्कृतः कुमारः कृताञ्जलिस्तमुवाच-‘आज्ञापय, अहं किं करोमि ?’ । अथ धनदः कर्णसौख्यदया गिरा तमूचे-‘हे सत्पुरुष ! त्वत्साध्यं ममैकं द्रव्यं साधय । अत्र नगरे हरिश्चन्द्रराजस्य कुमारी कनकवती नाम, तां मद्बचनेनंदं कथय-‘शक्रस्योत्तरदिक्पालो धनदस्त्वां परिणेतुमिच्छति, त्वं मालुष्यपि देवी भव’ । मम चाऽमोघया वाचा त्वं वायुरिवाऽस्खलन् कनकवतीभूषितं स्थानकमवाप्स्यसि’ । ततो वसुदेवः स्वावासे गत्वा, दिव्याऽलङ्कारादिकं सुकृत्वा, प्रेष्योचितं भलिनेवेषमाददे । तं भलिनेवेषं यान्तं धनदोऽब्रवीत्-‘हे कुमार ! किमुदारं वेषमौज्ज्वलीः ?, यतः सर्वत्राडम्बरः पूजां प्राप्नोति’ । तदा कुमार उवाच-‘वेषेण भलिनेन उज्ज्वलेन वा किं कार्यम् ?, यतो द्रव्ये तु वागेव मण्डनं, सा च ममाऽस्येव’ । तच्छ्रुत्वा धनदोऽवदत्-‘स्वस्ति तुभ्यं, याहि’ । इति धनदेन पुनः प्रेरितः कुमारो निःशङ्कं हरिश्चन्द्रनृपाङ्गणमगात् । तत्र हस्ति-तुरङ्गम-

रय-सुभटादिसङ्कीर्णमपि राजद्वारं कुमारोऽविशत् । ततश्च केनापि अदृश्यमानोऽस्खलद्गतिश्च अञ्जनसिद्ध-
 योगीयाऽग्रतोऽगात् । क्रमेण वेत्रपाणिभिर्वद्धपरिकरैर्व्यासं राजमन्दिरस्य प्रथमं कक्षान्तरं कुमारः प्राविशत्,
 तत्र इन्द्रनीलमणिप्रतिवद्धभूमिकं चलत्कान्तितरङ्गविराजितं सजलवापीभ्रमकरं ददर्श । पुनस्तत्र दिव्याभरण-
 विभूषितानाम् अप्सरसामिव सुरूपाणां सवयासां स्त्रीणां वृन्दमैक्षत । ततो द्वैतीयीकं कक्षान्तरं स्वर्णस्तम्भं
 रत्नमयपाञ्चालिकं स्फुरद्बृहजदण्डं कुमारोऽद्राक्षीत् । अथ तृतीये कक्षान्तरे ज्योत्त्वासन्निभक्षीरत्तरङ्गे क्षीर-
 समुद्रे सुरगज इव कुमारोऽविशत्, तत्र सीजनं दिव्याभरणविभूषितं सुरपुरेऽसंमान्तम् अप्सरसो गण-
 मागतमिव सोऽपश्यत् । अथ चतुर्थं कक्षान्तरं प्राप्तः, तत्र जलकुट्टिमं तरङ्गतरलं राजहंस-सारसादिसेवित-
 मद्राक्षीत्, तथा तत्र कुट्टिमे आदर्शं विनाऽप्यात्मानं पश्यन्तीः शृङ्गारं च कुर्वाणा अञ्जना यादवः प्रेक्षाञ्चक्रे,
 शुक-सारिकोदीर्यमाणं मङ्गलं गीत-नृत्याकुलं च चेटीजनं प्रैक्षिष्ट । ततः पञ्चमं कक्षान्तरं जगाम, तत्र मरक-
 तरत्तमयं कुट्टिमं कुमारो ददर्श । तत्र च सुक्ताफल-विष्टुमदामसंयुक्तान् चामरान्, सुवेष-रूपा रत्नालङ्कार-
 भाजनभृतो दासीश्चाऽपश्यत् । ततोऽपि षष्ठं कक्षान्तरं प्राप्तः, तत्र दिव्यं सरोवरमिव सर्वतः पद्मविभू-
 षितं पद्मकुट्टिमं सोऽद्राक्षीत् । पुनस्तत्र कृमिरागांशुकधारिसृगाक्षीणां मूर्त्तानां सन्ध्यानामिव
 वृन्दं ददर्श । अथ स कुमारः सप्तमे कक्षान्तरे प्राप्तः, तत्र लोहिताधरलभयस्तम्भं कर्कतनमणि-
 मयं कुट्टिमं दृन्विषयं व्यधात् । पुनस्तत्र कल्पवृक्षान्, कुसुमाभरणानि, सुरनदीपानीयपूर्णकलशान्,

कलाधिदः सकलदेशभाषाविचक्षणाः कुण्डलालीढगल्लस्थला मृगलोचना वेत्रधारिणीश्च यादवो ददर्श । तदा सोऽचिन्तयत्—‘वेत्रधारीभिव्यासेऽत्र भवने कस्यापि पुरुषस्य नाऽवकाशः’ । कुमारं एवं चिन्तयति सति लीलाकनकमलभृद् एका दासी पक्षद्वारसार्गेणाऽऽययौ । तां ता वेत्रधारिण्यः ससम्भ्रमा अपृच्छन्—‘स्वामिनी कनकवती क्व तिष्ठति?, किं च करोति?’ । साऽप्याख्यत्—‘प्रमदवनप्रासादे दिव्यवेषधारिणी देवताविहितसान्निध्या स्वामिनी एकैव तिष्ठति’ । वसुदेवकुमारस्तच्छ्रुत्वा तां च तत्र तिष्ठन्तीं ज्ञात्वा दासीकथितेन पक्षद्वारसार्गेण निरगात् । प्रमदवनं प्रासः, तत्र च सप्तभूमिकं प्रासादमारुरोह । तत्र दिव्यालङ्कार-वस्त्र-धरां, सर्वलुपुष्पाभरणं साक्षाद् वनश्रियमिव, रूपशोभया विधातुराजन्मसृष्टिमिव, भद्रासनस्थितां, पट्टालिखितं पदं पश्यन्तीं तां कनकवतीं कुमारोऽद्राक्षीत् । साऽपि अपरं पट्टरूपमिव तं दृष्ट्वा इष्टागमनज्ञानात् प्रातः कमलिनीमिव व्यकसत् । ततो भद्रासनात् ससम्भ्रममुत्थाय कृताञ्जलिस्तं कुमारं साऽवोचत्—‘हे सुभग ! रूप-मन्मथ ! त्वं मत्पुण्यैराकृष्टोऽसि, हे सुन्दर ! तवाऽहं दास्यसि’ । इत्युक्त्वा सा कुमारं नन्तुमुपचक्रमे । तदा स तां प्रणमन्तीं प्रतिषिध्य एवमभ्यधात्—‘अहं तु प्रेष्योऽसि, हे महाशये ! मा प्रणसीः । यो हि तवानुरूपः स्यात् तं पुरुषं पणन्तुमर्हसि । मयि अविज्ञातकुले प्रेष्येऽनुचितं मा कृथाः’ । तदा सा उवाच—‘तत्र सर्वं मया वरं ज्ञातमस्ति । मम पतिस्त्वमेव । यो मे देवतयाऽऽख्यातो, यश्च चित्रालिखितो मया हर्षेण ध्यातः, स त्वमेव’ । ततो वसुदेवोऽवदत्—‘भद्रे ! तत्र पतिर्नाऽहमस्मि, यस्ते देवतया कथित-

सान्याहं किङ्करोऽस्मि । तत्र भर्ता धनदः, तस्याहं दूतः, तदाज्ञयाऽहं त्वां याचे, तस्य त्वमग्रमहिषी
 देगीभिः सेव्यमाना भव' । अथ सा धनदनामग्राहं कृतनमस्काराऽब्रवीत्—'हे सुन्दर ! क्वाऽयं शक्रदि-
 वपालः ?, क्व चाऽहं मानुषकीटिका ? । तस्य तु मधि द्रुल्यं क्रीडामात्रमनुचितं च, यतो मानुषीणां सुरैः
 समं कदाचिदपि न भूतपूर्वैः सन्नमः' । वसुदेवोऽवदत्—'हे सुन्दरि ! त्वं देवताऽऽदेशम् अन्यथा कुर्वाणा
 वनदन्तीयाऽनर्थमनाप्यसि' । कनकवत्यपि एवमूचे—'धनदेत्यक्षरैः श्रुतैर्मम मनः प्राग्जन्मसम्ब-
 न्धात् उतोऽप्युत्फण्ठते, परम् लौदारिकस्य दुर्गन्धशरीरस्य गन्धमपि सोढुं सुधाहारी न समर्थ इत्यार्हतं
 वननम् । तद् द्रुत्यमिपतस्त्वमेव छन्नो मम पतिः । ततो गत्वा मद्वाचमुत्तरदिवपतेराख्याहि यत्—'त्यह-
 र्गनेऽपि नाऽहोमि, यतोऽहं मानुषीमात्राऽस्मि । त्वं ससधातुतनोर्मम प्रतिमां कृत्वा पूज्योऽसि' । इति
 श्रुत्वा हृष्टः कुमारः केनाप्यदृश्यमानो धनदसमीपे ययौ । तत्र च यावद् वृत्तान्तं कथयितुमारंभे तावद्
 धनद उवाच—'सर्वं मया ज्ञातमेव' । ततः सामानिकेदेवानां पुरः कुवेरो वसुदेवं प्रशशंस—'अस्य महापु-
 रुषस्य काऽपि निर्विकारचरित्रताऽस्ति !' । इति प्रशंसन् प्रीतो गुणक्रीतो धनदो वसुदेवकुमाराय दिव्य-
 गन्धनासितं सुरपतिप्रियं नाम देवदूष्ययुग्मं, सुरग्रभनामानं सुकुटं, दकगर्भनाम्नी कुण्डले, शशिमयूखं
 हारं, ललितप्रभनाम्नी केयूरे, अर्धशरदानाम्नी नक्षत्रमालां, त्रिचित्रमणिशोभितौ सुदर्शनौ नाम बलयौ,
 स्फरदारुणनाम कटिसूत्रं, दैवतानि माल्यानि, दैवतं च विलेपनं ददौ । स तद् अङ्गलमं कृत्वा धनदोपमोऽ-

भवत् । तं धनदेनापि सत्कृतं तादृशं दृष्ट्वा सह समागताः श्यालादयोऽधिकं सुमुदिरे । हरिश्चन्द्रोऽपि तत्र सकौतुक आगत्य कृताञ्जलिरिव धनदं व्यजिज्ञपत्—‘भवद्भिर्भरतक्षेत्रमद्य पावनं कृतं, मम स्वयंवरमण्डपोऽद्य सुरविमानसमानो जातः’ । इत्युक्त्वा सोऽधिकं स्वयंवरमण्डपं सजीचकार, मञ्चांश्च मनोहरान् कारयामास । ततः सुरवधूकरपल्लवलाहितैश्चामैर्वीज्यमानो वन्दिभिश्च सभ्रूतगुणकीर्तनैः स्तूयमानो धनदः स्वयंवरमण्डपं द्रष्टुं प्राचालीत् । ततो रत्नमयाऽष्टमङ्गलशोभितद्वारभूमिकं रत्नादर्शलक्षाङ्कितम् अनेकतोरणमण्डितं तं स्वयंवरमण्डपम् उत्तरदिक्पालः प्रविवेश । तत्रैकस्मिन् मनोज्ञमञ्चे हंसवाहनो धनदो गगनसंस्थे सिंहासने सुराङ्गनापरिवृत उपाविशत् । वसुदेवोऽपि युवराज इव तस्याऽदूरे सुभगवद्वनो निषसाद । अन्येऽपि राजानो विद्याधराश्चाऽनुक्रमेण न्यषदन् । अथ धनदो निजनामाङ्किताम् अर्जुनजातिसुवर्णनिर्मितां कुबेरकान्ताभिधानां मुद्रिकां कुमारयाऽऽर्पयत्, स कनिष्ठाङ्गुल्यां न्यधात् । तस्या मुद्रिकायाः प्रभावेण तदैव तत्रस्थः सकललोको यादवं धनदसदृशमद्राक्षीत् । ‘अहो ! धनदो रूपद्वयधारी अत्रागतः’ इति स्वयंवरमण्डपेऽद्वैतः प्रधोषोऽभवत् । अथ सर्वालङ्कार-देवदूष्यधारिणी, मदनदोलाभं पुष्पदाम च विभ्रती सखीभिः परिवृता कनकवती राजहंसीव मन्थरगतिस्तत्र स्वयंवरे आगात्; परं तत्र चित्रदृष्टं दूत्यदृष्टं च वसुदेवमपश्यन्ती सायं कमलिनीव म्लानसुखी विपादमयात्माऽजायत । स्तम्भलम्ना पाञ्चालीव किमपि नाऽजल्पत्, सर्वस्वहारितेव कमप्यपरं राजानं नाऽपश्यत् । ततस्तस्यां कमप्यवृण्वत्यां तत्र

स्वयंवरमण्डपे 'किमस्मासु रूप-वेपादिदोषो दृष्टः?' इति शङ्कया पुनः पुना राजानः स्वं स्वं व्यलोकयन् । तदा सखी कनकवतीसुवाच—'हे सुन्दरि ! किमद्यापि विलम्बसे ?, कस्यापि वरमाला न्यस्यताम्' । तदा कनकवत्युचे—'वरस्तु रुच्यो त्रियते, यश्च मे रोचते तमहं मन्दभाग्या न पश्यामि' । ततो मनसि दध्यौ—'मम का गतिर्भविष्यति ?, यत इष्टं वरं न पश्यामि । हे हृदय ! प्रियविरहेण त्वं द्विधा भव' । इत्थं चिन्तानुरा सा धनदं प्रेक्ष्य प्रणम्य च दीना रुदती कृताञ्जलिरिव व्यजिज्ञपत्—'हे देव ! प्राजन्मपत्नीति मत्वा मयीत्थं हास्यं मा कृथाः, मया यो बुबूर्षितो वरः स त्वया प्रच्छन्नीकृतः' । इति श्रुत्वा स्मित्वा च धनदो वसुदेवसुवाच—'हे महाभाग ! मयाऽर्पितां कुवेरकान्तानाम्नीमिमां मुद्रिकां हस्ताद् अपाकुरु' । तदा कुमारस्तां मुद्रिकां धनदाज्ञया हस्तादुत्तार्य स्वस्वाभाविकरूपभागभूत्, तावत् सा कुमारी प्रादुर्भूतप्रमोदा स्वसुजलतामिव तस्य कण्ठे स्वयंवरमालां चिक्षेप । तदा धनदाज्ञया गगने दुन्दुभिनिनादा अभवन् । अप्सरसः सरसं मङ्गल्यगानं चक्रुः । 'अहो ! धन्यो राजा हरिश्चन्द्रो यस्य सुता जगत्प्रधानं वरं वव्रे' इति विन्वग् उचैर्वाण्यभूत् । धनदादिष्टा देवताः सधवाः धियोऽक्षतगणानिव वसुधारां निरन्तरं ववृषुः । ततो वसुदेवस्य कनकवत्याश्च पाणिग्रहणोत्सवो हर्षस्यैकच्छत्रतां तन्वानो वभूव ।

अथ कुमारो धनदं नत्वा विज्ञप्तिमकरोत्—'युयं कुतः कारणाद्ब्राम्हणाः ?, इति ज्ञातुमहं कौतुक्यसि' । तदा धनदस्तस्म आवद्धकङ्कणं नवपरिणीतमवदत्—'भोः कुमार ! ममात्राऽऽगमनकारणं श्रूयताम्—

अत्रैव भरतक्षेत्रेऽष्टापदसमीपे सङ्गरं नाम नगरमस्ति । तत्र मम्मणनामा नृपः, तस्य वीरमती राज्ञी । सोऽन्यदा सप्रियो नगराद् बहिः पापञ्चैँ अचालीत्, तदा क्षुद्राशयः स राजा सार्थेन सममायान्तमेकं मलमलीमसं साधुमपश्यत् । 'असौ मम मृगयोत्सवे विघ्नकृद् अपशकुनस्' इति मत्वा तं यूथाद्रजमिव सार्थो-
दरक्षत् । पुनरपि सकलत्रोऽपि स्वभवनं गत्वा द्वादश घटीस्तं साधुं प्रलापयन् सोऽस्थात् । तदनन्तरं ताभ्यामुत्पन्नाऽनुकम्पाभ्यां दम्पतिभ्यां स मुनिरप्रच्छि- 'कुत आयासीः ?, क्व च गच्छसि ? इति कथ्य-
ताम्' । तदा मुनिर्वभाषे- 'अहं रोहीतकपुराद् अष्टापदाहर्तृप्रतिष्ठा वन्दितुं सार्थेन समं चलितः, परं हे महात्मानौ ! भवन्नां सार्थोद्वियोजितो धर्मकर्मबद्धान्तरायोऽहमष्टापदं नाऽगाम्' । तदा तौ दम्पती लघुकर्मत्वात् तं मुनिं वार्तयन्तौ दुःस्वप्नमिव कोपं विसस्मरतुः । परोपकारी मुनिरपि तौ कोमलहृदयौ ज्ञात्वा जीवदयाप्रधानं जिनधर्ममाख्यत् । ततः प्रभृति तौ किञ्चिद् धर्माभिसुखतां जग्मतुः, तं च मुनिं शुद्धमरु-प्रानादिना भक्त्या प्रत्यलाभयताम् । तयोः कर्मरोगार्त्तयोर्धर्मज्ञानमहौषधं दत्त्वा, स साधुस्ताभ्यामनुमतोऽष्टापदं प्राप । तावपि चिरं साधुसंसर्गात् श्रावकव्रतं प्रपद्य यथा कृपणा धनं पालयन्ति तथा यत्नात् पालयामासतुः ।

“अन्यदा धर्मस्थिरीकरणाय वीरमती शासनदेव्याऽष्टापदे निन्द्ये, यतो धर्मवतां किं न स्यात् ? । तत्र जिनप्रतिमाः सुरा-ऽसुरैः पूज्यमाना दृष्ट्वा साऽतीवानन्दं प्राप । चतुर्विंशतिं जिनप्रतिमास्तत्र भक्त्या

भावेन च वन्दित्वा, पुनरपि स्वपुरं देवीशक्त्या आगात् । ततस्तत्तीर्थविलोकनाद् धर्मे स्थिरबुद्धिं दधाना
 सा वीरमती जिनं प्रति विंशतिमाचाम्लानि अकरोत्, चतुर्विंशतिजिनानां च रत्नसंयुक्तसुवर्ण-
 तिलकानि भक्त्या कारयामास । अन्यदा सपरीवाराऽष्टापदपर्वतं गत्वा सा स्नात्रपूर्वकं चतुर्विंशतिजिनान्
 पूजयामास, तानि च तिलकानि जिनप्रतिमालालटेषु न्यधत् । तत्तीर्थागतानां च चारणश्रमणादिम-
 हापात्राणां सा यथाहं दानं दत्त्वा तत्तप उदपादयत् । ततश्च कुतकृत्येव मनसा नृत्यन्तीव सा वीरमती
 पुण्यात्मा स्वपुरं प्रत्यागात् । तौ दम्पती पृथक्छरीरौ एकमनसाविव धर्मकार्योद्यमवन्तौ कियन्तं कालमति-
 निन्यतुः । पूर्णकाले च समाधिमरणं प्राप्य, तौ विवेकिनौ देवलोकं देवो देवी च दम्पती अभूताम् । तत-
 श्च्युत्वा मम्मणजीवो बहलीदेशे पोतनपुरे धम्मिलनान्न आभीरस्य रेणुकाकुक्षिसम्भवो धन्यनामा पुत्रोऽ-
 भवत् । वीरमतीजीवोऽपि देवलोकान्च्युत्वा तस्यैव धन्यस्य धूसरीनाम्नी भार्योऽभवत् । धन्योऽरण्ये सहि-
 पीष्टुदं चारयामास, यत इदं प्रथममेवाभीराणां कुलकार्यम् । अन्यदा प्रवासिनां वैरी महान् वर्षाकालः
 प्रवृष्टे । मेघे प्रचर्पत्यपि धन्यो महिषीश्वारयितुं ययौ । मस्तके सलिलनिवारणं महच्छत्रं विभ्राणो महिषी-
 व्रजमनुव्रजन् अरण्ये पर्यटनमकरोत्, तावदेकं साधुं प्रतिमाधरम् एकेन पादेन तस्थिवांसं निश्चलमानसं
 शीतपरीपहकम्पमानशरीरं तपोऽत्यन्तकृशं स धन्योऽद्राक्षीत् । तथापरीपहं सहमानं तं मुनिं प्रेक्ष्य
 उत्पन्नानुकम्पस्तन्मस्तके स्वच्छत्रं स्वयमेवाऽधारयत् । ततो धन्येन घृतच्छत्रः स मुनिः कष्टरहितो जातः ।

अथ मद्यपानाद् सदयानिवस मेघो वृष्टेर्न व्यरसत्, तथापि च्छत्रधारणाद् धन्यो न निर्विबिदे । अथकथमपि क्रमयोगेण मेघो वृष्टेर्विराम, तदा मुनिरपि यावद्वृष्टिकृतध्यानभिग्रहो ध्यानाद् न्यवर्तत । तत्कालं स धन्यो मुनिं नत्वा पादसंवाहनापूर्वकं कृताञ्जलिरित्युवाच—‘हे महर्षे ! अयं विषमः कालः, कर्दमेनाऽऽतङ्कदा मही, ईदृशे समये कृत आयसीः ?’ । तदा साधुर्धन्यं कथयितुं लभ्यः—‘अहं पाण्डुदेशाद् इहागमम्, गुरुचरणपवित्रितां च लङ्कानगरीं यास्यामि । परं गच्छतोऽयं वर्षाकालो समान्तरायकृतेऽभवत् । येन हेतुना वर्षति मेघे साधूनां गमनं न युज्यते तेन कारणेन वृष्ट्यभिग्रहं विधायाऽहमत्रैव स्थितः । अथाऽद्य सप्तमे दिने वृष्टौ विरतायां सम्पूर्णाभिग्रहोऽहं क्यापि वसतौ सम्प्रति यामि’ । तदा धन्योऽवदत्—‘हे महर्षे ! मम महिषमारोह, यतः पङ्केन पृथ्वी दुःसञ्चराऽस्ति’ । मुनिराह—‘हे महिषीपाल ! जीवेषु साधवो नारोहन्ति, यत् परपीडाकरं कर्म तत् कदाचिन्नाचरन्ति, साधवः पादचारिण एव’ । इति वदन् मुनिस्तेन युक्तः पुरसमीपं गतः । धन्यस्तं मुनिं नत्वाऽवदत्—‘यावदहं महिषीर्दीक्षि तावदत्र भवता प्रतीक्षितव्यम्’ इत्युक्त्वा, स्वगृहं च गत्वा, महिषीः शीघ्रं दुग्ध्वा, एकं दुग्धघटं भृत्वा मुनिमभ्यगात् । ततो धन्य आत्मानं धन्यं मन्यमानस्तं मुनिं पारणं कारयामास । साधुः पोतनपुरे वर्षारान्नमतिचक्राम । तत ईर्ष्याशुश्रुचितेऽध्वनि गच्छन् रुचितं स्थानं जगाम । धन्यस्तु साधुसंसर्गात् स्वभार्यया धूसर्या समं स्थिरं

१ दुःखदा ।

सम्यक्त्वं बहन् सुचिरं श्रावकधर्मं पालयामास, समये च तौ दम्पती दीक्षां गृहीत्वा सप्तवर्षीं पालयित्वा समाधिना विपेदाते । साधुदानोपार्जितपुण्यौ हैमवते युगलौ जातौ । ततो मृत्वा क्षीरडिण्डीरनामानौ देवो देवी च दम्पती अभूताम् ।

नल-दमयन्त्योर्जन्म, तयोश्च चरित्रम् ।

“ततो देवक्ष्युत्वा इह भरते कोशलदेशेऽयोध्यानगर्याम् इक्ष्वाकुवंशसम्भवस्य निपथराजस्य सुन्दरारा-
ज्युदरोत्पन्नो नलनामा पुत्रोऽभवत् । इतश्च विदर्भदेशे कुण्डिनपुरनगरे भीमरथराजः, तस्य पुष्पदन्ती
प्रिया । तस्याः कुक्षौ क्षीरडिण्डीरा देवी देवलोकाच्च्युत्वाऽधातारीत् । तदा च सा शयनीये सुखसुप्ता निशा-
शेषे सुखसं दृष्ट्वा राज्ञे विज्ञपयामास—‘हे स्वामिन् ! अहमद्य सुप्ता जानामि यत् तव मन्दिरे श्वेतहस्ती
दवाग्निभीतः प्रविशेत्, किं साक्षात्तव यशःपुञ्जः !’ । तन्निशम्य शास्त्रसमुद्रपारगामी राजा इति कथया-
मास—‘हे सुन्दरि ! कोऽपि पुण्यवान् गर्भोऽद्य तवोदरे सम्भूतः’ । एवं यावद् राजा राज्ञी च वार्तयन्तौ
तस्थतुस्तावत् स श्वेतहस्ती ऐरावणभ्रातेव तत्र साक्षादागात् । सप्रियं राजानं निजस्कन्धे क्षणात् तत्पुण्य-
प्रेरित आरोपयामास । ततः स हस्ती लोकैः पुष्पदामक्षेपपूर्वकं पूज्यमानः पुरे भ्रान्त्वा पुनरपि राजभ-

१ क्षीरडिण्डीरश्च क्षीरडिण्डीरा च क्षीरडिण्डीरौ, इत्येकशेषः । २ पुष्पदन्ती ।

वनमैत्र्य तौ उदतारयत्, स्वयं चाऽऽलानस्तम्भे न्यलीयत । अथ च देवाः पुष्पाणि स्थाने स्थाने वदृषुः । नृपस्तं गजं सुगन्धिभिर्यक्षकर्मैः सर्वाङ्गमालिष्य, प्रवरपुष्पैः पूजयित्वा, पश्चादारत्रिकां व्यधात् । अथ पूर्णे काले व्यतिपातादिदोषरहिते दिने राज्ञी कन्यां सुषुबे । तस्या भाले सूर्यसदृशं सहजमेकं तिलकमभूत्, तेन साऽतीव शुशुभे । तज्जन्मप्रभावाद् राजा भीमरथो निःसीमपराक्रमः सर्वाऽपरराजधार्थमाणोऽग्रशासनो बभूव । तस्यामुदरस्थितायां राज्ञी स्वप्नेऽग्निभीतं स्वगृहमायान्तं दन्तिनं यदपश्यत् ततस्तेन स्वप्नानुसारेण सम्पूर्णे मासे तस्याः पुत्र्या 'दवदन्ती' इति नाम राजा ददौ । सुगन्धिमुखकमलश्चासलुब्धभ्रमरधोरणिः सा दिने दिने वर्धमाना पादचङ्कमणं कर्तुमारेभे, साक्षाद्धक्ष्मीरिव च गृहाङ्गणे रेमे । तस्याः प्रभावेण राज्ञो निधयः प्रत्यक्षा अभूवन् । अथाऽष्टमे वर्षे प्राप्ते राजा तां स्वपुत्रीं कलाग्रहणाय कलाचार्यस्याऽदात्, परं तस्याः सुबुद्धेः साक्षिमात्रमुपाध्यायोऽभवत् । सर्वाः कलास्तस्यामादर्शे प्रतिविम्बवत् संचक्रमुः । सा धीमती कर्मप्रकृत्यादिषु अधीतिनी अभूत्, तस्याः पुरः कोऽपि स्याद्वादमतखण्डको नाऽभवत् । अन्यदा तां कन्यां कलासमुद्रपारदृश्वरीं पितुः पार्श्वे कलाचार्य आनयत्, तत्र राजान्नया गुणवनखण्डैकसारणिः सा सर्वं स्वकलाकौशलं सम्यग् दर्शयामास । तदा च तथा श्रुतार्थप्रावीण्यं सा प्रकट्यकृत यथा स्वपिता सम्यक्त्वधौरिप्रथमनिदर्शनमभवत् । ततो राजा सहस्राधिकलक्षदीनारैः कलाचार्यं पूजयित्वा विसृ-

१ सुगन्धिमुखकमलश्चासे लुब्धा भ्रमराणां धोरणिः—पङ्क्तिर्यस्याः । २ अधीतमनया साऽधीतिनी । ३ सम्यक्त्वधौरिषु प्रथममुदाहरणम् ।

प्तवान् । अथ दवदन्त्याः पुण्यातिशयेन निर्द्युतिदेवता साक्षाद्भूय सौवर्णीं जिनप्रतिमामर्पयामास । उवाच
 च—‘हे वत्से ! भाविनो जिनस्य श्रीशान्तिनाथस्यैषा प्रतिमा त्वयाऽनिशं पूजनीया’ । अथ सखीभिः सार्धं
 रममाणा सा कामिजनकुरङ्गपाशसङ्काशं यौवनं प्राप । तां तादृशी दृष्ट्वा राजा राज्ञी च तद्विवाहोत्सवं
 द्रष्टुमुत्सुकमानसावभूताम्, परं तस्यास्तत्तद्गुणगणाऽनुरूपवरचिन्तया पितरौ अन्तःशल्यातुराविवाऽत्य-
 दूयेताम् । अथ क्रमेण दवदन्ती अष्टादशवर्षां वभूय, परं तद्योग्यं वरं राजा नोपलेभे । ‘अतिप्रौढानां
 कन्यानां हि स्वयंवरो युक्त’ इति चिन्तयित्वा स राज्ञाभाकारणाय दूतानादिशत् । तस्यासन्ननेन कुण्डिन-
 पुरे त्वरितं राजानो राजनन्दनाश्च परस्परं श्रिया स्पर्धमाना आययुः । महीपतीनां दृश्यमानैर्महाहस्तिभि-
 स्तदा कुण्डिनपुरसमीपभूमिर्विन्ध्याचलोपान्तभूमिसमाना राज । तदा निपधराजोऽपि नल-कूबरपुत्र-
 सहितस्तत्रागात् । राजा भीमरथः सर्वेषां राज्ञामभिगमनपुरस्सरं स्वागतं चकार । अथ शुभदिवसे
 कुण्डिनपुरस्वामी स्वयंवरमण्डपं पालकविमानस्याऽनुजन्मानमिव कारयामास, तस्यान्तर्मञ्चांश्च विमान-
 सदृशान् अकारयत्, तदुपरि स्वर्णसिंहासनानि व्यरचयत् । ततः स्वस्वकुमारसंयुक्ता दिव्यालङ्कारवस्त्र-
 धारिणो राजान आययुः, ते च शक्रसामानिका इव रेजुः । सर्वेऽपि नानाप्रकारचेष्टाभिः स्पष्टं स्ववैदग्ध्य-
 बन्धुरत्वं दर्शयन्तो यथायोग्यं मञ्चेषु निपेदुः । तेषु कश्चित् करलीलया कनककमलं लालयामास, कश्चित्

सुगन्धिमल्लिकार्जुनसुमानि अमरवद् आजगौ, कश्चित्तु कुसुमकन्दुकं गगने द्वितीयं चन्द्रं कर्तुमिव करेणो-
ल्लालयासास । एवं तत्र नानाविधचेष्टां कुर्वाणाः सर्वेऽपि नृपा रेजिरे । अथ देवी सुरसन्दिग्धमिव
पितुराज्ञया तं मण्डपं भूषयन्ती ददन्ती सखीभिः परिवृताऽपरा रस्मेवाययौ । नवयौवनां तां दृष्ट्वा राजानो
विशेषतः स्वचातुर्यं प्रकटीचक्रुः, तत्रैव च निजजनानि चिक्षिपुः । केचित्तु पाणिग्रहणाय स्वाभीष्टकुल-
देवीं स्मृतिगोचरमानयन् । ततश्चान्तःपुरप्रतीहारी नृपाज्ञया तस्या ददन्त्या नृपान् नामग्राहं कथयितुमा-
रभे-‘हे स्वामिनि ! शिशुमारपुरस्वामी जितशत्रुनृपपुत्रोऽयम् ऋतुपर्णनरेन्द्रो दशा सम्भान्वयताम् ।
इक्ष्वाकुवंशतिलकसभः श्रीचन्द्रभूपुत्रोऽयं चन्द्रराजः, किममुं बुवूर्पसि ? । अयं चम्पानगरीस्वामी भोग-
वंशोद्भवो धरणेन्द्रराजपुत्रः सुबाहुनृपः; अमुं वृणीष्व, येन गङ्गायाः सुगन्धिभिः सीकरपवनैस्त्वं सेवि-
ष्यसे । अयं राजा रोहीतकपुरेशः पवनपुत्रश्चन्द्रशेखरो द्वात्रिंशलक्षग्रामाधीशस्ते किं रोचते ? । अयं जयकेसरि-
भूपालनन्दनो मन्मथरूपः शशलक्ष्मा तव मनः किमाकर्षति ? । अयं सूर्यवंशमुकुटो भृगुकञ्चस्वामी
जह्नुपुत्रो यज्ञदेवराजः, हे सुन्दरि ! अमुं किमिच्छसि ? । अयं भरतचक्रिकुलतिलको मानवर्धनभूपः,
तेदेनं विश्वविख्यातं वरं दृणु । अयं कुसुमायुधसुतो मुकुटेश्वरः, रोहिणी चन्द्रसेव त्वमस्य पत्नी भवितुम-

हसि । अयं राजा कोशलाधिपतिर्निपधनामा ऋषभस्वामिकुलसम्भवो भुवनविदितोऽस्ति, अस्य च
 नल-कृवरनामानौ महाबलौ सुतौ स्तः, तव योऽभिमतो भवेत् तस्य कण्ठे वरमालां क्षिप' । दवदन्त्यपि
 जन्मान्तरतेहेन रूपेण च मोहिता तत्कालं नलकुमारस्य गलकन्दले कृष्णस्य लक्ष्मीरिव वरमालां न्यास्थत् ।
 तथा नले दृते सति 'अहो ! सुष्टु दृतं सुष्टु दृतम्' इत्याकाशे खेचराणां वाणयोऽभवन् । तदा कृष्णराजकुमारो
 धूमकेतुसमानं खड्गं गृहीत्वा त्वरितमुत्थाय नलमवदत्—'अरे नल ! तव कण्ठे दवदन्त्या स्वयंवरमाला
 दृधैव क्षिप्ता, मयि सति न ह्येनां कश्चिदन्यः परिणेतुं समर्थः !, तद् भीमपुत्री सुञ्च, अथवा शस्त्राणि
 गृहीत्वा युद्धाय सज्जो भव । मां कृष्णराजस् अनिर्जित्य कथं त्वं कृती भविष्यसि ? । तदा समयमानो
 नलकुमारोऽवादीत्—'अरे क्षत्रियाधम ! दवदन्त्या त्वं न दृत इति किं सुधा खेदं प्राप्नोषि ? । अहं दव-
 दन्त्या दृतोऽस्मि, तदिमां परस्मिन् महापापमविमृश्य इच्छसि; तथापि त्वं न भवसि' । इति प्रोच्य नल-
 कुमारोऽनल इवाऽसह्यतेजाः क्रोधध्रुताऽधरो यमजिह्वाभयङ्करं खड्गं करेण नर्तयामास । नलस्य कृष्णराज
 कुमारस्य च द्वयोरपि सैन्यं तत्कालं संवर्षयामास । तदा दवदन्ती दध्यौ—'मन्निमित्तोऽयं प्रलय उप-
 स्थितः, हा ! किमहं क्षीणपुण्याऽस्मि ?' । 'हे शासनदेवते ! यद्यहं श्राविका तर्हि मातः ! नलो विजयी
 भवतु, उभवोश्च सैन्ययोः क्षेमं भवतु' । इत्युक्त्वा दवदन्ती जलभृङ्गारं गृहीत्वा शान्त्यर्थं तत्पानीयेन
 च्छटात्रयं ददौ । तदा कृष्णराजस्तज्जलच्छटाच्छोदितशिरा निर्वाणाऽङ्गार इव क्षणादपि निस्तेजा अभवत् ।

शासनदेवतायाश्च प्रभावात् कृष्णराजकराद् वृक्षात् पक्वपत्रमिव खड्गः पपात । अथ हतप्रभावः कृष्णराजो
दध्यौ-‘नलो न सामान्यः, असुम्भिन् मया न विचार्य भापितं प्रयत्नश्च कृतः, तदग्रं प्रणामयोग्यः’ इति
चिन्तयित्वा कृष्णराजः प्रेष्यवत् नलपादौ प्राणमद् । ऊंचे च-‘हे स्वामिन् ! मयाऽविमृश्य कृतं, तन्मया-
पराधम् अविनीतत्वदोषं च क्षमस्व’ । प्रणामान्तकोपो महापुरुषो नलोऽपि प्रणामकारिणं कृष्णराजं सं-
भाव्य व्यसृजत् । भीमरथो राजा जामातृगुणैः पुत्रीं पुण्यवतीं मेने । पश्चात् सर्वानपरान् रात्रः सत्कृत्य
विसृज्य च नल-द्वदन्त्योर्महान्तं पाणिग्रहणोत्सवं चक्रे, करमोचने च स्वविभवोचितं गज-वाजि-रथादि
भीमरथराजो जामात्रे ददौ । तौ नवपरिणीतौ आबद्धकङ्कणौ गोत्रजरतीगीयमानमङ्गलगीतौ गृहचैत्यं
विधिपूर्वकमवन्देताम् । ततो महामहेन भीमरथ-निपथभूपती तयोः कङ्कणमोचनं कारयामासतुः । ततश्च
सपुत्रं निपथराजं भीमरथनृपोऽतीव सत्कृत्य व्यसृजत्, किञ्चिच्चाऽन्वगात् । अनुपतिं व्रजन्तीं दवदन्तीं
पुष्पदन्तीं माता शिक्षां दातुं लया-‘हे पुत्रि ! व्यसनेऽपि पतिं देहच्छायेव त्वं मा स्नाशीः’ । ततः स्वपि-
तरौ अनुज्ञाप्योपेयुषीं दवदन्तीं नलो रथे आरोपयामास, स्वयं च न्यविशत् ।

“अथ राजा निषधः सपुत्रः स्वनगरीसंमुखं चचाल । मार्गे गजसदवारिभिर्भूमिः सिपिचे, तुरगसुरशु-
ण्णाऽवनिः कांस्यतालमिव रारास, शकटानां रेखाभिः पन्थानोऽचिन्त्यन्त, करभ-चेसरैर्मार्गवृक्षा निष्पन्नाः
क्रियन्ते स्म, सैन्यैः पीतपानीया वापी-कूप-तटाक-तटिनी-कुण्डादयो जलाशयाः पङ्कशेषा अभूवन्, उद्धृतैः

सैन्यजोभिश्च गगनेऽपि द्वितीया भूमिरिवाभवत् । राजा निपथः खनगरीदर्शनोत्सुकश्चलन् कथमपि न
 व्यंसीत्, ततोऽन्धकारः प्रसृतः, न स्थल-जल-गती-वृक्षादिकं किञ्चिद् अदृश्यत । तदा तमसा रुद्धलोच-
 नवलं चतुरिन्द्रियतां गतं सैन्यं दृष्ट्वा नलो निजोत्सङ्गसुप्तां दवदन्तीमवदत्-‘सुन्दरि ! आत्मीयसैन्यं तमसा
 पीडितम्, अतः स्वकीयतिलकभास्करं प्रकाशय’ । इति श्रुत्वा दवदन्ती उदथाय स्वभालममार्जयत्,
 तदा स तिलकोऽन्धकारे सूर्यसमोऽदीपिष्ट । ततः सैन्यं निर्विघ्नं चलितुमारंभे । अग्रतः पद्मखण्डमिव
 भ्रमरैर्लल्लिखमानं प्रतिमया स्थितमेकं साधुं नलो ददर्श । तदा स्वपितरमूचे-‘हे तात ! असौ महर्षिर्दृश्यतां,
 वन्धतां, मार्गप्रासन्निकं फलं च गृह्यताम् । अयं सुनिः कायोत्सर्गं स्थितः केनचिन्मदोन्मत्तगजेन गण्डक-
 ण्डूयनवाञ्छया दृक्षवद् अदृष्यत; अतीवतद्गण्डकण्डूतिविलम्बमदवारिसौरभ्याद् मधुकैर्दर्दश्यमानोऽसौ
 परीपहं सहते । मत्तेनापि हस्तिना पर्वत इव स्थिरपादो ध्यानान्न चालितोऽयम् अन्तरा पुण्यैर्दृष्टः’ । अथ
 जातश्रद्धो निपथनृपः सपुत्रः सपरिवारश्च प्राप्तं तीर्थमिव क्षणं तं सुनि सिपेवे, पुनः पुनः प्रशस्य तं निरु-
 पद्रयं च कृत्वा सपरीवारोऽगात् । अथ क्रमेण कोशलानगरीपरिसरं प्राप्य नलो निज प्रियामवदत्-‘दे-
 वि ! इमां हि जिनप्रासादमण्डितामस्माकं पुरी विलोकय’ । दवदन्त्यपि उचैस्तच्चैत्यदर्शनाद् उत्कण्ठो-
 त्कठितां ययौ, यथा मयूरी मेघदर्शनात् सोत्साहा जायते । वारंवारमत्यन्तं सा स्वात्मानं प्रशंसयामास-‘अहं
 धन्याऽस्मि यथा नलः पतिलब्धः, मया प्रतिदिनममूनि चैत्यानि वन्दिष्यन्ते’ । अथ सर्वतस्तोरण-ध्वजादिभिः

प्रारब्धनानाविधमङ्गलाचारायां निजनगर्यां शुभे दिने सपुत्रो निषधराजः प्रवेशमकरोत् । तत्र नलो दवदन्ती च दम्पती नल्यमांसवत् प्रीतिमाजौ महासुखेन कियत्कालमतीयतुः । अन्यदा निषधराजः स्वराज्ये नलं यौवराज्ये च कूवरमस्थापयत्, स्वयं तु दीक्षां जग्राह ।

“अथ नलभूपालः स्वां प्रजां सन्ततिमिव पालयामास । तस्याः सुखेन सुखी तस्या दुःखेन च दुःखी सर्वदा प्रजापालक एवाऽभवत् । बुद्धि-पराक्रम-भुजावलसम्पन्नं तं नलराजं जेतुमपरः कोऽपि राजा समर्थो नाऽभूत् । अन्यदा नलः क्रमागतान् सामन्त-प्रधानपुरुषादीन् पप्रच्छ-‘किमहं पित्रोपार्जितामेव भूमिं पालयामि अधिकां वा ?’ । तदा तेऽवोचन्-‘राजा निषधख्यशोभं भरतार्धमभ्युक्त, परं त्वया तु समस्तं भरतार्धं भुक्तम्; पितुरधिकः पुत्र इदं युक्तमेव । परम् इत योजनद्विशतदूरायां तक्षशिलानगर्यां कदम्बनृपः, स त्वदाज्ञां नाऽङ्गीकरोति । तावके भरतार्धसाधनजथोत्पन्नाद्भुतयशश्चन्द्रे स एक एव कलङ्क-श्रियं प्राप्नोति । व्याधिलेश इव त्वया प्रसादेनोपक्षितः सोऽत्यन्तं प्राप्नोपचयोऽसाध्यत्वमागतोऽस्ति, परं यदा त्वया रोपपरुषं मनस्तदुपरि क्रियेत तदा सोऽद्रिश्चटो घट इव भज्येत एव । ततः प्रथमं दूतमादिश्य स उन्मत्तः कदम्बभूपः प्रबोध्यताम्’ । इति क्रमागतसामन्तादिवचनं हितकारि निशम्य, नलो महावाचालं दूतमनुशिष्य भूयसा सैन्येनाऽऽदिशत् । सोऽपि गरुड इव दुर्धरः शीघ्रं गत्वा, स्वस्वामिनमलज्जयन् कदम्ब-राजं कथयितुं लभः-‘अरे कदम्ब ! मत्स्वामिनं महावैरिवनदावानलं नलभूपालं सेवस्व, स्वाऽभिमानं त्यज ।

अहं तु तव कुलदेवीभिरधिष्ठित इव हितं कथयामि । यदि नलस्याज्ञां न करिष्यसि तदा तव दुःखकरं
 भावि' इति द्रुतवचनानि श्रुत्वा, कदम्बः क्रोधाक्रान्तो दन्ताग्रैरोष्ठं दशन् बालिश इव स्वस्म अजानन् अदोऽ-
 वदत्—'अरे द्रुत ! तव स्वामी किं ग्रथिलोऽस्ति ? किं वा वातस्थानके सुप्तो यो मां वैरिभुस्तावराहं न
 जानाति ? । तस्य किं सामन्त-प्रधान-पुरोहितादयो न सन्ति ये सुप्तं सिंहं मां प्रवोधयन्तं नलं न निपे-
 धन्ति ? । हे द्रुत ! तद् गच्छ, यदि तव स्वामी राज्यादुद्विग्नस्तदा सद्भायाय सज्जो भवतु, अहमपि तस्यैप
 संप्रामाऽत्तिथिरसि' । द्रुतोऽपि शीघ्रमागत्य तत् कदम्बोक्तम् अहङ्कारदारुणं वचनं नलस्य कथयामास ।
 ततो नलस्तक्षशिलानगर्भुपरि सर्वसैन्येन सहितश्चटितः । तत्र त्वरितं गत्वा स सर्वां तक्षशिलापुरीं वेष्टया-
 मास, हस्तिभिर्द्वितीयप्राकारा किं कृता !, ईदृशी सा नगरी दृश्यते । कदम्बोऽपि सन्नह्य ससैन्यो बहिर्नि-
 रगात्, यतो गुहाद्वारागतं द्वितीयं सिंहं न सिंहः सहते । तत उभयोः सैन्ययोः सुभटा युयुधिरे, शैरा-
 शरि चिरतरं कृते गगने वाणमण्डपाः समभवन् । अथ नलः कदम्बमुवाच—'किं गजादिभिर्मारितैः ?,
 आवां वैरिणौ द्वन्द्वयुद्धेन युध्यावहे' । ततो नल-कदम्बौ आयुधादिभिर्द्वन्द्वयुद्धैर्युधुधाते । दर्पान्धः कदम्बो
 नलाद् यद्यद् युद्धं याचते स तत्र तत्र विजयिना नलेन स परावभूवे । तदा कदम्बश्चिन्तयामास—'महाबलेन
 नलेन सह मया क्षत्रघृत्तं तोलितम्, अथाऽहं तेन मृत्युकोटिं प्रापितोऽसि; तत् पतद्भवद् मा मृपि, तस्मात्

१ मुस्ता-कुरुविन्दः—भाषाया 'नागरमोथ' । २ शैरश्च शरैश्च मिथः ग्रहलय कृत युद्ध शरशरि ।

कारणाद् नलात् पलायनं कृत्वा दीक्षामासादयामि, यतस्तत् पलायनमपि वरं यस्य फलं सुन्दरम्' । इति मनसि विचिन्त्य, कदम्बः प्रपलाय्य, भवविरक्तो व्रतं गृहीत्वा प्रतिमया संस्थितः । तं गृहीतव्रतं दृष्ट्वा नलोऽवदत्-‘हे कदम्ब ! अहं त्वया जितोऽस्मि, परं मनसः क्षमां मा त्याक्षीः, त्वं जयकास्यसि’ । महाव्रत-धारी धीरः कदम्बो नलस्य किमप्युत्तरं नाऽदात्, यतो निरीहस्य किं राजा ? । ततो नलः कदम्बं व्यावर्ण्य तस्य सत्त्वेन मस्तकं धूनयन् तत्पुत्रं जयशक्तिं तद्राज्ये स्थापयामास । ततो विजयिनो नलस्य वासुदेवस्यैव समस्तै राजभिर्भरतार्धपतित्वाभिषेकोऽकारि । अथ स्वपुरीं कोशलां जग्मुषो नलस्य राजानः प्राभृतान्यदुः । खेचनारीभिरपि गीयमानवलो नलभूपालो देवदन्त्या समं रममाणश्चिरकालं पृथ्वीं पालयामास ।

अथ कूबरः स्वकीयकुलाङ्गारो राज्यलुब्धो नलस्य सत्पात्रस्य शाकिनीवत् छलं वनेपयामास । नलस्य तु न्यायवतोऽपि द्यूतासक्तिरभूत्, चन्द्रस्यापि कलङ्कोऽस्ति, कथं रत्नसमुपद्रवं वर्तते ? । ‘अहं महीं जयामि’ इति क्रूराशयः कूबरो नलं पाशकैः सर्वदा रमयामास । तौ बहुकालं द्यूतलीलया रेमाते, उमरुकग्रन्थिवच्च इयोर्जयः संचचार । अन्यदा अनुगमचर-बन्ध-मोक्षसमर्थोऽपि नलः कूबरं जेतुं देवयोगतः क्षमो नाऽभवत्, काङ्क्षयमाणोऽपि अनुकूलपाशको नलस्य नाऽपत्तत्, ततस्तच्छरीरिन् कूबरः पुनः पुनरमारयत् । ग्राम-नगर-कर्षट-खेट-द्रोणादि हारयन्नलो लक्ष्म्या हीयमानोऽभवत्, यथा श्रीष्वे सरोवरं पानीयरहितं भवति ।

१ जयेन शोभनशीलः । २ निःस्पृहस्य । ३ प्रशस्य । ४ शारिः माषायां ‘सोंगठी’ ।

ततः सर्वलोको नले द्यूतव्यसनम् अमुञ्चति सति विपसाद, कूबरस्तु पूर्णमाणवाञ्छितोऽतीव जहर्ष । नला-
 नुरुक्तो लोको हाहाकारं कर्तुं प्रचक्रमे, तमाकर्ण्य तत्र दवदन्त्यागात् । उवाच—“हे नाथ ! त्वां प्रार्थयामि,
 मम प्रसीद, द्यूतं मुञ्च, तव पाशकौ वैरिणाविव द्रोहकारिणौ स्तः । नाथ ! गणिकागमनवद् मनीषिणो
 द्यूतं क्रीडामात्रं सेवन्ते, न त्वेवं प्रतिदिनम् । इदमात्मनोऽन्धङ्करणं सर्वसम्पदः क्षयकरं चाऽस्ति । वरं कूव-
 राय लघुभ्रात्रे स्वयं राज्यं देहि, परम् ‘अस्मात् प्रसख लक्ष्मीर्यहीता’ इत्यात्मनः प्रवादं मा कृयाः । भवता
 युद्धशतैरियमुपार्जिता पृथ्वी द्यूतौत्तीर्णा !, देव ! तेन कारणेन अल्लोतोगतसिक्थुवद् मां दुनोति” । तद्वाचं
 नलो न शुश्राव, तस्याः सम्मुखमपि न ददर्श, यथा दशमी मंदावस्थां गतो गजः किमपि न वेत्ति । एवं
 पत्याऽत्यन्तमवज्ञाता दवदन्ती रुदती कुलामात्यादीन् ऊचे—‘नलं द्यूतान्नियेधत’ । तेषामपि वचनं सन्नि-
 पातवत औपधमिव नलस्य मनागपि न प्रवभूव । हारितभूमिरपि नलो द्यूतेऽनलस एवाऽभूत्, ततो
 दवदन्त्या सहाऽन्तःपुरमपि अहारयत् । अथ हारितसर्वस्वः स्वशरीरादपि सर्वमाभरणादिकं प्रवित्रजिपु-
 रिवाऽमुञ्चत् । ततः कूवरो नलं प्रोचे—‘रे नल ! मा इह स्थाः, मम भूमिं त्यज । तव पित्रा राज्यं दत्तं, मम
 तु पाशकैर्दत्तम् !’ । ‘धलवतां पुरुषाणां लक्ष्मीर्न दूरे, मदं मा कार्षीः’ इति श्रुवन् नलः संव्यानमात्रस्ततश्चवाल ।
 अथ नलमनुयान्ती दवदन्ती कूवरोऽधमवाचम् अवदत्—‘रे सुन्दरि ! त्वं द्यूते जिताऽसि, अतो मा गाः,

१ द्यूतेनोत्तीर्णा—गता । २ सव्यानम् उत्तरीयवस्त्रम् ।

समान्तःपुरं पवित्रीकुरु' । तदाऽमत्यादयो दुराशयं कूबरं प्रोचुः—“महासतीयं दवदन्ती अन्यपुरुषच्छाया-
मपि न स्पृशति, अत इमामन्तःपुरे त्वं मा निधाः । 'ज्येष्ठभ्रातृपत्नी भ्रातृवद् ज्येष्ठभ्राता च पितृवद्' इति
बाला अपि कथयन्ति । कूबर ! तथापि यदि प्रसहैवं त्वं करिष्यसि तदेवं सती दवदन्ती त्वां भस्मसात्
करिष्यति, यतो ज्वलनादिविधानं सतीनां दुष्करं नास्ति । हे राजन् ! इमां सतीं कोषयित्वाऽनर्थं भा-
प्रपद्येथाः, प्रत्युत भर्तारमनुयान्तीयस्म उत्साह्यताम् । नलं प्रति भ्राम-नगर-पत्तनादिदानेन सृतम्, परं सश-
म्बलं ससारथिमकं रथं तु अर्पय" । इत्युक्तः सन् कूबरो दवदन्तीं नलेन सह व्यसृजत्, सशम्बल-सारथिं
रथं चार्पयामास । तदा नलोऽवदत्—‘येन मया भरतार्धजयेन लक्ष्मीरुपाजिता सा क्रीडया त्यज्यते तस्य भ्रम-
का रथेच्छा ?' । इति श्रुत्वा चिरसेवकाः प्रधानपुरुषाः प्रोचिरे—‘हे स्वामिन् ! वयमपि त्वामनुयामः, परं
कूबरो निषेधति । तव लघुभ्राता त्वद्दत्तराज्यश्रैषोऽस्माकं न त्याज्यः, यतोऽस्मिन् वंशे हि यो भूपालः स
सेव्यः, अयमस्माकं क्रमः । ततो हे महाभुज ! त्वया सहागन्तुं नार्हामः । सम्प्रति तव भार्या मन्त्री सखा
पत्तिश्च दवदन्त्येव । परं हे स्वामिन् ! अङ्गीकृतसतीमर्यादां शिरीषमुकुमाराङ्गीभिर्मां दवदन्तीं पादचारेण
कथं मार्गं नेष्यसि ?, सूर्यतापितबालुकापुञ्जं मार्गं कमलगर्भसमानैः पादैरेषा कथं स्पृशेत् ? । तद् हे नाथ !
प्रसीद, अस्माकमनुग्रहाण, देव्या समं चेह रथे आरोह । अध्वा क्षेमो भवतु, वः स्वस्त्यस्तु' । एवं प्रधान-
पुरुषैः पुनः पुनः प्रार्थ्यमानो नलो दवदन्त्या समं रथमारुह्य निर्ययौ । दवदन्तीभेकवत्त्वां सानोद्यतामिव

विलोक्य अश्रुपानीयहेदितकञ्चुका नागर्यः खियोऽतीव रुष्टुः । अथ पुरमन्वयेन गच्छन्नल एकं पञ्चशत-
 हस्तोन्नतं दिग्गजालानसमानं स्तम्भं ददर्श; तदा राज्यभ्रंशसम्भवं दुःखम् अजानन्निव कौतुकात् तं लीलया
 कदली गज इवोत्पाटयामास, पुनरपि स्तम्भं तत्रैवारोपयामास । तद्वलं दृष्ट्वा नगरलोकाः प्रोचुः—“अहो !
 नलस्य बलम् । अस्यापि बलिनो व्यसनं तत्सलु नियतिरेव प्रमाणम् । पुरा नंगोद्याने कूर्वरेण समं नलस्य
 क्रीडत एको महर्षिर्ज्ञानी आजगाम । स च कथयामास—‘पूर्वसिन् जन्मनि साधुक्षीरदानप्रभावाद् असौ
 नलो भरतार्धपतिर्भावी, यो हि नगरीमध्यस्थितं पञ्चशतहस्तोन्नतं स्तम्भं चालयिष्यति सोऽवश्यं भरता-
 र्धपतिः परिज्ञेयः’ । एतद् द्र्यं संवाद्यभूत्—भरतार्द्धपतिर्नलः, स्तम्भश्चानेन चालितः । परं ‘नले जीवति
 सति कोशलानगरीं न ह्यपरो राजा भावी’ इति यत्नेन महर्षिणा कथितं तच्च विसंवादि दृश्यते ! । अथवा
 तस्य वाग् दृष्टप्रसया नाऽन्यथा भवित्री, यतः किं ज्ञायते पुनः कूर्वरो यदि न नन्दिष्यति, अथ कदा-
 चिदत्र नल एव राजा पुनः स्यात्, पवित्रकीर्तनेनलस्य पुण्यं वर्धताम्” । एवं नगरलोकवचनानि श्रुण्वन्,
 अतीव रुदत्या दचदन्त्या अश्रुप्रवाहैः स्तब्धमानरथो नलो नगरीं तस्याज । दचदन्तीमभ्यधाच—‘हे देवि !
 आवां सम्प्रति क्व याचः ?, यतः स्थानमनुद्दिश्य दक्षाणां चलनक्रिया न शोभते’ । इति पृष्टा तीक्ष्णबुद्धि-
 देवदन्त्युवाच—‘देव ! कुण्डिनपुरे गम्यताम्, तत्रातिथीभूय मम तातो भवताऽनुगृह्यताम्’ । इति श्रुत्वा

नलनृपादिद्यो भक्तेराश्रयः सारथिः कुण्डिनपुरदिशं प्रति तुरङ्गमान् प्रेरयामास । अथ व्याघ्रसमूहबूत्का-
रभीषणां केसरिसिंहसारितवनगजदन्तदन्तुरभूतलां यमक्रीडास्थानमिव महाघोराटवीं नलः प्राप ।
अग्रतो गच्छन् आकर्णाकृष्टकोदण्डान् प्रचण्डान् भिष्ठान् अभिसर्पतो यमदूतसदृशान् ददर्श । तेषु च
केऽपि भिष्ठाः सुरापानतत्परा इव ननृतुः, केऽपि च एकदन्तगजसमानाः शृङ्गमवाद्यन्, केऽपि च
रङ्गादौ नर्तका इव कलकलं चक्रुः, केचित्तु वाणान् मेघधारा इव ववृषुः, केऽपि च नियोधिनो मल्ला इव
करास्फोटं व्यधुः । एवंविधास्ते सर्वे भिष्ठाः सम्भूय गजं श्रान् इव नलं रुरुधुः । अथ नलस्त्वरितं रथा-
दुत्तीर्णं, कोशादसिमाकृष्य स्वसुष्टिमध्ये रङ्गे नर्तकीमिवाऽनर्तयत्, तदा दवदन्ती रथं सुक्त्वा नलं सुजायां
धृत्वाऽवदत्-‘हे स्वामिन् ! एतेषु तवाक्षेपः कीदृशः ?, किं शशक-जम्बुकादिषु सिंहः पराक्रमं करोति ? ।
हे नाथ ! एतेषु भरतार्धजयश्रीवासभूमिरसौ व्यापार्थमाणोऽसिर्दृष्यति’ । इत्युक्त्वा दवदन्ती स्वसमीहि-
तसिद्धये पुनः पुनर्दुङ्कारान् असुञ्चत् । मुच्यमानास्ते दुङ्काराः सत्याः प्रभावाद् भिष्ठकर्णेषु लोहसूचितां
ययुः । भिष्ठा दिशो दिशं प्रणश्य जग्मुः, तौ दम्पती तु तानभिधावन्तौ रथाद् दूरे बभूवतुः ।
इतश्चापरैः पुलिन्दैस्तथो रथो गृहीतः, देवे बक्रीभूते पुरुषकारः किं कुर्यात् ? । ततो नलो दवदन्तीं पाणि-
नाऽऽदाय तस्याः पाणिग्रहोत्सवं स्मारयन्नृवाऽभ्रमत् । दवदन्ती दर्भ-कण्टकविद्धचरणक्षरद्विधिरविन्दु-
समूहैररण्यपृथ्वीम् इन्द्रगोपजीवाकुलामिव चकार । पुरा पट्टबन्धस्तस्या मस्तकेऽभूत्, तदा पुनः स्ववस्त्रं

दारं दारं तस्याः पादयोः पट्टवन्धं नलश्चकार ! । यदा च दवदन्ती श्रान्ता सती वृक्षतले उपविष्टा तदा
 नलस्तालवृन्तीकृतपरिधानाञ्चलेन वातं वीजयमास, पलाशपत्रैश्च पानीयमानीय पञ्जरस्थां सारिकाभिव
 तामपीप्यत् ! । ततो दवदन्ती पप्रच्छ—‘अद्यापि कियत्सौ अटवी ?, अत्र स्थितायामम द्विधा भवितुमिव
 इदं हृदयं कम्पते’ । नलोऽपि कथयितुं लभः—‘हे प्रिये ! एपाऽटवी शतयोजनसत्का, अस्याः पञ्चैव योज-
 नान्यावामागतौ, ततो मनसि धीरतामानय’ । एवं तस्मिन् महारण्ये वार्तयतोर्गच्छतोस्तयोः सूर्यः सम्प-
 दनित्यतां कथयन्निय अस्लं प्राप । अथ ‘दवदन्ती श्रान्ता’ इति विचिन्त्य, अशोकपल्लवान् छित्त्वा तस्याः
 कृते नलस्तल्पं चक्रे । प्रियामुवाच—‘देवि ! शयित्वा तल्पं पावनं कुरु, निद्रासमयो दुःखविस्मृतिकारणाय
 सखा वर्तते’ । दवदन्त्यभ्यधात्—‘देव ! पश्चिमदिशि अदूरतः केषामपि वासोऽस्तीति मन्ये, यतस्तत्प्रत्यय-
 कारणं गवां हम्भारवं कर्णौ धृत्वा शृणु । किञ्चिदत्रे भूमिसुल्लङ्घ्य तत्र यावः, सुप्तेन च रात्रिर्निर्गम्य-
 ताम्’ । तदा नल ऊचे—‘हे भीरु ! तत्र तापसानामाश्रमाः सन्ति, ते च मिथ्यादृशः, तेषां सञ्ज्ञा हि
 सम्यक्त्वरतं विनाशं प्राप्नोति, यथा आंरनालेन क्षीरं स्वाभाविकरस-गन्धादिवर्जितं भवति । तेनाऽऽत्रैव सुखेन
 स्वपिहि, तत्संमुखं मनो मा कृथाः, अहमङ्गरक्षक इव तव प्राहरिको भवामि’ । ततस्तत्र पल्लवशय्यायां
 स्वकीयसंन्यानार्थं नलोऽक्षिपत् । अर्हन्तं देवं वन्दित्वा पञ्चनमस्कृतिं च स्मृत्वा दयदन्त्यशेत । ततस्तस्यां

निद्रायमाणायां सत्यां नलश्चिन्तां चक्रे—‘येषां श्वशुरः शरणं ते जगति नराधमाः, तदहं कथं ददन्त्याः पितुर्गृहे
ब्रजामि ? । तद् ब्रजमयं हृदयं विधाय प्रेयसीमप्यत्र त्यक्त्वाऽन्यत्र स्वेच्छया आत्मानमादाय रङ्गवद् गच्छामि !,
अस्याश्च मम प्रियायाः शीलप्रभावशाश्वतमन्नात् कश्चिदुपद्रवो न स्यात्’ । इति विचार्य च्छुरीमाकृष्य
नलः स्वसंव्यानार्थमच्छिदत्, ददन्त्या बन्धे च स्वरुधिरैणाक्षराणि लिलेख । तच्चेदं श्लोकद्वयम्—

“विदर्भेषु गाल्यध्वा वटाऽलङ्कृतया दिशा । कोशलेषु च तद्दामस्तयोरेकेन केनचित् ॥ १ ॥

गच्छेः स्वच्छाशये ! वेदम् पितुर्वा श्वशुरस्य वा । अहं तु कापि न स्यातुमुत्सहे हे विवेकिनि !” ॥ २ ॥

एवमक्षराणि लिखित्वा नलोऽशब्दं रुदन् अग्रतश्चौरवद् मन्दं मन्दं गन्तुमारेभे । सुप्तां स्वप्त्रियां बलि-
तकन्धरोऽपश्यत्, तावदग्रे यथौ यावत् साऽदृश्यत्वमियाथ । पश्चाद् मनसि सोऽचिन्तयत्—‘तां बालाम-
नायां महारण्ये सुप्तां यदि व्याघ्र-सिंहादयो भक्षयेयुस्तदा का गतिः ? । तस्माद् निशां लोचनविपयी-
कृत्य तामहं रक्षामि, प्रातःकाले एषा यथारुचि मत्कथितमार्गयोर्यातु’ । इति चिन्तयित्वा तैरेव पादैः
पतितार्थग्रहणाय चिन्तातुरः कोऽपि पुमानिव नलो बलितः । तत्र च स्वप्त्रियां भ्रूलुठितां दृष्ट्वा स पुनरप्य-
चिन्तयत्—‘अहो ! नलस्यान्तःपुरम् असूर्यम्पश्यमपि अत्रैकवस्त्रम् एकाक्येव च मार्गं स्वपिति ! । हा हा !
मम कर्मणां दोषेणयं कुलीना सती एवंविधां दशां प्रविवेश । अहं हताशः किं करोमि ? । मयि समी-
पस्थेऽपि उन्मत्तवद् अनाथवद्वाऽसौ गुणपात्रं भूमौ शेते !, तन्मां हि धिग् धिक् । अथ च सैथैकाकिन्यसौ

मुक्ता प्रबुद्धा सती मया सह स्पृह्येव जीवितेनापि मोक्ष्यते, तदेनां भक्तां वञ्चिताऽहं नान्यत्र गन्तुमु-
 त्सहे, तस्मान्मे जीवितं मरणं वाऽनया सार्धं भवतु । अथवाऽनेकदुःखानां पात्रं नरकोपमेऽरण्ये नारकिक
 इवैक एवाऽहं भवामि, इयं च प्रिया मया बल्लिलीकृतामाज्ञां ज्ञात्वा स्वयं स्वजनगृहे गत्वा कुशलिनी
 स्थास्यति । इति निश्चयं कृत्वा तत्र रात्रिमतिक्रम्य च नलो निजपत्न्याः प्रबोधसमये त्वरितक्रमं तिरोऽ-
 धात् । अथ दवदन्ती निशशेषे एवं स्वममपश्यत्—‘अहं फलिते पुष्प-पत्रसहिते संहकारे आरुह्य भ्रमरश-
 ब्दान् शृण्वती तत्फलान्यभक्षयम् । स वृक्षोऽकसाद् वनगजेनोर्दमूलि, ततोऽहं पक्षिणोऽण्ड इव पृथिव्यां
 पतिता’ । इति स्वप्नं दृष्ट्वा दवदन्ती तत्कालं प्रबुद्धा सती नलं पुरोऽपश्यन्ती यूथाद्वियोगिता मृगीव दिशां
 विलोकनमकरोत् । अचिन्तयच्च—‘माम् अशरण्यां प्रेयानपि हा हा ! सुमोच । यद्वा मम प्राणेशो सुख-
 धावनाय निशशेषे क्वापि जलस्थाने जलानयनाय गतो भविष्यति । यद्वा क्वाचिदपि विद्याधर्या तद्रूप-
 मोहितया उपरुच्य रमयितुं नीतः, तथा च कस्यांचित्कलायां स मम बल्लभो लोभं प्रापितो यदद्यापि
 नागच्छति । इमे वृक्षास्ते एव, पर्वता अपि ते, अरण्यमपि तत्, सा च पृथ्वी, परमेकं कमलनयनं नलं
 न पश्यामि । एवं चिन्तां गता सा समस्ता दिशो दर्शं दर्शं प्राणेशमपश्यन्ती स्वस्वप्नं व्यचारयत्—‘सहकारो
 यो मया दृष्टः स नलराजः, पुष्प-फलादिकं तु राज्यं, फलास्नादश्च राज्यसुखं, भ्रमरा मम परिजनः । यश्च

१ जागरिता । २ उन्मूलितः । ३ दृष्ट्वा दृष्ट्वा ।

वनगजेन सहकार उन्मूलितः स मम भर्ता दुष्टेन दैवेन राज्यादुत्थाप्य प्राचास्यत, यच्चाऽहं वृक्षात्पतिता
तत्तु नलाद् भ्रष्टा। अनेन स्वप्नेन मम नलो दुर्लभदर्शनो भावी'। एवं स्वप्नार्थं निर्णय सा धीमती दध्यौ-
'न राज्यं न भर्ता, ममेदं द्वयमपि कर्मदोषेणापतितम्'। ततः सा मुक्तकण्ठं व्यलपत्, यतो दुर्दशापतितानां
नारीणां धैर्यं कुतो भवेत् ?। 'हे स्वामिन् ! मन्मनःकमलमधुकर ! मां किमत्याधीः ?, तव किमहं भारा-
याऽभवम् ?, स्वकीया कञ्चुलिका न हि कदाचित् सर्पस्य भाराय जायते। यद्वा क्वचिद्वल्लीवने हास्येन च्छ-
न्नस्थितोऽभूस्तत्प्रकटीभव, न हि अतीवहास्यमपि सुखदम्। हे वनदेवताः ! युष्मान् प्रार्थये सहां प्रसीदत,
मम प्राणेशं नलं दर्शयत, अथवा तत्पवित्रितमार्गं दर्शयत। हे धरिन्नि ! पक्वं चिर्भटकमिव त्वं द्विधा
भव, त्वद्दत्तविवरेणाऽहं प्रविश्य निर्दृतिं प्राप्नोमि'। एवं विविधविलापैर्विलपन्ती रुदती च द्रवदन्ती
नयनाश्रुजलैः सारणीपानीयैरिवाऽरण्यवृक्षान् सिषेच। जले स्थले वृक्षच्छायायाम् अरण्ये पर्वते सर्वत्र नलं
विना ज्वरार्ताया इव तस्या निर्दृतिलवोऽपि नाऽभवत्। अथाऽटव्यां भ्रमन्ती सा संव्यानाञ्चलेऽक्षराणि
दृष्ट्वा, विकसन्नयनकमला हर्षेण वाचयामास। दध्यौ च-'अहं निश्चितं तन्मनःसम्पूर्णसरोवरहंस्सिन्धि,
यद्येवंविधा न स्यां तदा कुतो ममादेशप्रसादास्पदत्वम् ?। अहमेतं भर्तुरादेशं गुरुवचनतोऽधिकं मन्ये,
तदादेशं कुर्वत्या मम सुखं भविष्यत्येव, तत् पितुर्गृहे ब्रजामि। परं पतिं विना तद्गृहमपि स्त्रीणां पराभवा-
यैव स्यात्। अथ प्रथमं पत्या सहाऽपि मया पितृगृहं यियासितं, तदद्य विशेषतः पत्यादेशे वशवर्तिनी

पितुर्गृहं व्रजामि' । इति निश्चयं कृत्वा सा वटमार्गेण गन्तुं प्रचक्रमे । मार्गे व्यात्तमुखा व्याघ्रा भक्षणाग्रो-
 त्थिता अपि अग्रेरिव तस्याः सत्याः समीपमागन्तुं न समर्था अभवन् । पुनस्तस्यास्त्वरितं गच्छन्त्या
 वल्मीकमथनप्रादुर्भूता महापन्नगा मूर्ताया जाङ्गल्या इव नाऽभ्यसर्पन् । ये स्वच्छायामपि अन्यगजश-
 ङ्क्या भिन्दन्ति ते मत्ता गजा अपि दवदन्त्याः सिंहा इव दूरे ययुः । पुनस्तस्या मार्गे व्रजन्त्या अन्येऽध्युप-
 द्रवा न प्राभूवन्, यतस्तासां लीणां सर्वत्र कुशलं याः पतिव्रताः स्युः । सा भिल्लवधूवद् अतीवविसंस्थुल-
 केशा, तत्कालं तातेव जलाद्री, दवव्रस्ता हस्तिनीव त्वरितं त्वरितं यान्ती मार्गे महर्द्धिकमेकं सार्धमावा-
 सितं ददर्श । अचिन्तयच्च—'यदि पुण्येन कश्चिदपि सार्धः प्राप्येत तदा सोऽरण्यसमुद्रे पोतवत् स्यात्' ।
 एवं चिन्तयन्ती सा स्वस्थीभूय तस्यौ तावत् परितश्चौराः सार्धं सुरसेनामसुरा इव रुरुधुः । तां चौरसेनां
 चौरमयीम् ईतिमिवाऽऽयान्ती दृष्ट्वा सार्धलोका भयं प्रापुः, यतो धनिनां हिसुलभमेव भयम् । तदा दवदन्ती
 तत्कुलदेवीव वाचमुवाच—'हंहो ! लोका ! मा भैष्ट मा भैष्ट' । अथ दवदन्ती चौरान् कथयामास—'रे रे
 दुराशया ! व्रजत व्रजत, अमुष्मिन् सार्धे मया रक्ष्यमाणे यूयमनर्थमवाप्स्यथ' । एवं वदन्तीमपि दवद-
 न्ती भूतग्रस्तां वातूलाभिव च ज्ञात्वा ते चौरा नाऽजीगणन् । ततो भीमरथसुता सार्धहितं वाञ्छन्ती
 चौरमदभक्षकान् हुङ्कारान् सुमोच । तत्कालं वधिरीकृतारण्यैस्तस्या हुङ्कारैश्चौरा धनुर्नादेन काका इव

१ विस्तारिताननाः । २ वल्मीकः शकम्बूद्धौ, भाषायाम् 'राफडो' । ३ इतिरुपद्रवः ।

पलायांचक्रुः । तदा सार्थलोक इत्यवदत्-‘एषा काऽप्यसत्पुण्यैराकृष्टा खलु देवता, अस्मान् चौरैर्भ्योऽ-
रक्षत्’ । सार्थवाहोऽपि तां जननीमिव भक्त्या प्रणम्य पप्रच्छ-‘हे महानुभावे ! त्वं किं महारण्ये परि-
भ्रमसि ?, का चाऽसि ?’ । साऽपि साश्रुदृग् वान्धवाथेव सार्थपतये आत्मगो नलघूतात् सर्वं वृत्तान्तं
कथयामास । सार्थवाह उवाच-‘हे महासति ! त्वं नलस्य महाराजस्य पत्नी मम पुञ्ज्याऽसि, अद्याहं
पुण्यभाक् । तस्करैर्भ्यो रक्षणाद् वयं त्वयोपकारक्रीताः स्मः, तद् ममावासं पवित्रं कुरु, त्वयि यत्क्रियते
तत्स्लोकमेव’ । एवं सार्थवाह उक्त्वा निजपटगृहे नीत्वा देवतामिवाऽऽराधयन् तां दवदन्तीं विश्रामया-
मास । एतस्मिन् समयेऽखण्डधारं मेघो वर्षितुं लग्नः । स्थाने स्थाने प्रवहद्भिः प्रवाहैररण्यं जलौद्धतमजा-
यत, सर्वतोऽरण्ये वाराहीदोहददायी पङ्कोऽभवत् । त्रिरात्रमनवच्छिन्नोत्कटा च वृष्टिरभूत् । दवदन्ती तु
पितुर्गृहे प्राप्तेव तत्र यथासुखमस्थात् । अथ मेघे वर्षे वर्षे स्थिते सा सार्थं हित्वा पुनरपि प्राग्वद् एकाकिनी
ततः स्थानान्निर्धायौ । नलप्रवासदिनात् सा भीमरथपुत्री चतुर्थप्रभृत्तितपोलीना शनैः शनैर्मार्गमत्यगात् ।
अत्रे गच्छन्ती दवदन्ती जिह्वाज्वालाविकरालवदनं, भुजङ्गममिव दारुणं, तालप्रमाणचरणधारिणम्, अमावा-
स्याऽन्धकारकृष्णकार्यं कज्जलनिर्भितमिव !, शार्दूलचर्मसंन्यानसंयुक्तं भीपणेर्भ्योऽपि महाभीषणं यमपुत्रमि-
वैकं राक्षसमद्राक्षीत् । स राक्षसस्तासुवाच-‘अरे मानुषि ! बुभुक्षाधामकुर्क्षेमम चिरकालाद् भक्ष्यमुपस्थि-
तम्, तेन त्वां त्वरितं भक्षयिष्यामि’ । इति श्रुत्वा भीतापि सा धैर्यमालम्ब्याऽवदत्-रे रे राक्षस !

मदीयं वचनं श्रुत्वा यथारुचि त्वमाचरेः । परमाऽहंद्धर्मवासितमनसो मम भरणभीतिर्नास्ति, परं त्वं पर-
स्त्रियं मा स्पृश, यदि स्पृक्ष्यसि तदा न नन्दिष्यसि, मनसि क्षणं विमृश' । इति तस्या धैर्यवचनं निशम्य
दृष्टो राक्षस उवाच—'हे भद्रे ! तुष्टोऽस्मि, तव किमुपकारं करोमि ?' । साऽप्युचे—'भद्र ! यदि तुष्टोऽसि
तर्हि पृच्छामि—कदा मम पत्या समं सङ्गमः ?' । सोऽप्यवधिज्ञानेन ज्ञात्वा तस्यै कथयामास—'हे यशस्वि-
नि ! प्रवासदिवसाद् द्वादशवर्षानन्तरं तव पत्या सह संयोगो भावी । पितृगृहे स्थितायास्तव स मिलिष्य-
तीति प्रत्ययकारणं मे वचनं मनसि धार्यम् । सम्प्रति चित्तादुद्भयं मुञ्च । यदि मां कथयेस्तदा त्वां
तातृगृहे नयनार्धनिमेषेण नयामि, मार्गे आयासं मा यासीः' । तदा सा कथयामास—'अहं नलागमन-
कथनात् कृतकृत्याऽस्मि, परं परपुरुषेण समं न यामि, तुभ्यं स्वस्ति भवतु, ब्रज' । ततः स निजं ज्योतिर्मयं
रूपं दर्शयित्वा गगनतले विद्युत्पुञ्ज इव क्षणादुत्पपात । अथ भर्तुर्द्वादशवर्षीं प्रवासं ज्ञात्वा दवदन्ती सती-
त्वपादपपह्वयान् एवमभिग्रहांश्चकार—'थावन्नलो न मिलिष्यति तावद् रक्तवस्त्र—ताम्बूला-ऽऽभरण-विलेपन-
विकृतीर्नाऽऽदास्ये' । अथैकस्य पर्वतस्य कन्दरां प्राप्य सा वर्षाकालातिक्रमणाय तत्रैवाऽवस्थितिमकरोत् ।
श्रीशान्तिनाथस्य मृत्तिकामयं चिम्बं स्वयं निर्माय गुहाकोणे स्थापयामास । तद्विम्बं त्रिसन्ध्यं भक्त्या स्वयं
कुजुमानि समानीय सा पूजयामास । चतुर्थप्रभृतितपःप्रान्ते सा परमार्हती बीजरहितैर्विहितैः प्रासुक-
फलैः पारणमकृत । अथ सार्धवाहो नलप्रियाम् अपश्यन् तस्या अनुपदं 'तस्याः कल्याणं भवतु' इति चिन्त-

यन्नागात् । तस्यां गुहायाः सागतः सन् द्रवदन्तीमर्हद्विम्बं पूजयन्तीं ददर्श । तां क्षेमवतीं दृष्ट्वा सार्थवाहो
विस्मयविकस्तरनयनो नत्वा पृथिव्यामुपाविशत् । साऽप्यर्हत्पूजां सम्पूर्णाकृत्य स्वागतप्रश्नपूर्वकं मधुरगिरा
तं वार्तयामास । तदा तच्छब्दमाकर्ण्योऽदूरवासिनः केऽपि तापसास्तत्र त्वरितमाजग्मुः, उत्कर्णांश्च मृगा
इव तस्थुः । ततश्च मेघो महतीभिर्धारामिर्वर्षितुं लग्नः । भङ्गीभिरिव जलधाराभिराहन्त्यमानास्ते तापसाः
प्रोचिरे-‘सम्प्रति क्व गच्छामः?, इदं जलं क्व वञ्च्यताम्?’ । तदा तान् जलभयद्रुतान् दृष्ट्वा सा सती ‘मा
भैष्ट मा भैष्ट’ इत्युत्कृष्टवाचमुवाच । तेषां च परिधौ कुण्डं कृत्वा सा सतीधुरन्धरा पुनरपीति मनोहरवाचं
कथयामास-‘यद्यहं सत्यस्मि, यदि परमार्हत्यस्मि, यदि च सरलचित्ताऽस्मि तदस्मात्कुण्डादन्यत्र मेघो
वर्षतु’ । तदा तस्याः सतीत्वमाहात्म्यात् तत्र कुण्डे धृतच्छत्रे इव जलबलेशोऽपि नाऽपतत् । तं चमत्कारं
दृष्ट्वा सर्वेऽध्यचिन्तयन्-‘काऽप्येषा ननु देवी, मानुष्यास्तु नेदृशं रूपं न चेदृशी शक्तिर्भवेत्’ । ततस्तां वसन्त-
सार्थवाहः पत्रच्छ-‘हे भद्रे ! कथय, त्वयाऽयं को देवः पूज्यते?’ । सा सार्थवाहाय जगाद-‘अयं देवोऽर्हन्
त्रैलोक्यनाथः परमेश्वरो वाञ्छितार्थदायी । अमुं देवमाराधयन्त्यहमत्र निर्भया तिष्ठामि, एतत्प्रभावाद्
व्याघ्रादयो मम नो पराभवन्ति’ । इत्याद्यर्हत्स्वरूपं कथयित्वा, अहिंसामूलमार्हतं धर्मं सार्थवाहाय सा
कथयामास । तं धर्मं च वसन्तोऽङ्गीचकार, ‘धर्मकामधेनुर्मया भाग्येन दृष्टाऽसि’ इत्यवदच्च । ते तापसा
अपि तद्वचनेन जिनधर्मं निःसन्देहं प्रत्यपद्यन्त, निजं तापसधर्मं चाऽनिन्दन् । वसन्तसार्थेशस्तत्रैव पुरम्

अवासयत् । अत्र तापसपञ्चशती प्रबुद्धेति हेतुना तत्पुरं 'तापसपुरम्' इति सर्वत्र प्रसिद्धमभूत् । तत्र च पुरे स्वार्थज्ञः स्वार्थवाहः स्वकीयं धनं कृतार्थयन् श्रीशान्तिनाथस्य चैलमकारयत् । स स्वार्थवाहस्ते समस्तास्तापसास्तत्पुरलोकाश्च सर्वेऽप्यर्हद्धर्मतत्पराः कियन्तं समर्थं गमयामासुः ।

“अन्यदा रात्रौ नलप्रिया पर्वतशिखरे उद्योतं ददर्श, गगनादागच्छत सुराऽसुर-विद्याधरानपि व्यलोकयत् । तेषां जयजयशब्दैः प्रबुद्धास्ते वणिजस्तापसाश्च विस्मयविलोकनवाञ्छया तां सतीमग्रे कृत्वा तस्मिन् पर्वते आरोहणं चक्रुः । तत्रोत्पन्नकेवलज्ञानस्य सिंहकेसरिसाधोः केवलमहिमानं सुरैः प्रारब्धमपश्यन् । द्वादशावर्तपूर्वकं तं महासुनिं वन्दित्वा तच्चरणसमीपे सतीसहितास्ते सर्वेऽपि न्यपदन् । तदा तस्य साधोर्गुरुर्यशोभद्रसूरिस्तत्राऽऽगात्, तं स्वशिष्यसुत्पन्नकेवलज्ञानं ज्ञात्वा वन्दित्वा चाऽग्रे न्यपदत् । अथ करुणारससागरः सिंहकेसरिकेवल्यपि धर्मदेशनां विदधे—‘भो भव्यजनाः ! संसारे परिभ्रमतां प्राणिनां मानुष्यं दुर्लभं, तत् प्राप्य सफलं कर्तव्यम् । मनुष्यभवस्य फलं जीवदयामूलं जिनधर्ममङ्गीकुर्वताम् । कर्णामृतसदृशमेवं धर्ममाख्याय स महर्षिस्तापसकुलपतिसंशयनिराकरणायोचे—‘भोस्तापसाधिपते ! अनया दवदन्त्या यस्तव धर्मः कथितः स तथैव ज्ञेयो, नान्यथेयं जिनधर्मरता महासती कथयति । अनया स्वसतीत्वमाहात्म्यतः कुण्डरेखा कृता, वर्षाजलपराभवो भवतां नाभवत्, तेनयं दृष्टप्रत्यया महानुभावाऽस्ति । अस्याः सतीत्वेनाऽऽर्हतीत्वेन च सदाऽरण्येऽपि देवताः सान्निध्यकारिण्यः सन्ति, ततोऽस्या नोप-

द्रवाः पराभचितुं समर्थाः । प्राग् अस्य सार्थिवाहस्य सार्थिश्चैरभ्योऽनया महासत्या हुङ्कारमात्रेण रक्षितोऽभवत्, अतः परं महान् कः प्रभावः ?' । एवं केवलिना वर्ण्यमानायां तस्यां, तत्र कश्चिदेको महद्धिकेद्रेव आगात् । स केवलिनं वन्दित्वा दवदन्तीमूचे—'हे भद्रे ! अमुष्मिन् तपोवनेऽहं कुलपतेः कर्परनामा शिष्यस्तपस्तेजोदुष्प्रेक्ष्योऽभवम् । पञ्चाशिसाधकमपि मां ते तपोवनतापसा नाऽपूजयन्, वचसाऽपि च नाऽभ्यनन्दयन् । ततोऽहमभिमानधनस्तत्तपोवनं सुक्त्वा क्रोधरक्षसाऽऽविष्टस्त्वरितमन्यत्र गतवान् । निविडन्तिमिरायां रात्रौ ब्रजन्नहं गिरिकन्दरायां पतितः । गिरिदन्तास्फालितमुखस्य मम सर्वेऽपि दन्ता जीर्णशुक्तिपुटवत्तदा सहस्रधा व्यशीर्यन्त । अहं ससरात्रं दन्तपतनव्यथातुरस्तथैवाऽस्थां, परं दुःस्वप्नस्येव मम वार्तामपि ते तापसा नो चक्रे, प्रत्युत गृहात्सर्पे इव तस्मात्स्थानान्मयि गते तेषामत्यन्तं सुखमभूत् । ततस्तेषामुपरि मम प्रदीपनवह्निसमानो दुःखानुबन्धकः क्रोधः प्रादुर्बभूव । क्रोधेन जाञ्जल्यमानः पञ्चत्वं प्राप्याऽत्रैव तापसारण्येऽहं महापन्नगोऽभवम् । अन्यदाऽहं पतिवियोगदुःखिताया मार्गे ब्रजन्त्यास्तत्र दशनायाऽधाविषम्, तदा त्वया मद्गतिरोधको नमस्कारः पठितः । मत्कर्णपतितैर्नमस्काराक्षरैस्तत्कालं केनाऽपि संदंशकेन धृत इवाऽहमभिगन्तुं नाऽशक्नवम् । ततो हतशक्तिः पुनः कथमग्न्येकस्यां दर्थी प्राविशं, तत्र च स्थितो भेकादीन् जीवान् भक्षयन् अजीवम् । हे परमार्हति ! अन्यदा र्धने वर्षति त्वया तापसा-

१ संदंशकः सर्पग्रहणाय काष्ठयन्त्रम्—भाषायां 'सांडसो' । २ मेघे ।

नामत्रे इमं धर्मं कथ्यमानमश्रौषम्—‘यो जीवान् मारयति स संसारे सर्वदा मरुस्थल्यां पान्थवद् दुःखानि प्राप्नोति’। तच्छ्रुत्वाऽचिन्तयम्—‘अहं सदापि जीवहिंसातत्परः सर्पोऽस्मि, ततो मम का गतिर्भविष्यति?’। एवमूहापोहाभ्यां मया ज्ञातं यद्—‘इमे तापसा मया क्वापि दृष्टाः’। एवं पुनः पुनरचिन्तयं तदा मे निर्मलं जातिस्मरणमुत्पन्नम्। ततः कल्यकृतं कार्यमिव पूर्वभवमस्मापि तावद् मम महद्वैराग्यमुत्पन्नम्, तेन च वैराग्येणाऽनशनमकार्षम्। ततो मृत्वा सौधर्मकल्पे सुरोऽभूवम्, सोऽहं कुसुमसमृद्धे विमाने कुसुम-प्रभनामा देवोऽस्मि, त्वत्प्रसादात् सुरसुखानि मुञ्जानः कालं निर्गमयामि। यदि तव धर्मवचनं मत्कर्णे पतितं नाऽभविष्यत् तदा पापपङ्कमहावराहस्य मे का गतिर्भविष्यत्?। सम्प्रति अवधिज्ञानेनोपकारिणीं ज्ञात्वा त्वां द्रष्टुमहमागमम्, अतः परं तेऽहं धर्मपुत्रः”। एवं स्वस्वरूपं देवदन्त्या ज्ञापयित्वा, अथ स देवस्तान् तापसान् आमागतवान्धवानिव बन्धुरगिरोवाच—‘भोस्तापसाः! मम पूर्वभवसत्कं तत्कोपाचरणमपराधं क्षमध्वं, प्रपन्नं च श्रावकधर्मं निधानवत्पालयत’। इत्युक्त्वा तं सर्पकायं गिरेः कन्दरादाकृष्य नन्दिवृक्षे चोल्लम्ब्य स सुरः पुनरपि तापसानुवाच—‘यः कोऽपि जनः कोपं करोति स कोपफलेनेदृशो मुजङ्गो भवेद्, यथा प्रागहं कर्परनामा’। इति श्रुत्वा पूर्वमपि सम्यक्त्वधरः कुलपतिस्तदा भाग्योदयेन विशेषेण महद्वैराग्यं प्रतिपन्नवान्। ततः केवलिनं वन्दित्वा स तापसपतिर्ब्रतं ययाचे। केवल्युचै—‘एष यशोभद्रस्सूरिर्मम गुरुत्त्व व्रतं दास्यति’। ततो विस्मयमापन्नः कुलपतिस्तं केवलिसुनिमपृच्छत्—

‘भगवन् ! त्वं प्रव्रज्यां कथं गृहीतवानसि ?’ । केवलयाख्यत्-‘कोशलापुर्यां नलनृपाऽनुजः कूबरनृपः, तस्याऽहं पुत्रः । सङ्गानगरीपतिः केसरी राजा स्वपुत्रीं बन्धुमतीं ममाऽयच्छत् । पितुराज्ञया तत्र गत्वा तामहं पर्थणैषं, नवपरिणीतां गृहीत्वा स्वपुरीं प्रत्यचालिषम् । मार्गे गच्छता मयाऽनेकशिष्यपरिवृतोऽयं गुरुर्दृष्टः, भक्त्या वन्दितः, कर्णामृतसमाना देशना च श्रुता । देशनान्ते मया पृष्टम्-‘हे स्वामिन् ! मम कियदायुः ?’ । तदा स उपयोगं दत्त्वा पञ्चैव दिनान्यवोचत् । आसन्नमरणं ज्ञात्वाऽहमतीवाऽभैपम्, तदा मां सूरिराह-‘वत्स ! मा भैषीः, दीक्षां गृहाण । एकदिनदीक्षाऽप्यवश्यं स्वर्ग-शिवसुखदाऽस्ति’ । ततोऽस्य गुरोः समीपेऽहं प्रव्रजितः, अस्याज्ञया चाऽहमिहागमम् । शुक्लध्यानस्थितश्च धातिकर्मक्षयात् कैवल्यसुखदं केवलज्ञानमासदम्” । इत्युक्त्वा योगनिरोधं कुर्वन् सिंहकेसरी केवली चत्वारि भवोपग्राहि-कर्माणि हत्वा परमपदमगात् । तस्य केवलिनः शरीरं पवित्रक्षेत्रे सुरैर्नीत्वाऽग्निसंस्कारपात्रीचक्रे । अथ स यथार्थनामा विमलमतिकुलपतिः श्रीयशोभद्रसूरिसमीपे दीक्षामग्रहीत् । दवदन्त्यपि तत्कालं तं महार्थि-बभाषे-‘भगवन् ! ममापि मुक्तिमातरं दीक्षां देहि’ । तदा यशोभद्रसूरिस्तामवदत्-‘हे दवदन्ति ! अद्यापि तव नलेन सह भोगा भोक्तव्याः सन्ति, तेन हेतुना सम्प्रति व्रतं नाऽर्हसि’ । अथ रात्रौ विभातायां गुरुः पर्वतादुत्तीर्य तं तापसपुरं पादपङ्क्तैः पवित्रयामास । तत्र श्रीशान्तिनाथचैत्यं प्रतिष्ठाप्य, पौरलोकानां सम्य-क्त्वारोपणं चकार । मलिनाङ्गवत्या धर्मध्यानलीना भिक्षुणीवत् सप्तवर्षीं तत्र गुहायां नलप्रियाऽस्थात् ।

अन्यदैकः पान्थस्तस्याः कथयामास यद्—‘हे देवदन्ति ! मयाऽसुकस्थानेऽद्य तव पतिर्दृष्टः’ । सा तु
 तत्कालमेवं श्रुत्वा रोमाञ्चकञ्चुकिताऽभवत् । ‘कोऽयम् आर्यायनां मम करोति ?’ इति ज्ञातुं भीमरथसुता
 शब्देवेधिवाणवत् तच्छब्दमन्वधावत्, परं गुहामध्याद् आकर्षणप्रतिभूरिव स तां गुहाया आकृष्य क्वचि-
 दपि तिरोदधे । सा तं पान्थं न ददर्श, तां गुहामध्यजत् !, इत्युभयत्रथा दैवयोगेन महारण्ये पतिता
 सा क्वचिदस्यात्, उपाधिशत्, पृथिव्यां दुःखेन व्यलुठत्, भूयो भूयो विलापं रोदनं च चकार । ‘अहं
 किं करोमि ?, क्व गच्छामि ?, इति विमृशन्ती तामेव गुहामादरेण यावद्गन्तुमारेभे तावत् सैकया राक्षस्या
 दृष्टा । तथा प्रसारितवदनया ‘स्वादिव्यामि’ इत्यभाष्यत्, तदा सती भैम्यवोचत्—‘हे राक्षसि ! यदि मम मनसि
 नलो, नान्यो नरस्तदा त्वं सतीत्वप्रभावेण हताशा भव’ । इति वचनं निशम्य सा राक्षसी शीलप्रभावेण
 तच्चिखोदिपामत्यजत्, तां च प्रणम्य स्वप्नागतेव सा राक्षसी क्षणादपि अदृशीवभूव । पुनरपि सा सती
 नलवह्नभाऽग्रे यान्ती पानीयाकारतरङ्गीभूतवालुकाकणामेकां गिरिनदीं जलरहितां ददर्श, ततश्च तृपा-
 क्रान्ता सत्यदोऽयदत्—‘यदि मम मानसं सम्यग्दर्शनेनाऽधिवासितं स्यात्तदाऽत्र गङ्गानिर्मलं जलमस्तु’
 इत्युक्त्वा स्वपार्ष्णिप्रहारेण भूपीठं जघान । तदा तत्कालमिन्द्रजालनदीव पूर्णपानीया नद्यभवत् । तदा च
 देवदन्ती तज्जलं हस्तिनीव यथारुचि पपी । ततोऽपि गच्छन्ती सा परिश्रमाधिक्यमुपेतुपी एकस्य वटस्याऽधो

१ म्रीणनम्—वद्धोपनाम् । २ सादितुमिच्छा चिखादिषा ।

वटवासिदेवीवोपाविशत् । अथ सार्थादागताः पान्थास्तां तथास्थामद्राक्षुः, ऊचुश्च-‘हे भद्रे ! त्वं काऽसि ? ,
अस्माकं तु देवीव प्रतिभासि’ । तदा सोचे-‘अहं मानुष्यसि, सार्थभ्रष्टाऽरण्ये वसामि, तापसपुरे च
यियासुः, तन्मां मार्गे नियुग्धवम्’ । तेऽवोचन्-‘यत्र सूर्योऽस्तं याति तां दिशं त्वमाश्रयेः, तत्र मार्गं दर्श-
यितुं वयं गन्तुमुत्सुका नेश्महे । जलं गृहीत्वा स्वसार्थं यास्यामः, स चेतः समीपतरवत्यस्ति, यदि तत्रैषि
तदा त्वां काऽपि नगरे नेष्यामः’ । इति श्रुत्वा हृष्टा सा तं सार्थं तैः सममगात् । तत्र करुणापरो धन-
देवसार्थेशस्तामपृच्छत्-‘त्वं काऽसि ? , कुतश्चात्राऽऽगाः ?’ । तदा सोचे-‘अहं वणिक्पुत्री भर्त्रां सह पितु-
गृहे चलिताऽभूवम्, परं निशि सुप्ता तेन मार्गे त्यक्ताऽसि । सम्प्रति त्वदीयैः पुरुषैरत्र सहोदरैरिवाऽह-
मानीता, तन्मां हे महाभाग ! कुत्रचिद् वसति स्थानके नय’ । सार्थेशो जगाद-‘हे वत्से ! अहमचलपुरे
यास्यामि, त्वमप्यागच्छ, त्वां हि पुष्पवनेष्यामि’ । इत्युक्त्वा तां स्वसुतामिव धर्मा सार्थपतिः सुन्दर-
यानेऽधिरोप्य त्वरितं गन्तुं प्रास्थित । अथैकस्मिन् गिरिनिकुञ्जे निर्झरजलसंयुक्ते सार्थेशः सार्थमावासयत् ।
तत्र सा संती निशि सुखसुप्ता केनचित्सार्थवर्तिपुरुषेण नमस्कारं महामन्त्रं पठ्यमानमशृणोत् । तदा सा
सार्थबाहसुवाच-‘नमस्कारं पठन्नसौ मम सार्धमिकः, तदसुं त्वदाज्ञयाऽहं दिदृक्षे’ । सार्थेशोऽपि पितेव
तस्या वाञ्छां पूरयितुं तां गृहीत्वा तत्सार्धमिकसमीपं ययौ । वान्धवमिव तं श्राद्धं चैत्यवन्दनां कुर्वाणं
पटगृहस्थम् अङ्गिनं शममिव सा ददर्श । तत्र च तन्महाश्राद्धानुमोदनाश्रुपूर्णलोचना आचैत्यवन्दनमस्थान् ।

तेन च श्राद्धेन बन्धमानं कृष्णरत्नवर्णं पटालिखितमार्हितविम्बं ददर्श, तत्र विम्बं स्वयमपि वन्दे,
चैत्यवन्दनप्रान्ते बहुमानपूर्वकं सा पप्रच्छ—‘आतः ! कस्य जिनस्येदं विम्बम् ?’ । तदा स श्रावको जगाद—
“हे धर्मशीले ! इदं विम्बं भविष्यत एकोनविंशस्य तीर्थङ्करस्य मल्लिनाथस्य ज्ञेयम् । अहं भविष्यतोऽ-
ईतो विम्बं यत्कारणात् पूजयामि तदद्य हे कल्याणि ! मम कल्याणकारणं शृणु—‘काञ्चीपुर्यामहं वणिक्र ।
तत्राऽन्यदा ज्ञानवान् धर्मगुप्तो मुनिरागात्, स रतिवल्गुभवनखण्डे समावासापीत् । तं वन्दित्वाऽहमपृ-
च्छम्—‘हे भगवन् ! कस्य तीर्थे मम मुक्तिर्भाविनी ?’ । तदा स आख्यत्—‘मल्लिनाथस्य तीर्थे सुरलो रु-
ब्युतस्त्वं मिथिलानगर्यां प्रसन्नचन्द्रो राजा भविष्यसि । एकोनविंशतीर्थकरस्य मल्लिनाथस्य दर्शनं प्राप्य
प्राप्तकेवलज्ञानस्त्वं मुक्तिं गमिष्यसि’ । हे धर्मज्ञे ! तत्प्रश्रुति मल्लिनाथेऽहमुत्पन्नमहाभक्तिकल्लद्विम्बं पटे
आलेख्य पूजयामि” । इति स्वष्टचान्तं कथयित्वा स श्रावकस्तां पप्रच्छ—‘हे पुण्यवति ! धर्मबन्धोर्ममाख्या-
हि—त्वं काऽसि ?’ । तदा तस्मै धनदेवसार्धवाहस्तया कथितं सर्वं पतिवियोगादिकं दृत्तान्तम् उदश्रुद्गु-
आख्यत् । तच्छ्रुत्वा स श्रावकोऽपि बाष्पायितलोचनोऽवदत्—‘महानुभावे ! मा शोची; ईदृशं दुःखका-
रणं तव कर्मोदितम् । परमयं सार्धवाहस्तव पिता, अहं तव भ्राता, तदाशु सुखं भविष्यत्येव’ । अथ प्रभाते
सार्धवाहोऽचलपुरनगरं प्राप । तत्र तां सती स सार्धेशो सुमोच, स्वयं त्वन्यतोऽगात् । अथ सा तृपिता
नगरद्वारवाप्यां प्रविवेश, तदा तत्र पानीयहारिणीभिर्मूर्तो जलदेवतेव लक्षिता । यावत् सा वाप्यां प्रविष्टा

तावत्तथा वासपादो गोधया जलसीमनि जग्रसे, यतो दुःखिनां दुःखं तन्मित्रभावादिवागच्छति । साऽपि तदा नमस्कारत्रितयमपाठीत्, तदा तत्प्रभावेण तस्याः पादो गोधया मुक्तः । ततो मुख-चरण-हस्तादि प्रक्षाल्य, तज्जलं च पीत्वा, सा मन्दं मन्दं मरालीव वाप्या वहिर्निर्गात् । श्रान्ता वापीतटतरुतले निषण्णा शीलरत्नकरण्डिका सा दृशाऽचलपुरं पावनीचकार । तत्र ऋतुपर्णनृपः, तस्य चन्द्रयशाः प्रिया, तस्या दास्यो मत्तकन्यस्तकनकघटाः परस्परं हास्यतत्परा जलभरणाय तस्यां वाप्यामाययुः । तास्तां प्राप्तदुर्दशामपि देवीमिव ददृशुः, यतः कर्दममशाऽपि कमलिनी कमलिन्येव । तस्या रूपं पश्यन्त्यस्ताः सविस्मया वाप्यां मन्दं मन्दं प्रवेशं चक्रुः, मन्दं मन्दं च वहिर्निर्ययुः । गत्वा च तां तथारूपवतीं स्वस्वामिन्यै कथयामासुः । चन्द्रयशा अपि ताः प्रत्यूचे-‘तामिहानयत, मम सुतायाश्चन्द्रवत्याः सा भगिनीव भविष्यति’ । ततस्त्वा द्रुतं तस्मिन् वापीतटे आययुः, तां च पुराऽभिमुखां लक्ष्मीमिव ददृशुः । ऊचुश्च-‘हे सुभगे ! अमुष्मिन्नगरे ऋतुपर्णनृपस्य राज्ञी चन्द्रयशास्त्वां गौरवादाकारयति, कथयति च-‘त्वं चन्द्रवतीव मम पुत्री’ । भद्रे ! तदेहि, दुःखेभ्यो जलाञ्जलिं देहि । अत्र त्वं शून्यचित्ता तिष्ठन्ती दुरात्मभिव्यन्तरादि-भिश्छलं प्राप्याऽऽविष्टा सती अनर्थमवाप्स्यसि” । एवं चन्द्रयशोवचनैरार्द्रमानसा पुत्रीत्वलेहक्रीतेव सा ततोऽचालीत् । ‘स्वामिन्या धर्मसुता त्वमस्माकमपि स्वामिन्यसि’ इति ताभिर्विनयवक्त्रीभिः सा नृप-गृहेऽनीयत । ‘चन्द्रयशा मम मातृव्यसा’ इति दवदन्ती न विवेद । चन्द्रयशास्तु ‘दवदन्ती मम जाभेयी

अस्ति' इति विवेद, परं बाल्यदृष्ट्यां तां नोपालक्षयत् । तथापि राज्ञी तां दूरादपि पुत्रीलेहेन ददर्श, यत
 इष्टा-ऽनिष्टनिर्णयेऽन्तःकरणं प्रमाणम् । ततश्चन्द्रयशसा नलप्रियाऽतीवालङ्किता, अश्रूणि वर्षन्ती द्रवद-
 न्ती प्रीतिक्रीता राज्ञ्याः पादपद्मौ अवन्दत । चन्द्रयशसा पृष्टा-‘त्वं काऽसि ?’ । तस्या अत्रेऽपि सार्थ-
 वाहाय यत्पुरा कथितं तत्सर्वं सा जगद । ततो द्रवदन्तीं चन्द्रयशा अभाषत-‘हे कल्याणि ! मम गृहे
 चन्द्रनतीषु सुखेन तिष्ठ’ । अन्यदा देवी चन्द्रयशाश्चन्द्रवतीमूचे-‘मम जामेय्या द्रवदन्त्याः सदृशीयं तव
 भगिनी, परं तस्यास्तु एवंविधमागमनं क्वचिन्न सम्भाव्यते । सा ह्यस्तस्वामिनलनृपप्रियाऽस्ति । स नलस्तु
 इतश्चतुश्चत्वारिंशदधिकशतयोजनदूरायां कोशलापुर्यां राज्यं करोति, अतस्तस्याः कथमत्रागमनम् ?,
 ईदृशी दशा च कुतः ?’ । सा चन्द्रयशा नगराद्दहिदीना-ऽनाथादिभ्यो दानं ददौ । तामन्येद्युर्द्रवदन्ती
 जगद-‘हे मातः ! अत्राहं दानं ददामि, यदि कदाचिद् मम पतिर्याचकचेयेणागच्छेत्’ । तदा चन्द्रयशसा-
 ऽनुज्ञाता द्रवदन्ती तत्प्रभृति पत्याशया दानं ददौ । प्रतिदिनं दानार्थिनः प्रत्येकं साऽपृच्छत्-‘ईदृग्रूपः
 पुमान् कोऽपि किं युष्माभिर्दृष्टः ?’ । अन्यदा दानशालायां स्थिता सा बाधमानाप्रकुवाधम् एकं चौरं
 वष्यभूम्यामारक्षैर्वद्ध्वा नीयमानं ददर्श । तदा तानारक्षानपृच्छत्-‘असुना किमपराद्धं यदेप वधस्थाने
 भवन्निर्णीयते ?’ । तेऽप्यवोचन्-‘एष चौरश्चन्द्रवतीदेव्या रत्नकरण्डं जह्रे, तेन कर्मणाऽसौ वध्यः’ । चौरो
 द्रवदन्तीं नत्वोचे-‘देवि ! त्वयाऽहं दृष्टोऽस्मि, अतः कथं मरणं प्राप्स्यामि ?; त्वं मे शरणं भव’ । तदा

भैमी तानारक्षान् आगमय्य चौरं जगाद—‘भो भो! मा भैषीः, तव जीवितव्येन कुशलं भविष्यति’ । इत्यु-
क्त्वा दवदन्ती कथयितुं लघ्ना—‘यद्यहं सत्यसि तदाऽस्य बन्धनानि परितस्त्रुट्यन्तु’ इति कथयित्वा भृङ्गा-
रजलेन च्छटात्रयं चौराय ददौ, तत्कालं बन्धनानि परितस्तुत्रुटुः । अथ कलकले उत्थिते ‘किमेतद् ?’
इति चिन्तयन् ऋतुपर्णनृपस्तत्र सपरिवार आजगाम । विस्मयविकस्वरलोचनश्च दवदन्तीमवदत्—‘हे
पुत्रि! सर्वत्राऽयं राजधर्मो यदुष्टनिग्रहः शिष्टपालनं च । राजा पृथ्व्याः करं गृह्णन् तां चौराद्युपद्रवाद्
रक्षेत्, अन्यथा स चौरादीनां पापेन स्वयं लिप्येत । तद् यद्यसुं रत्नतस्करमहं न निगृह्णामि तदा परधना-
ऽपहरणाय सर्वोऽपि लोको निर्भयो यत्नवान् स्यात्’ । ततो दवदन्त्युचे—‘तात ! मयि पश्यन्त्यां यद्येष
प्राणी मार्येत तदा मम श्राविकायाः कृपालुता कीदृशी ?, तेन कारणेनाऽस्यापराधः क्षम्यताम् । एष मम
शरणाश्रितः, अस्याऽऽर्त्तिर्मय्यपि दुष्टरोग इव सङ्क्रान्ताऽस्ति’ । एवं तस्या महासत्या अत्याग्रहाद् ऋतुपर्ण-
नृपस्तं चौरं सुमोच । सुक्तमात्रश्रौरः ‘त्वं मे माता’ इति दवदन्ती भूतलरजसा खललाटं तिलकयन्
प्रतिपेदे । तां प्राणदानोपकारामहर्निशम् अविस्मरन् चौरो दिने दिने प्रणामं चक्रे । अन्यदा नल-
प्रिया तं पप्रच्छ—‘त्वं कोऽसि ?, कुत आगतोऽसि ?, सर्वं स्वदृत्तान्तमपशङ्कं कथय’ । तदा स आख्यत्—
“तापसपुरे महर्द्धिकस्य वसन्तसार्धवाहस्य पिङ्गलनामाऽहं दासः । व्यसनैः पराभूतेन मया तस्यैव गृहे
खात्रं खनित्वा कोशसारमग्राहि । लोप्यकरश्चाऽहं प्राणत्राणतत्परो नष्टो मार्गे लुण्टाकैर्लुण्टितः, यतो

दुष्टानां कियत्कल्याणं भवेत् ? । अथाऽत्रागत्य ऋतुपर्णनृपमहम् असेविषि, यतः को मनस्वी सेवां
 कुर्यात् ?, अथ कुर्याचेत् तर्हि भूपतेः । ततो राजमन्दिरे सञ्चरता मयाऽधर्मबुद्धिना चन्द्रवतीदेव्या रत्न-
 करण्डो दृष्टः । तं रत्नकरण्डं दृष्ट्वा मे मनश्चलितम् । आचरणसुत्तरीयं कृत्वा हत्वा च ततो निरगाम् । तत
 ऋतुपर्णराजेन कैश्चिचौरैर्द्वितैर्लक्षितोऽहमारक्षेभ्यो वधाय दत्तः । तैश्च वध्यभूमौ नीयमानोऽहं हे महा-
 सति ! त्वामद्राक्षम् । दूरादपि तव शरणं मया कृतं, त्वया च बध्यत्वमागतश्छाग इव मोचितोऽस्मि ।
 अन्यच्च, स्वामिनि ! तापसपुरात् त्वयि गतायां विन्ध्याचलवियोगी गज इव वसन्तसार्धमाहो भोजनं
 जहौ, सप्तरात्रसुपोपितश्च यशोभद्रसूरिणा प्रतिबोधितोऽष्टमे दिने बुभुजे । अन्यदा महामूल्यं प्राशृतकं
 गृहीत्वा वसन्तः कूबरनृपं द्रष्टुं जगाम । तेन प्राशृतकेन तुष्टो राजा कूबरस्तस्मै तापसपुरराज्यं छत्र-चामर-
 सहितं ददौ, तं च सार्धशं सामन्तपदे कृत्वा तस्य 'वसन्तश्रीशेखर' इति नामान्तरं राजा चक्रे । पश्चाद्
 वसन्तश्रीशेखरो राज्ञा विसृष्टः सन् बाघमानया भ्रमया तापसपुरे आगात्, राज्यं चाऽपालयत्" । इति
 तन्मुखान्निशम्य दृष्ट्वा दवदन्ती तं चौरमूचे- 'वत्स ! त्वया पूर्वं दुर्कर्म कृतम्, अधुना प्रव्रज्यां गृहीत्वा
 दुर्कर्म क्षिप' । सोऽपि 'मातुरादेशः प्रमाणम्' इत्युवाच । तदा तत्र साधुद्वितयमागतम्, दवदन्त्या
 दीपरहिताहारेण भक्त्या प्रत्यलाभि । ततस्तौ साधू प्रति सा सती जगद- 'हे भगवन्तौ ! अयं पुमान्

यदि योग्यस्तेदेतस्य व्रतदानं दत्त्वा प्रसीदतम्' । ताभ्यां 'योग्योऽयम्' इति कथिते पिङ्गलो दीक्षामया-
चत । ततो देवभवने गत्वा स शीघ्रं प्रव्राजितः ।

“अथान्यदा राजा भीमरथोऽश्रौषीद् यद्—‘लघुभ्रात्रा कूर्वरेण द्यूते हारितराज्यलक्ष्मीर्नलः प्रवासितः ।
स दवदन्तीं गृहीत्वा महाटवीं प्रविवेश । न ज्ञायते क्व गतः ? किं जीवति अथवा मृतः ?’ । राज्ञी पुष्पद-
न्यपि तद् राज्ञो सुखाच्छ्रुत्वाऽतीवाऽरुदत्, यतो न स्त्रीणां दुःखे आगते लोचनजलं दूरे, समीपवर्त्येव ।
ततश्च हरिमित्रनामा स्वाम्यादेशपट्ट राजवदुर्नल-दवदन्तीशुद्धिहेतवे भीमरथनृपेण न्ययोज्यत । स च
नलं स्वस्वामिसुतां दवदन्तीं च सर्वत्र शोधयन् अचलपुरे ययौ, नृपसभायां च प्राविक्षत् । तं हरिमित्रं
नृपस्य पुरत उपविष्टं चन्द्रयशाः पप्रच्छ—‘हे भद्र ! पुष्पदन्त्यास्तदीयजनस्य च क्षेममस्ति ?’ । स आख्यत्—
'देवि ! पुष्पदन्त्या देव्याः कुशलं सदोदितमेवाऽस्ति, परं नलस्य दवदन्त्याश्च कुशलं चिन्त्यम्' । तदा
चन्द्रयशा जगाद—‘भो राजवटो ! किं ब्रवीषि ?’ । तदानीं स नल-दवदन्त्योर्द्यूतादारभ्याऽत्यन्तदुःखदां
सकलां कथां कथयामास । ततश्चन्द्रयशसि रुदत्यां दुःखवार्तादुःखितः सर्वो जनोऽपि रुरोद । राज्ञीसं-
युक्तं सकलं जनं दुःखातुरं प्रेक्ष्य बुभुक्षामकुक्षिको बटुर्दानशालां ययौ । तत्र भोजनार्थमुपविष्टः स
दानशालाधिकारिणीं स्वस्वामिसुतां दवदन्तीमुपलक्षयति स्म । ततो रोमाञ्चमुद्ग्रहन् दवदन्त्याः पादौ
ववन्दे, विस्मृतबुभुक्षश्च विकसितनयनस्तां जगाद—‘देवि ! तव केयमवस्था ?, अद्य भाग्येन जीवन्ती

दृष्टा, सम्प्रति सर्वेभ्यः स्वस्वभवत् । इत्युक्त्वा स त्वरितं चन्द्रयशोदेवीं वर्धापनिकां ददौ यत्-‘तव दानशालायां दवदन्त्यस्ति’ । तच्छ्रुत्वा चन्द्रयशा अतिवेगेन दानशालायां गत्वा रोमाञ्चकञ्चुकिता दवदन्तीम् आल्लिङ्ग, यथा राजहंसी कमलिनीमालिङ्गति । ऊचे च-“हे वत्से ! मां धिग् धिग् ययाऽद्वितीयैः सामुद्रिकलक्षणैरन्विताऽपि त्वं नोपलक्षिता । त्वया कथमात्मगोपनं कृत्वाऽहं वञ्चिता ?, अनघे ! यदि दैवयोगाहुर्दशाऽऽगच्छेत् तथापि मातृकुले का लज्जा ? । पुत्रि ! किं त्वया नलो मुक्तोऽथवा तेन त्वं मुक्ता ? । नूनं तेन त्वं मुक्ताऽसि, त्वं तु सती तं न मुञ्चेः । यदि त्वयापि दुर्दशापतितो नलो मुच्येत तदा निश्चितं पश्चिमदिशि दिवाकर उदयेत । रे नल ! इमां कथमत्याक्षीः ?, मम समीपे कथं नाऽमुञ्चः ?, किं तवेदं कुलोचितं यद् महासती दयिता एकाकिनि त्यक्ता ? । हे वत्से ! तवाऽहं दुःखं गृह्णामि, ममाऽपराधं सहस्व यत्त्वं नोपलक्षिता । हे सति ! तमःसर्पगरुडसमानस्तव तिलको यो भाले सहजोद्भवः स क ?” । इति कथयित्वा स्ववदननिष्ठीवनेन तस्या भालममार्जयत् । तत्कालमश्रुतीर्णः सुवर्णपिण्ड इव मेघमुक्तश्च सूर्य इव तस्यास्तिलकोऽत्यन्तं दिद्युते । ततश्चन्द्रयशा देवी स्वपाणिभ्यां दवदन्तीमल्लपयत् । ततो मातृगृहाऽर्पितानि अतिमनोज्ञानि घवलानि वस्त्राणि दवदन्ती परिदधे । प्रीता हर्षेण सलिलदीर्घिका चन्द्रयशा देवी दवदन्तीं करेण गृहीत्वा नृपान्तिके निपसाद । तदा च सूर्योऽस्तं ययौ, सूर्याऽप्यभेदेन तमसा सर्वमाकाशं व्यासम्; परं नृपसभायां तत्तमो दवदन्तीतिलकतेजोभिर्वेत्रपाणिभि-

रिव स्वलितं न प्रविवेश । नृपतिश्चन्द्रशोदेवीमुवाच—‘सूर्योऽस्तमियाय, इह दीपो नास्ति, वह्निरपि नास्ति, तथापि दिवसे इवोद्द्योत एष किम् ?’ । सोवाच—‘स्वामिन् ! एतस्या दवदन्त्या जन्मना सहोत्पन्न-
स्तिलकस्तेजःपुञ्ज इवाऽस्ति, तस्य माहात्म्येनैष उद्द्योतः सूर्य-दीपक-रत्नानि विनापि दृश्यते’ । तदा कौतुकेन
राजा स्वकरेण तत्तिलकं ध्यधात् तावद् गिरिगुहासदृशा सभा त्वरितं जाता । ततः करमपसार्य प्रीत्या तां
राज्यभ्रंशादिकथां पप्रच्छ । दवदन्त्यपि अधोमुखी रुदती नल-कूवरद्यूतादारभ्य सर्ववृत्तान्तं कथयामास ।
राजा स्वोत्तरीयवस्त्रेण तस्याश्चक्षुषी संमाज्योवाच—‘सुते ! त्वं मा रोदीः, विधेः कोऽपि बलवान्नास्ति’ ।

“अत्रान्तरे गगनात् कश्चिद्देव उत्तीर्य तत्र पर्षधागात् । रचिताञ्जलिश्च भीमरथपुत्रीमुवाच—‘मातः !
पिङ्गलकचौरोऽहं तवाज्ञया तदा प्रब्रज्य, विहरन् कदापि तापसपुरेऽगाम्, श्मशानमध्ये च प्रतिमयाऽ-
स्थाम् । अथ चिताया उत्थितो दवानलो दूरं प्रासत्, तेन दवानलेन दह्यमानोऽहं धर्मध्यानतत्परो
मृत्वा पिङ्गलनामा देवोऽभूवम् । ततोऽवधिज्ञानेनाऽज्ञासिपं यत्—‘त्वया वधाद् रक्षितः प्रब्रज्यां ग्राहितः,
तत्प्रभावात् सुरसम्पन्नोक्ताऽहमभवम्’ । हे स्वामिनि ! मां महापापिष्ठं तदा त्वं यद्युपैक्षिष्यथास्तदाऽप्रास-
धर्मो मृत्वा नरकेऽयास्यम् । हे दवदन्ति ! त्वत्प्रसादेन देवसमुद्धिमासदं तेन कारणेन त्वां द्रष्टुमाग-
च्छम् । त्वं चिरकालं विजयस्व’ । इत्युक्त्वा ससकोटिकनकधनं वर्षयित्वा स सुरस्तिरोऽधात् । इत्थं
साक्षाज्जिनधर्मफलं प्रेक्ष्य ऋतुपर्णनृपोऽपि आर्हतधर्मं प्रपेदे । अथ सम्प्रासाऽवसरो हरिमित्रो नृपमूचे—

'देव ! दवदन्तीं पितृगृहे गमनायाऽऽदिश, एतस्या विरहस्तस्य चिराद्द्वर्तते' । चन्द्रयशसाऽप्येवमुक्तो राजा
 'एवं भवतु' इति कथयित्वा दवदन्तीं कुण्डिनपुरं प्रति सेनया सममादिशत् । तामागच्छन्तीं श्रुत्वा राजा
 भीमरथोऽतीवसेहेनाऽभ्यागात् । पितरि दृष्टमात्रेऽपि चरणचारिणी दवदन्ती विरुस्वरनयना हर्षेण
 तत्ररितं धावित्वा तत्पादपद्मयोरपतत् । तयोः पितृ-पुत्रयोश्चिरान्मिलितयोः पतद्भिर्नयनसलिलैर्भूमिभ्रूरिक-
 र्दमाऽभूत् । निजसुतां समायातां ज्ञात्वा पुष्पदन्ती राज्ञी सहसात्कारं स्नेहरोमाञ्चरुञ्चुकिताऽऽलिङ्गति
 स्म, यथा जान्हवी यमुनां मिलति । तद्गले लगित्वा नलवल्लभा मुक्तरुण्ठमरोदीत्; यत इष्टे दृष्टे प्राणिनां
 दुःखं नवमिव भवति । ततस्तत्क्षणं जलेन मुखाम्भोजानि प्रक्षाल्य ते परस्परं दुःखप्रकटनपूर्वं वार्तया-
 मासुः । पुष्पदन्ती दवदन्तीं स्वोत्सङ्गे आरोप्य जगाद—'हे आयुष्मति ! त्वं भाग्येन दृष्टाऽसि, अद्याप्य-
 स्माकं खलु भाग्यं जागर्ति । त्वं सुखेनाऽसद्गृहे कालं गमयन्ती चिरादपि पतिं द्रक्ष्यसि, यतो जीमन्-
 प्राणी भद्रशतानि पश्यति' । अथ हरिमित्रराजवटवे राजा भीमरथस्तुष्टो ग्रामपञ्चशतीं दत्तवान्, ऊचे
 च—'नलागमे तुभ्यं राज्यार्धमपि दास्ये' । ततः पुरे गत्वा राजा महान्तं दवदन्त्यागमनोत्सवं चक्रे, सप्त
 दिनानि देवाचीं गुर्वर्चां च विशेषतोऽरुरोत् । अष्टमे दिवसे राजा पुत्रीं जगाद—'वत्से ! तथा करिष्ये
 यथा नलः स्वयमेवाऽत्रागमिष्यति, अतश्चिन्तां मा कार्षी; सुखेन तिष्ठ, शनैः शनैः सर्वं भव्यं भावि' ।
 ततो दवदन्ती तत्र पितृगृहे महानन्देनाऽस्थात् ।

अथ नलसम्बन्धः—“तदा दवदन्तीं मुक्त्वा नलोऽरण्ये भ्रमन् एकतो वनकक्षाद् उत्थितं धूममपश्यत् । सोऽञ्जनश्यामो धूमो गगनतलं पूरयितुं चन्द्र-रवि-नक्षत्रादीनि वा श्यामानि रचयितुमिव ऊर्ध्वं वव्रति, अथवाऽच्छिन्नपक्षः कोऽपि पर्वत आकाशे याति !, इति भ्रमोत्पादकः । क्षणात् स धूमो ज्वालामाला-विकरालः सर्वत्र प्रसृतः । दह्यमानंशानां त्रटत्रटिति शब्दं श्वापदानामाक्रन्दं च नलः शुश्राव । ततो दाघानले जाज्वल्यमाने मानुषं शब्दमश्रौषीद्—‘हे इक्ष्वाकुवंशतिलकनलनृप ! क्षत्रियोत्तम ! मां रक्ष रक्ष । यद्यपि त्वं पुंश्रतेन निष्कारणोपकर्ताऽसि, तथापि राजन् ! तुभ्यमहमुपकरिष्ये’ । ततस्तं शब्दमभि-व्रजन्नलो वल्लीगहनमध्यगतमेकं महापन्नगं ‘रक्ष रक्ष’ इति वदन्तमद्राक्षीत् । तं नलः पप्रच्छ—‘हे मुजङ्गम ! त्वं मम नाम वंशं च कथं जानासि ?, कथं च ते मानुषी भाषा ?’ । तदा स आख्यत्—‘अहं पूर्वजन्मनि मनुष्योऽभवं, कर्मणा सर्वो जातोऽस्मि, तज्जन्माभ्यासतो मम मानुषी भाषाऽऽयाति । यशोनिधान ! मम महोज्ज्वलमवधिज्ञानमस्ति, तेन त्वां त्वन्नाम त्वद्वंशं च जानामि’ । तत उत्पन्नानुकम्प्यो नलः कम्प-मानस्य भुजङ्गस्य कर्षणाय वल्लीवनोपरि निजपटीमक्षिपत् । राज्ञस्तदुत्तरीयाञ्चलं प्राप्य पन्नगो वालकेन मुद्रिकामिव स्वशरीरेणाऽवेष्टयत् । तन्निजमुत्तरीयं पन्नगेनाक्रान्तं नल उदर्पानाद् रञ्जुमिथाऽऽचक्रे । ततो वह्निरहिते लषप्रदेशे गत्वा त्वरितं मुसुञ्जं भूपालं स पन्नगः कोरेऽदरात्, तदा स्वेदत्रिन्दुमिव तं

१ कृपात् ।

मुजङ्गं पृथ्वीतले आच्छेद्य नलो जगद्—'भो भो ! उपकारकारिणो मम साधु त्वयोपकृतम् !, यो हि
 दुग्धं पाययति सोऽपि त्वज्जात्या दश्यते !' । एवं विवदतो नलस्याङ्गे प्रसर्पता विपेण शरीरं कुञ्जतां
 प्रपेदे । आशीविपविपग्रस्तो नलः प्रेतवत् पिङ्गलकेश, उट्टवच्छम्बौष्ठः, रङ्गवत् सूक्ष्मपाणि-पादः, स्थूलो-
 दरश्च, एवं सर्वाङ्गेऽपि वीभत्सविकृताकारधारी नटवत् क्षणाद् वभूव । ततोऽचिन्तयत्—'अमुना रूपेण
 मम जीवितं मिथ्या, तत् परलोकोपकारिणी दीक्षां गृह्णामि' । एवं चिन्तानुरस्य नलस्य चिन्तयतः स
 सर्पोऽहिरूपं लकत्या दिव्याभरण-वस्त्रधारी तेजःपुञ्जो महान् सुरोऽभवत् । ऊचे च—'हे नल ! त्वं मा
 विपीद, अहं तव पिता निपधोऽस्मि । तुभ्यं तदा राज्यं दत्त्वाऽहं दीक्षां गृहीतवान्, दीक्षाप्रसादेन ब्रह्म-
 लोके देवोऽभवम्, अवधिज्ञानेन च दुर्देशां प्राप्तं त्वामद्राक्षम् । मया मायासर्पीभूय तवाङ्गेषु विरूपता
 कृता तत्केवलं कट्टौपधपानवद् उपकाराय मन्यस्व, यतस्त्वया ये राजानः स्वसेवकीकृतास्तौ तव शत्रवो
 वैरूप्याऽनुपलक्ष्यं त्वां न सम्प्रत्युपद्रोष्यन्ति । इदानीं प्रब्रज्यामनोरयं मा कार्षीः, यतस्त्वव भोगाश्चिरं
 भोक्तव्याः सन्ति । दीक्षासमयं ते कथयिष्यामि, अतोऽधुना सुस्थितो भव । पुत्र ! इदं विल्वफलं रत्नकरण्डकं
 च गृह्णाण, यत्नेन च रक्षेः । त्वं यदा स्वरूपार्थी भवेत्तदेदं फलं स्फोटयेः, तदन्तरे देवदूष्याणि द्रक्ष्यसि ।
 तदैव च रत्नकरण्डकमप्युद्घाटयेः, तत्र तु हारादीनि भूषणानि द्रक्ष्यसि । तत्कालं परिहितैस्त्वैर्भूषणैश्च
 तदैव देवाकारं निजं रूपं प्राप्स्यसि' । इति श्रुत्वा हृद्यो नलस्तं पत्रच्छ—'तात ! तव स्तुपा यत्र मुक्ता

तत्राऽस्ति अथवा क्वचिदन्यतो गता ?' । देवोऽपि ततः स्थानाद्गमनं यावत् कुण्डिनपुरे आगमनं, सर्वमपि दद्वदन्त्या वृत्तान्तं कथयामास । नलं च जगाद-‘वत्स ! किमरण्ये भ्रमसि ?, यत्र तव गन्तुमिच्छा तत्र स्थाने नयामि’ । तदा नल ऊचे-‘तात ! मां सुसुमारपुरे मुञ्च’ । देवोऽपि नयननिमेषमात्रेण तथा विधाय स्वस्थानेऽगमत् । अथ कुब्जो नलस्तपुरसमीपवर्तिनि नन्दनवने सिद्धायतनसदृशमेकं प्रासादं ददर्श । तत्र प्रविशन् तन्मध्ये नमिनाथस्य प्रतिमामपश्यत् । उत्तुलकलां वन्दित्वा पुरद्वारेऽगात् । तदवसरे च तत्राऽऽलानस्तम्भमुन्मूल्य मत्तगजश्छुटितो भ्रमन्नभवत् । स च महावायुवत् तरुन् वभञ्ज, निषादिनोऽपि न गणयति । तं गजं वशं नेतुमसमर्थो दधिपर्णनृपो दुर्गे चटित्वा उच्चैरुवाच-‘यः कश्चिद् मम गजं वश्यं कुर्यात् तस्य वाञ्छितमवश्यं ददामि, किं भोः ! कोऽध्यस्ति गजारोहणसमर्थः ?’ । तच्छ्रुत्वा स कुब्जोऽभाषत-‘क गतः स हस्ती ?, युष्माकं पश्यतां तमहं वशीकुर्वे’ । एवं कुब्जे वदति सति स गर्जन् गजस्तमभ्यधावत् । कुब्जोऽपि पद्भ्यां पृथ्वीमस्पृशन्निव गजसम्भुलं धावन् नो भयं प्राप । तदा ‘मा सुथा मा सुथाः, अपसर अपसर’ इति लोकाः कृपया जगदुः । स तु केसरिवत्त्वरितं ययौ । कुब्जः कन्दुकवत् प्रससार पुनरपससार, पृथ्व्यां पपात लुलोठ च, एवं गजं विप्रतारयन् पुनः पुनः पुच्छं पराक्रमेणाक्रमन् मात्रिकः सर्पमिव तं गजं खेदयामास । ततो जातश्रमं गजं चिन्तय, शीघ्रं सिंहवदुत्पल, कण्ठशृङ्खलायां चरणौ स्थापयित्वा स्कन्धमारुरोह; चपेट्या च कुम्भस्थलं निम्नन् तद्ग्रन्थि द्रढयामास ।

ततोऽद्भुशं नर्तयन् चीत्कारकारिणं तं गजं बाहयामास । अथ सर्वोऽपि जनस्तस्य जयजयारवमुद्गोधोपया-
 मास । राजा तत्कुब्जगले स्वयं काञ्चनशृङ्खलामक्षिपत् । निर्भदनं कुञ्जरं कृत्वा कुब्ज आलानस्तम्भे निन्ये ।
 ततोऽमलयशाः स कुब्जो नलः प्रणामं कुर्वन् दधिपर्णनृपसमीपे उपाविशत् । अथ दधिपर्णस्तमुवाच—‘हे
 कुब्ज ! किमन्यदपि वेत्सि ?, तथा सम्भवोऽस्ति’ । कुब्जो जगाद—‘राजन् ! त्वामन्यत् किं दर्शयामि ?,
 अहं सूर्यपाकरसवतीं वेत्ति, किं तव तस्या विलोकनेच्छाऽस्ति ?’ । ‘आम्’ इत्युक्त्वा, स कौतुकी नृपो गृहं
 गत्वा तण्डुलादिसर्वसामग्रीमार्पयत् । सोऽपि तां सूर्यातपे मुक्त्वा सूर्यविद्यां संस्मरन् त्वरितं दिव्यां रस-
 वतीं निष्पादयामास । कल्पवृक्षदत्तयेव तथा रसवत्या राजा दधिपर्णः सपरीवार आश्चर्यभाग् बुभुजे ।
 श्रमनिराकर्णी परमहर्षदां तां रसवतीमासाद्य दधिपर्णनृपोऽवदत्—‘ईदृशीं रसवती नलो वेत्ति, नाऽन्यः;
 नलं सेवमानस्य मे एतस्याश्चिरं परिचयः । हे कुब्ज ! तत्किं त्वं नलोऽसि ?, परं विकृताकारधारी नैता-
 दृशः सोऽस्ति ! । द्विशतयोजनदूरस्य तस्य कुतोऽत्रागमनम् ?, भरतार्धस्वामिनश्च तस्यैकाकित्वं कुतः ? ।
 तस्य रूपं च मया सुर-खेचराधिकं दृष्टम्, अतरत्वं तु नलो नाऽसि’ । ततस्तस्यै कुब्जाय तुष्टो राजा बला-
 भरणादिकं टङ्कलक्षं ग्रामपञ्चशतीं च ददौ । तत्सर्वमपि स जग्राह, परं ग्रामपञ्चशतीं न ललौ । तदा राजो-
 वाच—‘कुब्ज ! किं तवाऽन्यदपि ददामि ?’ । कुब्जो बभाषे—‘तर्हि ममैतद्वाञ्छितं पूर्य—त्वद्राज्याद् आखे-
 टकं मद्यपानं च निवारय’ । राजाऽपि तस्य वचनं मानयन् स्वशासने आखेटक-मद्यपानयोर्वार्तामपि नि-

राकरोत् । अन्येद्दुर्दधिपर्णनृपः कुब्जं रहसि जगाद—‘त्वं कोऽसि ? कुतः स्थानादागतोऽसि ?, क्व वास्त-
व्योऽसि ?, स्वकीयं सर्वदृत्तान्तं वद’ । तदा कुब्जोऽवदत्—‘अहं कोशलेश्वरस्य नलराजस्य दुण्डिकनामा
सूपकृदस्मि, तत्पार्श्वे च मया कलाः शिक्षिताः । नलोऽनुजन्मना कूर्वरेण द्यूते जितः सकलां पृथ्वीं हार-
यामास । ततः स दवदन्तीं गृहीत्वाऽरण्यवासं प्रपेदे, तत्रैव च मृतः ! । ततोऽहं त्वन्नगरे आगतोऽस्मि, परं
मायाविनं कुपात्रपोषिणं कुनृपं कूर्वरं न त्वाश्रितः’ । दधिपर्णनृपोऽपि तथा नलमृत्युवार्तया सपरिवारो हृदि
वज्राहत इवाऽतीव चक्रन्द, वाष्पायितनयश्च नलस्य प्रेतकार्यं चक्रे ! । कुब्जो मनसि गाढं हसितुं लग्नः ! ।

अन्यदा दधिपर्णनृपो दवदन्तीपितुः पार्श्वे केनापि कारणेन दूतं प्रैपीत् । राज्ञा भीमरथेन सत्कृतस्त-
त्पार्श्वे कतिचिद्विद्वसान् सुखं वसन् चतुरशिरोरत्नं स दूतोऽन्यदा प्रस्तावे एवं वार्तामुवाच—‘हे स्वामिन् ।
मत्स्वामिसमीपे नलराजस्य सूपकारोऽस्ति, स च नलशिक्षितः सूर्यपाकरसवतीं कर्तुं वेत्ति’ । तच्छ्रुत्वा
चकिता दवदन्ती पितरसभाषत—‘तात ! चरं प्रेष्य जानीहि स सूपकृत् कीदृशोऽस्ति । यतः सूर्य-
पाकरसवतीं नलं विना कोऽप्यन्यो न जानाति । स नल एव गोपितस्वरूपो भविष्यति’ । ततः स्वामि-
कार्यकुशलं कुशलनामानं विप्रमाकार्यं, सत्कारपूर्वं राजा भीमश्च आदिदेश—‘त्वं सुसुमारपुरे गत्वा तं
राजवल्लवं पश्य, स कां कां कलां जानाति, कीदृगरूपश्चास्ति ?’ । ‘प्रभो राज्ञा प्रमाणम्’ इत्युक्त्वा स

१ राज्ञो—दधिपर्णस्य बल्लवं—सूपकारम् ।

चलितः । सुशकुनैः प्रेर्यमाणः सुसुमारपुरेऽगात् । लोकान् पृच्छन् पृच्छन् कुञ्जसमीपे गत्वा नियसाद्,
 सर्वाङ्गविरूपधारिणं च तं दृष्ट्वा विपसाद् । मनसि दध्यौ-‘क्व नलः क्व चाऽयम् ? क्व मेरुः क्व च
 सर्पपकणः ? दवदन्त्या वृथैव नलत्रम उत्पन्नोऽस्ति, तथापि सम्यग् विश्लेष्ये’ । इति सम्प्रधार्य नलाऽव-
 गुणगर्भितं श्लोकद्वयं स कथयामास । तच्चेदम्—

“निर्घृणानां निहृपणां, निःसत्त्वानां दुरात्मनाम् । धूर्वहो नल एवैकः, पत्नीं तत्याज यः सतीम् ॥ १ ॥

सुप्तामेकाकिनीं सुग्धां, विश्वस्तां त्यजतः प्रियाम् । उत्सेहते कथं पादौ, नैपधेरल्पमेधसः ?” ॥ २ ॥

तदेतत् पुनः पुनः पठ्यमानं श्रुत्वा नलो निजप्रियां स्मरन् अनर्गलं गलन्नयनजलो रुरोद । विप्रेण
 पृष्टः—‘किं रोदिषि ?’ । तदा स हुण्डिक उवाच—‘तव करुणरसमयं गीतं श्रुत्वा रोदिमि’ । अथ कुञ्जेन
 श्लोकार्थं पृष्टो विप्रो द्यूतादारभ्य कुण्डिनपुरे दवदन्त्यागमनावधि सर्वमकथयत् । पुनरप्याख्यत्—“अहो
 कुञ्ज ! सूर्यपाकरसवतीनिष्पादकस्त्वं दधिपर्णनृपदूतेन भीमरथनृपस्याख्यातः । तत् ‘एवंविधया कलया
 युक्तो नलो भवति, नान्यः’ इति कथयित्वा, दवदन्त्या स्वपितरं भीमरथनृपमभ्यर्थ्य त्वां द्रष्टुमहं प्रेषितोऽस्मि ।
 त्वां दृष्ट्वा चाऽहमचिन्तयम्—‘क्व विरूपाकारधारी त्वं कुञ्जः क्व च दिव्यरूपभाग् नलः ? क्व स्वधोतः
 क्व च सूर्यः ?’ । ममाऽत्रागच्छतो यानि शकुनानि शुभान्यभवन् तानि सर्वाण्यपि अन्यथा जातानि,
 यतस्त्वं नलो नाऽसि !” । ततः कुञ्जो दवदन्तीं हृदये ध्यायन् अधिकाधिकं च रुदन् तं विप्रमुपरुह्य

स्वयंहेऽनैषीत् । अवदच्च-‘हे भद्र ! महासत्या दवदन्त्या महापुंसो नलनृपस्य च कथां कथयतस्तव किं स्वागतं क्रियताम् ?’ । इत्युक्त्वा तस्य स्नान-भोजनादिभिरौचितीं विदधे, दधिपर्णनृपदत्तं चाऽऽभरणादिकं ददौ । अथ कुशलः कुशलेन कुण्डिनपुरं गयो । तत्र च भीमरथाय यथादृष्टं कुब्जं कथयामास, कुब्जो यथा गजं खेदयति स्म तद् दृष्ट्वां सूर्यपाकरसवतीं चाऽऽख्यत्, सुवर्णमालां दङ्कलक्षं वस्त्राभरणादीनि च कुब्जेन दत्तानि अदर्शयत्, निजं श्लोकगानमप्यकथयत् । तन्निशम्य सा सती जगाद-‘स नल एवेदृशं वैरूप्यं केनाप्याहारदोषेणाऽथवा कर्मदोषेण प्राप्तो भविष्यति; यतो गजशिक्षायामीदृशं कौशलम्, ईदृशमद्भुतं दानं, सूर्यपाकरसवती च नलं विनाऽन्यस्य कस्यचिन्नास्ति । तात ! तं कुब्जं केनाप्युपायेन इहानय यथाऽहमिज्जितादिभिर्निरीक्ष्य स्वयं परीक्षे’ । भीमरथनृपो जगाद-‘पुत्रि ! तव कूटस्वयंवरं प्रारभ्य दधिपर्णनृपाऽऽकारणाय दूतः प्रेष्यते । तव स्वयंवरं श्रुत्वा दधिपर्णं आगमिष्यति, यतः सोऽग्रेऽपि त्वयि लुब्धोऽभवत्, परं त्वया तु नलो दूतः । दधिपर्णेन सार्द्धं स कुब्जोऽप्यागमिष्यति, यतः स चेन्न-लस्तदा स्वप्रियामन्यस्यै दीयमानां न सोढा । नलोऽश्वहृदयज्ञाताऽस्ति, स कुब्जो यदि नल एव तदा स स्वयं रथं प्रेरयन् रथाश्चैव विज्ञेयः, यतो नलस्य प्रेरयतः सतलुरङ्गमा वातवेगा भवन्ति, तुरङ्गमाः किल तुरङ्गरूपेण मूर्ता वाता इव दृश्यन्ते । हे सुते ! आसन्नदिवसश्चाख्येयः, यस्तदैति स नल एव, यतः कोऽपि स्त्रीपराभवं न सहते, किं पुनर्नलनृपस्य कथनम् ?’ । इति निर्णय भीमरथराजो दूतेन सुसुमार-

पुरस्वामिनं पञ्चमीदिने आकारयत् । दधिपर्णस्तत्र गन्तुमुत्सुकश्चेतसि चिन्तयामास—‘दवदन्तीं प्राप्तुमि-
 च्छाऽतीवास्ति, परं साऽतिदूरे, तत्र च श्वः कथं गम्यते ? किं करोमि ?’ । एवं चिन्तयन् स्तोकजले मीन
 इवाऽरतिं प्राप्तः । तदा कुब्जो दध्यौ—‘सती दवदन्ती नान्यं पुरुषं वाञ्छति, अथकेञ्चेत्तर्हि तां को हि
 मयि सत्यपि गृहीयात् ?’ । अहं दधिपर्णं पङ्क्तिर्यामैः कुण्डिनपुरे नयामि, यथाऽनेन समं ममापि प्रासङ्गिकं
 यानं स्यात्’ । इति विचार्य स कुब्जो दधिपर्णमूचे—‘मा ताम्य, कारणं कथय; यतोऽज्ञातारोगस्य रोगिणो-
 ऽपि चिकित्सा न स्यात्’ । दधिपर्णोऽवदत्—‘हे कुब्ज ! राजा नलो मृतः, पुनरपि कल्पे चैत्रशुक्लपञ्चमीदिने
 तस्या दवदन्त्याः स्वयंवरो भावी, तस्य च पद्मं यामा एवाऽन्तरम्, एतस्मिन्नल्पतमे समये कथं मे तत्र
 गमनं भविष्यति ? । द्रुतोऽपि येनाध्वना बहुभिर्दिनैरागात् तेनैव मार्गेणाऽहं सार्धदिनेन कथं गच्छा-
 मि ? । ततोऽहं मुधा तस्यां लुब्धोऽस्मि’ । कुब्जोऽवदत्—‘हे राजन् ! मा विपीद, त्वामचिरादपि कुण्डि-
 नपुरे नेष्यामि; सतुरङ्गं रथं ममाऽर्पय’ । तदा दृष्टेन दधिपर्णेन ‘खेच्छया गृहाण’ इत्युक्तः कुब्जो मनोज्ञं
 रथं जात्यतुरङ्गौ च जग्राह । दधिपर्णस्तं सर्वतो दक्षं विलोक्य दध्यौ—‘एष न सामान्यः पुरुषः, देवोऽथवा
 विद्याधरो भावी !’ । अथ रथं सज्जं कृत्वा कुब्जो नृपमुवाच—‘राजन् ! रथमारोह, निशात्ये कुण्डिनपुरं
 नेष्यामि’ । तदा राजा स्थगीधरश्चत्रघरश्चामरधारिणौ कुब्जश्चाऽमी षडपि तं रथमारुरुहः । ततस्तत्सुर-
 दत्तं चिल्वं करण्डकं च कट्यां वक्षेण वद्मना, पञ्चनमस्कारं च स्मृत्वा कुब्जो रथमासेदयत् । नलत्रेयमाण-

तुरङ्गः स रथो यथा सुराणां विमानं गगने चलति तथा चचाल । अथ रथवेगवातोद्भूतो दधिपर्णप्रच्छं-
दोऽपतत्, स च तेन नलस्याऽवतारणे कृत इवाऽदृश्यत ! । तदा कुब्जं दधिपर्णोऽवदत्-‘क्षणमेकं रथो
धार्यतां यावद्घातेन पक्षिवदुड्डीय गतां पटीमहं गृह्णामि’ । इति स यावत्कुब्जं जगाद तावद् रथः पञ्चविं-
शतियोजनानि गतः ! । समयमानः कुब्जोऽवदत्-‘नृपते ! तव पटी क्वाऽस्ति ?, पटीपतनाद् योजनानां
पञ्चविंशतिरुज्झिता । एते हि मध्यमासुरङ्गाः, यदि चोत्तमा भवेयुस्तदा तु एतावता पञ्चाशद्योजनानि
ब्रजेयुः’ । अथ दधिपर्णो दूराद् अनेकफलव्याप्तं विभीतकनामानं वृक्षमपश्यत् । तं दृष्ट्वा सारथिं कुब्ज-
मित्युवाच-‘अत्र यावन्ति फलानि तावन्यगणयन्नप्यहं जानामि, पश्चाद्दद्यादृत्तस्तां कौतुकं दर्शयिष्या-
मि’ । तदा कुब्जो जगाद-‘हे राजन् ! कालक्षेपात् किं विभेषि ?, तुरङ्गहृदयज्ञे मयि सारथौ न काऽपि
चिन्ता कर्तव्या । एकेन मुष्टिप्रहारेण तव पुरतः सर्वाणि फलानि पातयिष्यामि’ । राजोचे-‘कुब्ज ! तर्हि
त्वं फलानि पातय, अष्टादश सहस्राणि स्युः, कौतुकं पश्य’ । कुब्जोऽपि तान्यपातयत्, यथा कथितानि
तथैव चाऽभूवन्, नैकं हीनं न वैकमधिकम् । ततः कुब्जो दधिपर्णाय याचित्वां तुरङ्गहृदयज्ञां विद्यां ददौ,
तस्माच्च यथाविधि सङ्ख्याविद्यामाददे । प्रातःकाले कुब्जसारथिः स रथः कुण्डिनपुराभ्यर्णोऽगात्, दधि-
पर्णो विकसन्मुखोऽभूत् । तदैव च निशाशोपे दवदन्ती स्वप्नमद्राक्षीत्, हर्षभाक् च यथादृष्टं पितुरग्रे कथ-

१ प्रच्छद-उत्तरीयवस्त्रम् । २ कुब्जः सारथिर्यस्य ।

यामास—हे तात ! मया सुखसुप्तयाऽद्य निशाशये निर्दृतिदेवी अदर्शि, तथा च कोशलानगर्भुधानं गगने
इहानीतमद्राक्षम् । तस्मिन् पुष्पितं फलितं च सहकारमालोक्यम्, तदानयाऽहं तं सहकारमारूढा, मम
हस्ते च तथा विकस्वरं कमलमर्पितम् । मयि तत्र चटितायामेकः कश्चित्पक्षी प्रागधिरूढस्त्वरितं धरणी-
तले पपात' । इति स्वप्नं निशम्य राजा भीमरथोऽप्युवाच—“हे पुत्रि ! अयं स्वप्नः शुभः । तथाहि—‘या
निर्दृतिर्देवी सा तु तव पुण्यराशिरुद्यतः । यच्च गगने कोशलानगर्भुधानं दृष्टं तत्ते कोशलैश्वर्यदायि । सहका-
रारोहणात् शीघ्रं पत्या सह तव सङ्गमो भविष्यति । विकस्वरकमलार्पणात् तव सतीत्वयशःकमलं नलसङ्ग-
मसूर्यविकस्वरं भविष्यति । तत्रात्रेऽधिरूढो यः कश्चित् पक्षी पपात स तु कुबरो राज्यान्निःसन्देहं पति-
ष्यति' । प्रभातकाले स्वप्नदर्शनात् तवाद्य नलो निश्चितं मिलिष्यति, यतोऽत्र समये हि दृष्टः स्वप्नः शीघ्र-
फलदायीति स्वप्नपाठकशास्त्रेषु कथितमस्ति” । अथ तदानीमेव पुरीद्वारं दधिपर्णराजः प्राप्तः, तमागतं च
मङ्गलनामा कश्चित्पुरुषो भीमायाख्यत् । भीमोऽपि तत्संमुखमगात्, मित्रवद् मिलितश्च । स्थानार्पणा-
दिनाऽऽतिथ्यं कृत्वा चैवमूचे—‘तव सूपकृत् कुञ्जः सूर्यपाकरसवतीं जानाति तां दिदृक्षोर्मिम दर्शय, अधु-
नाऽन्यया वार्तया सृतम्' । तदा दधिपर्णस्त्रसवतीकृते कुञ्जमादिक्षत्, सोऽपि कल्पवृक्ष इव तां क्षणाद्
दर्शयामास । ततो दधिपर्णोपरोधेन तत्स्वादं च परीक्षितुं तथा रसवत्या सपरीवारो भीमरथो बुभुजे ।
तदा च तदोदनभृतं स्थालमानाथ्य दवदन्त्यपि बुभुजे, तद्रसास्वादाच्च कुञ्जं नलमज्ञासीत् । उवाच च—

“मम ज्ञानिसूरिणा प्राक् कथितमासीद् यत्—‘सूर्यपाकरसवती इह भरतक्षेत्रे नलस्यैव, नान्यस्य भविष्य-
ति’ । अयं कुब्जोऽस्तु वा कुण्टोऽस्तु वा यादृक् तादृगस्तु, तत्र हि किमपि कारणं दृश्यते, परं नल एव,
मम संशयो नास्ति । तथा नलस्यैका परीक्षा सूर्यपाकरसवती, अन्याऽपि परीक्षा विद्यते— नलाङ्गु-
ल्याऽप्यहं स्पृष्टा उत्तुलका निश्चितं भवामि । तद् अयं कुब्जो मां तिलकं कुर्वन्निव स्पृशतु, अभिज्ञाना-
न्तरेण यदि सत्य एष भविष्यति तदा नल एव” । तदनन्तरं भीमरथेन कुब्जः पृष्टः—‘त्वं नलोऽसि ?’ ।
तदा स उवाच—‘यूयं सर्वथा भ्रान्ताः स्य । अहो ! देवतारूपो नलः क्व ?, अहं पुनर्वीभत्सरूपः क्व ?’ ।
अथाऽत्युपरोधतः कुब्जस्तद्रक्षोऽङ्गुल्याऽस्पृक्षत्, तदा तत्कालं कदम्बवृक्षकुसुमवत् सा रोमाञ्चकञ्चुकि-
ताऽभूत्, अलानन्देन च तस्याः शरीरं कर्कोटकमिवोत्कण्टकमजायत । ततः सा कथयितुं लम्बा—‘हे-
प्रियतम ! तदा सुसां विश्वासप्रासां मां त्वं गहने वनेऽत्याक्षी; परं सम्प्रति क्व यास्यसि ?, चिराद् दृष्टोऽ-
सि’ । इति पुनः पुनरवोचत् । पश्चाद् गृहमध्ये नीत्वा दवदन्त्याऽभ्यर्थितः—‘हे स्वामिन् ! स्वरूपं प्रकटी-
कुरु’ । कुब्जोऽपि तस्याः स्नेहेन विल्वात् करण्डकाच्च बलालङ्कारान् आकृष्य, शीघ्रं परिधाय, स्वरूपभाग्
अभूत् । ततश्च दवदन्ती यथारूपं स्वप्रियं दृष्ट्वा दर्पनिर्भरेणाल्लिङ्ग, यथा वृक्षं वल्ली परिरभते । अथ
नलराजं द्वारे आगतं भीमरथराज आलिङ्ग्य, निजसिंहासनेऽध्यासयामास । ‘त्वं मम स्वामी, एतत्सर्व-
मपि तवैव, किं करोमि ?, त्वमादिश’ एवं वदन् वेत्रीव कृताञ्जलिर्भीमरथो नलस्य पुरतोऽस्थात् । दधि-

षणीं नलं प्रणम्याऽऽवदत्—‘हे श्रीनलभूपाल ! त्वं सदा मम नाथोऽसि । यद् अज्ञानात् त्वयि अकार्यं
 मयाऽनुष्ठितम्, अविनयश्च कृतः, तं सर्वं ममापराधं क्षमस्व’ । अत्रान्तरे स धनदेवः सार्धपतिर्महत्प्राभृतकं
 गृहीत्वा भीमरथराजं द्रष्टुमागात् । तदा ददन्ती भीमरथभूपाय कथयित्वा तस्य पूर्वोपकारिणः स्वान्ध-
 चक्षेव गौरवमकारयत् । पश्चात् पूर्वोपकारज्ञया नितान्तमुत्कण्ठिताया ददन्त्या ऋतुपर्णनृपः, तस्य प्रिया
 चन्द्रयशाः, तत्सुता चन्द्रवती, तापसपुरेश्वरो वसन्तश्रीशेखरः सार्धपतिः, सर्वेऽपि तत्र पितृवाचकैराका-
 रिताः । भीमेन नवनयातिथैरतीव सत्क्रियमाणाः प्रीतमनसस्ते एकं मासं तस्थुः । अन्यदा तेषां सर्वेषां
 भीमसभायां तस्थुषां प्रातः कश्चित्तेजःपुञ्जो देव आकाशादुत्तीर्य आगात् । तां सती चोचै—‘हे महानुभा-
 वे ! अहं प्राक् तापसपतिर्विमलमतिनामाऽभवं यस्त्वया प्रतिवोधितः, स मृत्वा सौधर्मदेवलोके श्रीकेस-
 रनामा केसरनामनि विमानेऽभवम् । मिथ्यादृष्टिरप्यहं त्वयाऽहर्द्धर्मं स्थापितः, तस्य धर्मस्येदं माहात्म्यम् ।
 तात्प्रसादात् सुरसम्पद्भोक्ताऽहमेपोऽभूवम्’ । इत्युक्त्वा स सुरः सप्त कनककोटीः प्रवृष्य स्वां कृतज्ञतां
 प्रकाश्य क्वचित्तिरोदधे । अथ भीमरथ-दधिपर्ण-ऋतुपर्ण-वसन्तश्रीशेखरा अपरेऽपि च महावला महीप-
 तयो नलस्य राज्याभिषेकं चक्षुः । ततो नलादेशेन ते राजानः पृथ्व्या अतीव सङ्कीर्णत्वं ददानानि स्वस्व-
 सैन्यानि बहुतराण्यमेलयन् । शुभदिने तै राजभिः सार्द्धम् अतुलवलो नलो निजराज्यलक्ष्मीं जिष्टधुरयो-
 ध्यासम्सुखं चचाल । सैन्यरजोभिः सूर्यमदृशथीकुर्वन् नलः कैरप्यहोभिरयोध्याया रतिवह्मभुपवनमधु-

वास । नलमागतं ज्ञात्वा कूबरः कण्ठगतप्राण इवाऽत्यन्तमाकुलोऽभूत् । नलो दूतेन तमाह स्म-‘पुनः
पाशकै रम्यताम्; त्वदीया श्रीर्ममैवास्तु, अथवा मदीया श्रीस्तवाऽस्तु’ । तच्छ्रुत्वा कूबरो रणाशङ्कामपा-
कुस्य, प्राग्जितकाशित्वाद् हर्षेण पुनर्द्यूतं क्रीडितुं नलेन समारंभे । अथ भाग्यवान् नलः सर्वां पृथ्वीं
जिगाय, कूबरस्तु हारयामास, यतो मनुष्याणां भाग्ये सति विजयः करकमले राजहंसायते । नलेन जित-
राज्यलक्ष्मीरपि अतिकूरोऽपि कूबरः ‘अयं मम लघुभ्राता’ इति ज्ञात्वा अप्रसादास्पदं नो चक्रे । नलो
निजं राज्यमलमकरोत्, कूबरश्च पूर्ववद् युवराजः कृतः । स्वराज्यमासाद्य नलो दवदन्तीसंयुक्तोऽत्युत्क-
ष्ठया सर्वाणि कोशलापुरीचैत्यान्यवन्दत । अथ राज्याभिषेके भरतार्धवासिनः षोडशसहस्रमहीपतयो
भक्त्या माङ्गल्यप्राभृतकानि आनिन्धरे । ततः सर्वै राजभिः पालिताऽखण्डाज्ञो नलनृपो बहूनि वर्षसह-
स्राणि भरतार्धं पालयामास ।

“अन्येद्युः स्वर्गाद् दिव्यरूपधारी नियधो देवस्तत्रागात्, विषयसागरमग्नं च नलं प्रलवोधयत्-‘हे वत्स !
भवारण्ये आत्मनोऽपि विवेकधनं विषयचौरैर्लुण्ठ्यमानं त्वमरक्षन् किं पुरुषोऽसि ? । मया पुरा तव दीक्षा-
समयास्थानं प्रतिपन्नं, तद् इदानीं त्वम् आयुर्वृक्षफलं दीक्षां गृहाण’ । इत्युक्त्वा स सुरोऽन्तर्दधे ।

“तदा च तत्र जिनसेननामा सूरिविद्विज्ञानी आययौ । ततो नलो दवदन्ती चादरेण वन्दते, ताभ्यां
च स्वप्राग्भवं स सूरिः पृष्टः सन्नेवमुवाच-‘हे राजन् ! त्वया साधुक्षीरदानाद् राज्यं प्राप्तम् । प्राग्भवे च

क्रोधाद् मुनिर्द्वादश घटीः सार्थाद्वियोजितः, तेन कर्मणा युवयोर्द्वादशवर्षविरहः । इति श्रुत्वा वैराग्येण
 पुष्कलनाम्नः पुत्रस्य राज्यं दत्त्वा, तौ दम्पती तत्स्वरिसमीपे दीक्षां गृहीत्वा चिरं पालयामासतुः । अन्यदा
 च नलो भोगार्थं दवदन्त्यां मनोऽकरोत्, तदाऽऽचार्येण परित्यक्तः, पित्रा चागत्य प्रतिवोधितः । व्रतं
 पालयितुमसमर्थत्वाद् नलोऽनशनं चक्रे, तस्मिन् उत्पन्नानुरागा दवदन्त्यपि तथैवाऽनशनमकरोत् । नलो
 मृत्वाऽहं कुबेरोऽभूयं, दवदन्ती च मम प्रियाऽभवत् । हे वसुदेव ! सा च्युत्वा कनकवत्सभूत् । प्राग्भव-
 पत्नीत्वलेहेनाऽतिशयमोहितोऽहम् इहागतोऽस्मि, यतः लेहो जन्मशतान्यपि पृष्ठे याति । हे यदुकुलका-
 ननजलधर ! इयं तव पत्नी कनकवती अस्मिन्नेव भवे कर्मक्षयं कृत्वा सुक्तिं गमिष्यति । प्राग् महाविदेह-
 क्षेत्रे इन्द्रेण समं वन्दनाय गतस्य मम विमलस्वामितीर्थङ्करेणैतत् कथितमभूत् । इत्थं कनकवतीप्राग्म-
 वसङ्गतां कथां वसुदेवाय कथयित्वा क्षणाद् धनदस्त्रिरोदधे ।

इति चिररागवशाद् वसुदेवः, कनकवतीसुपयम्य स्वमेव ।

स्वैचरामाभी रममाणः, स च चिरराज सुपर्वसमानः ॥ १ ॥

इति श्रीगुणविजयगणिविरचिते श्रीमदरिष्टनेमिचरिते सुललितगद्यबन्धे कनकवतीपरिणयन-
 तत्पूर्वभववर्णनो नाम तृतीयः परिच्छेदः ॥

॥ अथ चतुर्थः परिच्छेदः ॥

अन्यदा सूर्पकविद्याधरेण वसुदेवः सुप्तो जह्रे । प्रवोधभाग् वसुदेवो मुष्ट्या जघान तदा स वसुदेवं सुप्तो-
च । यादवो गोदावरीनद्यां पतितः, तां तीर्त्वा कोह्लापुरनगरेऽगात् । तत्र पद्मश्रियं राजपुत्रीं परिणीत-
वान् । ततः स्थानादपि वसुदेवो नीलकण्ठखेचरेण हतः, ताडनान्मुक्तश्च स चम्पानगरीसरसि पतितः ।
तदपि तीर्त्वा चम्पापुर्यां मन्त्रिपुत्रीं व्युवाह । ततोऽपि पुनरपि सूर्पकेण हतः, मुक्तश्च गङ्गाजले पपात ।
तदपि उत्तीर्य गच्छन् पान्थैः सह पल्लीं ययौ । तत्र पल्लीपतिपुत्रीं जरानाक्षीं परिणिनाय, तस्यां च जरा-
कुमाराभिधः पुत्रोऽभवत् । तदनन्तरं स यादवोऽवन्तिमुन्दरीं, नरद्वेषिणीं, सूरसेनां, जीवशशसम्, अपराश्व
सहस्रशो राजपुत्रीरुपयेमे ।

अन्यदा तमन्यत्र गच्छन्तं देवतोचे-‘मया रुधिरनुपकन्या रोहिणी स्वयंवरे तत्र दत्ता, त्वया तु तत्र
पटहो वाद्यः’ । इति तयोक्तो वसुदेवस्तत्कालम् अरिष्टपुरे स्वयंवरमण्डपे जगाम । तत्र जरासन्धप्रमुखेषु
राजसूपविष्टेषु रोहिणी कुमारिका साक्षात् पृथ्वीं प्राप्ता रोहिणीव आययौ । तदा ते नृपाः स्वं स्वं रूपं
रोचयिषवो विविधां चेष्टां चक्रिरे; परं स्वानुरूपमपश्यन्त्यै तस्यै कोऽपि न ररुचे । वसुदेवस्तु कृतवेपा-

न्तरस्वर्यवादिनां मध्ये स्थित एवं पटहं स्फुटाक्षरं वादयामास—‘हे कुरङ्गाक्षि ! कुरङ्गीव किं पश्यसि ?,
 एहि एहि, तवानुरूपोऽहं भर्ता त्वत्सङ्गमोत्सुकोऽसि’ । तच्छ्रुत्वा तन्नरीक्षणाच्च उत्पुलका सा तत्कालं
 स्वयंवरमालां वसुदेवस्य कण्ठे न्यधात् । तदा राज्ञाम् ‘एनं हत हत’ इतिभाषिणां कोलाहलः प्रादुर्बभूव ।
 ‘अनया कन्यया तौर्यिको वत्रे !’ इति गाढं सा हास्यपात्रमभूत् । अथ कोशलानगरीनृपो दन्तवक्रो नामाऽ-
 तीव वक्रवचनो रुधिरनृपं सोपहासं नट इवोच्चैरुवाच—‘इयं कन्या यदि त्वया पटहवादकाय दित्सिता
 तदा कुलीना अमी नृपाः किमर्थमाहूताः ? । यद्यप्येपा गुणाऽनभिज्ञा तौर्यिकं दृणुते, परं तत्पित्रा नोपेक्षणी-
 यम्; यतो वाल्ये हि अपत्यानां पिता शासिता’ । तदा रुधिरराज ऊचे—‘हे कोशलेश्वर ! तवाऽनेन
 विचारेण सृतम्, स्वयंवरे तु कन्यकानां वृतो वरः प्रमाणम्’ । अथ विदुरनृपो न्यार्यैविदुरो जगाद—‘हे नृप !
 इदं साधु, तथाप्येप वरः कुलादिकं प्रष्टुं युज्यते’ । तदा वसुदेवोऽब्रवीत्—‘कुलकथने कोऽयं प्रस्तावः ?,
 यस्माद् यादृक् तादृगपि सन् अहमनया वृतः । ममेमां योऽसहिष्णुर्हिरिष्यति तस्य तु मुजवीर्यदर्शनेन स्वकुलं
 कथयिष्यामि’ । अथ तस्येदमुद्धतं वचनं निशम्य जरासन्धः क्रुद्धः समुद्रविजयादीन् नृपानित्यादिक्षत्—
 ‘प्रथमं तु राजविरोधकृद् अयमधमो रुधिरनृपः, द्वितीयोऽयं पाणविकः पणववादनाद् उन्मत्तः, यतोऽनेन
 राजकन्या प्राप्ता इतीयताऽपि भो भो भूपालाः ! पश्यत न तुष्यति, वाताऽस्तोचष्टुक्षफलप्राप्त्या वामन इव

१ तूर्यमावृथिता । २ दातुमिष्टा । ३ न्यावेत्ता । ४ वायुना अस्त-क्षिप्तं यदुन्नतवृक्षफलम्, तस्य प्राप्त्या ।

मदेन दृष्यति । तत इमौ रुधिर-तौर्यिकौ शीघ्रं हत' । इति जरासन्धेनोक्तास्ते समुद्रविजयादयो रणेऽसज्जन् ।
अथ खेचरेन्द्रो दधिसुखः स्वयं सारथीभूय सङ्गामोद्यतं वसुदेवं रथे आरोहयामास, तदा च वेगवतीमात्राऽ-
ङ्गारवत्या दत्तानि धनुस्तूणानि महाबलवान् वसुदेव आददे । अथ जरासन्धनृपै रुधिरभूपतिसैन्यं भग्नं,
तदा वसुदेवो दधिसुखेन सारथिना वाजिनः प्रेरयामास । तत आदावप्युत्थितं शशुभ्यं वैरिणं यदुवरोऽ-
जयत्, दन्तवक्रं नृपमभाङ्गीत्, शल्यराजं च बभञ्ज । अथ जरासन्धः समुद्रविजयराजं साशङ्कं जगाद-
'अयं पाणविकमात्रो न दृश्यते !, परम् अन्यनृपाणामसौ विषमं हन्तव्योऽस्ति । ततः स्वयमुत्थाय एनं
मारयस्व । अस्मिन् हते तवैव रोहिणी, सर्वेषां च नृपाणां भङ्गवैलक्ष्यमपाकुरु' । तदा राजा समुद्रविजयोऽप्यूचे-
'मम परस्त्रिया सुतं, परं त्वदाज्ञयाऽनेन दोष्मता सममहं योत्स्ये' । इत्युक्त्वा समुद्रविजयो भ्रात्रा सार्धं युयुधे ।
तयोर्विश्वाश्वर्थकरं शस्त्राशस्त्रि युद्धं चिरं बभूव । 'कोऽप्ययं मत्तोऽपि समर्थः !' इति यावत् समुद्रविजयो
दृश्यो तावद् वसुदेवस्तत्पुरः साक्षरं वाणं चिक्षेप । समुद्रविजयस्तं गृहीत्वा तदक्षराणीति अवाचयत्-'तदा
छद्मना निर्गतो वसुदेवस्त्वां न मति' । अथ हृष्टः समुद्रविजयो 'वत्स ! वत्स !' इति जल्पन् सन्ध्यायां
वत्समिलनोत्कण्ठिता गौरिव रथमुत्सृजन् त्वरितं दधावे । वसुदेवोऽपि तत्कालं रथादुत्तीर्य तस्य पादपद्म-
योरपतत्, तं च समुद्रविजयराज उद्धृत्य बाहुभ्यां शीघ्रं सस्वजे । 'हे वत्स ! त्वं वर्षशतं काऽस्थाः ?' इति
समुद्रविजयेन पृष्टो वसुदेवः सर्वं स्ववृत्तान्तमादितः कथयामास । तादृक्पराक्रमशालिना भ्रात्रा यथा समुद्र-

विजयो हृष्टस्तथा तेन जामात्रा राजा रुधरोऽपि हि हर्षाद्वैतमयोऽभवत् । जरासन्धोऽपि स्वसामन्तभ्रातरं ज्ञात्वा उप्यान्तकोपोऽभूत्, यतः स्वकीयो गुणाधिकः कस्य हर्षाय न जायते ? । अथ प्रसङ्गमिलितैस्ते राज-स्वजनैः पवित्रदिवसे रोहिणी-वसुदेवयोर्जनितमहोत्सवो विवाहो जज्ञे । ततो रुधिरराजेन पूजिता जरासन्धादयो नृपा जग्मुः, यादवास्तु कंससहितास्तत्र वर्षं यावत् तस्थुः ।

अन्यदा रहसि रोहिणीं वसुदेवोऽपृच्छत्-‘हे सुन्दरि ! कथं त्वया राज्ञो सुक्त्वाऽहं पटहवादकोऽपि दृतः ?’ । साऽप्याचख्यौ-‘अहं सदा प्रज्ञसिचिद्याम् आर्चयम् । तथा कथितम्-‘तव वरो दशमो दशाहो भावी, स तु त्वया स्वयंरे पटहवाद्येन ज्ञेयः’ । इति तत्प्रत्ययादेव तदा मया त्वं दृतोऽसि” । अन्येद्युः समुद्रविज-यप्रभृतिषु समास्थितेषु काऽप्यर्धजरती आशिषं ददती गगनादवातरत् । सा वसुदेवमुवाच-‘अहं बालच-न्द्राजननी धनवतीनाम्नी, त्वां पुत्र्याः कृते आकारणायऽऽगतास्मि । मम बालचन्द्रा-वेगवतीनाम्न्यौ पुत्र्यौ स्तः, ते च दिवानिशं त्वद्विरहविधुरे तिष्ठतः’ । तदा वसुदेवः समुद्रविजयराजमुखमैक्षिष्ट । राजा जगाद-‘हे भ्रातः ! शुभकार्यकरणाय याहि, परं पूर्वचिरं मा स्थाः’ । अथ समुद्रविजयं राजानं क्षमयि-त्वा तथा धनवत्या समं वसुदेवो गगनयानेन गगनवल्लभनगरे ययौ । राजा समुद्रविजयोऽपि कंससंयुक्तः स्वकीयपुरमगात्, वसुदेवस्य चागमनमार्गं निलसुमुखः पश्यन् तस्थौ । अथ पित्रा काञ्चनदंष्ट्रेण विधा-धरस्वामिना कल्पितां बालचन्द्राकन्यां वसुदेवः परिणिनाय ।

पाणिग्रहीकृतकलत्रगणं गृहीत्वा, स्थानादथो निजनिजात् सकलं स पूर्वम् ।
विद्याधरैः परिवृतः समलंचकार, श्रीवासशौर्यपुरमिन्द्रसमः क्रमेण ॥ १ ॥
विमलमणिविमानाद् यावदुत्तीर्य बन्धुं, स मिलति समभूत्पूस्तावदत्यन्तहर्षा ।
सुभदनतपदाब्जः श्रीसमुद्रोऽनुजस्या-ऽतनुतरमतनोत्तान्तं परीरम्भमुच्चैः ॥ २ ॥

इति श्रीमत्कनकविजयगणिचरणपङ्कजभ्रमरसदृश-गुणविजयगणिविरचिते श्रीमदरिष्टनेमिचरिते सुललितगद्यबन्धे
वसुदेवहिण्डवर्णनो नाम चतुर्थः परिच्छेदः ॥

॥ अथ पञ्चमः परिच्छेदः ॥

इतश्च हस्तिनापुरनगरे कोऽपि श्रेष्ठभूत् । तस्य चललितनामा पुत्रो मातुरतीव बह्वभोऽस्ति । अन्यदा
श्रेष्ठिन्या भृशं सन्तापदायी गर्भो जज्ञे, तथा विविधानेकद्रव्यैः पालमानोऽपि गर्भो नाऽपतत्, श्रेष्ठिन्याः
पुत्रश्च जातः । तथा स दास्यै लकुमर्षितः, श्रेष्ठिना दृष्टः । 'किमेतद् ?' इति दासी पृष्टा जगाद--'असाव-
निधो बालः श्रेष्ठिन्याऽत्याज्यत' । इति तयोक्ते श्रेष्ठी तं गृहीत्वाऽन्यत्र छन्नमवर्धयत् । पिता तस्य बालस्य

‘गङ्गदत्त’ इति नाम ददौ । मातुश्छन्नं तं सदा ललितोऽपि लालयामास । अन्येद्युर्मधूत्सवे पितरं ललितो जगाद—‘हे तात ! अद्य गङ्गदत्तो यदि सह भोज्यते तदा शोभनम्’ । श्रेष्ठधचे—‘यदि तव माता तं पश्येत्तदा न शोभनम्’ । ललितोऽप्यवदत्—‘तात ! मातुर्दर्शनेऽहं यत्तिष्ये’ । श्रेष्ठिनापि तदाऽनुज्ञाते ललितो गङ्गदत्तं तिरस्करिण्याऽन्तरितं हर्षेण भोजनार्थं न्यपेदयत् । तौ श्रेष्ठि-ललितौ पुरस्तात् स्वयमुपविष्टौ मुञ्जानौ गङ्गदत्ताय ष्छन्नं भोज्यं यच्छतः स्म । अथ वायुद्भूतेऽकाण्डपटे तं गङ्गदत्तं श्रेष्ठिनी ददर्श, तत्कालं कैशैर्गृहीत्वा कुट्टयित्वा च गृहनिर्धमनेऽक्षिपत् । तदोद्विग्नौ महामती श्रेष्ठि-ललितौ श्रेष्ठिन्याश्छन्नमेव तं गङ्गदत्तं क्षपयित्वाऽबोधयताम् । तदा तत्र साधवो भिक्षार्थमागताः, ताभ्यां च श्रेष्ठिन्यास्तत्पुत्रवैरकारणं पृथाः । अथैकः सायुरिति जगाद—

“एकस्मिन् सन्निवेशे भ्रातरौ अभूताम् । तौ काष्ठार्थं वहिरीयतुः । काष्ठैर्गत्रौ भृत्वाऽग्ने ज्येष्ठभ्राताऽचलत्, तदा पथि वेहन्तीं चकलुण्डां महोरगीं ददर्श । तां दृष्ट्वा स गत्रीसारार्थिं लधीयांसं भ्रातरमुवाच—‘भ्रातः ! इयं वराकी चकलुण्डा गत्रीतो रक्षणीया’ । तन्निश्चयं सा सर्पिणी दृष्ट्वा विश्वासभागभवत् । तत्रागतः कनिष्ठस्तां प्रेक्ष्य एवमवोचत्—‘इयं ज्येष्ठेन रक्षिताऽस्ति, तथाप्यहमस्या उपरि एतदस्थिभङ्गस्वरं हर्षेण श्रोतुं गत्री नेष्ये’ । स च क्रूरस्तथाऽकरोत् । तच्छ्रुत्वा साऽपि चकलुण्डा ‘कोऽप्येप मद्द्वेरी’ इति चिन्त-

यन्ती मृत्वा हे श्रेष्ठिन् ! इयं तव भार्या जज्ञे । स ज्येष्ठभ्राताऽस्याः पुत्रो ललितोऽभूत्, प्राग्र रक्षितत्वेनाऽ-
तीव बह्वभोऽस्ति । कनिष्ठोऽपि च अस्या एव पुत्रो गङ्गदत्तः पुरातनवैरेणाऽनिष्टो बभूव । बह्वभाऽवल्लभत्वं
पूर्वकर्मणाऽभूत्, तनु नान्यथा भवति” ।

ततो विरक्ताः पिता पुत्रौ च ते त्रयोऽपि दीक्षां जगृहः । श्रेष्ठि-ललिताभुभावपि महाशुक्रदेवलोके
जग्मतुः । अथ गङ्गदत्तो मातुरनिष्टतां स्मरन् विश्ववल्लभत्वनिदानं कृत्वा मृत्वा च महाशुक्रे ययौ । ततश्च
महाशुक्रच्युतो ललितजीवो वसुदेवभार्याया रोहिण्या उदरेऽवातरत् । रोहिणी निशाशेषे गज-सिंह-चन्द्र-
समुद्रान् बलदेवजन्मसूचकान् स्वमुखे प्रविशतः स्वप्नेऽपश्यत् । अथ समये रोहिणी राज्ञी रोहिणीरंमणसमानं
सुतं सुषुवे । तस्य जन्मोत्सवं मागधादयो राजानश्चक्रुः । सर्वेषां रमणत्वात् पिता तस्य ‘राम’ इति नाम
ददौ । क्रमाच्च सर्वेषां मनांसि रमयन् ववृधे । सर्वाः कला गुरुजनान्तिके रामो जग्राह, किं बहुना ?, आदर्श
प्रतिविम्बमिव तस्मिन् सकलाः कलाः संचक्रमुः । अथाऽन्येद्युर्बसुदेव-कंसादिपरीवारपरिवारिते समुद्रविज-
यराजे सभोपविष्टे सति स्वच्छन्दो नारदमुनिरागात् । समुद्रविजयादयः सर्वेऽपि अभ्युत्थाय तं पूजयामासुः ।
तेषां च पूजया हृष्टः प्रीतश्च नारदोऽन्यत्र गन्तुं गगने उत्पपात, यतः स सदा स्वैरचारी । तदा कंसेन
‘कोऽसौ ?’ इति पृष्टो राजा समुद्रविजय इदमवादीत्—‘प्राग्र अस्मात्पुराद्बहिर्यज्ञशस्तापसोऽभवत् । तस्य

यज्ञदत्ता भार्या, सुमित्रनामा सुतः । सुमित्रस्य पत्नी नाम्ना सोमयशा अभवत् । जृम्भकदेवानां मध्याह्निय-
 श्रुत्वा सोमयशःकुक्षौ जघातरत्, स एष नारदः । ते तापसा एकदिवससुषोष्य द्वितीयदिने वनसुषोपेत्य
 सदापि हि उच्छेन पारयन्ति । तेऽन्यदाऽशोकतरुत्ले नारदं न्यस्य उच्छाय ययुः, तदा ते जृम्भकास्तं वालं
 महाकान्तिं ददुः । अवधिज्ञानेन प्राग्मित्रं ज्ञात्वा तदा तदुपरि स्थिताम् अशोकच्छायामस्तम्भयन्, ततः
 स्वकार्याय ययुः । सिद्धकार्यां वलितास्तु तं दृष्ट्वा जट्टुः, सेहेन च वैताढ्यपर्वते निन्दिरे । तैः सुरैः
 स्तम्भितञ्जयः सोऽशोरुस्तत्प्रभृति 'छायावृक्ष' इति पृथिव्यां ल्यातोऽभवत् । स वालो जृम्भकैवता-
 द्यगिरिरुन्दरायां पालितोऽष्टवार्षिकः सन् प्रज्ञसिप्रश्रुतीर्विद्याः शिक्षितः । ताभिर्विद्याभिः कृत्वा गगन-
 गतिरस्ति । जयम् अस्वामवसर्षिण्यां नवमो नारदश्चरमशरीरी च । इयं नारदोत्पत्तिकालज्ञानवता सुप्र-
 तिष्ठमुनिना मम कथिताऽस्ति । अयं प्रकृत्या कलहप्रियोऽवज्ञातश्च कोपाक्रान्तो भवति, एकत्र स्थाने
 चाऽनवस्थायी सर्वत्रापि पूजां प्राप्नोति" ।

अन्यदा मथुरापुरीगतेन कंसेन सेहाद् वसुदेव आकारितः, तदा वसुदेवः समुद्रविजयनृपमनुज्ञाप्य
 मथुरानगरीं गतः । तत्रान्यदा कंसो जीवयशःसहितो वसुदेवमूचे—'हे मित्र ! मृत्तिकावतीनाम्नी गरीयसी
 नगरी निद्यते । तस्यां मम पितृव्यो देवकनामा नृपोऽस्ति । तस्य देवकन्योपमा देवकीनाम्नी सुता वर्तते,
 तां त्वं परिणय । अहमेव तवानुचरोऽस्मि, अतो ममाऽमुष्याः सेहप्रार्थनायाः खण्डनं मा कृयाः' ।

इत्युक्तो द्वाक्षिण्यनिधिवसुदेवः कंसेन समं मृत्तिकावतीपुरीं प्रति चचाल, मार्गं च नारदमद्राक्षीत् । ताभ्यां वसुदेव-कंसाभ्यां पूजितः प्रीतः सोऽपृच्छत्-‘युवां कुतो हेतोः कुत्र चलितौ ?’ । तदा वसुदेव उवाच-‘मित्रेण कंसेनाऽहं देवकनृपपुत्रीं देवकीं परिणाययितुं चालितोऽस्मि’ । नारदो जगाद-‘कंसेन साधु आरब्धम्, ईदृशं निर्मायाऽपि अत्ररूपाणां योगे विधाताऽपि मूर्खः । हे वसुदेव ! यथा नरेषु त्वं रूपेणोत्कृष्ट-स्तथा नारीषु निश्चितं सा देवकी रूपरेखाऽस्ति, यतो देवकीं प्रेक्ष्य त्वया परिणीता विधाधर्योऽपि हि हीनतरा संस्यन्ते । अस्मिन् योगे कोऽपि विद्मो मा भूद्, अतो हे वसुदेव ! तत्र गत्वा भवद्गुणान् देवक्यै अहमाख्यामि’ । इत्युक्त्वा गगने उत्पत्य स नारदो देवकीगृहं ययौ । तथा पूजितश्चाशीर्वादं ददौ-‘हे कुमारि ! तव वरो वसुदेवो भवतु’ । तदा तथा ‘वसुदेवः कः ?’ इत्युक्तो नारदोऽवदत्-‘सन्मथमथनरूपो युवा विधाधरनारीप्रियो दशमो दशार्हस्त्वया किं न श्रुतः ?, स तु आत्रालगोपालप्रतीतः । किमन्यत् ?, यस्य रूपेण सौभाग्येन च तुल्या देवादयोऽपि न, स वसुदेवः’ । इति कथयित्वा नारदस्तिरोदधे । तद्वचनेन देवक्या हृदये वसुदेवः प्रविवेश । अथ वसुदेव-कंसौ शीघ्रं मृत्तिकावत्यां पुर्यामागतौ । देवकनृपेण पूजितौ, योग्यासने चाऽऽसयित्वा तौ आगमनकारणं पृष्टौ । तदा कंसोऽवादीत्-‘वसुदेवायोचितं देवकीं दापयितुमहमत्राऽऽगाम्, इदमागमनकारणम्’ । तदा देवको जगाद-‘कन्यार्थं वरस्य स्वयमेवागम इत्येव विधिर्न, अतोऽस्मै अहं देवकीं न दास्यामि’ । इति श्रुत्वा तौ द्वावपि विलक्षौ निजसैन्यशिविरमीयतुः ।

देवकस्तु अन्तःपुरं प्राविशत् । अथ देवक्या हर्षेण देवको नमस्कृतः । सोऽपि 'हे पुत्रि ! अनुरूपं वरं
 लभस्व' इति तस्या आशिष्यं ददौ । पश्चाद्देवको निजदेव्यै कथयामास—'अद्य कंसो वसुदेवाय देवकीं दाप-
 यितुमुद्यतो मां याचितवान्, परमहं तद्विरहासहो देवकीं तस्मै नाऽदाम्' । तच्छ्रुत्वा राज्ञी विषादं प्राप,
 देवक्यपि च दुःखातुरा रुरोद । अथ तयोर्भावं ज्ञात्वा देवकोऽब्रवीत्—'विषादेन सुतम्, युवां प्रष्टुमहमत्रा-
 गमम्' । तदा देव्युचे—'देवक्या वरो वसुदेव उचितः, अस्या वरणाय पुण्यैरसौ स्वयमेवागात्' । इत्युक्तो
 देवकस्तु पूर्वापमानितौ कंस-वसुदेवौ मन्त्रिणा तत्कालमानाययामास । पवित्रदिने गीयमानैर्धवलमङ्गलैर्भ-
 हामहोत्सवेन च तयोर्वसुदेव-देवक्योर्विवाहो जज्ञे । करमोचने राजा देवको वसुदेवाय भूरिशः स्वर्णादि
 धेनुकोटिसहितं दशगोकुलस्वामिनं नन्दं च ददौ । ततो वसुदेव-कंसौ नन्दसहितौ मथुरापुरीमीयतुः,
 मित्रविवाहोत्सवकार्यं च कंस आरेभे । अथ पूर्वगृहीतदीक्षः कंसलघुभ्राताऽतिसुक्तमुनिस्तपसा दुर्वलकायः
 पारणाय कंसगृहे आगात् । तदा जीवयशाः कंसपत्नी मधपानोन्मत्ता तं साधुं दृष्ट्वा जजल्प—'देवर !
 अस्मिन् महोत्सवे त्वं साधु समागतोऽसि, मया सार्धं नृत्य गाय' इत्यादि तथा बहुधा कण्ठे लगित्वा
 स साधुर्यहस्थवत् कदर्थितः । सोऽपि ज्ञानी खेदितः सन्नेवं कथयामास—'यन्निमित्तोऽयं महोत्सवः क्रियते
 तस्य सप्तमो गर्भस्तव पति-पित्रोर्हन्ता भविष्यति' । तद्वचनं भयङ्करं श्रुत्वा जीवयशास्तत्कालं भयकम्पिता
 गतमधपानमदा तं मुनिं सुमोच । सा शीघ्रं गत्वा कंसाय कथयामास । सोऽप्येवं चिन्तयामास—'वज्रमपि

मोधीस्यात् परं मुनिभाषितं नान्यथा भवेत् । अथवा यावत् कोऽपि न जानाति तावत् सप्तापि अनागतान् देवकीगर्भान् वसुदेवं मार्गयामि । यद्ययं याचितो मम सुहृद् वसुदेवो गर्भान् न दास्यति तदाऽन्यमुपायं करिष्ये यथा स्वात्मनः क्षेमं भवेत् । एवं विचिन्त्य अमदोऽपि मदावस्थां नाटयन् स कंसो वसुदेवसमीपं जगाम, दूराच्चाऽञ्जलिमकार्षीत् । वसुदेवोऽपि ससम्भ्रममुत्थाय तं यथोचितासने आरोप्य स्वकरेण परा-सृश्य च जगाद-‘मित्र ! त्वं मे प्राणप्रियोऽसि, किञ्चिद्धकुमना इव च दृश्यसे, ततः कथय, यत्त्वं ब्रवीषि तदहं करोमि’ । तदा कंसः कृताञ्जलिरुवाच-‘मित्र ! अग्रेऽपि जरासन्धनृपालीवयशोदापनेन त्वयाऽहं कृतार्थः कृतः, अथ भविष्यतः सप्त देवकीगर्भान् जातमात्रान् त्वं ममाऽर्पये, इत्यहं साम्प्रतं त्वां याचे’ । तच्छ्रुत्वा सरलचित्तो वसुदेवस्तथा प्रतिपन्नवान् । परमार्थाऽनभिज्ञा देवक्यपि एवमब्रवीत्-‘हे कंस ! इदमस्तु, वसुदेवपुत्राणां तव पुत्राणां चान्तरं नास्ति । त्वयैवाऽऽवयोर्विधात्रेव योगो व्यधायि, तर्हि अद्य किं त्वमनधिकारी वर्तसे यददो व्याकरोषि ?’ । वसुदेवोऽपि जगाद-‘हे सुश्रु ! बहुभाषितैः सूतम्, तव जातमात्राः सप्त गर्भाः कंसाय दत्ता भवन्तु’ । कंसो मदिरामत्तमिषतो वसुदेवमृचे-‘भवताऽयं ममोपरि प्रसादः कृतः’ । ततः स उन्मत्तो वसुदेवेन समं मदिरां पीत्वा स्वगृहे ययौ । पश्चाद् वसुदेवोऽतिसुक्तमु-निवृत्तान्तमश्रीषीत्, तदा ‘हा ! कंसेन च्छलितोऽस्मि’ इति सत्यवाग् अन्वतप्यत ।

इत्थ भद्विलपुरनगरे नागनामा महेभ्यः श्रेष्ठभूत्, तस्य भार्या सुलसा, तौ हि परमश्रावकौ । सुल-

साया बाल्यावस्थायाम् अतिमुक्तधारणर्षिरियाचख्यौ-‘असौ बाला मृतवत्सैव भविष्यति’ । तत-
 स्तया तपसा हरिणैगेमेपी सुर आराधितः, दृष्टश्च । तत्पार्श्वे पुत्रा याचिताः । सोऽप्यवधिज्ञानेन ज्ञात्वा
 तामिति जगाद-‘कंसेन मारणाय मार्गितान् देवकीगर्भान् सुलसे ! तव गर्भसंचाराद् अर्पयिष्यामि’ ।
 इत्युक्त्वा स स्वशक्त्या देवकी-सुलसे सार्द्धं रजस्वले व्यधात्, सार्द्धं गुर्विण्यौ बभूवतुः, ते सार्द्धं च सुपु-
 चाते । स सुरः सुलसाया मृतं गर्भं देवक्यां संचार्य देवकीगर्भं सुलसायै ददौ । एवं तयोर्देवकी-सुलसयोः
 पद्मं गर्भान् स देवः परावर्तयत् । कंसोऽपि तान् मृतान् गर्भान् शिलायां गाढमास्फालयत् । ते पद्मं देवकी-
 पुत्रास्तु तस्याः सुलसाया गृहे स्वपुत्रवत् स्तनधया अचर्धन्त । तेषां चैतानि नामानि-अनीकयशा अनन्त-
 सेनोऽजितसेनो निहतारिदेवयशाः शत्रुसेनः ।

अथैकदा ऋतुसाता देवकी निशान्ते गज-सिंह-सूर्य-ध्वज-विमान-पद्मसरोवर-वह्नीन् एतान् सप्त स्वप्नान्
 वासुदेवजन्मसूचकान् ददर्श । महाशुक्रदेवलोकाद् गङ्गदत्तजीवश्च्युत्वा तस्याः कुक्षौ अघातत् । आकर-
 भूमी रत्नमिव सा देवकी गर्भं धारयामास । अथ श्रावणाऽसिताष्टमीनिशायां शुभवेलायां देवसान्निध्यसहितं
 वैरिकुलकाननकुठारसमानं कृष्णं नन्दनवरं सा रात्री सुपुत्रे । तदधिष्ठायिन्यो देवताः स्वशक्त्या कंसमुक्त
 प्राहरिकपुरुषान् उपमुक्तविपानिव स्वापयामासुः । तदा पतिमार्कार्यं देवकी जगाद-‘प्रियतम ! भित्र-
 रूपेणाऽप्यमित्रेण पाप्मना कंसेन त्वं वाचा नियञ्चितोऽसि । जातं जातं मम सुतमसौ पापिष्ठो हन्ति,

तद् माययाऽप्यसुं महाप्रभावं पुत्रं रक्ष। बालरक्षणाद् मायाऽपि नो पापाय जायते। ततोऽसुं बालं गृहीत्वा नन्दस्य गोकुले सुञ्च, तत्र मातामहगृहे इवाऽसौ वर्धिष्यते'। इति श्रुत्वा तां 'साधु साधु' इति वदन् स्नेहवान् वसुदेवस्तं बालं गृहीत्वा सुप्तप्राहरिकाद् गृहाद् निर्ययौ। तस्य बालस्योपरि देवताऽच्छत्रं दधुः, पुष्पदृष्टिं चक्रुः, अष्टभिर्दीपैश्च मार्गं उद्द्व्योतमकार्षुः। पुनर्देवतास्तस्य बालस्य पुरो भूत्वा धवलवृषभरूपेणाऽन्धैरज्ञातं पुर्यां द्वाराणि उद्घाटयामासुः। वसुदेवो गोपुरे प्राप्तः। तत्र काष्ठपञ्जरस्थेन उग्रसेनभूमुजा 'किमेतद् ?' इति विस्मयतः पृष्टः, तदा 'अयं कंसस्य क्षयकारी' इत्युक्त्वा वसुदेवस्तं बालमुग्रसेननृपाय दर्शयन् सहर्षमिदं कथयामास-'हे राजन् ! अस्मात् त्वद्वैरिनिग्रहो भविष्यति, अस्माच्च तवोदयोऽपि भविता, परं त्वया कस्यापि नाख्येयम्'। तेनापि 'एवं भवतु' इत्युक्ते वसुदेवो नन्दगृहे ययौ। तस्य भार्या यशोदाऽपि तदैव सुतां सुषुवे। वसुदेवः स्वसुतं यशोदायै अर्पयित्वा तत्सुतामानीय देवकीपार्श्वे तत्क्षणात् सुतस्थानेऽसुचत्, ततश्च वसुदेवो निरगात्। ते च कंसपुरुषाः प्रभुद्धाः, 'किं जातम् ?' इति वदन्तस्तत्र तां सुतां ददृशुः। अथ ते तां बालां कंसायार्पयन्। तदा सोऽपि दध्वौ-'यो हि मम मारणाय सप्तमो गर्भो भावी सोऽसौ स्त्रीमात्रमभूत् !, ततोऽहं सुनिवचनं मिथ्या मन्ये, अनया हतया किम् ?'। इति विचार्य स च्छिन्नैकनासापुटां कृत्वा तां बालां देवक्या अर्पयत्।

अथ कृष्णाङ्गत्वात् 'कृष्ण' इति नाम्ना आकारितः स बालो देवीभी रक्ष्यमाणो नन्दगृहे वधुधे। देवकी

तु एरुमासे गते वसुदेवमुवाच—‘पुत्रं द्रष्टुमहमुत्कण्ठिताऽसि, ततस्तत्र गोकुले यास्यामि’ । तदा वसुदेव ऊचे—‘अकस्मात् त्वं यान्ती कंसेन लक्ष्म्यसे, तस्मात् कारणमुत्पाद्य हे सुभगे ! तत्र गन्तुं युज्यते । ततो नदुस्त्रीभिः सहिता सर्वतो गोपथेन धेनूः पूजयन्ती त्वं गोकुलं गच्छेः’ । देवक्यपि तथैवाऽकार्षीत् । तत्र देवकी श्रीवत्सराजितहृदयं भरकतरलशरीरकान्तिं चक्रादिचिह्नकरचरणं विकस्वरगुण्ढरीकलोचनं यशोदो-त्सन्नस्थितं हृदयानन्ददायिनं स्वपुत्रं ददर्श । पुत्रविरहाऽसहा सा देवकी गोपूजामिषाद् तत्र नित्यं ययौ, तत्प्रभृति लोके गोपूजाग्रतं प्रवहते ।

तदा च सूर्पकस्य शकुनि-पूतनाभिधाने उभे पुत्र्यौ स्वपितुर्वरेण वसुदेवापकारकरणायाऽसमर्थे शाकि-नीपच्छलं लब्ध्वा यशोदा-नन्दरहितम् एकाकिनं कृष्णं हन्तुं तत्र गोकुले ईयतुः । शकुनिः शकटे चटिता तदधःस्थे कृष्णे कडु व्यरौत्, पूतना तु कृष्णमुखे विपलितं स्ननमक्षिपत् । तदा तत्क्षणादपि कृष्णसा-न्निध्यकारिण्यो देवतास्तेनैव शकटेन ते उभे प्रहत्याऽमारयन् । पश्चात्तत्रागतो नन्द एकाकिस्थितं कृष्णं, पर्यस्तं तत् शकटं, ते च खेचर्यौ मारिते अपश्यत् । ‘अहं मुपितोऽसि’ इति जल्पंश्च नन्दः कृष्णमुत्सङ्गे निधाय साक्षेपं गोपालान् जगाद—‘भो भोः ! शकटः कथं पर्यस्तः ?, एते च राक्षसाविव रक्तलोचने के ?, अयं ममैकाकी वत्सो भाग्येनैवाऽद्य जीवितः’ । तदा गोपा अपि जजल्पुः—‘हे स्वामिन् ! तव बलिना बालेनेदं शकटं पर्यस्तम्, एकेनाऽपि चैते मारिते’ । तच्छ्रुत्वा नन्दः केशवं सर्वेष्वङ्गेषु अपश्यत्,

तं चाऽक्षताङ्गं दृष्ट्वा यशोदासिति जगद-‘एकाकिनं सुतं सुक्त्वा कथमन्यकर्मसु यासि ?, अतः परं त्वया कुत्रापि न गन्तव्यम् । लोकमपि सुक्तोऽयमथैवाऽपायेषु अपतत्, तस्माद् द्यूतघटेषु लुठत्स्वपि कृष्णमेकाकिनं सुक्त्वाऽतः परं त्वया न कुत्रापि गन्तव्यम् । अन्यकार्यैस्त्वव सुतम्’ । इति श्रुत्वा सा यशोदाऽपि ‘हा हा हताऽस्मि’ इति वदन्ती करेण हृदयमाश्राना तदैत्य कृष्णमाददे । सर्वाङ्गविलोकनपूर्वकं ‘पुत्र ! त्वं न क्षतोऽसि ?’ इति तं पृच्छन्ती यशोदा शिरसि चुचुम्ब सखजे च । ततो नित्यं तं बालमादरेण स्वयमरक्षत् । कृष्णस्तु उत्साहशीलश्छलेनेतस्ततो ययौ ।

अन्यदा कृष्णं दाम्नोदरे बद्ध्वा तदाभान्तं चोदूखले बद्ध्वा तद्यानभीता यशोदा प्रातिवेशिमकगृहमगात् । तदा च सूर्पकपुत्रः पितामहसत्कं धैरं स्मरन् तत्रागत्य परस्परम् आसन्नयर्मलाऽर्जुनतां ययौ, स सोदूखलं कृष्णं पेटुं तयोश्चाऽन्तरेऽनयत् । तदा कृष्णदेवताऽर्जुनतरु भङ्क्त्वा तं जघान । ततः ‘कलभेनेव कृष्णेन यमलार्जुनौ उन्मूलितौ’ इति गोपालमुखान्निशम्य नन्दो यशोदया सममागात् । तौ धूलिधूसरं कृष्णं मोहाद् मस्तके चुचुम्बतुः । तं बालं गोपा उदरे दामबन्धनाद् ‘दामोदर’ इति कथयामासुः । गोपैर्गोपीभिश्च सोऽतीव प्राणवल्लभो दिवानिशं हृदये उत्सङ्गे मस्तके चारोप्यते स्म । स खेहाद्राभिस्तत्कौतुकं पश्यन्तीभिर्गोपीभिरवार्यमाणश्चपलभावाद् मन्यनीभ्यो प्रक्षणानि जग्राह । कृष्णो व्याहरन् विहरन्

१ आसन्नेऽर्जुनदृक्षयुग्मं व्यकरोत् । २ उदूखलसहितम् ।

प्रहरन् आहरन्नपि च यशोदानन्द-गोषानाम् महानन्दायैव वभूव । अपायभीतास्ते तं बालं यान्तं धर्तुं
 नाशकन्, केवलं स्नेहपाशवद्धा अनुययुः । अथ वसुदेवोऽपि तेन शकुनि-पूतने हते, शकटं पर्यस्तं, यम-
 लार्जुनौ च भ्रौ, इत्यश्रुणोत् । स एवं चेतसि चिन्तयामास—'मया सुतो गोपितोऽपि स्ववलेन प्रथमा-
 नोऽस्ति, एष दुष्टः कंसो मा ज्ञासीत् । किञ्चिदपि च ज्ञात्वा सोऽस्मिन् अमङ्गलं करिष्यति, ततः कृष्णस्य
 साहाय्ये पुत्रेभ्यः कमहं प्रेषयामि ? । ये हि अक्रूरादयः पुत्राः सन्ति ते तु क्रूरबुद्धेः कंसस्य विदिता
 वर्तन्ते, तद् राममादेष्टुं वरं, यतः सोऽस्याऽविदितोऽस्ति' । एवं निश्चयं कृत्वा वसुदेवः कोशलानगरीतो
 रामसंयुक्तां रोहिणीमानाद्य संभाष्य च शौर्यपुरनगरे प्रैषीत् । ततः सोऽन्यदा राममाह्वय यथातथं कथयित्वा
 शिक्षां च दत्त्वा पुत्रत्वेन नन्द-यशोदयोरार्पयत् । तौ द्वावपि भ्रातरौ दशधनुस्तुङ्गौ सुन्दररूपधारिणौ
 मुक्ताऽन्यकार्याभिर्गोपीभिर्विलोक्यमानौ खेच्छया रेमाते । कृष्णो गोपोपनीतोपकरणः सदा रामसमीपे
 धनुर्वेदम् अन्या अपि सकलाः कला अधीते स्म । कदाचित्तौ भ्रातरौ सुहृदौ भूत्वा कदाचिच्च
 शिष्याचार्यौ भूत्वा एकक्षणमप्यवियोगिनौ विविधां चेष्टां क्रीडां च कुर्वीते स्म । मत्तृपभान् गच्छतः
 कृष्णः पुच्छे जग्राह, भ्रातृवलं जानन् राम उदासीन इवाऽपश्यद्, मनसि च चमत्कारं प्राप । यथा यथा
 हि कृष्णस्तत्र ववृधे तथा तथा तद्विलोकनाद् गोपाङ्गानां मदनविकारो जज्ञे । तं कृष्णं मध्ये कृत्वा
 गोप्यो रासम् अरमन्त, वसन्तखेलनं च चक्रुः । यथा अमर्यः कमलं क्षणमपि नो सुञ्चन्ति तथैव तं मनागपि

नाऽमुञ्चन् । यथा तं पश्यन्त्यो गोपस्त्रियो नयने नाऽमीलयन् तथैव 'कृष्ण कृष्ण' इति वदन्त्य ओष्ठपुटे अपि न ह्यमीलयन् । कृष्णे गतचित्तत्वाद् अत्रे पतितान्यपि भाण्डानि अजानत्यो गवां दोहनं कदापि पृथ्व्यां ताश्चक्रुः । कदापि पराङ्मुखं कृष्णं गच्छन्तं सम्मुखीकर्तुं ताः शीघ्रम् अस्थानेऽपि त्रासमनाटयन्, यतः स सदैव सर्वत्र त्रस्तत्राणे तत्पर आसीत् । निर्गुण्डीग्रभृतिपुष्पैर्मालां अथित्वा गोप्यः स्वयं स्वयंवरमाला-मिव कृष्णकण्ठे आरोपयामासुः । ताः कृष्णात् शिक्षामिषतः प्रसादवचनालापलिप्सवो गीत-नृत्यादौ बुद्धि-पूर्वकं स्वलितं चक्रुः । येन केन प्रकारेणाऽगोपितमदनविकारा गोप्यस्तं गोपेन्द्रं कृष्णं जजलयुः पस्पृशुश्च । मधुरपिच्छविभूषणः कृष्णो गोपीभिरविच्छिन्नं पूर्यमाणश्रुतिर्वाद्यमानवादित्रेण मञ्जुलखरेण गानमकरोत् । कदाचित् प्रार्थितः कृष्णोऽगाधजलस्थान्यपि कमलानि हंस इव लीलया तरन् उद्धृत्य गोपीभ्यो ददौ । 'दृष्टोऽयं कृष्णोऽस्माकं चित्तं हरति, अदृष्टश्च जीवितं हरति, हे राम ! तव श्रौतैर्विधोऽस्ति' इति कदा-चित् तास्तस्य रामस्योपालम्भं ददुः । कदाचित् पर्वतशिखरस्थितो वेणुं मधुरस्वरं वादयन् नृत्यंश्च रामं हासयामास । कृष्णगोपेन्द्रे नृत्यति सति गोपस्त्रीषु च गायन्तीषु रामो रङ्गाचार्य इव हस्ततालं ददौ । एवं च विविधक्रीडया क्रीडतो राम-कृष्णयोरेकादश वर्षाणि सुषमाकालवत् सुखेन जग्मुः ।

भगवतः श्रीनेमिनाथस्य जन्म ।

इतश्च शौर्यपुरनगरे समुद्रविजयराजप्रिया शिवादेवी निशाशेषे चतुर्दश महास्वप्नानपश्यत् । तेषां

चैतानि नामानि—गजो वृषभः सिंहो लक्ष्मीः पुष्पमाला चन्द्रः सूर्यो ध्वजः कुम्भः पद्मसरोवरं सागरः
 सुरविमानं रतपुष्पो निर्धूमवह्निश्चेति । तदा च कार्तिकमासे कृष्णपक्षे द्वादश्यां त्रिंशो विधौ चित्रानक्षत्र-
 स्थितेऽपराजितचतुर्थाऽनुत्तरविमानात् शङ्खश्युत्वा शिवादेवीकुक्षौ अवातरत् । तदाऽन्तर्मुहूर्ते नारकाणामपि
 मुखमुत्पेदे, जगत्रये उद्द्योतो बभूव, अहर्तां कल्याणे हि ईदृशमवश्यं भवत्येव । तत्कालं शिवादेवी प्रबुद्धा
 तान् स्वप्नान् पत्युः कथयामास । स्वप्नार्थं प्रष्टुमाकारितः क्रोष्टुकिस्तत्राययौ । तत्र चैकश्चारणर्षिस्तदेवा-
 गात् । वृषणोत्थाय स वन्दितः, महासने च न्यपादि । क्रोष्टुकिसहितः स मुनिर्नृपेण स्वप्नफलं पृष्टः । तदा
 स जाख्यत्—‘हे राजन् ! तव त्रिजगत्पतिस्तीर्थङ्करः सुतो भावी’ इत्युक्त्वा स साधुर्जगाम । तौ राजा
 राज्ञी च सुधारसैः स्नाताविव हर्षं विभराञ्चक्रतुः । शिवादेवी सुखावहं गूढं गर्भं धारयामास ।
 उदरस्थितो गर्भः प्रसङ्गमपि लावण्य-सौभाग्योत्कर्षदायी अभूत् । अथ श्रावणमासे शुक्लपञ्चम्यां
 निशायां चित्रागते चन्द्रे सा देवी मरुतरत्नतुल्यकायकान्तिं शङ्खलाञ्छनशोभितं सुतं सुपुत्रे । ततः पदपञ्चा-
 शदिकुमार्यो निजनिजस्थानेभ्य आगत्य शिवादेवी-जिनेश्वरयोः सूक्तिकर्माणि चक्रुः । सौधर्मेन्द्र एत्य मातुः
 समीपे प्रभोः प्रतिविम्बं विमुच्य च पञ्चरूपीभूय एकेन रूपेण स्वामिनमादेदे, द्वाभ्यां रूपाभ्यां चामरौ,
 एकेन रूपेणोज्ज्वलं छत्रं, एकेन च रूपेण प्रभोः वज्रमुष्णालयन् नर्त्तक इव नृत्यं कुर्वन् परमभक्त्या मेरु-
 शिखरेऽतिपाण्डुकम्बलां शिलां जगाम । स्वामिनं स्वाङ्के आरोप्य तत्राऽधिसिंहासनं शक्रो निपसाद ।

अथाऽच्युतप्रसुखा इन्द्रास्त्रिषष्टिरपि भक्त्या जिनाधिपं सपथामासुः । ततः शक्रोऽपि ईशानेन्द्राङ्के स्वाभिनेन
स्थापयित्वा विधिपूर्वकमसपथयत्, दिव्यैः पुष्पादिभिश्च पूजयामास । ततः प्रभोरारात्रिकं कृत्वा नत्वा च
कृताञ्जलिरिति स्तोत्रं भक्तिनिर्भरणेभे—“हे शिवगामिन् शिवादेवीकुक्षिशुक्तिमुक्ताफल! प्रभो! हे शिवाङ्क-
रत्न! अस्माकं शिवाय भव । हे द्वाविंशतीर्थङ्कर! करतलगतमोक्षसुखाय ज्ञातसकलपदार्थाय विविधल-
क्ष्मीनिधानाय तुभ्यं नमोऽस्तु । हे जगद्गुरो! अयं हरिवंशोऽद्य पवित्रो जातः, भरतभूमिश्चाद्य पवित्राऽ-
भूद्, यत्र चरमशरीरी तीर्थराजस्त्वमवातारीः । हे त्रिभुवनवल्लभ! वल्लीविताने मेघ इव कृपायास्त्वमेवैक
आधारः, ब्रह्मचर्यस्यैकं स्थानकम्, ऐश्वर्यस्य चैक आश्रयस्त्वमेवाऽसि । हे जगत्पते! भवतो दर्शनेनाऽपि
निश्चितं प्राणिनां मोहविध्वंसाद् देशनाकर्म सिध्यति । हे हरिवंशकुलकाननजलधर! कारणं विना त्वं
त्राता, कारणं विना त्वं वत्सलः, कारणं विना त्वं सर्वेषां भरण-पोषणकर्ता । हे प्रभो! अद्याऽपराजिता-
नुत्तरविमानादपि भरतक्षेत्रमुत्तमं जातं यत्र लोकानां बोधिदाता त्वमवातारीः । हे नाथ! त्वत्पादा मन्मा-
नसे राजहंसतां भजन्तु, त्वद्गुणगानेन च मम वाणी सफला भवतु” । इति जगन्नाथं स्तुत्वा गृहीत्वा च
श्रीशिवादेवीसमीपे नीत्वा यथास्थितिं सुमोच । स्वामिनः पञ्चाऽप्सरसो धात्रीरादिश्य शक्रो नन्दीश्वरे
यात्रां कृत्वा स्वस्थानमगात् । प्रातःकाले सूर्यमिवोद्यन्तं महाद्युतिं पुत्रं प्रेक्ष्य राजा समुद्रविजयो हृष्टो
जन्मोत्सवं चकार । अस्मिन् काले गर्भगे मात्राऽरिष्टरत्नमयी चक्रधारा चतुर्दशस्रम्विलोकनानन्तरं हृष्टा,

तदनुसारेण तस्य बालस्य 'अरिष्टनेमि'रिति नाम तत्पिता ददौ । अरिष्टनेमिनो जन्म निशम्य वसुदेवाद्यो हर्षप्रकर्षेण मथुरानगर्यां महोत्सवं चक्रुः ।

अन्येद्युः कंसो देवकीं द्रष्टुं वसुदेवगृहे आगात्, तदा तां छिन्नैकनासापुटां कन्यामपश्यत् । अथ भीतो गृहभागस्य नैमित्तिकोत्तमपृच्छत्—'सप्तमो देवकीगर्भो मद्भागिनेयो यो मम हन्ता मुनिनोक्तोऽभूत् तदधुना वृथा वा न ?' । तदा सोऽभाषत्—'ऋषिभाषितं न मृषा । देवकीसप्तमगर्भस्तवाऽन्तकर्ता क्वचिदस्ति, तस्य प्रत्ययकारणानि शृणु—यस्तवाऽरिष्टनामा पण्डोऽस्ति, केशिनामा महावाजी, दुर्दान्तौ च खैर-मेपौ, एतान् सर्वाङ्गान् वृन्दावने मुत्कलान् मुञ्च । यस्तत्र यदृच्छया क्रीडन् गिरिसारानप्यमून् हनिष्यति स देवकी-सप्तमपुत्रस्तव हन्ता भावी । अन्यच्च, यत्तव गृहे क्रमागतं शार्ङ्गं धनुस्त्वज्जन्या पूज्यमानमस्ति तद् य आरोपयिष्यति स एव तव हन्ता, ज्ञानिना कथितमस्ति यद् एतद्धनुरन्यपुरुरैर्पुर्दुःस्पर्शम् अवश्यं भविष्यतीती दोष्मतो वासुदेवस्य भविष्यति । तथा स कालियनागस्य दमकः, चाणूरमल्लस्य घातकः, तव पञ्चोत्तर-चम्पक-नाम्नोश्च गजयोर्चिनाशकः" । इति श्रुत्वा भयभ्रान्तः कंसः स्वशत्रुं ज्ञातुम् अरिष्टादीन् वृन्दावनेऽमुञ्चत्, चाणूर-मुष्टिकौ च मल्लौ श्रमायादिदेश । तदा शरदि सोऽरिष्टो मूर्तिमदरिष्टमिव वृन्दावनान्तर्ब्रजन् गोपा-

१ वृषभः । २ महानश्वः । ३ गर्दभ-मेढ्रौ । ४ भाविनः । ५ अशुभम् ।

ललोकमुपाव्रवत् । स वृषभः शृङ्गाश्रेण तटीपङ्कमिवोच्चैर्गा उद्दश्रे, नखाश्रेण चाऽनेकशो घृतभाण्डान्यलोठ-
यत् । तदा 'हे कृष्ण कृष्ण ! हे राम राम ! त्रायस्व त्रायस्व' इत्युच्चैरतिदीनो गोप-गोपीनां कोलाहलोऽभ-
वत् । तदा रामेण समं कृष्णः 'किमेतद् ?' इति चिन्तयन् ससम्भ्रमस्तकालं धायितः, अग्रतश्च तं
महाबलं षण्ढमपश्यत् । 'अस्माकं गोभिर्न कश्चिदर्थः, न चाऽऽज्यैरपि किञ्चित्कार्यं, तदत्रैव तिष्ठ' इति
वृद्धमनुष्यैर्वारितोऽपि कृष्णस्तं वृषभमाह्लासत् । सोऽप्यरिष्टवृषभ उच्चैः शृङ्गे उन्नमय्य, रोषेणाऽऽकुञ्चित-
मुख उत्पुच्छयमानः कृष्णायाऽभ्यधावत् । हरिस्तं शृङ्गयोर्गृहीत्वा तद्गलकन्दलं शीघ्रं बालयित्वा निरुच्छ्वासं
च कृत्वाऽवधीत् । अरिष्टे मारिते सति सर्वेऽपि गोपाः सखियो हृष्टाः कृष्णं पूजयामासुः, सतृष्णाश्च तं
निर्निमेषमपश्यन् । अन्यदा च कृष्णस्य क्रीडतो यम इव दुष्प्रेक्ष्यः प्रसारितमुखः कंसस्य केशी तुरङ्गम
आययौ । स्वदन्तैर्गत्सतरान् गृह्णन् खुरैर्गर्भिणीर्गा निघ्नन् हेपारवं च कुर्वन् स हयः केशवेनाऽत्यतर्ज्यत । तदा
हननाभिप्रायस्य तस्याऽश्वस्य दन्तकैकचभयङ्करे प्रसृते सुखे स्वकीयं वज्रोपमं बाहुं बालयित्वा हरिर्न्यधात् ।
तेन बाहुना आश्रीवं तन्मुखं तथाऽदार्यत यथा स मृतः । कविः कथयति—किं विरहाऽसहः स वाजी अरि-
ष्टस्य मिलनाय समुत्सुको यमपुरेऽगात् ? । अन्येद्युश्च तत्र कंसस्य तौ महाबलौ खर-मेधौ अटन्तौ दृष्ट्वा
महाभुजौ कृष्णो लीलया जघान ।

१ घृतैः । २ स्पर्धमान आकारयत् । ३ पुच्छम् उदस्यत् । ४ दन्ता एव क्रकचास्तैर्भयङ्करे ।

जथ तान् सर्वान् हतान् श्रुत्वा कंसः स्वयञ्चुं सम्यक् परीक्षितुं शार्ङ्गं धनुः पूजोत्सवमिपात् स्वसभायां
स्थापयामास, तस्य चोपासिकां स्वभगिनीं कुमारीं सत्यभामां सदा सन्निहितामकरोत्, उत्सवं च बहु-
विधं प्रचक्रमे । कंस एवं च पटहोद्घोषणां कारयामास—‘यः शार्ङ्गं धनुरारोपयेत तस्मै अहं सुरवधूसदृशां
सत्यभामां दास्ये’ । इति श्रुत्वा दूरदेशाद् अनेकशो नृपास्तत्राययुः, परं तद्धनुरारोपयितुं कश्चिदपि न सम-
र्थोऽभवत् । तच्छ्रुत्वा धीरमानी वसुदेवसुतो मदनचेगोद्भवोऽनाद्युष्टिविगिनं प्रधानरथमास्थितः । तत्र
गोकुले आगच्छंश्च युवानौ सुन्दरौ द्वायपि राम-कृष्णौ भ्रातरौ प्रेक्ष्य एकां निशां तौ लालयन् तस्यौ,
सेहेन चालपत् । प्रातश्च रथे चटित्वा, लघुभ्रातरं रामं विसृज्य, स मथुरानगरीमार्गदर्शकं कृष्णं गृही-
त्वाऽचलत् । महातरुसङ्कीर्णं पथि एकस्मिन् वटे तद्रथो विलम्बः, तं च मोचयितुमनाद्युष्टिः समर्थो न
वभूत् । तदा पदातिर्ब्रजन् कृष्णस्तं वटं लील्योन्मूल्याऽन्यत्र चिक्षेप, तदनु रथमार्गं सुखावहमकरोत् ।
अनाद्युष्टिस्य तद्दलं प्रेक्ष्य हृष्टः, रथादुत्तीर्य च तं परिरेभे, रथे च स्वयमारोपयत् । क्रमेण यमुनासुतीर्य
मथुरायुरीं प्रविश्य तौ अनेकागतनृपसङ्कीर्णां तां धनुःसभाभीयतुः, तत्र च तस्य धनुषः समीपेऽधिष्ठा-
यिनीं देवीमिव कमलनयनां सत्यभामां ददृशतुः । सत्यभामाऽपि तत्क्षणं कृष्णं सतृष्णं पश्यन्ती मदन-
चाणपीडिता मनसा तं वरं वव्रे । अथाऽनाद्युष्टिस्तद्धनुरुद्धरन्नपि पिच्छिलभ्रश्यत्पाद उट्ट इव भूमौ पपात ।

१ पिच्छिले—आर्द्रपद्मे भ्रश्यन्तौ पादौ यस्य स ।

तं शीर्णहारं पिष्टसुकुटं विगतकुण्डलं च दृष्ट्वा सा सत्यभामा लज्जां प्राप्याऽल्पम् अन्ये च नृपादयः स्मेर-
लोचना अहसन् । तद्धास्याऽसहः केशवस्तकालं तद्धनुः पुष्पमालामिव गृहीतवान्, हेलया च ज्याया-
मारोपयत् । तेन कुण्डलितेन प्रबलतेजसा धनुषा गोविन्दोऽतीवाऽराजत, यथा इन्द्रधनुर्दण्डेन वार्षु-
कवारिदो राजते । ततः कृष्णसहितोऽनाद्युष्टिः पितुर्गृहं गत्वा, तद्द्वारि रथस्थं केशवं सुक्त्वा मध्येऽगात् ।
पितुश्चेति कथयामास—‘तात ! मयैकाकिनापि शार्ङ्गं धनुरारोपितं यदन्यै राजभिः स्पष्टुमपि न क्वचिदश-
क्यत !’ इति श्रुत्वा साक्षेपो वसुदेवस्तं जगाद—‘हे अनाद्युष्टे ! तर्हि त्वमविलम्बितं याहि, यतो धन्वारो-
पिणं त्वां ज्ञात्वा कंसो मारयिष्यति’ । तच्छ्रुत्वाऽनाद्युष्टिर्भीतः पितृगृहाग्निर्गत्य कृष्णेन समं त्वरितं
नन्दगोकुले ययौ । तत्र राम-कृष्णौ आपृच्छय स शौर्यपुरेऽगात् । ‘नन्दयुत्रेण धनुरारोपितम्’ इति
सर्वत्र प्रवादोऽभूत् ।

अथ धन्वारोपणाद् दूनः कंसः क्रोधाध्मातो बभूव । स च धनुरुत्सवं निवार्य सर्वान् मल्लान् युद्धाय
समादिशत् । तत्र च कारितमञ्चेषु दिदृक्ष्वो नृपा महामञ्चस्थे कंसे गाढं स्थापितदृष्टयोऽस्थुः । कंसदुर्भा-
वज्ञेन वसुदेवेन सर्वेऽपि स्वयेष्टवान्धवाः सर्वेऽपि च अक्रूराद्याः पुत्रा आकारिताः । कंसेनापि सन्मानं दत्त्वा
उच्चैस्तरेषु मञ्चेषु उपवेशितास्ते तेजोभिः सूर्या इव राजन्ते स्म । अथ मल्लयुद्धोत्सवं निशम्य रामं प्रति
कृष्णो जगाद—‘भ्रातः ! तत्राऽऽवां गच्छावः, मल्लयुद्धकुतूहलं च पश्यावः’ । तद् रामोऽपि प्रतिपद्य यशो-

दामित्युवाच—‘मथुरापुरीं यियासोरारवयोः खानं प्रगुणीकुरु’ । तां किञ्चिदलसां दृष्ट्वा कृष्णस्य भ्रातृवध-
 कथनप्रस्तावनाकृते रामः साक्षेपमवदत्—‘यशोदे ! त्वया किं प्राक्तनो दासीभावो विस्मृतो यद् अधुनाऽस्म-
 दीयमादेशं शीघ्रं न करोषि ?’ । अनेन वचनेन विञ्छायवदनं कृष्णमादाय वंशवदो बलभद्रः खानाय यमु-
 नायां निनाय । तं च जगाद—‘वत्स ! अद्य किं विञ्छाय इव दृश्यसे ?’ । ततो गोविन्दो बलदेवमेवं गद्ग-
 दाक्षरमुवाच—‘भ्रातः ! मम माता दासीत्याक्षिप्य किं भापिता ?’ । रामोऽपि सुकुमालवचनेन कृष्णमूचे—
 “भ्रातः ! यशोदा तव जननी न, नन्दश्च जनको न, किन्तु देवकनृपपुत्री देवकी तव माता, विश्वैकवी-
 रशिरोमणिः सुभगरूपधारी वसुदेवश्च तव पिता । सा देवकी त्वां दिदृक्षुः गोपूजामिपात्र सन्यसिक्त-
 भूतलाऽश्रुपूर्णयना मासे मासेऽन्नागच्छति । आवयोः पिता वसुदेवः कंसस्योपरोधेन मथुरायामवस्थितोऽस्ति,
 यतः स दाक्षिण्यसिन्धुरस्ति । अहं ते वैमात्रेयोऽग्रजस्त्वदापायाऽतिशङ्काशङ्कितमानसैस्नातपादैस्त्वां रक्षितुं
 समादिष्टोऽन्नागमम्” । इति रामवचनं श्रुत्वा केशवो जगाद—‘पित्राऽहमिह किं क्षिप्तः ?’ । तदा रामः
 सर्वं कंसकृतं भ्रातृवधादिकं कथयामास । तच्छ्रुत्वा कुपितः कृष्णः क्रोधेन भुजङ्गचङ्गीपणमुखः कंसवधं
 प्रसन्नासीत् । ततो यमुनानद्यां स्नातुं प्रविवेश, तदा कंसस्य प्रियमित्रमिव केशवं द्रष्टुकामो नदीजलम-
 ग्राह्यः कालियनागो मूर्तिमान् काल इवाऽधावत । तत्फणामण्युद्योतात् ‘किमेतत् ?’ इति रामे वादिनि

तत्कालं कृष्ण उत्थाय तमुत्पलमिवाऽग्रहीत्, स चाऽहिः कमलनालेन नासायां गौरिव नस्थितः, उपरि च चटित्वा कृष्णेन चिरं जले बाहितः । निर्जीवमिव तं भुजङ्गमतिखिन्नं मुक्तत्वाऽथ हरिर्निरगात् । ततः स्नात-
कैर्विश्रैत्य कौतुकात् परिवत्रे । अथ गोपैः परिवृतौ महाबलौ राम-केशवौ मथुरां प्रति चेलतुः, गोपुरं च प्रपेदाते । तत्र कंसादिष्टहस्तिपक्ष्मेरितौ पद्मोत्तर-चम्पकौ महासत्तौ गजौ तयोः संमुखमधावताम् । दन्तो-
त्खनन-मुष्टिप्रभृतिघातैः पद्मोत्तरं गजं हरिर्विव धीत्, चम्पकं बलभद्रो जघान । 'एतौ नन्दन-
न्दनौ अरिष्ठादिमारकौ' इत्यन्योन्यं नागैरतीव विस्मयेन दर्शयमानौ नील-पीताम्बरधारिणौ वनमालाम-
रणालङ्कृतौ गोपपरिवृतौ राम-कृष्णौ अक्षवाटकमीयतुः । तत्रैकस्मिन् मनोहरमञ्चे तत्स्थितं लोकमुत्सार्य
निःशङ्कौ परिवारसहितौ तौ निपेदतुः । तत्र रामस्तं वैरिणं कंसं दर्शयामास, पुनः पितरम् अनुज्येष्ठं तान्
समुद्रविजयादीन् पितृव्यांश्च दर्शयामास । तत 'एतौ देवोपमौ कौ ?' इत्यन्योन्यं विमर्शं कुर्वाणाः प्रति-
मन्वस्था राजानो नागराश्च तौ प्रेक्षाञ्चक्रिरे । अथ तत्र कंसादेशाद् अनेकशो मद्या युयुधिरे । ततस्तत्रे-
रितश्चाणूरमल्ल उदस्थात् । स आपाढघनाघनवद् गर्जन् करास्फोटं कुर्वन् सर्वानृपान् आक्षिपन् उच्चैरुचे-
'यः कोऽपि वीरेण जातो यश्च कोऽपि वीरसानी स मया सह युद्धं करोतु, मम युद्धशर्द्धां च पूरयतु' ।
तदा महाभुजः केशवश्चाणूरस्याऽतिमद्वचनं दर्पमसहिष्णुर्मन्त्रादुत्तीर्य भुजास्फोटं विदधे । केसरिपुच्छ-

१ नाथितः । २ सिंह इव । ३ मल्लस्थानम्, भाषायाम्—अखेडो ।

छटाञ्जोट इवोद्भटच्चनिस्तद्भुजास्फोटो द्यावा-पृथिव्यौ स्फोटयन्निवाऽभवत् । अथैतौ दृष्ट्वा तत्रस्थो लोक-
 श्विन्तयितुं लभः—‘अयं चाणूरो वयसा वपुषा च गरिष्ठः श्रमकर्मकशरीरो युद्धाजीवी सदा क्रूरः, अयं च
 नन्दपुत्रो दुग्धमुखः पद्मगर्भादपि मृदुमुग्धो वनवासादभ्यासरहितः, अनयोर्दुद्धं न युज्यते, एतद् धिग्र धिग्र,
 असमञ्जसमेव, अहो ! विश्वनिन्दितमेतत् । इति गाढं भाषमाणस्य लोकस्य कोलाहलोऽभवत् । ततः क्रुद्धः
 कंसोऽवदत्—‘गोपयःपानोन्मत्तौ एतौ गोपौ केनाऽत्राकारितौ ?, किन्तु स्वयमेवागतौ स्तः । स्वयं च
 बुध्यमानानेतौ को निषेधति ?, यस्याऽनयोः पीडा स पृथग् भूत्वा जल्पतु’ । इति कंसक्रूरवचनं निशम्य
 सर्वोऽपि लोको मौनत्वेनाऽस्थात् । विरुसितनयनाम्बुजो गोविन्दश्चेदं कथयामास—‘अयं चाणूरो राजपिण्डेन
 पुष्टः सर्वदा कृताभ्यासः शरीरेण समर्थः सर्वेषु महेषु च दृढः, परं मया गोपयःपानाजीवकेन गोपालबालकेन
 सिंहबालेन मत्तज्ज इव मार्यमाणोऽद्य दृश्यताम्’ । अथ तदुत्कटवचसा भीतः कंसो युगपद्युद्धाय द्वितीयं
 मुष्टिकनामानं महामहं त्वरितमादिशत् । ततस्तमुत्थितं दृष्ट्वा रणकर्मणि कुशलो रामो मञ्चादुत्तीर्य युद्धाय
 तमाह्लास्त । अथ केशव-चाणूरो राम-मुष्टिकौ च नागपाशसदृशमुजैर्योद्धुं प्रवृत्ताः । तेषां दृढतरचरण-
 न्यासैः पृथ्वी अकम्पिषेव, करास्फोटशब्दैश्च ब्रह्माण्डमण्डपः पुस्फोटेव । तौ चाणूर-मुष्टिकौ कृष्ण-रामा-
 भ्यामुत्क्षिप्य तृणपूलवद् गगने स्थितौ पश्यन्तो जना जह्पुः । अथ चाणूर-मुष्टिकाभ्यां तौ सुभटौ मना-
 गपि हि उत्क्षिप्यमाणौ प्रेक्ष्य लोको निशायां कमलमिव म्लानमुखोऽभूत् । केशवश्चाणूरं मुग्धा ताड्या-

मास, यथा गजो वेगेन गिरिं दन्तमुशलेन ताडयति । अथ मानदुर्वरो जयमानी चाणूरो वज्रगोलकस-
हशौजसा मुष्ट्या हरिं हृदयस्थले जघान, तेन ग्रहारेण पीडितः कृष्णो मदेनेव लुल्लोचनो मीलितदृष्टिः
पृथिवीतले पपात । ततश्छलज्ञेन कंसेन प्रेरितः पापिष्ठश्चाणूरो विसंज्ञं गोविन्दं पुनरप्यधावत । तं जिघांसुं
बलभद्रो ज्ञात्वा सद्यो मुष्टिकमुत्सृज्य वज्रानुहारिणा प्रकोष्ठेन चाणूरमताडयत्, तेन घातेन स सप्त चापान्
अपासरत् । कृष्णोऽपि हि क्षणं समाश्रास्य पुनस्त्रं युधि आहृत । ततो गुरुविक्रमो गोविन्दो जानुभ्यां
मध्यमाक्रम्य मस्तकं च बाहुनाऽऽनमय्य मुष्ट्या तं चाणूरमत्यन्तं जघान । ततः स वान्तरुधिरधरो विधु-
रनेत्रः कृष्णेन मुमुचे, तदा च तत्क्षणं भीतैरिव प्राणैरपि स मुक्तः ।

अथ भय-कोपाभ्यां वेपमानः कंस इत्यभाषत—‘अरे ! एतौ गोपवालौ शीघ्रं मारयत, येन चैतौ सर्पौ
पोषितौ तं दुष्टं नन्दमपि हत, तस्य दुर्मतेः सर्वस्वं गृहीत्वा इहानयत, तद्दृष्ट्वोऽन्योऽपि त्राता योऽन्तरे
स्यात् सोऽपि समानदोषो मदाज्ञया त्वरितं हन्तव्यः’ । ततः कोपाक्रान्तो रक्तलोचनो गोविन्द ऊचे—
‘अरे पापिष्ठ ! चाणूरे हतेऽपि किं त्वमद्यापि नो मृतमन्योऽसि ? । रे रे ! प्रथमं त्वं मया हन्यमानं
स्वात्मानं रक्ष, पश्चात् स्वामर्षसदृशं नन्दादिषु आदिशेः’ । इत्युक्तव्योत्पत्य च केशवो मध्ये चटित्वा क्षणात्
कंसं केशेषु गृहीत्वा पृथिव्यामपातयत् । विशीर्णमुकुटं उत्खस्तोत्तरीयकं तरलनयनं सूनाबद्धं पशुमिव तं

१ मणिबन्धपर्यन्तो हस्तावयवः, कूर्परस्याऽधोभागः । २ तस्य नन्दस्य पश्चाश्रितः । ३ वधस्थानप्रतिबद्धम् ।

कंसं गोवर्धन उवाच—‘रे रे दुष्ट ! त्वया खरक्षार्थं बालहत्या वृथैव कृता, इदानीं त्वमेव न भवसि । रे रे
 दुष्ट दृष्ट नृपाधम ! स्वकीयकर्मफलभाग् भव’ । तदा गृहीतकंसे व्यालरूपधारिणि केशवे सर्वोऽपि जनो
 विस्मयं प्राप । अथ यौक्त्रिकवन्धेन मुष्टिकमल्लभनुच्छ्वासीकृत्य यज्ञोपनीतम् अजमिव महावीरो रामोऽव-
 धीत् । इतश्च कंसरक्षाकारिणो भटाः कृष्णहननाय विविधशस्त्रव्यग्रकरा अधावन्त, तदा मञ्जुस्तम्भमु-
 दृत्य बलभद्रस्तान् गाढं ताडयन् मधुस्थिता मक्षिका इव शीघ्रं विद्रावयामास । कृष्णोऽपि मस्तके पादं
 न्यस्य कंसं निपातितवान्, केशैश्च गृहीत्वा रक्षाद् बहिरक्षिपत्, यथा समुद्रो जलचरजीवकलेवरं बहिः
 क्षिपति । अथ कंसेन प्रागानीता जरासन्धसैनिकास्तदा राम-केशवयोर्मरणाय सन्नद्धा अभवन्, तदा तान्
 सन्नद्धान् दृष्ट्वा समुद्रविजयराजः सन्नह्य युद्धायाऽढौकत, यतः स हि तदर्थं तत्रागतोऽभवत् । समुद्रविजयनृपे
 समुद्र इवोद्वेले सति ते जरासन्धसैनिकास्त्वरितं नङ्वा दिशो दिशं ययुः । ततः समुद्रविजयादेशाद् अनाद्युष्टी
 राम-कृष्णौ खरथे आरोप्य वसुदेवमवनेऽनयत् । तत्र समुद्रविजयादयः सर्वेऽपि यदवो गत्वा सभां च पूर-
 यित्वा उपाविशन् । तत्र अर्धासनाऽऽसितबलभद्रो वसुदेवः केशवमुत्सङ्गे आरोप्य अश्रुपूर्णनयनः शिरसि
 पुनः पुनश्चुम्ब । अथ ‘किमेतद् ?’ इति प्रातृभिर्वसुदेवः पृष्टः, तदा सोऽतिमुक्तकमुनिवृत्त आरभ्य
 सर्वं कृष्णवृत्तान्तमकथयत् । ततो राजा समुद्रविजयः कृष्णं खोत्सङ्गे गृहीतवान्, बलभद्रं च तत्पालन-
 प्रीतो वारं वारं प्रशंसयामास । ततस्तथा छिन्ननासया पुत्र्या सममागत्य देवकी उत्सङ्गादुत्सङ्गं संचरन्तं

कृष्णं लात्वाऽऽल्लिङ्ग । अथ सुमटा यादवा उदश्रथो वसुदेवमृचुः—‘हे महाभुज ! त्वमेकाव्यपि जग-
ज्जैतुं समर्थोऽसि, तथापि हे वीर ! अतिनिर्दयेन कंसेन जातमात्रान् स्वपुत्रान् हन्यमानान् कथं सोढवान् ?’ ।
तदा वसुदेवो बभाषे—‘आजन्म पालितं सत्यव्रतं रक्षितुमहम् इदं दुष्कर्म विसोढवान् । देवक्या आयत्रेह-
णाऽयं केशवो गोकुले प्रक्षिप्य इमां नन्दसुतां च सञ्चार्य मयाऽरक्षि । ‘देवक्याः सप्तमो गर्भः स्त्रीमात्रम्’
इत्यवज्ञया स पापधीरेकं नासापुटं छित्त्वेमां सुमोच’ । अथ भ्रातृ-भ्रातृव्यसंमतत्वेन समुद्रविजयन्युपः
कारागारादुग्रसेनराजं कर्षयामास । तेन सह समुद्रविजयादयो यमुनानदीपुलिने कंसप्रेतकार्योणि चक्रुः ।
कंसस्य माता पत्न्यश्च तस्यां नद्यां जलाञ्जलीन् ददुः, परमेका जीवयशास्तु न ददौ । एवं चोवाच—‘एतौ
गोपौ राम-केशवौ ससन्ततींश्च दशापि दशार्हान् घातयित्वा स्वपतेः प्रेतकार्यमहं करिष्ये, अन्यथा त्वमौ
जीवन्ती प्रवेक्ष्यामि’ । इति सौचैः प्रतिज्ञां कृत्वा ततो निर्गत्य च स्वपितृपुरे राजगृहे त्वरितमगात् । अथ
राम-कृष्णानुज्ञया राजा समुद्रविजयो मथुरानगर्यामुग्रसेनं राजानं चकार, तेन दत्तां स्वपुत्रीं सत्यभामां
क्रोष्टुकिकथिते शुभदिने कृष्णो यथाविधि परिणीतवान् । इतश्च सा जीवयशा मुक्तकुन्तला भृशं रुदती
जरासन्धसभायाम् अङ्गिनी अश्रीरिव प्रविवेश । जरासन्धेन पृष्टाऽथ सा कथञ्चिद् अतिमुक्तकट्टान्तं कंस-
मृत्युकथां च कथयामास । तच्छ्रुत्वा जरासन्धः प्रत्युवाच—‘पुत्रि ! कंसेन साधु न कृतं यद्देवक्येव न मारिता,
यतः क्षेत्राभावे कृषिः कुतो भवेत् ? । हे वत्से ! अधुना त्वं मा रोदी; अहं कंसघातकांस्तान् परितः

समूलघातं हत्वा तत्त्रियो रोदयिष्यामि' । तामित्युक्त्वा जरासन्धः सोमनामानं नृपमनुशिष्य समुद्र-
 निजयनृपान्तिके प्राहिणोत् । स मथुरानगर्याभागस्य समुद्रविजयनृपमित्युवाच—'हे राजन् ! शुष्माकं स
 प्रयुर्जरासन्ध एवमादिशति यत् पुत्री जीवयशा अस्माकं जीवितव्यादपि बहूभाऽस्ति, तत्लेहात् तत्पतिरपि
 तथैव, एतद्विदितं कस्य नास्ति ? । भवन्तो हि अस्माकं सेवकाः सुखं तिष्ठन्तु, परं कंसघातकाविमौ क्षुद्रौ
 राम-कृष्णार्पणीयौ । किञ्च, अयं देवकीसप्तमर्गर्भः प्रागपि याचित एवास्ति, सोऽद्याप्यर्प्यताम्, तत्पालको
 रामोऽपि सापराधोऽर्पणीयः' । इति श्रुत्वा समुद्रविजय ऊचे—'भत्परोक्षे यदि सरलचित्तेन वसुदेवेन पद्दुर्गर्भा
 जर्पितास्तन्निश्चितं नोचितं कृतम् । अथ यत्साभ्यां राम-कृष्णाभ्यां स्वभ्रातृवधैराद् यदि कंसो मारित-
 स्तदत्रैतौ फयमपराध्यतः ? । अत्रास्माकमेको दोषो यद् वाल्यतोऽपि हि वसुदेवः स्वेच्छाचारी, तस्य
 बुद्ध्या गम पद् पुत्राः कंसेन हताः । सम्प्रति प्राणभृतौ मत्पुत्राविमौ राम-केशवौ वधवाञ्छया याचमा-
 नस्य तत्पतेर्विमृश्य विधायिता नास्ति' । ततः सकोपः सोमोऽप्युचे—'स्वामिशासने सेवकानां युक्तायु-
 कविचारः कदापि निश्चितं न योग्यः । हे राजन् ! तव पद् पुत्रा यत्र तत्रैतावपि दुर्मती गच्छताम् ।
 नृप ! तक्षकमुजङ्गस्य सुखं मा कण्ठूयीः, यतो बलिना सह विरोधः क्षेमाय नो जायते । त्वं मेप इव मग-
 धेथरस्य महामत्तगजस्य पुरतः कः ?' । ततः क्रुद्धः केशवोऽभ्यधात्—'रे सोम ! मम तातेनाऽऽर्जवेन खेहसम्बन्धे
 पालिते त्वत्स्वामी किमस्माकं प्रभूयते ? । जरासन्धोऽस्माकं स्वामी नहि नहि, प्रत्युत स एवं विबुधन्

तव पतिः द्वितीयः कंसो भवितुमिच्छति । तत्तत्र शीघ्रं गच्छ, स्वप्नमीश्वर्यथेच्छं कथय' । इति श्रुत्वा क्रोधाध्मातः सोमः समुद्रविजयनृपं प्रति जगद- 'हे दशार्ह ! तवायं सुतः कुलाङ्गारसमानोऽस्ति, असुं किमु पेक्षसे ?' । तद्वचनेन कोपात् प्रज्वलन् अनाद्यष्टिकुमारोऽवदत्- 'अरे सोम ! तातात् पुनः पुनः पुनः पुनः याच- मानस्त्वं किं न लज्जसे ? । स जरासन्धो जामातृवधेनाऽपि दूनस्तदा षड्भ्रातृवधेन किं वयं न दूनाः ? । महाभुजो रामः कृष्णोऽन्येऽपि चाऽक्रूरादयो वयं त्वामेवं भाषिणं निश्चितं न सहिष्यामहे' । इत्यनाद्यष्टिना क्रोधेन धर्षितः सोमनृपः क्रोधाक्रान्तः समुद्रविजयनृपेणोपेक्षितो राजगृहं ययौ । अथ द्वितीयदिवसे राजा समुद्रविजयः स्वबान्धवान् मेलयित्वा क्रोष्टुकिनामानं हितं नैमित्तिकोत्तमं पप्रच्छ- 'हे भद्र ! त्रिखण्ड- स्वामिना जरासन्धेन सहाऽयमस्माकं विग्रह उपस्थितः, अतः परं यद्भावि तत् कथय' । सोऽप्युचे- 'अचि- रकालेनैव एतौ महाबलौ राम-केशवौ तं जरासन्धं हत्वा त्रिखण्डस्वामिनौ भविष्यतः, परं भवन्तः साम्प्रतं समुद्रतटमुद्दिश्य पश्चिमदिशायां यान्तु । तत्र गच्छतामपि भवतां वैरिक्षयारम्भो भावी । यत्र चैषा सत्यभामा पुत्रद्वयं प्रसूते तत्रैव नगरीनिवेशं कृत्वा निःशङ्कं भवद्भिः स्थातव्यम्' । इति श्रुत्वा नृपो हृष्टः । ततो निजचलनक्रियां पटहोद्घोषणेन स्वकीयानजिज्ञपत् । एकादशकुलकोटिसहितः समुद्रविजयराजो मथुरा- नगरीं जहौ । ततः शौर्यपुरे गत्वा ततोऽपि च सप्त कुलकोटीर्गृहीत्वा निजज्ञातिसहितोऽवचलत् । उग्रसेन- नृपोऽपि तं समुद्रविजयनृपमन्वगात् । सर्वेऽपि विन्ध्याचलमध्ये पथि सुखेन जग्मुः ।

अथ सोमराजो गत्वा जरासन्धाय तत्सर्वं कथयामास । सोऽपि क्रोधाध्मातो बभूव । अथ तं तादृशं
 प्रेक्ष्य तत्सुतः कालकुमार उवाच—‘हे तात ! भवतोऽग्रेऽमी भीरवो यदवः के ? तद् ममादिश, तान् समु-
 द्रा-ऽग्निमध्याद् दिशामन्तादपि चाकृष्य हनिष्यामि, अन्यथाऽहं बहौ प्रवेक्ष्यामि, परं नहि निर्वर्तिष्ये’ ।
 ततो राजपञ्चशतीसहितं महासैन्यपरिधृतं कालकुमारं यदूनां हननाय स आदिशत् । कालो निजभ्रात्रा
 यवनेन सहदेवेन च संयुक्तोऽशकुनेर्दुर्निमित्तैश्च वार्यमाणोऽपि नो पश्चादपासरत् । स यदूनामनुपदं व्रजन्
 अचिरादपि अदूरोपितायदावां विन्ध्याचलाघोभूमिं प्राप । अथ कालकुमारमासन्नमागतं दृष्ट्वा राम-कृष्णा-
 ऽधिष्ठायिन्यो देवता एकद्वारं विस्तीर्णमुन्नतं च पर्वतं विचक्रिरे । ‘अत्रोपितं यादवसैन्यं वहिना भस्मीभू-
 तम्’ इति रुदतीमेकां स्त्रियं च चितासमीपे विचक्रिरे । तां प्रेक्ष्य कालकुमारः पप्रच्छ—‘हे भद्रे ! त्वं
 काऽसि ? किमेतदेवं रोदनं करोपि ?’ । तदा साऽऽख्यत्—‘जरासन्धाद् भीताः सर्वेऽपि यादवा नष्टाः,
 तेषां च पृष्ठतः काल इव वीरः कालकुमारोऽधावत । तस्मिन्नासन्ने आगते श्रुते चकिता यादवाः सर्वेऽपि
 बहौ प्राविशन् । दशार्हा राम-कृष्णौ चेह चितायामविशन्, तेषां बन्धूनां वियोगेनाऽहमव्येपाऽग्नौ प्रवि-
 शामि’ इत्युक्त्वा सा बहौ प्रविवेश । अथ देवतामोहितः कालो यवनं सहदेवम् अपरात् नृपांश्चाऽवो-
 चत्—‘मया तातस्य भगिन्याश्च पुरत इयं प्रतिज्ञा कृताऽसि यद् ‘वह्न्यादिभ्योऽपि कृष्ण यदून् निश्चितं
 हनिष्यामि’ । अथ तान् मद्भ्रयाद् बहौ प्रविष्टान् हन्तुमहमपि सत्यप्रतिज्ञोऽस्मिन् ज्वलिते हुताशने प्रवे-

क्ष्यामि” । इत्युक्त्वा स कालः करवाल-फलेके गृहीत्वा पतङ्गवद् बहौ प्राविशत्, देवतामोहितेषु च स्वकीयेषु पश्यत्सु मृतः । अत्रान्तरे च रविरस्तपर्वतं जगाम, तेन ते यवन-सहदेवाद्यस्तत्रैव रात्रि-मूषुः । प्रभाते जाते ते तं पर्वतं तां चितां च नाऽपश्यन् । हेरिकोश्चागत्य ‘यादवा दूरं गता’ इति तेभ्य आख्यन् । दृष्ट्वाऽऽलोचनाद् देवताकृतं संमोहं ज्ञात्वा यवनाद्याः पश्चान्निवृत्य तत्सर्वं जरासन्धाय कथ-यामासुः । स च तच्छ्रुत्वाऽतुच्छया मूर्च्छया पृथ्व्यामपतत् । पुनः संसृजः सन् स समकालं ‘काल ! काल !’ इति ‘कंस ! कंस !’ इति च जल्पन् करुणस्वरमरुदत् । इतश्च यादवा गच्छन्तः कालमरणं ज्ञात्वा संजातप्रत्ययाः परमानन्देन क्रोष्टुकिं पूजयामासुः । मार्गे एकस्मिन् वने तेषां तस्थुषां सोऽतिमुक्तकचारणर्षिराययौ, स च दशार्ह्येन पूजितः । ततः स तं महामुनिं प्रणम्याऽपृच्छत्—‘हे स्वामिन् ! अस्मिन् व्यसनेऽस्माकं किं भावि ?’ । तदा स मुनिरुवाच—‘राजन् ! मा भैषीः, तत्रैष कुमारोऽरिष्टनेमिर्द्वाविंशतीर्थङ्करत्नैलोक्याऽद्वैतपौरुषोऽस्ति । इमौ च राम-कृष्णौ बलदेव-वासुदेवौ द्वारकास्थितौ जरासन्धवधं विधायाऽर्धभरतस्वामिनौ भविष्यतः । ततो हृष्टः समुद्रविजयनूपलं मुनिं पूजयित्वा व्यसृजत् । सुखाकरैः प्रयार्णैर्यदवः सौराष्ट्रदेशं ययुः । अथ ते तत्र रैवतगिरिः पश्चिमोत्तरतोऽष्टादशकुलकोटिसंयुक्ताः शिविरं व्ययुः । तत्र कृष्णपत्नी सत्यभामा जात्यजा-म्बूनदकान्ती द्वौ पुत्रौ मानु-भामराभिधौ असूत । ततः क्रोष्टुकिकथिते दिने स्नातः कृतबलिकर्मा हरि-

१ भाषायाम्-ढाल । २ दूताः । ३ समुद्रविजयेन । ४ जाम्बूनदं काञ्चनम् ।

रश्मत्पः कृत्वा समुद्रमपूजयत् । ततस्तृतीयरात्रौ लवणसमुद्राधिष्ठायकः सुस्थितदेवो गगनस्थितस्तत्र रचि-
 ताञ्जलिरागात् । स कृष्णाय पाञ्चजन्यं शङ्खं रामाय च सुधोषं शङ्खं दिव्यरत्न-माल्यन्वस्त्राणि च ददौ, ऊचे
 च-हे केशव ! अहं सुस्थितनामा देवोऽस्मि, त्वया कुतः कारणात् स्मृतः ? , कथय, किं ते करवाणि ? ।
 तदा तं देवं कृष्ण उवाच-‘था पूर्वं पूर्ववासुदेवानामत्र द्वारकेति नगर्यासीत् सा त्वया जलेन पिहिता,
 तस्याः स्थानं ममापि निवासाय प्रकाशय’ । सोऽपि सुर ‘आम्’ इत्युक्त्वा तथैव च कृत्वा इन्द्राय व्यजि-
 ज्ञपत् । तदा सौधमेन्द्रज्ञया धनदो द्वादशयोजनलम्बां नवयोजनविलीर्णां रत्नमयीं द्वारकानगरीं चक्रे ।
 तत्परितोऽष्टादशहस्तोन्नतं नवहस्तपृथ्वीगतं द्वादशहस्तपृथुं सखातिकं दुर्गं चाऽकरोत् । पुनस्तत्र दृत्ताश्वतु-
 रत्ना व्यायता गिरिकूटाः स्वस्तिकाः सर्वतोभद्रा मन्दरा अवतंसा वर्धमानाश्चेतिनामनो लक्षशः प्रासादा
 एकभूमा द्विभूमास्त्रिभूमाः सप्तभूमाद्याश्च निर्मिताः । पुनर्विचित्ररत्न-माणिक्य-रुनक-रूप्यैश्चत्वरेषु त्रिकेषु
 च दिव्यानि सहस्रशो जिनचैत्वानि निर्मितानि । तत्र प्रथमम् आग्नेय्यां दिशि दुर्गसंयुक्तः सौवर्णः स्वस्तिका-
 भिधः प्रासादः समुद्रविजयनृपस्याऽभवत् । तत्समीपे चाऽक्षोभ्य-स्तिमितयोः क्रमतो नन्धावर्त-गि-
 रिकूटौ प्रासादौ सवप्रौ बभूवतुः । सागरस्य च नैर्ऋत्याम् अष्टांशनामा प्रासाद उच्चैरभवत् । ततो हिमव-
 दचलयोर्वर्धमानानामनौ प्रासादौ अभूताम् । मारुत्यां धरणस्य पुष्करपत्राख्यः, ततः पूरणस्याऽऽलोक-
 दर्शनाभिधः, तत्समीपे चाऽभिमचन्द्रस्य विमुक्तनामकः प्रासादोऽभवत् । ततो बसुदेवस्य ऐशान्यां कुबेर-

च्छन्दनामा प्रासादोऽजायत, उग्रसेनस्य च स्त्रीविहारक्षमो नाम प्रौढः प्रासादो राजमार्गसमीपेऽभूत् । सर्वेऽपि कल्पवृक्षैरावृता गज-वाजिशालामण्डिताः सप्राकारा बृहद्द्वार-पताकासमूहधारिणोऽभवन् । तेषां च मध्ये बलदेवस्य चतुरस्रो बृहद्द्वारः पृथ्वीजयनामा महान् प्रासादो निर्ममे । ततः पुनरष्टादश-भूमौ नानाविधानेकगृहपरिवृतः सर्वतोभद्राभिधानः प्रासादो वासुदेवस्याऽजनि । राम-कृष्णप्रासादयोः पुरतो विशदरत्न-माणिक्यमयी सुवर्मासमाना सर्वप्रभासाख्या सभाऽभूत् । ततोऽष्टोत्तरशतहस्तोन्नतं जिनप्रतिमाविभूषितं मेरुशिखरमिवोच्चुङ्गं मणि-रत्न-माणिक्य-कनकमयम् अनेकभूमि-गवाक्षादिभ्राजितं विचित्रकनकवेदिकं मनोज्ञं जिनायतनं विश्वकर्मणा निर्ममे । सरोवराणि दीर्घिका वाप्यश्रैस्थानि उद्या-नवीथिका अन्यच्च सर्वं तत्राऽहोरात्रेण धनदश्चकार । एवं च धनदेन वासुदेवस्य मनोहरा द्वारकानगरी इन्द्रपुरीसदृशी निर्मिता । तस्या नगर्याः पूर्वदिशि रैवतगिरिः, दक्षिणदिशि मात्यवान्, पश्चिमदिशि सौम-नसः, उत्तरस्थां च दिशि गन्धमादनः, एवं चत्वारो महान्तः पर्वता अभवन् । प्रातःकाले जाते धनदः कृष्णाय पीतवस्त्रे, नक्षत्रमालां मुकुटं, कौसुभाद्धानं महारत्नं, शार्ङ्गधनुः, अक्षय्यशरौ तूणीरौ, नन्दकाभियं खड्गं, कौमोदकीं गदां, गरुडध्वजं च रथं पुण्यप्रारम्भारेण दत्तवान् । अथ रामाय वनमालामाभरणविशेषं, हल-मुशले आयुधे, नीलवस्त्रे, तालध्वजं रथम्, अक्षय्यशरौ तूणीरौ, धनुश्च धनदो ददौ । ततो दश-भ्योऽपि दशार्हेभ्यो रत्नानि भूषणानि च धनदोऽर्पयामास, यतस्ते हि राम-कृष्णयोः पूजनीयाः । अथ

चैरिक्षयकारिणं केशवं ज्ञात्वा सर्वेऽपि हृष्टा यदवोऽपरसमुद्ररोधसि राज्येऽभ्यपिञ्चन् । सिद्धार्थसारधि-
 र्वलेदेवो दारुकसारथिश्च केशव उभावपि वीरौ द्वारकापुरी प्रवेष्टुं रयौ आरूढौ । रथस्थैर्यदुभिर्नक्षत्रैः परि-
 दृतौ चन्द्र-रवी इव भवज्जयज्यारवं तौ वीरौ पुरीं प्राविशताम् । तस्यां पुर्यां घनदः सार्धत्रिदिनं रत्न-
 मणि-माणिक्य-काञ्चन-रजत-घन-धान्य-विचित्रवस्त्राणि ववर्ष । कृष्णाक्षया च घनददर्शितगृहेषु सर्वेऽपि
 लोकाः सुखेन वासं चक्रिरे ।

पुर्यां तस्यां वसतिमखिला यादवा विष्णुसुख्याश्चक्रुर्यक्षाधिपतिरतुलां पूरयामास वाञ्छाम् ।
 स्वर्णैर्धान्यैर्विविधवसनैः पूरितायां परायां, सद्ग्रेहायामनिशमभितः सम्पदः शीघ्रमीयुः ॥११॥

इति पण्डितश्रीकनकविजयगणिचरणपद्मजभ्रमरसदृश-गुणविजयगणिविरचिते श्रीमदरिष्टनेमि-
 चरिते सुललितगधवन्धे बलभद्रकृष्णाऽरिष्टनेमिजन्म-कंसवध-कालकुमारहुताशन-

प्रवेश-द्वारकानगरीनिवेशकीर्तनो नाम पञ्चमः परिच्छेदः ॥

॥ अथ षष्ठः परिच्छेदः ॥

श्रीनिमि-
नाथ-

॥ ९० ॥

अथ द्वारकायां केशवः सरामोऽपि दश दशार्हाननुवर्तयन् यदुपरिवारपरिवारितो रसमाणः सुखम-
स्थात् । तत्र च दशार्हाणां प्रमोदं विस्तारयन् राम-कृष्णयोश्च चित्तमाह्लादयन् अरिष्टनेमिस्वामी ववृधे ।
वृद्धा अपि लघुभूय सर्वेऽपि भ्रातरः स्वामिना सह क्रीडाशैलोद्यानादिकेषु क्रीडां चक्रुः । दशधनुरुन्नत-
कायः प्रभुः क्रमेण यौवनं प्राप, परम् आजन्मकामविजेता, ततोऽविकारमानसः । पितृभ्यां राम-कृष्णादिभि-
र्भ्रातृभिश्च दिवसे दिवसे प्रार्थ्यमानोऽपि स्वामी कन्यानां पाणिग्रहणं न ह्यमन्यत । अथ तौ बलभद्र-गोवर्धनौ
बहून् माण्डलिकनृपान् स्वकीयबलेनाचक्रमतुः, मिलितौ शकेशानाविव चोभावपि प्रजाः पालयामासतुः ।

अन्यदा परिभ्रमन्नारदर्षिः कृष्णगृहे आगात्, रामसहितेन कृष्णेन स्वयं विधिवत्पूजितः । अथ स
कृष्णान्तःपुरे ययौ, तत्र च दर्पणे स्वरूपं पश्यन्त्या सत्यभामया व्यग्रत्वाद् आसनादिना नो पूजितः ।
तदा स कुद्धो निर्ययौ, एवं च विरुद्धमचिन्तयत्-‘वासुदेवान्तःपुरे सर्वैः सदा नारदा अर्चिताः, इयं तु
पतिवल्लभत्वेन गर्विता ममाऽभ्युत्थानं दूरेऽस्तु परं दृष्टिमात्रमपि मयि नाऽदात् । ततोऽमूस् अतिरूपधा-
रिण्याः सपत्न्याः प्राप्तिमहासङ्कटे पातयामि’ । इति विमृशन् स नारदः कुण्डिनपुरमगात् । तत्र भीष्मको

चरित्रम्.
परिच्छेदः
६

॥ ९० ॥

नृपोऽभूत्, तस्य प्रिया यशोमती । तयो रुक्मिनामा पुत्रः, दिव्यरूपधारिणी च रुक्मिणी पुत्री । तत्र स
 गतः, रुक्मिण्या चोत्थाय नमस्कृतः । 'अर्धभरतेशः कृष्णस्तव वरो भवतात्' इति स उवाच । तदा तथा
 'कोऽसौ कृष्णः ?' इति पृष्टो नारदोऽद्भुताऽद्भैतरूप-सौभाग्य-शौर्यादीन् गोविन्दगुणान् जगाद । तान्नि-
 शम्य सा रुक्मिणी तत्कालं केशवे सानुरागाऽभवत् । कृष्णमेवाऽभिलष्यन्ती च मदनविह्वला तस्यौ ।
 तस्या रूपं पटे आलिख्य द्वारकामागल्य नारदो विष्णोर्दर्शयामास । नयनामृतसमानं तद्रूपं दृष्ट्वा कृष्णस्तं
 पप्रच्छ- 'भगवन् ! इयं का नाम देवी भगवताऽसिन् पटे आलिखिता ? तत् कथय' । तदा नारदो
 हसित्वा वभाषे- 'केशव ! नैषा देवी, किन्तु कुण्डिनपुरस्वामिनो रुक्मिभूपस्य भगिन्यसौ कुमारी वर्तते' ।
 तच्छ्रुत्वा तद्रूपविस्मितो मोहितश्च गोविन्दस्तकालं रुक्मिसमीपे पुरुषं प्रेष्य मधुरया गिरा रुक्मिणी
 ययाचे । तदा हसित्वा रुक्मिराज एवमुवाच- 'अहो ! गोपो हीनकुलोऽपि मूढो मम भगिनी याचते !,
 कोऽयं तस्य मनोरथः ? । अहमस्या अनुरूपाय शिशुपालनृपाय सां जाभिं दासे, अनयोर्हि योगो रोहिणी-
 चन्द्रयोरिवोचितः' । इति कठोराक्षरं तद्वचनं श्रुत्वा स द्रुत आगल्य कृष्णायाऽकथयत् । अथ तं दृत्तान्तं
 ज्ञात्वा पितृन्वसा धात्री रुक्मिणीं सेहेन रहसि नीत्वोचे- 'हे पुत्रि ! अतिसुकमुनिर्वाल्यावस्थायां त्वां
 ममोत्सङ्गस्थितां दृष्ट्वाऽऽख्यत्- 'यदेषा कृष्णस्याऽग्रमहिषी भाविनी' । तदा 'कृष्णः कथं ज्ञास्यते ?' इति
 मया पृष्टः स जगाद- 'अपराम्भोधौ द्वारकानगरीनिवेशनात् कृष्णो ज्ञेयः' । तस्मै याचमानायाऽपि

कृष्णाय रुक्मिणा त्वं न दत्ता, किन्तु दमघोषसुताय शिशुपालाय दातुं स इच्छति” । तन्निशम्य रुक्मिणी कथयामास-‘मातः ! किम् ऋषीणां भाषितं विसंवदति ? किं प्रातःकाले गर्जितं हि निष्फलं जायते ?’ । एवं रुक्मिण्याः कृष्णेऽभिलाषं ज्ञात्वा सा पितृष्वसा प्रच्छन्नदूतेन केशवाथैवमजिज्ञप्त-‘माघमासे शुक्लाष्टम्यां नागपूजामिषतोऽहं रुक्मिण्या समं निर्गत्य उद्यानवीथिकां यास्यामि । यदि रुक्मिण्यास्तव प्रयोजनं तदा तत्र त्वयाऽऽगन्तव्यम्, अन्यथा तां शिशुपालः परिणेष्यति’ ।

इतश्च रुक्मिणाऽऽहूतः शिशुपालो रुक्मिणीमुद्रोढुं ससैन्यः कुण्डिनपुरमायासीत् । तत्र रुक्मिणीपाणिप्रहणोद्यतं शिशुपालमायातं कलिकुतूहली नारदः कृष्णाय ज्ञापयामास । तदा कृष्णोऽपि स्वकीयैरथ्यनुपलक्षितो रामेण समं विभिन्नं रथं चटितः कुण्डिनपुरे जगाम । अथ तथा पितृष्वस्त्रा धात्र्या सखीभिश्च परिद्युता रुक्मिणी नागपूजाकृते उद्याने आगात्, कृष्णोऽपि रथादुत्तीर्य स्वस्वरूपमादितो ज्ञापयित्वा तां च पितृष्वसारं नत्वा रुक्मिणीमित्युवाच-‘हे सुन्दरि ! मालतीं मधुकर इवाऽहं केशवस्त्वदुणाकृष्टो दूरतोऽपि त्वामागाम्, तद् मम रथमध्यास्व’ । तदा तद्भावज्ञया पितृष्वस्त्राऽनुज्ञाता सा रुक्मिणी तत्कालं रोमाञ्चकञ्चुकिता कृष्णस्य हृदयमिव स्नेहेन रथमारुरोह । ततो गोविन्दे किञ्चिद्गते स्वदोषनिराकरणाय सा पितृष्वसाऽन्यदास्यश्चौचैः पूत्कारं चक्रुः-‘हे रुक्मिन् ! हे रुक्मिन् ! तवासौ स्वसा रुक्मिणी चौरैणेव सरामेण कृष्णेन खलु प्रसह्य ह्रियते’ । अथ राम-कृष्णौ पाञ्चजन्यं सुघोषं च शह्यं दध्मतुः, तदा

रुक्मिणी नगरं समुद्र इवाऽतीव क्षोभं प्राप । ततो महासुजौ महावलौ महासैन्यौ च रुक्मि-शिशुपालौ
 राम-कृष्णयोरनुपदं चेलतुः । तद् दृष्ट्वा उत्सङ्गस्थिता चकिता रुक्मिणी हरिमुवाच—‘हे नाथ ! मञ्जता क्रूरो
 महाबलश्चाऽस्ति, शिशुपालश्च तत्समानः । अन्येऽपि तत्सुभटा बहवोऽत्रागच्छन्तो दृश्यन्ते । युवां तु
 एकाकिनौ, तेनाऽहं भीताऽस्मि, का गतिर्भविष्यति ?’ । तदा हरिर्हसित्वा जगाद—‘सुन्दरि ! त्वं मा
 भैषी; त्वं हि क्षत्रियाऽसि । मत्पुरतः केऽमी वराका रुक्म्यादयः ?, अदो मद्बलं पश्य’ । इत्युक्त्वा
 तत्प्रत्ययहेतवे देवकीनन्दनोऽर्धचन्द्रवाणेनैकघातेन तालद्रुमपङ्क्तिं कमलनालपङ्क्तिमिवाऽच्छिदत् । पुन-
 र्थाऽऽहुलीयवज्रम् अङ्गुष्ठा-ऽङ्गुलीभ्यां निपीडयन् निर्भ्रष्टमसूरधान्यकणलीलया दलयामास । तदा तेन
 स्वपतिवलेन रुक्मिण्यत्यन्तं प्रमोदं दधौ । अथ रामं गोविन्दो जगाद—‘इमां वधूं गृहीत्वा त्वं ब्रज, अह-
 मेतान् अनुधावतो रुक्म्यादीन् हनिष्यामि’ । तदा रामोऽपि वभाषे—‘भ्रातः ! त्वं गच्छ, अहमेतान्
 सर्वानपि हनिष्यामि’ । तच्छ्रुत्वा भीता रुक्मिण्यवदत्—‘मम भ्राता भ्रातव्यः’ । तदा गोविन्दानुमतो
 रामस्तद्धचनं प्रत्यपद्यत, तत्रैव च योद्धुं तस्यौ । जनार्दनस्तु रुक्मिणीं गृहीत्वा जगाम । अथागतं पर-
 सैन्यं रणेऽर्मन्धरः प्रोत्क्षिप्तसुरालायुधो बलभद्रो मन्याचलः समुद्रमिव ममन्थ । तस्याऽयोत्रेणै वज्रेणाऽ-
 चला इव गजाः पृथिव्यां पेतुः, रथाश्च घटकर्परवत् चूर्णसादभवन् । स रामः शिशुपालेन साद्धं रुक्मिणः

? रन्धितमसूरधान्यस्य कणलीलया । २ अमन्दः । ३ सुरालेन ।

सेनामद्रावयत् । तदा वीरमानी रुक्मी बलभद्रमदोऽब्रवीत्—‘अरे गोप ! हृद्योऽसि, मम पुरतस्तिष्ठ, एषोऽहं तव गोपयःपानसत्कं मदं हरिष्यामि’ । तदा रामः प्रतिपन्नं स्मरन् सुशलं सुक्त्वा चाणैस्तस्य रथस-
माह्वीत्, वर्माऽच्छिदत्, वेगेन च रथ्यान् जघान । ततश्च बध्यकोटिसुपागतं रुक्मिणं क्षुरप्रवाणेन लून-
केशं कृत्वा हसन् रामो जगाद—‘मम भ्रातृवधूवान्धव इति न बध्योऽसि, रे रे ! याहि याहि, मुण्डोऽ-
प्यसात्रसादेन स्वपत्नीभिर्विलस’ । एवमुक्त्वा सुक्तः स रुक्मी लज्जया कुण्डिनपुरे नो इयाय, किन्तु तत्रैव
भोजकटाभिधानं पुरं निवेश्याऽस्थात् ।

अथ कृष्णो द्वारकापुरीं प्रविशन् रुक्मिणीं कथयामास—‘हे देवि ! इयं मम सुररचिता रत्नमयी नगरी
दृश्यताम् । सुश्रु ! अस्यां कल्पद्रुमभयोधानेषु मया सह त्वं यथेच्छमविच्छिन्नसुखं च सुरसुन्दरीव रंस्यसे’ ।
तदा रुक्मिणी केशवं वभाषे—‘प्रियतम ! तव पत्न्यो महर्द्धयः पितृभिर्भहापरीवारपरिवारिता दत्ताः सन्ति,
अहं त्वेकाकिनि वन्दिनीव त्वया समानीता, अतो यथा तासां हसनीया न भवामि तथा साम्प्रतं कुरु’ ।
तच्छ्रुत्वा ‘तदधिकां त्वां करिष्ये’ इति रुक्मिणीमुक्त्वा तां सत्यभामागृहसमीपे प्रासादे कृष्णोऽमुञ्चत्,
गान्धर्वविवाहेन च परिणीय स्वेच्छया तां रात्रिं रमयामास । केशवो रुक्मिणया गृहे जनप्रवेशमरक्षत् ।
अथ ‘नवपरिणीतां स्वप्रियां मम दर्शय’ इति साग्रहं सत्यभामा कृष्णमूचे, तदा गोविन्दो लीलोद्याने

१ रुक्मिणी-कृष्णयोश्च रुक्मिणोऽवधम् । २ अध्वान् । ३ मनुष्यप्रवेशं न्यषेधत् ।

लक्ष्मीप्रासादे लक्ष्मीप्रतिमा सर्जीकरणच्छलाद् महानियुणैश्चित्रकरैरुत्सारयामास, तत्रैव च विष्णुर्लक्ष्मीस्थाने रुक्मिणी स्थापयामास । 'देवीनामागमने देवीव त्वं निश्चला तिष्ठेः' इति च तामशिषत् । ततः कृष्णः स्वस्थानं गतः । सत्यभामया पुनः पृष्टः—'कुत्र स्थाने भवता नवीना प्रिया मुक्ताऽस्ति ?' । तदा शार्ङ्गपाणिनोक्तम्—'सा श्रीप्रासादे मुक्ता विद्यते' । तच्छ्रुत्वा सत्यभामा सपत्नीभिः सह श्रीप्रासादे ययौ । तत्र च श्रीस्थानस्थां निश्चलां रुक्मिणीं सेति जगाद्—'अहो लक्ष्मीदेवतारूपम् !, अहो शिल्पिनां कौशल्यम् !' । इत्युक्त्वा तां प्रणम्य विज्ञपयामास—'हे देवि ! तथा कुरु यथा हरेर्नूतनां पतीं रूपेणाऽहं जयामि, ममैतस्मिन् मनोरथे परिपूर्णे जाते तव पूजां करिष्यामि !' । इत्युक्त्वा सा कृष्णसमीपे जगाम । ऊचे च—'तव प्रिया काऽस्ति ?' । अथ हरिः सत्यभामयाऽन्याभिश्च स्त्रीभिः सह श्रीप्रासादे आगात्, तदा तत्र रुक्मिण्युत्थाय 'कां नमामि ?' इत्यवदत् । कृष्णेन तस्याः सत्यभामा दर्शिता, तदा सत्यभामा जगाद्—'असौ मां कथं वन्दिष्यते ?, यतोऽज्ञानाद् मयैव वन्दिता' । तदा हसित्वा हरिर्विभाषे—'भगिनीवन्दने को दीपः ?' । ततो विलक्षा सत्यभामा स्वगृहेऽगात् । ततः कृष्णो रुक्मिण्यै महती सम्पदं ददौ, तथा सार्धं च तेहसुधारसनिर्ममो रेभे ।

अन्यदा नारद आगात् । तदा केशवेनाऽर्चयित्वा भाषितः—'भगवन् ! किञ्चिदाश्चर्यं दृष्टम् ?, यतस्त्वं हि

? राक्षीनाम् । २ लक्ष्मीप्रासादे ।

तत्कृते सर्वत्र भ्रमसि' । नारदोऽभाषत—'शृणु, वैताह्यगिरौ जाम्बवान् विद्याधरेन्द्रोऽस्ति, तत्प्रिया शिवचन्द्रा विद्यते । तयोः पुत्रो विष्वक्सेनः, पुत्री जाम्बवतीनाम्नी कुमारी वर्तते, रूपेण तत्सदृशी त्रिज-
गत्स्यपि काऽपि न दृष्टा न च श्रुता । सा हि क्रीडार्थं नित्यं राजहंसीव गङ्गायां गच्छति । अहं तामा-
श्र्वर्षभूतां प्रेक्ष्य तव कथयितुमत्रागमम्' । तच्छ्रुत्वा विष्णुः सवलवाहनस्तत्र त्वरितमगमत्, सखीभिश्च
परिवृतां रममाणां तां जाम्बवतीं ददर्श । 'नारदेनेयं यथोक्ता तथैव' इति वदन् हरिस्तां जाम्बवतीं जहे ।
तदा महान् कोलाहलो बभूव । जाम्बवान् खड्ग-खेटकधारी क्रोधमुद्रहन् अन्वगात्, स चाऽनाद्युष्टिना
शीघ्रं जिग्मे, कृष्णसमीपे च निन्ये । ततश्च वशमागतो जाम्बवान् जाम्बवतीं विष्णवेऽदात्, स्वयं तु
अपमानाद् विरक्तो दीक्षां गृहीतवान् । तस्य पुत्रेण विष्वक्सेनेन सहितो हरिस्तां जाम्बवतीं गृहीत्वा
द्वारकां जगाम । गोविन्दस्तस्या रुक्मिणीगृहसमीपे गृहं ददौ, अन्यच्च यद्यद् योग्यं तत्तद् ददौ । सा हि
रुक्मिण्या समं सखीत्वभाग् अभवत् ।

एकदा सिंहलद्वीपेशस्य श्लक्ष्णरोम्णो नृपस्य समीपे गतो दूतो निवृत्य चागतो गोविन्दायेति विज्ञपया-
मास—'स्वामिन्! तवादेशं श्लक्ष्णरोमा नाऽकरोत् । तस्य तु लक्ष्मणानाम्नी कन्या लक्षणैस्तवैवाऽर्हति । सा
चेदानीं द्रुमसेनसेनान्या रक्षिता स्नातुं सागरे आयथौ, तत्र च सप्तरात्रं स्नास्यति' । इति श्रुत्वा रामस-
हितः कृष्णस्तत्र जगाम । तं च सेनान्यं हत्वा लक्ष्मणां च गृहीत्वा यथौ । ततस्तां परिणीय जाम्बवती-

गृहपार्श्वे रत्नगृहे स्थापयामास, परिवारं च ददौ । इतश्च सुराष्ट्रदेशे आयुस्वरीपुत्र्यां राष्ट्रवर्धनो राजाऽभूत्,
 तस्य प्रिया विजया । तयोश्च नमुचिनामा पुत्रो युवराजो महाबलवान्, पुत्री सुसीमा रूपसम्पदा
 निःसीमा वर्तते । सिद्धदिव्यायुधो नमुचिः कृष्णाज्ञां नाऽमन्यत । अन्येद्युः स सुसीमया सह प्रभासे खालुं
 ययौ । शिविरं निवेश्य तत्र स्थितं तं विज्ञाय कृष्णः सैन्येन समभ्येत्य जघान, तां सुसीमां चाऽग्रहीत्,
 परिणीय च लक्ष्मणागृहाभ्यर्णे हर्म्ये मुमोच । केशवस्तस्या अपि महतीम् ऋद्धिं दत्तवान् । राष्ट्रवर्धननृपोऽपि
 सुसीमामै परिवारं हरेश्च विवाहयोग्यं गज-वाज्यादिकं प्राहिणोत् । ततो मरुदेशे वीतभयपत्तने मेरु-
 नाम्नो राज्ञः कन्यां गौरीं कृष्ण उपायत, तां च सुसीमागृहसमीपस्थे गृहे मुमोच । अथ चाऽरिष्टपुरे नगरे
 रामसंयुक्तो हरिर्हिरण्यनाभपुत्र्याः पद्मावत्याः स्वयंवरमण्डपे ययौ । रोहिणीप्रात्रा हिरण्यनाभनृपेण तौ
 वीरौ जामेयौ इति हेतोर्हर्षेण विधिवत् पूजितौ । हिरण्यनाभराजस्य रैवतनामा ज्येष्ठभ्राता पित्रा साद्धे
 नमिजिनतीर्थे प्रयव्राज । तत्पुत्र्यो रैवती रामा सीता बन्धुमती च, इत्येताश्चतस्रोऽपि रोहिणीसुताय
 रामाय पुरा प्रदत्ताः । अथ सर्वेषां नृपाणां पश्यतां हरिः पद्मावती जहार, स्वयंवरागतांश्च शुद्ध्यमानान्
 सर्वान् राज्ञो जिगाय । ततः स्वप्नपत्नीसहितौ राम-केशवौ द्वारकामीयतुः । गौरीगृहोपान्तगृहे
 गोविन्दः पद्मावतीं न्यधात् ।

इतश्च गान्धारनाम्नि देशे पुष्कलावतीनगर्यां नम्रजिह्वुपुत्रश्चारुदत्तराजोऽभवत् । तस्य गान्धारीनाम्नी मनोज्ञाकारधारिणी भगिन्यासीत् । पितरि मृते गोत्रिभिश्चारुदत्तः पराजितः, तदा स दूतेन शरण्यं कृष्णं शरणाय शिश्रिये । अथ तत्कालं हरिर्गान्धारेषु गत्वा तद्गोत्रिणो रणेऽवधीत्, चारुदत्तदातां च गान्धारीं परिणीतवान् । तां पद्मावतीगृहपार्थवतिगृहे स्थापयामास । इति केशवस्य क्रमवैश्रमगा अष्टौ महिष्योऽभूवन् ।

अन्येद्यु रूक्मिण्या गृहेऽतिमुक्तर्षिरागतः, तं प्रेक्ष्य सत्यभामाऽपि तत्र शीघ्रमागात् । रूक्मिण्या नत्वा स मुनिः पृष्टः—‘किं मम सुतो भावी नवा ?’ । तदा ‘कृष्णसमस्तव सुतो भविष्यति’ इत्युक्त्वा स मुनिर्भयौ । अथ सत्यभामा तद् मुनिवचनम् आत्मनो मन्यमाना रूक्मिणीमुवाच—‘मम कृष्णसदृशो नन्दनो भावी’ । रूक्मिणी प्रत्यूचे—‘ऋषिवचनं छलाद् न फलति’ । एवं विवदमाने ते सत्यभामान्-रूक्मिण्यौ कृष्णपार्थ ईयतुः । तदा तत्रागतः स्वभ्राता दुर्योधननृपः सत्यभामयोचे—‘मदीयो नन्दनस्तव जामाता भविष्यति’ । रूक्मिण्याऽपि तथैव स उक्तः । तदा दुर्योधन आह स्म—‘अहं तस्मै सुतां दास्ये यं पुत्रं युवयोर्मध्ये एका प्रसविष्यते’ । ततः सत्यभामा जगद—‘यस्याः सुतः प्रथमं परिणयति तद्विवाहेऽन्यथा स्वकेशाः खलु देयाः, अत्र साक्षिणः प्रतिमुवश्च रामपादा गोवर्धनो दुर्योधनश्च’ । इति कथयित्वा ते द्वे अपि स्वं स्वं गृहं जग्मतुः ।

अथाऽन्यदा रूक्मिणी निशान्ते धवलवृषभस्थितविमाने स्वामारूढां ददर्श, अजागश्च । तदानीमेव

महाशुक्राद् महर्द्धिको देवश्रुतस्तस्या रुक्मिणीदेव्या उदरेऽवातरत् । तं स्वप्नं सा हरेरकथयत्, तदा हरिः
कथयामास—‘तव विश्वैकवीरः पुत्रो भावी’ । अथ सत्यभामाया दासी तादृशं तं स्वप्नार्थं निशम्य गत्वा
च तस्याः कर्णदुःखदायिनमकथयत् । ततः सा कूटं स्वप्नं कल्पयित्वाऽऽगत्य च कृष्णायाख्यत्—‘अद्य मया
हस्तीशसमानो हस्ती स्वप्ने दृष्टः’ । कृष्ण इक्षितैस्तकूटं मत्वाऽपि ‘असौ मा कुप्यद्’ इति ध्यात्वाऽथ कथ-
यामास—‘तव खलु शुभः पुत्रो भावी’ । तदा देवयोगात्तस्या अपि गर्भः समभवत्, उदरं चाऽवधिष्ट ।
रुक्मिणी तु उत्तमगर्भेत्याद् यथावस्योदरा बभूव । अन्यदा सत्यभामा केशवमुवाच—‘असौ तव प्रिया रुक्मिणी
मायया गर्भं शशंस, द्वयोरुदरं निरीक्षस्व’ । तदैव च कृष्णं वर्धयन्त्येका दासी समाययौ—‘अधुना रुक्मिणी-
देव्या कनकप्रभो महात्मा पुत्रः सुपुत्रे’ । सत्यभामा तु तन्निशम्य विलक्षा क्रोधाध्माता गृहे गच्छन्त्येव
भानुकनामानं पुत्रमजीजनत् । अथ कृष्णो दृष्टो रुक्मिणीगृहे ययौ, तत्र चाऽर्वाकूसिंहासनोपविष्टो नन्द-
नम् आनाय्याऽपश्यत् । स्वशरीरकान्त्या सर्वाः दिशः प्रद्योतयन्नेप नोमतः प्रद्युम्नोऽस्तु, इतिनाम्ना तं बाल-
मुल्लापयन् केशवस्तत्र क्षणमस्थात् । तदा प्राग्भवचैराद् धूमकेतुपुरो रुक्मिणीविप आगत्य कृष्णाद् बालं
गृहीत्वा वैताड्यपर्वतं प्रत्यगात् । तत्र भूतरमणोद्याने दङ्कशिलोपरि गत्वा दध्यौ—‘किमेनमास्फाल्य हन्मि ?,
परमेवं हि दुःखभाग् न भवेत्, तस्मात् शिलापृष्ठे सुञ्चामि, यथा निराहारो बुमुक्षयाऽऽकन्दं कुर्वन्नेप
म्रियेत’ । इति निश्चित्य तं तत्रोत्थुज्य स निजस्थानेऽगात् । अथ स बालध्वरमशरीरित्वाद् निरुपकमायुः

बहुपर्णव्यासप्रदेशेऽविवाधितं पपात । प्रातश्चाऽग्निज्वालपुरात् स्वपुरं प्रति गच्छतः कालसंवरविधाधरस्य विमानं तत्राऽस्खलत् । तत्स्खलनकारणं चिन्तयन् सोऽधस्तादुत्तार, तं च महाकान्ति बालमपश्यत् । 'मम विमानस्खलने हेतुः कोऽप्यसौ महात्मा' इति ज्ञात्वा, तं गृहीत्वा स्वपत्न्यै कनकमालायै पुत्रत्वेनाऽऽर्पयत् । स च खेचरो मेघकूटनाम्नि खनगरे गत्वाऽबदत्- 'मत्प्रिया गूढगर्भाऽऽसीत्, अधुना पुत्रं प्रसुषुवे' । ततः पुत्रजन्मोत्सवं विधाय स कालसंवरखेचरः शुभदिने दिशां प्रद्योतनात्स्य 'प्रद्युम्न' इति नाम ददौ ।

इतश्च रुक्मिण्यागत्य कृष्णमपृच्छत्- 'नाथ ! क्व तव पुत्रः ?' । तदा 'त्वयाऽधुनैव गृहीतः' इति सा विष्णुनोक्ता । ततो 'हे नाथ ! किं विप्रतारयसि ?' इति तथा पुनरुक्तः कृष्णः 'केनाऽप्यहं छलितोऽस्मि' इति ज्ञात्वा, बहुधा सुतमन्वेषयत् । अथ पुत्रशुद्धौ अप्राप्तायां रुक्मिणी मूर्च्छया पृथ्व्यामप- तत् । लब्धसंज्ञा तु परिजनैः समं करुणस्वरमतीव रुरोद । यदवो यदुस्त्रियः सर्वलोकाश्च दुःखिता जाताः । एका सत्यभामा तु परीवारसहिता जहर्ष । 'कृष्णस्य समर्थस्याऽधुनापि पुत्रशुद्धिः किं नागता ?' इति वदन्त्या रुक्मिण्या कृष्णोऽत्यन्तदुःखभाजनमकारि । अथ सर्वैर्यदुभिः सममुद्दिगस्य विष्णोः सभयामे- कदा नारद आगात्, 'किमेतद्' इति च जगाद । तदा कृष्ण उवाच- 'रुक्मिण्या जातमात्रः पुत्रो मम करात् केनाऽप्यपहृतः, भगवन् ! तस्य शुद्धिं किं त्वं जानासि ?' । तदा नारदः कथयामास- 'अत्र महा-

ज्ञानी अतिमुक्तपिरासीत्, स तु मोक्षं गतः । अधुना भरतक्षेत्रे कोऽपि तत्सदृशो ज्ञानी नास्ति, ततो हे हरे ! पूर्वमहाविदेहेषु गत्याऽहं सीमन्धरस्वामिनं पृच्छामि । इति श्रुत्वा हृष्टेन कृष्णेनाऽन्यैश्च यदुभिः पूजयित्वा प्रार्थितो नारदः शीघ्रं सीमन्धरस्वामिसमीपे ययौ । समवसरणे स्थितं तं जिनेन्द्रं नत्वा पप्रच्छ— 'हे प्रभो ! कृष्ण-रुक्मिण्योः पुत्रः साम्प्रतं काऽस्ति ?' । स्वामी कथयामास—'पूर्वभववैरिणा धूमकेतुसुरेण च्छलेन कृष्णस्य पुत्रः प्रद्युम्ननामा हतः । तेन वैताड्ये शिलायां मुक्तः, परं स न तु मृतः, यतश्चरमशरीरित्वात् स हन्तुं शक्रेणाऽपि न शक्यते । प्रातःकाले च गच्छता कालसंवरण खेचरेन्द्रेण दृष्टः, स्वपत्न्यै पुत्रत्वेनाऽर्पितः । सम्प्रति तत्र सुखेन वर्धमानोऽस्ति' । इति श्रुत्वा, 'धूमकेतुसुरस्य तेन समं पूर्वजन्मनि कथं वैरमभूत् ?' इति नारदेन पुनरपि पृष्टः स्वामीत्युवाच—

“अत्रैव भारते मगधदेशे शालिग्रामे मनोरमं नामोद्यानम् । तस्याऽधिष्ठायको यक्षः सुमना इत्यभवत् । तत्र च ग्रामे सोमदेवनामा विप्र आसीत् । तस्याऽशिलायां भार्यायाम् अग्निभूति-चायुभृती वेदार्थज्ञौ पुत्रावभूताम् । तत्र तौ द्वावपि विधया विख्यातौ प्राप्तयौवनावस्थौ विविधभोगान् भुञ्जानौ मदोद्गुरौ तस्थुः । अन्यदा तस्मिन् मनोरमोपवने नन्दिवर्धनाचार्यः समासासीत्, लोकेन चागस्य वन्दितः । अग्निभूति-चायुभृती तु दृष्टापेवमूचतुः—'भो जैनमतवासितमते ! श्रेताम्बर ! यदि शाल्वार्थं किञ्चिज्जानासि तदा वद' । तदा नन्दिवर्धनशिष्योऽवधिज्ञानी सत्यनामा तौ प्रति पप्रच्छ—'युवां कुत आगतौ ?' ।

तावपि 'शालिग्रामाद्' इति तं कथयामासतुः । तदा पुनः सत्योऽब्रवीत्—'भो भो ! इत्थमहं न पृच्छामि, किन्तु कुतो भवाद् युवाभ्यां मानुष्यं प्राप्तमिति युवयोरतीतवार्तां पृच्छामि । यदि किञ्चिज्जानीथस्तदा त्वरितं जल्पतम्' । ततस्तौ ज्ञानवर्जितौ लज्जयाऽधोमुखौ तस्थतुः । अथ स सत्यसद्भवमाख्यातुमेवं प्रचक्रमे—'अहो ब्राह्मणौ ! युवां पूर्वभवेऽस्य ग्रामस्य वनस्थल्यां मांसलोडुपौ शृगालावभूताम् । अन्यदा एकेन कुटुम्बिना क्षेत्रे रात्रौ चर्मरज्ज्वादिकं मुक्तम्, मेघघृष्ट्याऽऽर्द्रीकृतम्, तत् सर्वं ताभ्यां जम्बुकाभ्यां सश्वितम् । अत्याहारात् तौ मृत्वा निजकर्मणा युवां सोमदेवविप्रपुत्रौ इहभवेऽभूतम् । अथ प्रातः स कुटुम्बी सर्वं भक्षितं प्रेक्ष्य स्वगृहे गतः । कियत्पि च काले गते स विपद्य स्वधूसृतोऽजायत । जातिस्मरणं प्राप्तः स 'लुषा माता पुत्रश्च पिता कथं मया कथ्यः' इति विचिन्त्य कैतवाद् जन्ममूक एवाभवत् । यदि युवयोर्नो प्रत्ययस्तदा तस्य पृच्छतं, यथा स एनं वृत्तान्तं मूकत्वं मुक्त्वा युवयोः कथयति" । तदा सविस्मयेन लोकेन तत्कालं स मौनी हालिकस्तत्रासीत् । सत्यसाधुनोचे—'भोः कर्षक ! त्वमादितः स्वप्रागजन्म मूहि । पुत्रः पिता पिता च पुत्र ईदृश्यैव प्रायो भवस्थितिः, तस्मात् प्रागजन्मसत्कां लज्जां मौनं च त्यज' । तदाऽऽत्मसंवादां श्रुत्वा हृष्टस्तं मुनिं प्रणम्य स कुटुम्बी सर्वेषां लोकानां शृण्वतां स्वपूर्वभवं तथैव कथयामास । ततस्तत्र वहवः प्रव्रज्यां जगुः, स कौटुम्बिकः प्रतिबुद्धः, तौ विप्रौ तु

१ तयोः पूर्वभवम् । २ आरभे । ३ शृगालाभ्याम् । ४ स्वपुत्रपत्नीपुत्रः । ५ पुत्रपत्नी ।

जनेर्हास्यमानौ विलक्षौ स्वर्गहे जग्मतुः । अथ वैरायमाणौ तौ तं मुनिं हन्तुं निशयां खड्गकरौ आयातौ, तदा सुमनसा यक्षेण तत्कालं स्तम्भितौ । प्रभाते तन्माता-पितरौ लोकाश्चाऽऽक्रन्दं कुर्वन्तौ तौ ददृशुः । सुमनोयक्षः प्रत्यक्षमिदमूचे-‘एतौ दुष्टौ मुनिमारणाभिप्रायौ दुर्मती मयका स्तम्भितौ, यदि प्रव्रज्यां गृही- तस्तदा मुञ्चामि, नान्यथा’ । तदा तौ कथयामासतुः-‘साधुधर्मो दुस्तरः, तत आवां श्रावकधर्मं गृही- व्यावः’ । इति ताभ्यां कथिते यक्षेण मुक्तौ । तत्राश्चति तौ जैनधर्मं यथाविधि चक्रतुः, परं तत्पितरौ तु मनागप्यहर्द्धर्मं न प्रपेदाते । अग्निभूति-वायुभृती मृत्वा सौधर्मदेवलोके पट्टपत्योपमायुष्कौ देवावभू- ताम् । ततश्च्युत्या गजपुरेऽर्हद्दासश्रेष्ठिपुत्रौ पूर्णभद्र-माणिभद्रनामानौ प्राग्भवक्रमतः श्रावकावभूताम् । अन्यदा तत्र नगरे महेन्द्रमुनिरागत, तत्पार्थं धर्मं श्रुत्वाऽर्हद्दासश्रेष्ठी प्रवव्राज । तौ पूर्णभद्र-माणिभद्रा- वपि तं मुनिं वन्दितुं यान्तौ पथि चण्डालं शुनीं च ददृशतुः । तत्कालं तयोरुपरि स्नेहितौ जातौ । ततः शीघ्रं गत्वा मुनिं च नत्वा पपृच्छतुः-‘भगवन् ! एष चण्डालः कः ? , का च शुनी ? , यद्दर्शनेनावयोः स्नेहो बभूव’ । तदा स साधुराख्यत्-‘अग्निभूति-वायुभूतिभवे युवयोः पिता सोमदेवविप्रः, माता चाऽ- मिलानाम्नी । स पिता मृत्वाऽत्रैन भरते शङ्खपुरे जितशत्रुनृपोऽभवत्, स चाऽतीव परस्त्रीरतः । अग्नि- लाऽपि मृत्वा तत्रैव पुरे सोमभूतिविप्रस्य रुक्मिणीनाम्नी स्त्री समजनि । अन्यदा तां स्वर्गहाङ्गणगतां जितशत्रुनृपो गच्छन् ददर्श, सद्यः कामवशश्च संजज्ञे । ततः सोमभूतेरपराधमुत्पाद्य तामन्तःपुरेऽक्षिपत् ।

स विप्रस्तु तद्विरहातुरोऽशिमघ इवाऽस्थात् । राजा जितशत्रुस्तया सह सहस्रवर्षाणि भोगान् सुक्त्वा
मृत्वा च त्रिपत्योपमायुष्को नरके नारको बभूव । ततश्च्युत्वा मृगोऽभूत्, स च लुब्धकैर्मारितः । ततो
मायामन्दिरं श्रेष्ठिसुतोऽभवत् । सोऽपि मृत्वा गजो जातः । देवयोगाद् जातिस्मरणः स गजोऽनशनं कृत्वाऽ-
ष्टादशे दिवसे मृतस्त्रिपत्योपमायुष्को वैमानिको देवोऽभूत् । ततश्च्युत्वा स एष चण्डालोऽजायत । सा च
रुक्मिणी भवान् भ्रान्तवैषा शुनी बभूव । तेन हेतुना युवयोरेतयोरुपरि स्नेहः” । इति श्रुत्वा तौ पूर्णभ-
द्र-माणभद्रौ तदा प्राप्तया जातिस्मृत्या तं चण्डालं शुनीं चाऽवोधयताम् । ततो विरक्तश्चण्डाल एक-
मासस्याऽनशनं कृत्वा मृत्वा च नन्दीश्वरद्वीपे सुरः समभवत् । सा प्रतिबुद्धा शुन्यपि कृतानशना मृत्वा
तत्रैव शङ्खपुरे सुदर्शनानाम्नी राजपुत्री बभूव । पुनरपि स महेन्द्रसाधुस्तत्रागात्, तदा ताभ्यामर्हद्दास-
पुत्राभ्यां शुनी-चण्डालगतिं पृष्टः स सर्वमपि कथितवान् । ततस्ताभ्यामेव सा राजकुमारी प्रतिवोधिता
दीक्षां गृहीत्वा देवलोकैऽगमत् । तौ पूर्णभद्र-माणभद्रौ तु श्रावकधर्मं प्रतिपाल्य मृत्वा च सौधर्मे सामा-
निकौ सुरावभूताम् । ततश्च्युत्वोभौ हस्तिनापुरे विश्वक्सेननृपस्य मधु-कैटभनामानौ पुत्रौ बभूवतुः । अथ स
नन्दीश्वरसुरश्च्युत्वा चिरकालं च भवं भ्रान्त्वा वटपुरे कनकप्रभनामा राजाऽभूत् । सा सुदर्शना दिवश्च्युत्वा
भूरिशो भवं परिभ्रम्य कनकप्रभराजस्य चन्द्राभानाम्नी अग्रमहिषी बभूव । अथ राजा विश्वक्सेनो मधु-
राज्ये कैटभं च यौवराज्ये न्यस्य दीक्षामादाय ब्रह्मलोकमगात् । वशीकृतसर्वभुवोस्तयोर्मधु-कैटभयोर्देश

छलकृद् भीमः पत्नीपतिरुपाद्रवत्, तं हन्तुं मधुः प्रतस्थे । अथ मार्गे वटपुरे कनकप्रभनृपेण स भोजनादि-
 भिरभ्यर्चितः । भोजनान्ते च स सेवकः कनकप्रभभूपः स्वामिभक्त्या चन्द्राभया राज्ञ्या समं प्राशृतानि
 लात्वा मधुनृपस्याऽग्रेऽस्थात् । मधुं प्रणम्य सा चन्द्राभा पुनरप्यन्तःपुरे ययौ । तदैव मधुः कामार्तस्त्रां बला-
 त्कारादप्यादित्सति, तदा प्रधानेन निवारितोऽग्रे चचाल । भीमपत्नीं शं जित्वा निदृत्य च पुनस्तत्राययौ ।
 कनकप्रभनृपेण पुनरपि पूजितः, तदा स उवाच—‘अस्माकं तव प्राशृतैः सुतम्, एषा चन्द्राभैवाऽर्ष्य-
 ताम् !’ । एवं याच्यमानोऽपि कनकप्रभो यदा न ददौ तदा मधुराच्छिद्याऽपि चन्द्राभां स्वपुरे निनाय ।
 ततो दुःखितः कनकप्रभो मूर्च्छया पृथ्व्यां पपात !, उत्थायोच्चैर्विललाप, ग्रथिल इव चाऽभ्रमत् । अन्यदा
 मधुनृपोऽस्मालैः समं कस्मिंश्चिद् न्याये तस्थौ, तन्निर्णयमविधायाऽपि चन्द्राभागृहमगात् । तदा तथा स पृष्टः—
 ‘अद्य कथं चिरायितम् ?’ । स जगाद—‘अहमद्य पारदारिकवादेऽस्थाम्’ । तदा सा हसित्वोवाच—‘स पारदारि-
 कस्तव पूज्यः !’ । मधुरवदत्—‘कथं पूज्यः ? पारदारिकालु निग्राह्या एव’ । चन्द्राभा पुनरपि जगाद—‘यद्येवं त्वं
 न्यायकारी तदा स्वात्मानं पारदारिकं प्रथमं किं न जानीषे ?’ । तच्छ्रुत्वा स प्रतिबुद्धो लज्जितोऽस्थात् । अथ
 तत्र गायन् नृत्यन् ग्रथिलचेष्टां च कुर्वन् वालकपरिवृतः स कनकप्रभ आगात् । तं प्रेक्ष्य चन्द्राभा दध्यौ—‘मद्वि-
 योगेनैव मम पतिरीदृशीं दुर्दशां प्राप्तवान्, तद् मां परवशां धिग् धिक् !’ । इति सा विचिन्त्य तमागच्छन्तं
 मधवे दर्शयामास । मधुरपि तेन स्वकीयदुष्कर्मणाऽन्वतप्यत, स्वात्मानं च पुनः पुनर्निनिन्द । पश्चाद् धुन्धु-

नामानं पुत्रं स्वे राज्ये स्थापयित्वा कैटभसहितो मधुनृपो विमलवाहनगुरुपार्श्वे दीक्षां जग्राह । तौ बहूनि वर्षसहस्राणि अत्युग्रं तपस्तेपाते । द्वादशाङ्गीधरौ सदैव साधुवैयाघृत्यकरौ द्वावपि भ्रान्तेऽनशनं कृत्वा गृही-
तालोचनौ मृत्वा महाशुक्रे सामानिकौ सुरावभूताम् । स कनकप्रभनृपोऽपि क्षुधा-तृपादिभिः पीडितस्त्रि-
सहस्रवर्षाणि क्षपयित्वा व्यपद्यत, ज्योतिष्केषु च धूमकेतुनामा सुरोऽभूत् । स चाऽवधिज्ञानेन पूर्वभव-
चैरिणं मधुं ज्ञात्वा विलोकयामास, परं तं महर्द्धिकत्वाद् नाऽपश्यत् । ततश्च्युत्वा मनुष्यत्वं प्राप्य स ताप-
सोऽभवत् । बालतपः कृत्वा मृत्वा च वैमानिकेदेवो बभूव । तत्रापि महर्द्धिकं मधुं द्रष्टुं मनागपि नो सम्-
थोऽभवत् । तत्स्थानादपि च्युत्वा संसारं बहुतरं भ्रान्त्वा च स कर्मवशात् पुनरपि ज्योतिष्केषु धूमकेतु-
नामा सुरो जज्ञे । अत्रान्तरे मधुजीवो देवो महाशुक्रेवलोक्युतः कृष्णाग्रमहिष्या रुक्मिण्या उदरेऽवा-
तरत् । तदा धूमकेतुः पूर्वैराद् जातमात्रं तं बालं जहे, मारणाशयश्च स दुष्टत्वं दृक्कशिलोपरि असुञ्चत्,
परं स्वप्नभावाद् अक्षताङ्गः स कालसंवेरेणाऽऽददे । रुक्मिण्याः पौडशवर्षान्ते तस्य सङ्गमो भविता” ।

इति श्रुत्वा पुनरपि नारदेन प्रभुः पृष्टः—‘भगवन् ! एवं रुक्मिण्याः पुत्रेण समं वियोगः केन कर्म-
णाऽभूत् ?’ । तदा स्वामी जगाद—“जम्बूद्वीपस्य भरतक्षेत्रे मगधदेशे लक्ष्मीग्रामनाम्नि ग्रामे सोमदेववि-
प्रोऽभूत् । तस्य लक्ष्मीवती स्त्री । सा कदाप्युद्याने गता । तत्र मयूराण्डं दृष्ट्वा कुङ्कुमरक्तहस्तेन कौतुकेनाऽ-
स्पृशत्, तत्स्पर्शेन वर्णान्तरं गन्धान्तरं च प्राप्तं तदण्डं मात्रा ‘निजम्’ इत्यजानत्या षोडश वटिकास्त्य-

क्तम् । ततोऽकस्माद् मेघघृष्टया स्वभावस्थितं तदण्डकं प्रेक्ष्य मात्रा सेवितम्, कालेन च मयूरो जातः ।
 सुदुरपि सा लक्ष्मीवती तत्रागता, तं च मयूरकम् अतिरम्यं दृष्ट्वा रुदत्यामपि तन्मातरि जग्राह । ततः स्वगृहे
 सुन्दरपञ्जरे स्थापयित्वाऽन्न-पानैः प्रीणयन्ती तं तथा नृत्यमश्लिषद् यथा सोऽतीव विलोकनीयं ननर्त, परं
 तन्माता मयूरी तु पुत्रलेहेन चद्धा विरसस्वरं रसन्ती तत्स्थानकं न मुभोच । ततो लोकलां लक्ष्मीवती-
 मित्यूचे—‘तव कौतुकं तु कदापि न पूर्यते, परमियं वराकी मयूरी अत्रियते । ततस्तत्सुतं मुञ्च’ । तद्वचनेन
 साऽपि सकृपा जाता । ततो यतः स्थानाद् गृहीतस्तत्र स्थाने षोडशमासिकं उद्यौवनं तं मयूरबालकं सुमो-
 च । तेन प्रसादेन तथा षोडशवार्षिकं स्वपुत्रवियोगवेदनीयं महत्तरं कर्म बद्धम् । अथाऽन्यदा तस्यां दर्पणे
 स्वरूपं शृङ्गारं च पश्यन्त्यां गृहे समाधिगुप्तनामा साधुभिक्षार्थं प्राविशत् । तदा तत्पतिस्त्वामुवाच—‘अस्मै
 भिक्षां देहि’ । तदैव च केनचित् पुरुषेणाऽऽकारितः स वहिर्ययौ । तथा तु ‘शु शु’ इति कुर्वत्या कठिनाक्षरं
 जल्पित्वा स महर्षिर्गृहात् कर्षितः, द्वारं च त्वरितं दत्तम् । तेन निन्दाकर्मणा सा सप्तमे दिने सर्वोद्गेषु
 गलत्कुष्ठा समभूत् । ततो दुःखेन विरक्ता बहौ प्रविवेश, मृत्वा च तत्र ग्रामे रजकस्य गृहे गर्दभी जाता ।
 पुनरपि मृत्वा तत्रैव ग्रामे गर्ताशुकरी बभूव । साऽपि मृत्वा शुनी जाता । सा च दवाग्निना दग्धा, मस्तकं
 स्फुटितम्, तथा वेदनया मृत्वा सा शृगुकच्छनगरे नर्मदातटे दुर्गन्धा दुर्भगा च काणाभिधाना धीवरपु-
 त्र्यभूत् । तदुर्गन्धाऽसहाभ्यां पितृभ्यां सा नर्मदातटे मुक्ता । तत्र च क्रमेण उद्यौवना सा नाथा निर-

न्तरं लोकानुत्तारयामास । अथ दैवयोगेन स समाधिगुसर्षिः शीतत्तौ तत्रागात्, निशि च कायोत्सर्गेण पर्वत इव निष्कम्पोऽस्थात् । 'एष महात्मा सर्वो निशां कथं दुःसहं शीतं सहिष्यते ?' इत्याद्रिचिन्ता सा विमृश्य तं मुनिं तृणैः प्रावृणोत्, व्यतीतायां च रात्रौ सा मुनिं प्रणनाम । मुनिरपि भद्रकृत्वेन तस्यै धर्म-मकथयत् । ततो 'मयैष क्वापि पूर्वं दृष्ट' इति चिरं ध्यात्वा तथा पृष्टः सन् स मुनिस्तस्यास्तान् पूर्वभवान् कथयामास । पुनरपि स महर्षिरूचे—'कृतसाधुनिन्दयेह दुर्गन्धा जाताऽसि, यतः सर्वं कर्मानुसारि, तेन तत्क्षये यतनीयम्' । इति श्रुत्वा सा संजातजातिसरणा प्राग्भवे कृतां साधुजुगुप्सां ज्ञातुं लम्बा, पश्चात्तं मुनिं पुनः पुनः क्षमयामास, स्वं चाऽत्यन्तं निनिन्द । तत्प्रभृति सा श्राविकाऽभूत्, तेन च कृपालुना मुनिना धर्मश्रीनाम्न्या आर्यायाः समर्पिता । तथा समं विचरन्ती साऽतीव सुखिनी जाता । अथ क्वापि ग्रामे गतया धर्मश्रिया नायलनाम्नः श्रावकस्य साऽर्पिता । तत्र एकान्तरोपवासस्थिता सदा जिनपूजासक्ता नायलस्य गृहे द्वादश वर्षाणि सुखेन निनाय । प्रान्तेऽनशनं कृत्वा मृत्वा चाऽच्युतेन्द्रस्याऽग्रमहिषी पञ्चपञ्चाशत्पत्न्यो-पमायुष्काऽभवत् । ततश्च्युत्वा सा कृष्णस्याऽग्रमहिषी रुक्मिणीनाम्नी बभूव । मयूरीबालकवियोगप्रदानात् षोडश वर्षाणि सा रुक्मिणी पुत्रविरहदुःखमनुभविष्यति' ।

इति श्रुत्वा नारदस्तं तीर्थङ्करं प्रणम्योत्पत्य च वैताह्यपर्वते भेघकूटाहे पुरेऽगात् । 'महाभाग्येन तव पुत्रोऽभवत्' इति जल्पंश्च स नारदः कालसंवरेण पूजितः, तस्य च प्रद्युम्नकुमारो दर्शितः । नारदोऽपि तं

रुक्मिणीसदृशं दृष्ट्वा सप्रत्ययस्तं विद्याधरेशमापृच्छ्य द्वारकानगरी ययौ, कृष्णादीनां च सर्वं सुतसमाचारा-
 रमाचख्यौ, रुक्मिण्या अपि लक्ष्मीवतीभवादारभ्य सर्वान् भवान् कथयामास । ततश्च सा रुक्मिणी
 देवी भक्त्या रचिताञ्जलिपुटा तत्रत्याऽपि सीमन्धरस्वामिनं प्रणनाम । 'पोडशवर्षान्ते सुतेन सार्धं सङ्गमो
 भविता' इत्याहृतवचनेन स्वस्थीभूता तस्यौ ।

इतथ पूर्वं श्रीऋषभस्वामिनः कुरुनामा सुतोऽभूत्, यस्य नाम्ना कुरुक्षेत्रमत्र कथ्यते । तस्य कुरुराजस्य
 हस्तीत्यभिधानः पुत्रोऽभूत्, यस्य नाम्ना हस्तिनापुरमजायत । तस्य सन्ताने राजाऽनन्तवीर्योऽभवत्,
 तस्माच्च कृतवीर्योऽभूत्, ततश्च सुभूमचक्री बभूव । ततोऽप्यसङ्ख्यभूपेषु भूतेषु राजा शान्तनुरभूत्, तस्य
 गङ्गा-सत्यवत्यौ द्वे पत्न्यौ बभूवतुः । गङ्गायां गाङ्गेयनामा नन्दनः समभवत्, सत्यवत्यां तु चित्राङ्गद-चि-
 त्रवीर्यौ द्वौ पुत्रावभूताम् । चित्रवीर्यस्याऽम्बिका-ऽम्बालिका-म्वा इतिनाम्न्यस्तिस्रः पत्न्यो बभूवुः । तासां
 तिसृणामपि त्रयः पुत्रा अभूवन्, ते चैते धृतराष्ट्र-पाण्डु-विदुरा इत्यनुक्रमेण ज्ञेयाः । धृतराष्ट्रो धृतराज्योऽऽ-
 जनि, पाण्डुस्त्वाखेटकतत्परोऽभवत् । धृतराष्ट्रः सवलनृपपुत्रस्य गन्धारेदेशस्वामिनः शकुनिनृपस्याऽष्टौ
 गन्धारीप्रमुखा भगिनीः परिणीतवान्, तासु दुर्योधनादयः शतपुत्रा जज्ञिरे । पाण्डोस्तु कुन्त्यां युधिष्ठिर-
 भीमा-ऽर्जुनादयः पुत्रा अभवन्, द्वितीयायां मद्रिनाम्न्यां शल्यनृपभगिन्यां नकुल-सहदेवौ द्वौ पुत्रावभूताम् ।
 एवमेते पञ्चाऽपि पञ्चानना इव शूरा विद्याधराणामप्यजय्या विद्या-बाहुवलोर्जिता बभूवुः । तेऽनुज्येष्ठम्

अतीव विनीता अन्यायनिराकरणतत्परा लोकोत्तरैर्गुणैर्लोकान् श्रीणयामासुः । अन्यदा काम्पिल्यपुराद्-
द्रुपदराजस्य दूत आगत्य नत्वा च पाण्डुराजमदो वभाषे-‘द्रुपदनृपस्य पुत्री दृष्टद्युम्नस्य भगिनी चुलनीराज्ञी-
कुक्षिसम्भवा द्रौपदी नाम कन्याऽस्ति । तस्याः स्वयंवरे दश दशार्हा, राम-केशवौ, दमदन्त-शिशुपाल-रु-
क्मि-कर्ण-दुर्योधना अन्येऽपि च बहवो महाबलिनो राजानः कुमारश्च मत्स्वामिनाऽऽकारिताः सम्प्रत्या-
गच्छन्तः सन्ति । त्वमप्येभिर्देवकुमारसदृशैः पञ्चभिः पुत्रैः सह तत्रागत्य तं स्वयंवरमण्डपमलङ्करुष्व’ । इति
श्रुत्वा प्रमुदितः पाण्डुसैः पञ्चभिः पुत्रैर्वाणैः कन्दर्प इव तदैव काम्पिल्यपुरेऽगात् । अन्येऽपि च भूपा आययुः ।
द्रुपदनृपेण सर्वेऽपि ते पार्थिवाः पूजितास्तत्र स्वयंवरमण्डपे गगने ग्रहा इव शुशुभिरे । अथ स्नात्वा स्फारवेप-
माल्या-ऽद्भुतालङ्कारधारिणी द्रौपदी अर्हन्तमर्चित्वा सखीभिः परिवृता रूपेण सुरकन्धेव सामानिकसुरै-
रिव राम-कृष्णादिभिरलङ्कृतं तं स्वयंवरमण्डपमागात् । सख्या सर्वेषु राजसु दश्यमानेषु सा द्रौपदी यत्र
पञ्च पाण्डवा उपविष्टाः सन्ति तत्रायथौ । तदा सा सानुरागा तेषां पञ्चानामपि कण्ठेषु समकालं वरमालां
चिक्षेप । ‘किमेतद् ?’ इति तत्र राजमण्डलं यावत् साश्चर्यमभूत् तावत्तत्र कश्चिच्चारणर्विरायथौ ।
‘अस्या द्रौपद्याः पञ्च पतयः किं स्युः ?’ इति कृष्णादिभिर्नृपैः पृष्टो मुनिः कथयामास-‘‘एषा प्राग्भ-
वसमुपार्जितकर्मणा निश्चितं पञ्चपतिका भविष्यति, अत्र किमाश्चर्यम् ?, यतः कर्मणां गतिस्तु विपमा
विद्यते । तथाहि—

“अत्रैव भरते चम्पापुर्यां सोमदेवः सोमभूतिः सोमदत्तश्चेति त्रयः सोदरा विप्रा अभवन्। धन-धान्यसमृद्धानां
 तेषां क्रमाद् नागश्रीभृतश्रीर्यक्षश्रीश्चेति नामतः पत्न्य आसन्। परस्परं खिग्धास्तेऽन्येद्युरिति व्यवस्थां चक्रिरे
 यत् ‘सर्वैरेकैकगृहे वारकेण वारकेण भोक्तव्यम्’। अथ तथैव तेषां सर्वेषां कुर्वतामन्यदा सोमदेवगृहे भोज-
 नावसरे संप्राप्ते नागश्रीः प्रगुणं निष्पादयामास। तथा विविधभोज्यानि पचन्त्याऽजानत्या कट्टुतुम्बं विपच्य
 शाकं कृतम्। तदा ‘एतत् कीदृशं जातम्?’ इति ज्ञातुं तथाऽऽस्वादितम्, अभोज्यमिति ज्ञातं, तदैव च
 धूरकृतम्। ‘एतद् विविधैर्द्रव्यैर्मया संस्कारीकृतं, परं कट्वेव’ इति विमृशन्ती विपणमानसा तदगोपयत्।
 तद्वर्जमन्यैर्भोज्यैस्तदा सकुटुम्बान् गृहमागतान् पति-देवरान् भोजयामास। तदैव सुभूमिभागनाम्बुधाने
 ज्ञानवान् धर्मघोषसूरिः समवासरत्। तस्य शिष्यो धर्मरुचिर्मासक्षपणपारणके सोमदेवादिषु गतेषु नाग-
 श्रियो गृहे आययौ। ‘एष एवाऽनेन शाकेन संलुष्टो भवतु’ इति विचार्य सा तत् कट्टुतुम्बशाकं तस्मै सुनये
 ददौ। सोऽपि ‘मयाऽपूर्वं द्रव्यं प्राप्तम्’ इति चिन्तयन् गत्वा पात्रं दर्शयितुं गुरुहस्ते आर्पयत्। गुरुस्तद्-
 न्धमात्रायैतथं जगाद—‘भो भो वत्स! यद्येतत् त्वं भोक्ष्यसे तदा विपत्स्यसे, तदिदं शीघ्रं परिष्ठापय। अपरं
 पिण्डं सम्यग् ज्ञात्वा गृहीत्वा च पारये:’। इति गुरुणोक्तः स मुनिर्विहर्गत्वा शुद्धस्थण्डिलं प्रापत्। तत्र
 पात्राद् एकस्तुम्बरसचिन्दुः स्वयं भूम्यामपतत्, तत्र लम्बाश्च कीटिका त्रियमाणा अपश्यत्। तदा स मुनि-
 र्दध्यौ—‘अस्य चिन्दुनाऽप्यनेकजीवा त्रियन्ते तदाऽस्मिन् परिष्ठापिते तु कियतां प्राणिनां मरणं भवेत्?। ततो

वरमेकोऽहं मृतः, न पुनर्जीविराशयः' । इति निश्चित्य समाहितः स स्वयं तुम्बमाहृतवान्, आराधनां च सम्यक् कृत्वा समाधितत्परो मृत्वा सर्वार्थसिद्धानुत्तरविमानेऽहमिन्द्रः सुरोऽभवत् । इतश्च ते धर्मधोषसूरयो 'धर्मरुचेः कुतो विलम्बोऽभवत् ?' इति ज्ञातुमपरान् साधूनादिक्षन् । बहिर्गतैस्तैः स मृतो दृष्टः, ततस्तस्य रजोहरणादिकं गृहीत्वा गत्वा च प्रौढस्त्रेदिभिस्रैर्गुरवे कथितम् । सोऽतिशयज्ञानोपयोगेन नागश्रियः सर्वदुश्चरितं स्वसाधूनां जगाद । ततः सकोपाः साधवः साध्यश्च तेषां सोमदेवप्रसुखाणां लोकानां कथयामासुः, द्विक-त्रिक-चतुष्क-चत्वर-महापथेषु च नागश्रीदुष्कर्म प्रकटीचक्रुः । ततः सोमदेवादिभिर्गृहात्कर्षिता सा पापिष्ठा नागश्रीलोकैर्निर्भर्त्समाना सर्वतो दुःखिनी पर्यटनं चक्रे । कास-श्वास-ज्वर-कुष्ठादिभिर्दारुणैः षोडशभी रोगैराक्रान्ता सा इहभवेऽपि नरकत्वं प्राप । क्षुधिता तृपिता जीर्णखण्डवस्त्रा निरानरकं प्राप, तदुद्धृता च मत्स्येष्वगात् । पुनः सप्तमं नरकं गत्वा मत्स्येषूपन्ना । एवं सा पापिनी सर्वेषु नरकेषु द्विद्विवारं ययौ । ततश्च पृथिवीकायादिष्वनेकज्ञो वारानुत्पद्य अकामनिर्जरायोगतो बहुदुष्कर्मोऽक्षेपयत् । ततश्च साऽत्रैव चम्पानगरीं सागरदत्तश्रेष्ठिनः सुभद्राकुक्षिसम्भवा सुकुमारिकानाम्नी पुत्री बभूव । तत्रैव च जिनदत्तसार्थवाहो महाधनवान् आसीत्, तस्य भद्रा नाम गेहिनी, सागराभिधानश्च सुतो बभूव । अन्यदा सागरदत्तगृहसमीपे गच्छन् जिनदत्तश्रेष्ठी उद्यौचनां गृहोपरि कन्दुकेन रसमाणां कुमारीं सुकुमा-

रिकामपश्यत् । तदा 'मम पुत्रस्यैषा योग्या' इति ध्यायन् स्वगृहे ययौ । ततः सवन्धुर्जिनदत्त आगत्य स्वसु-
 ताय सागरदत्तात् सुकुमारिकां ययाचे । सागरदत्त उवाच—'एषा पुत्री मम प्राणप्रिया, अनया विनाऽहं
 स्थातुं नो समर्थोऽस्मि, यदि तव सुतः सागरो मम गृहजामाता स्यात् तदाऽहं स्वसुतां धनादिभिः समं तस्मै
 ददामि' । तत 'आलोचयिष्यामि' इति कथयित्वा जिनदत्तः स्वगृहमगात्, सागरस्य च कथयामास । स
 तु मौनेनाऽस्थात् । 'अनिवारितं नन्वनुमतम्' इति न्यायेन तत्पिता सागरदत्ताय पुत्रं गृहजामातरं मेने ।
 तथा कुमार्यां समं ताभ्यां श्रेष्ठिभ्यां स सागरकुमारः परिणायितः, तथा सार्द्धं च वासगृहे गत्वा स तल्पं
 शिश्रिये । अथ पूर्वकर्मवशतस्तस्याः स्पर्शनाऽङ्गारवद् वाढं दह्यमानः सागरकुमारः कथञ्चित् क्षणं तस्यौ, तां
 निद्रायमाणां सुकत्वा नद्वा च स त्वरितं स्वगृहमगात् । सा तु निद्राच्छेदे पतिमपश्यन्ती भृशमरुदत् । अथ
 प्रातर्यध्रुवरस्य दन्तघावनहेतोः सुभद्रया दास्यादिष्टा, सा तत्र पतिरहितां रोदनं कुर्वतीं सुकुमारिकामप-
 श्यत् । आगत्य सुभद्रायै आख्यत् । सुभद्रा श्रेष्ठिनो जगद । श्रेष्ठी पुनः स्वयं जिनदत्तायोपालम्भं ददौ ।
 जिनदत्तोऽपि स्वपुत्रमाहूय रहस्यब्रवीत्—'पुत्र ! त्वया सुजनस्य सागरदत्तस्य सुतां त्यजता युक्तं न कृतम्,
 हे वत्स ! इदानीमपि सुकुमारिकासमीपे ब्रज, यतो मया हि तदा सज्जनानामग्रे ईदृक् प्रतिपन्नं वर्तते' ।
 तदा सागर एवमुवाच—'वरं वहौ प्रविशामि, परं न पुनः सुकुमारिकापाथे यास्यामि' । तदा च तद्वचनं

सागरदत्तोऽपि तच्छुद्धान्तरितोऽश्रौषीत् । ततो निराशो गृहे ययौ, सुकुमारिकां चोचे-‘त्वयि सागरो
विरक्तः, ततस्तुभ्यमन्यपतिमन्विष्य करिष्यामि, हे पुत्रि ! खेदं मा कुरु’ ।

अथाऽन्यदा स सागरदत्तश्रेष्ठी गवाक्षोपविष्टो निजदुहितुर्दुःखदुःखित एकं कर्परधारिणं जीर्णखण्डव-
स्त्रधरं भिक्षायाचकं मक्षिकापरीवारपरिवारितं भिक्षुमद्राक्षीत् । तमाकार्यं श्रेष्ठिना स कर्परदिकं त्याजितः,
ततः स्नापयित्वा भोजनं च कारयित्वा चन्दनचर्चितः स सुखी कृतः । पश्चात्तं श्रेष्ठी जगाद-‘वत्स !
तुभ्यमेषा सुकुमारिका मया दत्ता, अनया सह भोगान् भुञ्जानो भोजनादिषु निश्चिन्तः सन् मम गृहे सुखेन
तिष्ठ’ । इत्युक्तः स भिक्षुको हृष्टोऽथ तथा सह वासभवनं गतवान्, सुसश्च तदङ्गस्पर्शाद् अग्निस्पृष्ट इव बभूव ।
तदैव च स त्वरितमुत्थाय शीघ्रं निजवेपं गृहीत्वा नष्टः !, सा तु तथैव विषणाऽस्थात् । अथ पित्रा दृष्टा
इत्यभाष्यत-‘वत्से ! एष तव पूर्वकर्मणासुदयः, अन्यत्कारणं नास्ति, तद् मनः स्थिरं कृत्वा सन्तुष्टा दानं ददती
मम गृहे तिष्ठ’ । ततस्तथैव सा धर्मरता सती दानमदात् । अथ कदाचित्तद्गृहे गोपालिकानाम्भ्यः साध्व्य आययुः ।
सा ताः शुद्धैरन्न-पानादिभिः प्रत्यलाभयत्, तत्समीपे च धर्मं श्रुत्वा प्रतिबुद्धा सती दीक्षां जग्राह । चतु-
र्थ-षष्ठा-ऽष्टमादीनि तपांसि कुर्वती सा गोपालिकाभिः सार्धं विहारमकार्षीत् । कदापि सा सुभूमिभागोधाने
रविमण्डलं पश्यन्ती ताः साध्वीर्जगाद-‘अहमत्र आतापनां गृह्णामि’ । तदा ता ऊचुः-‘वत्से ! साध्वीनां
स्ववसतेर्वहिरातापना न कल्पते, इदमागमे कथितमस्ति’ । तद् अश्रुत्वेव सा सुभूमिभागोधाने आगत्य सूर्य-

स्थापितदृष्टिरातापनामारभत । अथाऽन्वयेद्युरेकफामुकेन खोत्सङ्गे स्थापिता, द्वितीयेन धृतच्छत्रा, तृतीयेन
 धीज्यमानवल्लवाता, चतुर्थेन बध्यमानकेशपाशा, पञ्चमेन चाऽङ्के धृतचरणा, एवंविधा देवदत्ता
 वेदया तथा सुकुमारिकया दृष्टा । तदाऽसम्पूर्णभोगेच्छया इदं निदानं कृतम्—‘अनेन तपसाऽहमेव पञ्च-
 पतिका भूयासम्’ । तत्र श्रुति सा स्वाङ्गशौचतत्पराऽतीवासीत्, आर्याभिनिवार्यमाणा च पदे पदे संमुखं
 वदन्ती चेतस्त्रेवमचिन्तयत्—‘अहं पूर्वं गृहस्था एतासामार्याणां गौरविताऽभूवम्, इदानीं मां भिक्षाचरी
 स्वशमागतां चारं चारं यथा तथैतास्तर्जयन्ति !, ततः किममूभिः ?’ । इति ध्यात्वा विभिन्ने स्थानकेऽ-
 स्थात् । एकाकिनी सेच्छाचारिणी च चिरकालं दीक्षामपालयत् । प्रान्तेऽष्टमासान् संलेखनां कृत्वा
 पापान्यनालोच्य मृता सा सौधर्मदेवलोके नवपल्योपमायुष्का देव्यभवत् । ततश्च्युत्वेयं द्रौपद्यभूत् । पूर्वभव-
 निदानाद् एतस्या अमी पञ्च पतयो जाताः, अत्र को विस्वयोऽस्ति ?’ । इति मुनिनोक्ते गगने ‘साधु
 साधु’ इति वाणी बभूव । ततः कृष्णादयोऽपि ‘साधु साधु एते पञ्च पतयोऽभूवन्’ इति जगुः । अथ
 पाण्डवास्तैरेव स्वयं वरागतै राजस्वजनैः कृतमहोत्सवाः पर्यणेषुः । ततः पाण्डुराद् विवाहार्थमानीतानिव-
 तान् दशार्हान् राम-कृष्णौ अन्यांश्च राज्ञो गौरवतः स्वपुरेऽनयत् । तत्र सुचिरं पूजयित्वा दशार्ह-राम-
 कृष्णान् अन्यांश्च नृपानापृच्छमानान् सत्कृत्य पाण्डुनृपो व्यसृजत् । अथ पाण्डुनृपो युधिष्ठिराय राज्यं दत्त्वा
 परलोके गतवान्, तत्पृष्ठे मदी अपि कुन्त्यै सुतद्वयमर्पयित्वाऽन्वगात् । अथ पाण्डुनृपे मृते सति समत्सरा

दुरभिप्राया देशलुब्धा धृतराष्ट्रपुत्रास्तान् पाण्डवान् न मेनिरे । दुर्योधनेन पाण्डवदृष्ट्याः प्रधान-पुरोहिता-
दयो विनयादिना संतोषिताः । तेन लोभात् पाण्डवा द्यूते जिताः, तेषां पणीकृतं राज्यं द्रौपदीं च जित्वा
दुर्योधनोऽग्रहीत्, परं क्रोधरक्तलोचनाद् भीमसेनाद् विभ्यत् पुनर्द्रौपदीसर्पयाभास । ततः कौरवैरवमाननां
कृत्वा स्वदेशान्निर्वासितास्ते पञ्चापि पाण्डवा वनवासमाशिश्रियुः । वनाद्घनं चिरतरं भ्रान्त्या तथा दशा-
हान्नुजया कुन्त्या ते पञ्चाऽपि पाण्डवा द्वारवतीं नगरीमानीताः । दिव्यायुधयोधिनी विद्या-बाहुवलोर्जि-
तास्ते सर्वेऽपि प्रथमतः समुद्रविजयगृहे ययुः । तत्र समुद्रविजयोऽक्षोभ्याद्याश्च ते दशार्हाः स्वभगिनीं
भागिनेयांश्च स्नेहादतीवानर्जुः, सत्कारं सन्मानं च ददुः । ऊचुश्च-‘हे भगिनिः ! तेभ्यो गोत्रिभ्यः साप-
त्याऽपि जीवन्त्यागता नूनं भाग्येन दृष्टाऽसि’ । तदा कुन्त्यपि जगाद-‘हे भ्रातरः ! अहं हि सपुत्राऽपि
तदैव जीविता यदा मया यूयं सपुत्रा जीवन्तः श्रुताः, वत्सयोश्च राम-कृष्णयोर्लोकोत्तरं चरितं शृण्वाना
हृष्टाऽहं तद्दर्शनसमुत्सुकाऽत्रागाम्’ । ततस्तैरनुज्ञाता कुन्ती सपुत्रा हरेः सभामगात्, तां राम-कृष्णौ
अभ्युत्तस्थतुः, भक्त्या च प्रणमतुः । ततो राम-गोविन्दौ पाण्डवाश्च यथापूर्वमन्योन्यं विहितालिङ्गन-
नमस्कारा यथायोग्यमुपाविशन् । ततः कृष्ण उवाच-‘तत् साधु कृतं यद् यूयमत्र स्वगृहे समागताः,
युष्माकं यादवानां च लक्ष्मीर्निश्चितं साधारणाऽस्ति’ । युधिष्ठिर ऊचे-‘हे कृष्ण ! येषां त्वमभिमतस्तेषां
श्रियो दास्यः, किं पुनस्तव येऽभिमताः ? । हरे ! इदमस्मान्मातृकुलं षवित्रीकुर्वता त्वया विश्वतोऽपि विशेषेण

महानला वयं वर्तामहे' । एवं विविधालापैः कुन्ती तत्सुतांश्च सत्कृत्य पृथक् पृथक् प्रासादेषु कृष्णो नियोजयामास । दशार्हाः पाण्डवेभ्यो लक्ष्मीवतीं वेगवती सुभद्रां विजयां रतिं चेत्यनुक्रमेण निजकन्या ददुः । यदुभिः कृष्णेन वलेन च पूज्यमानास्ते पश्चापि पाण्डुनन्दनास्तत्र सुखेनाऽऽतस्थिरे ।

इत्थ, अधिगतसकलकलाकलापं प्राप्तयौवनावस्थं प्रद्युम्नकुमारं दृष्ट्वा संवरपत्नी कनकमाला मदनालु-
राऽभवत् । दृष्वौ च-‘ईदृशः स्नेचरेण्वपि कोऽपि नास्ति, मन्ये-ईदृक्षो देवोऽपि न तदा मनुष्याणां का-
वार्ता ? । ततः स्वयं वर्धितस्य वृक्षस्य फलमिवाऽस्य यौवनफलं गृह्णामि, अनेन समं भोगान् भुञ्जे, अन्यथा-
सखु मम जन्मापि सुधा’ । एवं विमृश्य सा मनोज्ञया गिरा प्रद्युम्नं जगाद-‘इहैवोत्तरश्रेण्यां नलपुरं नग-
रमस्ति । तत्र गौरीवंशोद्भवो निपधनामा नृपः । तस्याऽहं पुत्री, मम च भ्राता नैपथिः । पित्रा गौरी-
नाम्नी महाविद्या मम स्वयमर्पिता । प्रज्ञसिविधां च दत्त्वा मां कालसंवरः परिणीतवान् । मयि सोऽत्यन्त-
रक्तोऽन्यां स्त्रियं नेच्छति । सिद्धविद्याद्वयाया मम वलात् तस्येदं जगत् तृणवद् विद्यते । एवंविधाऽहमनुरक्ता-
सती त्वां वृणोमि । हे सुभग ! तद् मां भजस्व, त्वग्ज्ञानादपि मम प्रणयभङ्गं मा कार्षीः’ । तदा प्रद्युम्नस्तां
कथयामास-‘आः ! शान्तं पापम्, अदस्त्वं किं ब्रवीषि ?, अहं तव पुत्रः, त्वं च मे माताऽसि, इदमुभ-
योरपि पापयैवाऽस्ति’ । तदा साऽप्युवाच-‘सुन्दर ! त्वं मम सुतो नाऽसि, किन्तु कालसंवरोऽग्नि-
ज्वालपुरादागच्छन् केनचिन्मार्गे त्यक्तं त्वां प्राप, तेन च मम वर्धनाय दत्तः । त्वं हि कस्याऽप्यन्यस्य

पुत्रोऽसि, तद् मया सह निःशङ्कं यथेच्छया भोगान् मुञ्चं । ततः 'स्त्रीसङ्कटे पतितोऽसि' इति चिन्तयन् स उवाच—'भद्रे ! कालसंवरात् त्वत्पुत्रेभ्यश्चाऽहं कथं जीवितं लप्स्ये ?' । सोचे—'हे सुभग ! त्वं मा भैषीः, मत्पार्श्वस्वमिमे द्वे अपि महाविद्ये गौरी-प्रज्ञप्त्यौ गृहाण, जगति चाऽज्ययो भव' । ततश्च 'अकार्यं नैव करिष्यामि' इति चित्ते निश्चित्य प्रद्युम्नोऽब्रवीत्—'मम विद्ये देहि, पश्चात्स्वद्वचनं करिष्ये' । तदा सा हृष्टा मदनविह्वला तस्मै गौरी-प्रज्ञप्त्यौ महाविद्ये ददौ । स प्रद्युम्नोऽपि पुण्यप्राग्भारवशात् शीघ्रमुभे विद्ये साधयामास । अथ तथा भोगाय पुनरपि प्रार्थितः स जगाद—'हे अनघे ! त्वं हि पूर्वं मम संवर्धनात् केवला मातैवाऽभूः, परमधुना तु विद्यादाने-नाऽऽचार्या जाताऽसि, ततस्त्वयाऽत्र पापकार्येऽहं न किञ्चिद्वाच्यः' । एवं तामुक्त्वा मुक्त्वा च प्रद्युम्नः पुराद् बहिर्गत्वा कालाम्बुकावापीतटे दुर्मना अस्थात् । सा कनकमाला तु नखैः वपुर्विदीर्य महान्तं कोलाहलं चकार । तदा 'किमेतद् ?' इति ससम्भ्रमं पृच्छन्तस्तत्सुतास्तत्र समाययुः । सा तान् जगाद—'दुरात्मना मदोन्मत्तेन युष्मत्पितुः पुत्रेणैवाऽहं स्वैरं पिण्डदात्री मार्जारिणेव विदारिताऽसि !' । तच्छ्रुत्वा ते सर्वेऽपि कालाम्बुकातटे गत्वा 'पाप पाप' इति जल्पन्तः प्रद्युम्ने शीघ्रं प्राहरन् । विद्याबलवान् प्रद्युम्नस्तान् कालसंवरपुत्रान् मुगान् केसरीय लीलैथैव जघान । ततः सुतवधकुट्टः कालसंवरस्तस्य मारणा-यागतः, सोऽपि विद्याजनितमायाभिस्तेन प्रद्युम्नेन जितः । ततः सानुतापः प्रद्युम्नस्तस्मै कालसंवराय यथा-

तथं कनकमालावृत्तान्तं मूलादारभ्य कथयामास, तदा तेनाऽपि सानुतापेन प्रद्युम्नः पूजितः, कनकमा-
लायाश्च अवगुणं ज्ञात्वा स खेचरेन्द्रो मनस्यतीव विषण्णः । तदा च नारदपिः प्रद्युम्नसमीपमागतः,
प्रज्ञप्त्या विद्यया ज्ञापितं च तं कुमारः पूजितवान् । तस्याऽपि सर्वं कनकमालावृत्तान्तमाख्यत् । ततो
नारदः सीमन्धरस्वामिकथितं प्रद्युम्न-रुक्मिण्योः सर्वं वृत्तान्तं प्रद्युम्नस्य कथयित्वेति जगाद—‘पुरा त्व-
न्मातुः सपत्न्या सत्यभामया सार्धम् आदौ पुत्रस्य पाणिग्रहणे केशदानपणो विद्यते । अथ च साम्प्रतं सत्य-
भामायाः सुतो भानुकनामा पाणिग्रहणं करिष्यति तदा तत्र त्वज्जनन्या पणहारिताः स्वकेशा दातव्याः,
केशदानदुःसेन त्वद्वियोगवेदनया च त्वयि सुते सत्यप्यवश्यं सा रुक्मिणी मरिष्यति, अतस्त्वं तत्र गन्तुं
शीघ्रमुद्यतो भव । सर्वपामानन्ददायि निजं दर्शनं कारय । कृष्णादयस्त्वन्मुखं पद्मं मधुकरा इव द्रष्टुं वा-
ञ्छन्ति’ । इति श्रुत्वा मातृमोहमोहितः प्रद्युम्नो नारदेन सह प्रज्ञसिचिहितविमानमारुह्य शीघ्रं द्वारका-
नगरीं ययौ । नारदो जगाद—‘हे कुमार ! इयं त्वत्पितुः पुरी द्वारकानाम्नी, यां धनदः स्वयमेव कृत्वा
रतादिभिरपूरयत्’ । तदा प्रद्युम्न उवाच—‘मुनिवर्य ! त्वमत्रैव विमाने तिष्ठेः, यावद् द्वारकायां किञ्चिच्चम-
त्कारमहं करोमि’ । ‘आम्’ इति नारदेन प्रोक्तेऽग्रे गच्छन् प्रद्युम्नस्तत्र स्थितां सत्यभामापुत्रविवाहजन्य-
यात्रां ददर्श । ततस्तत्कालं तदुद्वाह्यां कन्यां विद्यया हत्वा नारदसमीपे सुमोच । नारदस्तां कन्यामूचे—
‘वत्से ! मा भैषीः, अयमपि केशवपुत्रोऽस्ति’ । ततः स प्रद्युम्नः कपिश्रुत्मान् भूत्वा वनपालकान्

जगाद्-‘मम भुधितस्य कपेः फलादिकमर्ष्यताम्’ । तदा ते वनपालकाः कथयामासुः-‘नूनमयमारामोऽ-
स्माभिर्भानुकविवाहाय रक्ष्यते, तत्त्वया न किञ्चित् कथनीयम्’ । तदा भूरिभिर्धनैस्तान् प्रलोभ्य प्रद्युम्नः
प्रविश्य तेन वानरेण तदुद्यानं फलादिरहितमकारयत् । ततो जात्यवाजिवणिग भूत्वा स तृणापणेऽगात्,
तत्रापणेभ्यो निजहयहेतवे तृण्यामयाचिष्ट, परं तथैवाऽददतस्तान् धनेन प्रलोभ्य स्वविद्यया सर्वमतृणं
चकार । ततस्तथैव विद्यया जलं पीत्वा स्वादुपानीयस्थानानि अजलानि विहितवान् । ततो बाह्याल्यां
गत्वा स्वयं बाहर्भवाहयत्, तदा भानुकेन तस्याऽथो दृष्टः, पृष्टश्च-‘एषोऽश्चः कस्य ?’ । कौतुकी प्रद्युम्नोऽपि
‘ममैष हय’ इति कथयामास । तदा भानुकः सादरोऽभाषत-‘त्वमेनं तुरङ्गमं मम देहि, यत्त्वं मूल्यं
याचिष्यसे तत्त्व बह्वपि दास्यामि’ । ततः प्रद्युम्नो बभाषे-‘त्वं परीक्ष्य तुरङ्गममादत्स्व, अन्यथा निरपरा-
धस्यापि मम राजदण्डः स्यात्’ । अथ भानुस्तं वाजिनं परीक्षितुमारुरोह, तेन वाजिना वैजं नाटयता स
पृथ्वीतले पातितः । पश्चाद् षड्कमारूढः प्रद्युम्नः पुरीलोकैर्हस्यमानो वसुदेवसभायामागतः, तत्र स्थितांश्च
सर्वानपि वृषामात्यादीन् हासयामास । ततः प्रद्युम्नो विग्ररूपो जातः, वेदं च मञ्जुलखरेण पठन् द्वारकां
प्राविशत् । सर्वत्रापि त्रिक-चतुष्कादिषु भ्रमन् स सत्यसामादासीं कुञ्जामपश्यत् । तां च विद्यया शीघ्रं

१ तृणसमूहम् । २ अश्वम् । ३ वेगम् । ४ मेघम् । ५ मनोहारिखरेण ।

वेत्रवल्लीमिव सरलाङ्गीं चकार । तदा सा पादयोः पतित्वा जगद-‘यूयं क्व चलिताः ?’ । प्रद्युम्नोऽप्यु-
 वाच-‘यत्र भोजनं यथेच्छं लप्स्ये तत्र चलितोऽस्मि’ । पुनः साऽकथयत्-‘तर्हि मम स्वामिन्याः सत्यभामाया
 गृहे एहि, तत्र सुतविवाहे सज्जितं मोदकादि तव यथेष्टं दास्यामि’ । ततः प्रद्युम्नोऽपि तथा सार्धं सत्य-
 भामाया धाम जगाम । सा दासी तं तोरणद्वारे सुक्त्वा स्वस्वामिनीसमीपेऽगात् । ‘काऽसि त्वम् ?’
 इति सत्यभामया पृथा जगद-‘साऽहं कुञ्जासि’ । पुनरपि सत्यभामा कथयामास-‘त्वं केन सरलीकृ-
 ताऽसि ?’ । तदा दासी ब्राह्मणोदन्तमवदत् । सत्यभामोचे-‘स विप्रः काऽस्ति ?’ । साऽप्युचे-‘मया
 सम्प्रत्येव तोरणद्वारे मुक्तोऽस्ति’ । ‘त्वं तं महात्मानमत्रानय’ इति सत्यभामयादिष्टा दासी वेगात् तं कपटविप्रं
 तत्राऽऽनयत् । स आशिपं दत्त्वोपविष्टः सत्यभामया जजल्पे-‘हे ब्रह्मन् ! सपत्न्या रुक्मिणीतो मां रूपे-
 णाऽधिकां कुरु’ । मायाविप्रोऽप्येवमवादीत्-‘त्वं नूनं सुरूपा दृश्यसे, अन्यस्त्रीणां हि कुत्रचिदीदृशं रूपं न
 हि पश्यामि’ । तदा सत्यभामा बभाषे-‘भद्र ! इदं साधु वदसि, तथापि रूपेणाऽनुपमां मां विशेषतः
 कुरुष्व’ । ततः सोऽप्यब्रवीत्-‘यदीदृशी वाञ्छा तदा सर्वतो विरूपा भव, रूपविशेषो हि मूलतो वैरूप्ये
 सति स्यात्’ । तदा ‘किं करोमि ?’ इति तथा पृष्टः स विप्र इत्यादिशत्-‘पूर्वं मत्तकं मुण्डय, ततः स्वदेहं
 सर्वतो मय्या लिम्प, जीर्णखण्डमलिनस्यूतवद्या च भूत्वा मम पुरत आगच्छ, यथाहं तव रूप-लावण्य-
 सौभाग्यश्रियं त्वरितमारोपयामि’ । ततः साऽर्थिनी तदपि चकार । अथ स विप्र एवमूचे-‘अहं क्षुधया

पीडितो न स्वस्थः, तत् किं करोमि ? । तदा सत्यभामा तं भोजयितुं सूपकारानादिशत् । भोजनाय गच्छन् विप्रः सत्यभामाश्रवणे एवं श्रावयामास—“हे अनघे ! मद्भोजनावधि कुलदेवीनां पुरतस्त्वया ‘रुडु बुडु रुडु बुडु स्वाहा’ इति मन्त्रो जप्यः” । सा तथैव कुर्वत्यस्थात् । अथ भुञ्जानः स विप्रः सर्वरसवतीसारं विद्या-बलेन समापयत् । अथ सत्यभामातो विभ्यतीभिः जलकरककराभिः सूपकारीभिः स कथञ्चिद् ‘उत्तिष्ठ उत्तिष्ठ’ इत्यभाष्यत, तदा ‘अहमद्यापि नो तृप्तिं प्राप्सः, यत्र तृप्तिर्भाविनी तत्र यास्यामि’ इति वदन् स मायावी विप्रो ययौ । ततो बालसाधुरूपो भूत्वा रुक्मिणीगृहेऽगात् । तथा च नेत्रानन्दचन्द्रः स दृश्ये । तस्यासनार्थं रुक्मिणी गृहान्तः प्रविवेश, तावच्च स पूर्वस्थापिते कृष्णसिंहासने उपाविशत् । सा च गृही-तासना निर्गता तं तथोपविष्टं दृष्ट्वा विस्मयस्मेरनयना वभाषे—‘कृष्णं वा तत्पुत्रं विनाऽन्यं पुरुषमासीनं न हि देवताः सहन्ते’ । तदा स मायासाधुरण्युचे—‘मम तपःप्रभावाद् देवताः किञ्चित्कर्तुं न समर्थाः’ । अथ तथा ‘कुतो हेतोस्त्वमत्राऽऽगा ?’ इति पृष्टः सन् स जगाद—‘मया निराहारं षोडशवर्षप्रमाणं तपः कृतं, जन्मतोऽपि हि मातृस्नान्यमपि मया नो पीतम्, तत्पारणार्थमहमत्रागाम्, किञ्चिद् यथोचितं देहि’ । तदा सा रुक्मिण्यवदत्—‘हे मुने ! कापि न षोडशवर्षं तपः श्रुतम्, किन्तु चतुर्थादारभ्य संवत्सराऽवधिकं तपः श्रुतम्’ । सोऽप्युवाच—‘किं तवाऽनेन विचारेण ?, यदि गृहे किञ्चिदस्ति यदि च दित्ससि तदा देहि, यदा नो तदा सत्यभामाभवने यास्यामि’ । साऽवोचत्—‘उद्वेगाद् अद्य मया किञ्चिन्न पाचितम्’ । सोऽपि

पप्रच्छ—‘तवोद्वेगकारणं किम्?’ । तदा सा जगाद—‘पुत्रवियोगेऽहं तत्सङ्गमाशया कुलेदेवीमियत्कालमाराध-
 यम्, इदानीं चाऽहं कुलेदेवतानां स्वशिरोवलिं दातुकामा यावद् ग्रीवायां प्राहरं तावद् देवीत्यूचे—‘हे
 पुत्रि ! एतावत्साहसं मा कार्षीः, यदा तवैव सहकारोऽकालेऽपि पुष्पिष्यति तदा त्वत्पुत्र एष्यति’ । अयं
 त्वद्य मुकुरितः, परं मम पुत्रो नागतः ! । तत् साधो ! होरां पश्य, कदा मे पुत्रसङ्गमो भविष्यति ?’ ।
 स ऊचे—‘होरा रिक्तकारणां फलदायिनी नो भवेत्’ । रुचिमणी वभापे—‘मुने ! ब्रूहि, तुभ्यमहं किं प्रय-
 च्छामि ?’ । सोऽपि जगाद—‘तपःक्षामकुक्षर्मम पेयां देहि’ । ततः सा पेयार्थं द्रव्यविलोकनेन उदयुक्ता ।
 पुनस्तां साधुरुवाच—‘अहं क्षुधितोऽस्मि, येन केनापि द्रव्येण पेयां कृत्वा मम प्रयच्छ’ । तदा सा प्राक्सि-
 क्ष्मोदकैः पेयां कर्तुं प्रवर्तते स्म, परं तस्य विद्याप्रभावेण ज्वलनो न तु प्राज्वलत् । अथ तां खिन्नां प्रेक्ष्य
 स ऊचे—‘यदि पेया न निष्पद्यते, तदेभिर्मोदकैरपि मामतिक्षुधितं प्रीणय’ । तदा सोचे—‘एते मोदकाः
 केशवं विनाऽन्यैर्दुर्जराः, तद् मुने ! एतान् दत्त्वा नाहम् ऋषिहत्यां करिष्यामि’ । सोऽप्यवादीत्—
 ‘तपोमाहात्म्यतो मम किमपि दुर्जरं नास्ति’ । ततः साशङ्का सा तस्यै एकैकं मोदकमदात् । दत्तान्
 दत्तान् मोदकान् त्वरितमेव भुञ्जानं तु तं प्रेक्ष्य विस्मिता सा हसित्वा जगाद—‘हे महर्षे ! त्वं हि
 महावलवान् विद्यसे’ ।

इतश्च, तथा मन्त्रं जपन्तीं सत्यभामामागत्य नरा अबदन्—‘हे स्वामिनि ! कोऽपि पुमान् फलादिरिह-
तमारामं चक्रे, कोऽपि तृणहृद्वान् निस्तृणांश्चकार, कोऽपि जलाशयान् निर्जलांश्चकार, कोऽपि च तव
भानुकपुत्रमंश्रेण उपाद्रवत्’ । इति श्रुत्वा सत्यभामा दासीः पप्रच्छ—‘स ब्राह्मणः क्व गतवान्?’ । तदा
तद्दास्योऽपि यथावस्थं तस्य चेष्टितं कथयामासुः । ततो विपण्णा साऽमर्षात् केशाऽऽनयनाय रुक्मिणीं प्रति
पटलिकाहस्ता दासीः प्रेषयामास । ताश्च गत्वा रुक्मिणीमूर्चिरे—‘मानिनि ! त्वत्केशानस्माकं शीघ्रं देहि,
स्वामिनी श्रीसत्यभामा नूनमेवं समादिशति’ । तदा स मायासुनिलञ्चुत्वा तासामेव केशैः पटलिकां भृत्वा
ताः सत्यभामासमीपे प्राहिणोत् । ‘किमेतद्?’ इति सत्यभामया प्रोक्ता दास्य ऊचुः—‘स्वामिनि ! किं न
वेत्सि ? यादृशः स्वामी तादृशः परीवारः !, अत्र को विसयः?’ । ततः सत्यभामा उद्भामा क्रोधाध्माता
रुक्मिणीभवेन नापितान् प्रैषीत् । तानेव स मायासाधुः शिरस्त्वक्छेदपूर्वममुण्डयत् । आगतान् नापि-
तान् मुण्डान् प्रेक्ष्य क्रुद्धा सत्यभामा गत्वा कृष्णं कथयामास—‘नाथ ! त्वं स्वयं रुक्मिण्याः केशप्रतिभूरभूः,
केशव ! सोऽद्य केशप्रदानपणो मम दाप्यताम् । स्वयमुत्थाय शीघ्रं चाऽऽकार्यं रुक्मिणीं मुण्डां कारय’ ।
तदा हसित्वा गोविन्दो जगाद—‘साम्प्रतं तु त्वमेव मुण्डिताऽसि !’ । साऽप्युवाच—‘अद्य हास्येन सूतम्,
अद्य त्वं तत्केशान् त्वरितं दापय’ । ततः कृष्णेन प्रेषितो रागः सत्यभामया सह रुक्मिण्या गृहे गत-
वान्, तत्र च प्रद्युम्नो विद्यया कृष्णरूपं विचक्रे । तदा रामो लज्जया वलित्वा पूर्वस्थाने पुनरगात्, तत्रापि

कृष्णं प्रेक्ष्य सोऽवदत्-‘त्वया हास्यं किं मण्डितम् ? , तत्र केशार्थं मां प्रेप्य स्वयं गत्वा च पुनरप्यत्र त्वमा-
 गतः, वधूर्वयं च समकालं त्वया हेऽपिताः’ । ततः ‘तत्र नाऽऽगाम्’ इति केशवः शपथपूर्वकं कथयामास, तदा
 ‘तवैव माया’ इति वदन्ती सा सत्यभामा स्वगृहे ययौ । विष्णुस्तु तद्गृहे गत्वा तां प्रत्याययितुं समारेभे । अथ
 नारद आगत्य रुक्मिण्यै आचख्यौ-‘अयं तव पुत्रः प्रद्युम्नः’ । तदा स प्रद्युम्नोऽपि सुरसदृशं स्वकीयरूपं प्रकटी-
 कृत्य चिरदुःसान्धकारसूर्यसदृशो मातुः पादपद्मयोः पपात । रुक्मिणी प्रक्षरत्स्तन्यधारा तं लेहाधिक्येन बाहु-
 भ्यामाल्लिङ्ग, हर्षाश्रुग्लघितलोचना च मूर्ध्नि पुनः पुनश्चुचुम्ब । अथ प्रद्युम्नस्तां विज्ञपयासास-‘मातः !
 तावत् खल्वहं कस्यापि त्वया न ज्ञायो यावत् किञ्चिदपि आश्चर्यं पितुर्दर्शयामि’ । हर्षव्यग्रा रुक्मिणी तु
 किमपि प्रत्युत्तरं नाऽदात् । ततः स रुक्मिणीं मायारथे आरोप्य प्रचचाल, शङ्खं पूरयन् जनांश्च क्षोभयन् इत्य-
 ब्रवीत्-‘एपोऽहं रुक्मिणीं हरामि, यदि कृष्णो बलवान् तदा रक्षतु’ । तदा ‘कोऽयं मूर्खो मुमुर्षुर्दुर्मतिः ?’
 इति जल्पन् हरिः शार्ङ्गधनुरास्फालयन् ससैन्योऽप्यन्वधावत । प्रद्युम्नस्तां सेनां भङ्क्त्वा विद्यावलेन हरि
 निर्दन्तं गजमिव निःशस्त्रीचक्रे । अथ यावद् विष्णुर्विषणोऽभवत् तावत् तस्य दक्षिणभुजः स्पन्दितः, तेन
 च सहसा बलभद्राय निवेदितः । तदैव नारद एत्य जगाद-‘हे कृष्ण ! एष तव पुत्रो रुक्मिणीसंयुक्तो गृह्य-
 ताम्, अधुना युद्धेन पर्याप्तम्’ । ततः प्रद्युम्नो राम-कृष्णौ तयोश्चरणान् स्पृशन् प्रणनाम, ताभ्यां चाऽत्य-

न्तलेहेन वारं वारं शिरश्चुम्बद्वां सखजे । सहजातयौवनमिव स्वर्गवासिलीलास्पृशन्तं जनमनःकौतुको-
त्पादकं प्रद्युम्नं केशवः परमप्रीत्या पुनरपि समाल्लिलङ्ग ।

द्वारावल्यां रुक्मिणीयुक्तविष्णुः, प्रद्युम्नं स्वं पुत्रमङ्गे निवेदय ।
चक्रे सर्वाडम्बरेण प्रवेशं, पौरैरत्याश्चर्यतः प्रेक्ष्यमाणः ॥ १ ॥

॥ इति श्रीमत्कनकविजयगणिवरुणपङ्कजभ्रमरसदृश-गुणविजयगणिविरचिते श्रीमदरिष्ट-
नेमिचरिते सुललितगद्यबन्धे रुक्मिण्यादिपरिणयन-पाण्डवद्रौपदीस्वयं-
वरप्रकटन-प्रद्युम्नकुमारचरित्रवर्णनो नाम षष्ठः परिच्छेदः ॥

॥ अथ सप्तमः परिच्छेदः ॥

अथ तस्यां द्वारकानगर्यां संभ्रमाद् द्वारस्थापितनवीनतोरणविहितभ्रूविभ्रमायां कामिन्यामिव प्रद्युम्ना-
गमनमहोत्सवे प्रवर्तमाने सति दुर्योधनः समुत्थाय केशवं विज्ञपयामास-‘स्वामिन् ! तव वधूर्भस पुत्री
अधुना केनाऽप्यपहता, कापि विलोकनं कार्यतां यथा भानुकः कुमारः परिणीयेत’ । तदा कृष्णोऽप्युचे-

‘नाऽहं सर्वज्ञः, यदि तादृशोऽपि स्यां तत्कथं प्रद्युम्नः केनचिद् हृतो मया न ज्ञातः ?’ । ततः ‘प्रज्ञप्त्या विद्यया
तामहं ज्ञात्नाऽन्नानेष्यामि’ इत्युदीरयन् प्रद्युम्नस्तत्र तां स्वयंवरकन्यकामानैपीत् । केशवेन दीयमानां तां
‘नूनमेपा तु मम वधूः’ इत्युक्त्वा प्रद्युम्नो न जग्राह, भानुकश्च परिणीतवान् । कृष्णोऽनिच्छताऽपि प्रद्यु-
म्नेन महामहोत्सवेन विद्याधर-राजकन्या उदवाहयत् । ततः प्रद्युम्नानयनाद् उपकारिणं नारदं पूजयित्वा
केशव-रुक्मिण्यौ व्यसृजताम् ।

अथ प्रद्युम्नस्य महासम्पत्त्या श्लाघया च ताम्यन्ती सत्यभामा कोपयृहे गत्वा जर्जरमञ्चके शिश्ये । तत्र
गतश्च केशवः ससम्भ्रमो व्याजहार-‘हे सुश्रु ! त्वं केनाऽपमानिताऽसि येनैवं ताम्यसि ?’ । तदा साप्यु-
वाच-‘मम कस्यापि नाऽपमानम्, किन्तु प्रद्युम्नसदृशो यदि मम पुत्रो नो भविता तदा निश्चितमहं मरि-
व्यामि’ । कृष्णस्तस्या आग्रहं ज्ञात्वा हरिणैगमेपिणं देवमुद्दिश्य अष्टमभक्तेन पौषधव्रतं प्रतिपन्नवान् ।
हरिणैगमेपी प्रकटीभूय तमूचे-‘तव किं करोमि ?’ । तदा केशवो जगाद-‘सत्यभामायै प्रद्युम्नसन्निभं पुत्रं
देहि’ । हरिणैगमेण्यवदत्-‘तव यस्यां पुत्रेच्छा तामिमं हारसामोच्य भजस्व, ततो वाञ्छितः सुतो भावी’ ।
एवं कथयित्वा तं च हारं दत्त्वा हरिणैगमेपी तिरोदधे । केशवोऽपि हृष्टः सत्यभामायै वासकमदात् ।
अथ तत्सर्वं प्रज्ञप्त्या ज्ञापितः प्रद्युम्नः स्वमातरमजिज्ञापत्, ऊचे च-‘मातः ! मनुष्यपुत्रवाञ्छया तं हार-
मादत्स्व’ । रुक्मिण्युवाच-‘पुत्र ! त्वयैव सुतेन कृतार्थाऽसि, यतः क्षीरत्वं पुनः पुनः कदाचिन्न प्रसूते’ ।

तदा प्रद्युम्न उवाच—‘मातः ! सपत्नीषु तव का वल्लभां ?, यस्या अहं पुत्रं ददामि’ । ततः रुक्मिणी जगाद—‘पुत्र ! त्वद्वियोगे दुःखिताया मम समानदुःखा पूर्वं जाम्बवत्यभूत्, तस्यास्त्वत्सदृशः सुतोऽस्तु’ । अथ प्रद्युम्नानुज्ञया रुक्मिणी जाम्बवतीमाजूहवत् । प्रद्युम्नस्तां विद्यया सत्यभामारूपामकरोत् । ततो रुक्मिण्या तत् कथयित्वा सन्ध्यासमये कृष्णगृहे प्रेषिता ययौ, तत्र कृष्णेन हारं दत्त्वा स्नेहेन बुभुजे । तदैव च महाशुक्रदेवलोकात् कैटभश्च्युत्वा जाम्बवत्याः कुक्षौ सिंहस्रस्रसूचितोऽवातरत् । ततो हृष्टा जाम्बवती निजगृहमगात् । अथ सत्यभामा कृष्णगृहे वासकार्थिनी आययौ, तां प्रेक्ष्य कृष्णोऽचिन्तयत्—‘अहो ! स्त्रियो भोगाऽतृप्ताः । सम्प्रत्येव नन्वेषा गता, पुनरपि त्वरितमागताऽस्ति ! । अथवा किं प्राक् सत्यभामारूपं कृत्वा कथाऽप्यहं छलितोऽस्मि ?, तदेषा विलक्षा मा भूत्’ । इति विचार्य तथा सार्धं हरी रेमे । अथ तस्यास्तं रमणसमयं ज्ञात्वा प्रद्युम्नो विश्वविक्षोभकारिणीं विष्णोर्भेरीं ताडयामास । ‘केनेयं भेरी ताडिता?’ इति क्षुभितः केशवोऽपृच्छत् । परिवारोऽकथयत्—‘प्रद्युम्नेन ताडिता’ । तदा हरिः स्मित्वा मनसि दध्यौ—‘निश्चितमनेनाऽद्य सत्यभामा छलिता, यतः सापलसनयो दशसपत्युपमो भवति । किञ्चित् सभयं सम्भोगकरणात् सत्यभामाया भीरुः पुत्रो भवति, ननु भवितव्यता नान्यथा भवति’ । प्रातश्च रुक्मिणीभवने गतो जनार्दनस्तेन दिव्यहारेण भूषितां जाम्बवतीमपश्यत् । निनिमेषं प्रेक्षमाणं कृष्णं जाम्बवती जगाद—‘स्वामिन् ! किमेवं मां पश्यसि ?, सैवाऽहं तव पत्न्यसि’ । कृष्ण उवाच—‘अयं नु तव दिव्यहारः कुतः?’ ।

साऽप्युचे-‘तव प्रसादेन, किं स्वयं कृतं न जानासि ?’ । ततः सा सिंहस्वप्नं कथयामास । तदा कृष्ण
 आचख्यौ-‘देवि ! तव प्रद्युम्नसदृशः सुतो भावी’ इत्युक्त्वा केशवो ययौ । अथ जाम्बवती सम्पूर्णेषु मासेषु
 जातेषु समये सिंहीव अद्वैतवलधारिणं शाम्बनामानं पुत्रं सुपुत्रे । सारथेर्जयसेनो दारुकश्च, मन्त्रिणश्च
 सुबुद्धिः, एते पुत्राः शाम्बेन सह जज्ञिरे । सत्यभामाया भानुको नाम पुत्रोऽभूत्, तथा गर्भोधानानु-
 साराद् भीरुरिति नाम्ना द्वितीयो बभूव । अन्यासामपि कृष्णपतीनां महाबलाः सुता भद्रकुञ्जरकलभा
 इवाऽभवन् । सारथि-मन्त्रिपुत्रैः समं शाम्बकुमारो बबुधे, क्रमाच्च कलाकदम्बकं लीलया जग्नाह ।

अन्यदा रुक्मिन्पुत्री वैदर्भी प्रद्युम्नेन सार्धमुद्गाहयितुं रुक्मिणी भोजकटपुरे एकं पुरुषं त्रैपीत् । स
 रुक्मिणं प्रणम्योवाच-‘त्वां रुक्मिणी देवी वक्ति-इयं स्वपुत्री वैदर्भी प्रद्युम्नकुमाराय प्रदीयताम् । पूर्वं मम
 विष्णोश्च उचितो योगो देवाद् अभवत्, अधुना तु प्रद्युम्न-वैदर्भ्योयोगस्त्वक्तो भवतु’ । तदा प्राग्वैरं स्मरन्
 स रुक्मीति जगाद-‘धरमहं निजपुत्रीं चण्डालेभ्यो दास्ये, परं न हि विष्णुकुले दास्यामि’ । दूतोऽपि
 गत्वा तद् यथातथं रुक्मिण्या आचख्यौ । तदा स्वभ्रात्राऽपमानिता सा नक्तं कमलिनीव म्लानमुखी
 अभवत् । ‘मातः ! किमेवं खिद्यसे ?’ इति प्रद्युम्नेन प्रोक्ता सा मनःशल्यभूतं सर्वं रुक्मिन्वृत्तान्तं कथया-
 मास । प्रद्युम्नोऽपि जगाद-‘मातः ! मा ताम्य, स हि मातुलो न सुकुमालवचनयोग्यः, अत एव यदा
 त्वं परिणीता तदा मम तातस्तदुचितमकरोत् । अहमपि च तस्योचितं कृत्वा तत्पुत्रीमुद्गहाम्भवेति मम

प्रतिज्ञा' । इत्युक्त्वा शाम्बेन सममुत्पत्य तत्र भोजकटपुरे शीघ्रं ययौ । तत्र तौ चण्डालरूपौ भूत्वा किन्नरस्वरो गायन्तौ सर्वपौराणां मृगवद् मनांसि जहतुः । रुक्मिनृपोऽपि मधुरस्वरो ज्ञात्वा तौ मायाभातज्ञौ आहूय स्वाङ्के तां सुतां दधद् अगापयत् । तयोर्गीतेन सन्तुष्टः सपरिवारो रुक्मिराजो द्रव्यं दत्त्वा तौ प्रति अपृच्छत्—'युवां कुतः स्थानादत्रागतौ ?' । तावप्याचख्यतुः—'आवां स्वर्गाद् द्वारिकानगरीं वीक्षितुमाश्रितौ, या हि गोविन्दमहाराजस्य कृते देवैर्विदधे' । तच्छ्रुत्वा हृष्टा वैदर्भी तौ पप्रच्छ—'तत्र किं युवां कृष्ण-रु-क्मिन्योः प्रद्युम्ननामानं पुत्रं जानीथः ?' । तदा शाम्ब ऊचे—'को हि रूपमन्मथं पृथिव्यलङ्कारतिलकं महाबलवन्तं प्रद्युम्नकुमारं न जानाति ?' । तच्छ्रुत्वा हृष्टा वैदर्भी रागगर्भिता उत्कण्ठिता बभूव । तदा च कोऽपि मत्तगजेन्द्र आलानस्तम्भमुत्थ्याऽधावत, सर्वोश्च पौरलोकान् त्रासयामास । किं बहुना ? सर्वं नगरमुपद्रवन् सर्वत्र बभ्राम, केनापि निषादिना स वशीकर्तुं नाऽशक्यत । तदा रुक्मिराजः पटहमदाप-यत्—'यः कश्चिद् इमं हस्तिराजं वशीकरोति तस्मै अहं वाञ्छितं ददामि' । परं स पटहो केनापि न दद्रे । अथ प्रद्युम्न-शाम्बाभ्यां स पटहो धारितः, गीतगानेन च ताभ्यां गजराजः स्तम्भितः । ततो द्वावपि तं गजराजमारुह्य हस्तिशालायां त्वरितं नीत्वाऽऽलानस्तम्भे बबन्धतुः । तदा पौराणां चित्रीयमाणौ तौ राज्ञा सुदाऽऽकारितौ । ततो 'यद् वामीप्सितं तद् याचेथास्' इति रुक्मिणा प्रोक्तौ तौ तु 'इमां वैदर्भीं देहि, आवयोर्धान्यरन्धनिका नो विद्यते' इत्ययाचेताम् । तन्निशम्य कुपितो रुक्मी तौ पुरादक-

पयत् । अथ प्रद्युम्नः शाम्बमभाषत—‘रुक्मिणी दुःखेन तिष्ठति, तद् वैदर्भ्याः कुमार्याः परिणयने विलम्बो
 न युज्यते’ । इति प्रद्युम्ने भुवाणे सति निर्मला रात्रिरभूत् । ततो जनेषु सुप्तेषु प्रद्युम्नः स्वविधाबलेन यत्र
 वैदर्भी स्थिता तत्र प्रासादसप्तमभूम्यां ययौ । स तस्याः करे कृत्रिमं रुक्मिणीसिंहलेखमार्पयत् । तं वाच-
 यित्वा सा प्रीत्या प्रोवाच—‘हे भद्र ! ब्रूहि, किं तेऽहं ददामि ?’ । सोऽप्युच—‘हे सुलोचने ! मह्यं स्वात्मा-
 नमेव देहि, यदर्थं त्वं मागिताऽसि स एवाहं प्रद्युम्नोऽस्मि’ । ततः ‘अहो ! दैवयोगाद् विधातुः सुघटितं
 जातम्’ इति भुवाणा सा वैदर्भी प्रीत्या तद्वचनं पत्यपद्यत । ततो विधाबलाद् अग्निं कृत्वा साक्षीकृत्य च
 प्रद्युम्न आमुक्तकङ्कणां सितदुकूलां तां परिणीतवान्, सैरं च विविधमङ्गीभिर्बुभुजे । निशाशेषे चैवमव-
 दत्—‘सुन्दरि ! अहं शाम्बसमीपे यामि । पितृभ्यां तथा परिवारेण पृच्छ्यमानाऽपि त्वं किमपि मा-
 त्रवीः, यत्स्वहेहोपद्रवरक्षा मया कृताऽस्ति’ इत्युक्त्वा प्रद्युम्नोऽगात् । वैदर्भी तु अतिजागराद् रतश्रमाच्च
 सुप्नाप, प्रातरपि न जजागर । तत्र तद्वात्री आययौ, सा तत्कङ्कणादिकं विवाहचिह्नं प्रेक्ष्य साशङ्का
 तामुत्थाप्याऽपृच्छत्, परं वैदर्भी तु किञ्चिन्नाख्यत् । ततः सा धात्री स्वापराधनिराकरणाय भयवित्तला
 गत्वा रुक्मिनृपाय राश्यै च कथयामास । ताभ्यामपि त्वरितमेत्य पृष्टा, परं सा तु किञ्चिदपि न जगाद । तौ
 तु व्यक्तं सम्भोग-विवाहचिह्नं ददृशतुः । ततो रुष्टो रुक्मी मनसि दध्यौ—‘अरे ! इयं कन्या दुश्चारिणी
 कुलटा, अदत्ताऽपि नूनं केनापि साधुं यथेच्छं रेमे । तद् यदीयं कन्या ताभ्यां चण्डालाभ्यां दत्ता स्यात्

तदा वरम्' । इति ध्यात्वा स रोषात् स्वेत्रिणा तौ चण्डालौ आकारयामास । ऊचे च—'एषा कन्या गृह्यताम्, युवां च तत्र यातं यत्र वामहं न पश्यामि' । इति क्रोधाद् वदन् रुक्मी तयोः स्वपुत्रीं ददौ । तदा तौ वैदर्भीमूचतुः—'हे राजपुत्रि ! आवयोर्युहजलं चर्म-रज्ज्वादिविक्रयं च करिष्यसि ?' । तदा परमार्थज्ञा सा जगाद—'दैवं यत्कार्यं कारयिष्यति तदहमवश्यं करिष्ये, देवाज्ञा तु दुर्लङ्घ्याऽस्ति' । ततस्तौ महासुभटौ तां गृहीत्वाऽन्यतो जग्मतुः ।

अथ रुक्मिनूपो निजसभायां पश्चात्तापादित्यरोदीत्—'हा वत्से ! हे वैदर्भि ! त्वं क्व विद्यसे ? तव सम्बन्धो हि नोचितोऽभवत् । पुत्रि ! मया गौरिव त्वं चण्डालद्वारे क्षिप्ताऽसि । नूनं क्रोधश्चण्डालः कथितस्तत् सत्यम् । किञ्च, सर्वोऽत्यन्तहितवाञ्छकोऽप्यात्मवर्गो मया चण्डालाभ्यां पुत्रीमदापयत् ! । रुक्मिण्या प्रद्युम्नाय याच्यमानापि पुत्री क्रोधान्धेन मन्दसेधसा मया न दत्ता, अविचारितकारिणं मां धिग् धिक्' । एवं रुदन् स रुक्मी गम्भीरवादित्रशब्दं शुश्राव । 'अयं कुतः ?' इति पृष्ट्वा अधिकारिणो ज्ञात्वा कथयामासुः—'स्वामिन् ! प्रद्युम्न-शाम्बौ वैदर्भीसंयुक्तौ नगराद् बहिर्विमानसमाने प्रासादे देवाविव तिष्ठतः, भट्टेश्वार-णैर्वन्दिभिश्च स्तूयमानौ तौ वर्थवादित्रमनोहरं सङ्गीतनाटकं कारयतः, प्रभो ! तत्सम्भवो नादोऽयमात्मभिः श्रूयते' । इति श्रुत्वा हृष्टो रुक्मी तौ स्वगृहे सन्मानेनाऽऽनिन्ये, जामेय-जामातृलेहाच्च स्वयमेवाऽधिकं पूजयामास । ततो रुक्मिणमापृच्छव वैदर्भी-शाम्बसहितः प्रद्युम्नो द्वारवत्यामगात् । रुक्मिण्या अतीवान-

न्दाङ्कुरः प्रादुर्बभूव । नवयौवनया वैदर्भ्यां समं नवीनया रत्येव रममाणो नूतनयौवनः प्रद्युम्नः सुखेन तस्यौ ।
 शाम्बोऽपि हेमाङ्गदन्तपुत्र्या वेश्याप्रसूतया अप्सरोधिकरूपश्रिया सुहारिणीनाम्नया समं सानन्दं रेमे ।
 अथ कुतूहली शाम्बो नित्यं क्रीडयन् भीरुं जघान, तथा द्यूते प्रत्यहं प्राज्यं धनं हारयित्वा
 दापयामास ।

धृतपणे शुकः प्राह-

“सकृजल्पन्ति राजानः, सकृजल्पन्ति पण्डिताः । सकृत्कन्याः प्रदीयन्ते, त्रीण्येतानि सकृत् सकृत्” ॥ १ ॥

ततः शाम्बप्रेरिता सारिका प्राह-

“शतेषु जायते शूरः, सहस्रेषु च पण्डितः । वक्ता शतसहस्रेषु, दाता भवति वा न वा” ॥ १ ॥

पुनर्द्वितीयवारं सा प्राह-

“न रणे निर्जितः शूरो, विधया न च पण्डितः । न वक्ता वाक्पटुत्वेन, न दाता धनदानतः” ॥ २ ॥

पुनः सा तृतीयवारं प्राह-

“इन्द्रियाणां जये शूरो, धर्मं चरति पण्डितः । सत्यवादी भवेद्धक्ता, दाता भूताऽभयप्रदः” ॥ ३ ॥

ततो भीरुणैकलक्षं हारितं, कृष्णन कोशाद्दत्तम् । द्वितीयदिने गन्धसंवादे कृष्णविलेपनां कृत्वा भीरुः सभा-

यामागतः, शाम्बेन हिङ्गु-लशुनादिदुर्गन्धेन जितः, द्वे लक्षे हारितः । तृतीयदिनेऽलङ्कारसंवादे कृष्णालङ्काराऽलङ्कृतो भीरुः सभायामागात्, शाम्बस्तु इन्द्रदत्तश्रीनेमिभूषणभूषितः, तेन कृत्वा जितः, लक्षत्रयं हारितं, कृष्णेन च दत्तम् । ततः कृष्णेन भीरवे शिक्षा दत्ता । पुनरपि स भीरुर्थसनेन हारयन् हरिणा वारितोऽपि शाम्बेन समं क्रीडयन् कुट्टितः । ततो रुदन् गत्वा सत्यभामायै जगाद । तदा सा केशवाय कथयामास । सोऽपि जाम्बवत्यै तत्सर्वं शाम्बस्य चेष्टितमकथयत् । तदा जाम्बवत्येवं वभाषे—‘इयत्कालं मया शाम्बो दुर्विनीतो न ह्यश्रावि, तर्हि किमुपालम्भप्रदानम् ?’ । तदा विष्णुरुवाच—‘सिंही नित्यं स्वपुत्रं भद्रं सौम्यं च मन्यते, परं तस्य शिशोरपि क्रीडां गजा एव जानन्ति । तदद्य तच्चेष्टां किञ्चित् त्वां दर्शयामि’ । इत्युक्त्वा हरिराभीररूपं चक्रे, तां च जाम्बवतीमाभीरीरूपां चकार । ततस्तौ द्वावपि गोरसं विक्रीणानौ द्वारावतीं प्रविशन्तौ निरन्तरं स्वैरविहारिणा शाम्बकुमारेण दृष्टौ । अथ सोऽवोचत्—‘हे आभीरि ! एहि, अहं गोरसं क्रीणामि’ इत्युक्त्वा सा तु शाम्बमन्वगात्, स आभीरोऽपि तस्याः पृष्ठे ययौ । अथ शाम्ब एकं देवकुलं प्रविष्टस्ताम् आहूत । सोचे—‘अत्राऽहं न प्रवेक्ष्यामि, त्वं मम मूल्यमत्रैव देहि’ । तदा ‘अत्र त्वयाऽवश्यं प्रवेष्टव्यम्’ इति कथयित्वा, तां च करेण गृहीत्वा हस्ती वल्लीमिव स आक्रष्टुमारेभे । ततस्तं शीघ्रं स आभीरः कथयामास—‘रे रे ! त्वं मद्भार्या किं गृह्णासि?’ इति जल्पन् तं गाढं जघान । पश्चात्तौ जाम्बवती-कृष्णौ आचिरभूताम् । तदा स्वपितरौ दृष्ट्वा शाम्बो मुखं पिधाय लज्जया नष्टः । ततो हरिर्जाम्बव-

तीसुवाच—‘त्वया सुतदुश्चेष्टाऽदर्शि ?’ । अथ द्वितीये दिवसे प्रसह्य कृष्णेनानीयमानः स कीलिकां घटय-
 त्नागात् । तदा कृष्णेन पृष्ट एवमुवाच—‘कल्यसत्कां वार्तामद्य यो हि वदिष्यति तन्मुखे एषा कीलिका
 क्षेप्या, अतोऽहमेनां घटयामि !’ । तदा सरोपेण कृष्णेन ‘रे ! त्वं निर्लज्जः कामवशवर्ती स्वैरं यथा तथा
 विविधां चेष्टां करोषि’ इति कथयित्वा शाम्बः स्वपुरीतो निर्वासितः । प्रद्युम्नोस्त्वन्तः लेहवान् प्राग्जन्म-
 न्यपि वन्धवे तस्मै गच्छते शाम्बाय प्रज्ञसिविधां दत्तवान् । अथ तत्प्रभृति प्रद्युम्न भीरुकं मर्दयन् सत्य-
 भामयौच्यत—‘रे शाम्ब इव दुर्बुद्धे ! त्वमपि नगरीतः किं न निर्यासि ?’ । सोऽप्युवाच—‘कुत्र ब्रजामि ?’ ।
 ततः सोचै—‘इमशानमध्ये गच्छ’ । पुनस्तेन ‘कदा मयकाऽऽगन्तव्यम् ?’ इति प्रोक्ता सा क्रोधेन कथ-
 यामास—‘यदाऽहं हस्ते गृहीत्वा शाम्बमत्राऽऽनयामि तदा त्यका समागम्यम्’ । तदा ‘यद् मम माता
 समादिशति’ इत्युक्त्वा प्रद्युम्नः इमशाने गतवान् । शाम्बोऽपि भ्रान्त्वा तत्रायौ । द्वावपि तौ इमशा-
 नेऽतिघनं दाहशुल्कं बलाद् गृहीत्वा नगरीसत्कृतकानि ज्वालयितुं ददतुः ।

इतश्च, मत्प्रभामा सपुत्राय भीरवे एकोनकन्याशतं मनोज्ञममेलयत्, प्रयत्नाच्च एकां कन्याभियेष ।
 प्रद्युम्नस्तु प्रज्ञसिविधया तज्ज्ञात्वा सेनां विकुर्वितवान्, स्वयं च तत्क्षणाद् जितशत्रुर्नाम राजा बभूव,
 शाम्बश्च देवकन्यासदृशी तत्कन्या जज्ञे । सा सखीपरिवृता क्रीडन्ती च भीरुधात्र्याऽदर्शि । तां ज्ञात्वा

सा तत्कालं सत्यभामायै व्यजिज्ञपत् । तदा सत्यभामा तां नरेण जितशत्रुमयाचिष्ट । सोऽपि तं वभाषे-
‘अहं तदा कन्यां ददामि यदि सत्यभामाऽमूं हस्ते गृहीत्वा द्वारिकां प्रविशेत् । अन्यच्च, विवाहसमयेऽस्याः
करं भीरुकरोपरि यदि सत्यभामा कारयेत् तदा मम पुत्री भीरवेऽस्तु’ । इत्युक्तः स पुरुषो गत्वा तत्
सत्यभामायै विज्ञपयामास । साऽपि कन्यार्थिनी ‘आम्’ इत्युक्त्वा तत्सैन्यं शीघ्रं जगाम । शाम्बः प्रज्ञप्तिं
जगाद-‘सत्यभामा तस्याश्च सकलः परिजनो मां कन्यारूपं पश्यतु, अपरो लोकस्तु शाम्बमेव पश्यतु’ ।
अथ तथैव प्रज्ञप्त्या कृते सत्यभामया दक्षिणकरेण गृहीतः शाम्बो द्वावत्यां प्रविवेश, भीरोश्च विवाहो-
त्सवे तयाऽऽनिन्ये । तद् दृष्ट्वा नगरलोकाः स्त्रियश्चोचुः-‘अहो ! चित्रम्, अहो ! चमत्कारः’ । ततः शाम्बः
सत्यभामागृहेऽगात् । तत्र वामधीः शाम्बो भीरोर्दक्षिणकरम् उपरिस्थेन स्वकीयवामकरेण गृहीत्वा,
दक्षिणकरेण च एकोनकन्यकाशतस्य करान् समकालं धृत्वा विधिना बह्निमभ्रमत् । तदा कन्यकाः
शाम्बं पश्यन्त्योऽन्तश्चिन्तयामासुः-‘अस्माकं समानः पतिस्त्वं पुण्योदयेन विधात्रा योजितोऽसि’ ।
अथ वृत्तविवाहः शाम्बस्ताभिः समं वासभवनमगमत् । तत्राऽऽयान् भीरुः शाम्बेन अकुट्ट्या भीषितो
ययौ । गत्वा च सत्यभामायै आचख्यौ, परं सा त्वश्रद्धती स्वयं तत्रागत्य शाम्बमद्राक्षीत् ! शाम्बोऽपि तां

१ वृत्तो विवाहो यस्य सः । २ भाषितः ।

प्रणामं चक्रे । ततः सा सकोपा एवमूचे—‘रे धृष्ट ! केनात्राऽऽनीतोऽसि ?’ । शाम्ब उवाच—‘मातः ! अत्राऽहं
 त्वयाऽऽनीतः, कन्यकापाणिग्रहणं च कारितः । अत्र साक्षिकः सर्वो मध्यस्थो द्वारकालोकोऽस्ति’ । तेने-
 त्युक्ता सा तत्रायातान् पुरीलोकान् पप्रच्छ । तेऽप्युचुः—‘हे देवि ! मा कुप्य, त्वयैव शाम्बः प्रवेशितः,
 अस्माकं सर्वेषां पश्यतामेव च त्वयैव पाणिग्रहणं कारितः’ । ततो ‘मायी मायिपुत्रो मायिकनिष्ठो मायि-
 नीसम्भवस्त्वं कन्यारूपो मामच्छलयः’ इत्युक्त्वा सा रूपा स्वगृहमगमत् । ततः सर्वलोकानां प्रत्यक्षमेव
 ताः कन्याः केशवः स्वयं शाम्बाय ददौ, जाम्बवती च महामहोत्सवं चक्रे । ततः शाम्बो वसुदेवं नन्तुं गतः
 सन् वभापे—‘हे तात ! नूनं युष्माभिः पृथिवीं भ्रान्त्वा चिरकालेन स्त्रियः परिणीताः, मया तु अत्रा-
 न्त्वाऽपि एकत्रैव युगपत् कन्यकानामेकोनशतं परिणीतम्, इति प्रकटं युष्माकं मम च महदन्तरम् !’ ।
 तदा वसुदेवः प्रत्युवाच—‘रे कूपमण्डूकसन्निभ ! पित्रा निःसारितोऽपि त्वमेपोऽत्रागतः, मानरहितं
 त्वां धिग् धिक् । अहं तु भ्रात्राऽपमानितो वीरवृत्त्या निर्गतः सन् सर्वत्र देशे देशे पर्वते पर्वते चाऽस्खलि-
 तोऽभ्राम्यम्, कन्याश्च बहवः पर्यणैपम्, यथाऽनसरं च मिलितैरेभिर्भ्रातृभिरर्थितोऽहं स्वगृहमागाम्, परं
 न पुनस्त्वमिव निर्लज्जोऽप्रार्थितः स्वयमेवाऽत्रागच्छम्’ । अथ शाम्बकुमारः स्वकृतं पूज्यतिरस्कारं ज्ञात्वा
 कृताञ्जलिः प्रणम्य इत्युचैः पितामहसुवाच—‘तात ! एतद् मयाऽज्ञानादुक्तम्, इदं हि मे दुर्ललितं श्रीता-

तचरणैः क्षन्तव्यम्, भवन्तस्तु गुणैः कृत्वा लोकोत्तराः सन्ति' । ततः पुनः शाम्बः स्वपितुः पादयोर्ले-
गित्वा स्वापराधं क्षमयामास ।
एवं शाम्बः कुमारः स्वबलजितहरे रौक्मिणेयस्य तुल्यो, विद्याभृद्धान्धवाह्यः शिवगतिगमनः स्वर्गिरूपो
बभूव । ऊढं येन क्षणेन प्रकटतममहो ! सत्कनीनां समूहं, प्रौढो लीलाकरेऽवप्रमितगुणगृहं सुशमानः
सुखानि ॥ १ ॥

॥ इति पण्डितश्रीकनकविजयगणिचरणपङ्कजभ्रमरसदृश-गुणविजयगणिविरचिते श्रीमदरिष्टनेमि-
चरिते सुललितगद्यबन्धे हरिणैर्गोमेषिदेवाराधन-दिव्याहारासादन-प्रद्युम्नशा-
म्बपाणिग्रहणकीर्तनो नाम सप्तमः परिच्छेदः ॥

॥ अथ अष्टमः परिच्छेदः ॥

॥ प्रतिवासदेवजरासन्धस्य शिशुपालस्य च वधः ॥
इतश्च, यवनाभिधानद्वीपतस्तस्यां द्वारावत्यां नगर्यां जलमार्गेण महाभाण्डानि गृहीत्वा केचिद्भव-
हारिणो वणिज ईयुः । तत्र तेऽन्यथस्तूनि व्यक्रीणन्त, परं महामृत्यान् रत्नकम्बलान् न व्यक्रीणन्त ।

१ रुक्मिणीपुत्रस्य-प्रद्युम्नस्य ।

विशेषलाभमिच्छन्तस्ते राजगृह्ननगरे ययुः । अथ ते तत्र वास्तव्यैर्वणिग्भिरे भूत्वा जरासन्धराजराजस्य
 मुताया जीवयशसो गृहे निन्यिरे । तत्र ते जीवयशसम् उष्णकाले गीतान् शीतकाले चोष्णान् बहुलशु-
 क्ष्णरोमान् रत्नकम्बलान्दर्शयन् । अथ तथा तेषां रतकम्बलानां मूल्यार्धं कृते तु ते पूत्कारं चक्रुः—'वयं
 नरकां मुक्त्वाऽत्राधिकलाभलिप्सयाऽऽयाताः !' । तदा जीवयशस्तान् पप्रच्छ—'का नाम द्वारका नगरी ?,
 तत्र न को नाम नृपः ?' । ततस्ते वणिजोऽदोऽवदन्—'समुद्रार्पितस्थाने देवैर्द्वारका नगरी नूतना
 हुताऽस्ति । तत्र देवकी-वसुदेवयोः पुत्रः कृष्णनृपोऽस्ति' । तच्छ्रुत्वा सा तत्कालं महाशोकातुरा हृदये
 मगट्या जाता, रुदती चैवं वभाषे—'हा हा ! अद्यापि मद्भर्तुर्मारको जीवति, पृथ्वीं च भुनक्ति' । तां
 तादृशीं दृष्ट्वा राजा जरासन्धो रोदनकारणमपृच्छत् । साऽपि कृष्णवृत्तान्तमकथयत् । ततः कृताञ्जलि-
 रिस्तनयीत्—'हे तात ! मां िसृज, अद्यैनाऽहं बह्वौ प्रवेक्ष्यामि, स्वप्रतिज्ञां च पूरयिष्यामि, अतः परं न
 जीविष्यामि' । तदा जरासन्धो जगाद—'हे पुत्रि ! त्वं मा रोदीः, एयोऽहं ननु कंसारेर्मातृ-भगिनी-
 वधूजनं रोदयिष्यामि' । ततो 'जगद् अधुनाऽथादवं भवतु' इति कथयित्वा मगधाधिनाथो मन्त्रिभिर्यथै-
 माणोऽपि त्वरितं प्रयाणाय सर्वसेनामादिशत् । तदा महावलवन्तः सहदेवादयः पुत्राः, यो हि दोष्मतां-
 दुरीणः स चेदिराजः शिशुपालः, महापराक्रमान्वितो राजा हिरण्यनाभः, तथा कौरव्यः शतभ्रातृवलग-
 विंत आयोधनधुर्यो राजा दुर्योधनः, किं बहुना ?, अन्येऽपि बहवो भूपालाः सहस्रशः सामन्ताश्च समुद्रं

प्रवाहा इव जरासन्धमहाराजं समापेतुः । अथ प्रयाणावसरे मस्तकाद् मुकुटः पपात, हृदयाद् हारसु-
त्रोट, वामं नयनं वारं वारं स्फुरितुं लग्नम्, बह्नाञ्चलेन तस्य चरणः स्वलितः, अग्रे छिक्का बभूव, महा-
भीषणः कालमुञ्जग उत्तरितः, ओतुरग्रे भूत्वा गतः, तद्गजराजो विष्णुमूत्रे अकरोत्, वातः प्रतिकूलोऽभूत्,
गुध्रपक्षिणो गगने श्रेसुः । एवमादिभिराप्तैरिव अन्यैरपि बहुभिरनिमित्तैरपशकुनैश्च कथ्यमानाऽशुभो-
दकोऽपि स मनागपि प्रयाणाद् नास्थात्, मनोमात्रेणापि च न व्यरमत् । रजोभिरिव सैन्योत्थितैस्तु-
मुलैः कोलाहलैः सर्वा दिशः पूरयन् अत्यन्तमुद्भ्रान्तो दिग्गज इव भूमितलं कम्पयन् क्रूरसन्धो गन्ध-
गजराजमारूढो महाबलवान् जरासन्धनृपः पश्चिमदिशं प्रति प्रचचाल । तदा समायान्तं जरासन्धभूपं
कलिङ्कुतूहली नारदश्चराश्च गत्वा त्वरितं गोवर्धनाय कथयामासुः । कृष्णवर्त्मव सर्वेषां तेजसामेकं स्था-
नकं स कृष्णोऽपि भम्भाताडनपूर्वकं प्रयाणाय समुत्तस्थे । तन्निनादेन सर्वेऽपि यादवा राजानश्चाऽमि-
लन्, यथा सुघोषाघण्टाघोषेण सौवर्धभदेवलोके देवा मिलन्ति । अथ तेषु राजा समुद्रविजयः समुद्र
इवाऽतीव दुर्धरस्तत्र सर्वसन्नाहवान् आगात् । तस्यैते पुत्रा अपि महानेमिः, सत्यनेमिः, दृढनेमिः,
सुनेमिः, तीर्थङ्करोऽरिष्टनेमिः, जयसेनो, महीजयः, तेजःसेनो, नयो, मेघः, चित्रको, गौतमः, श्रफल्कः,
शिवनन्दो, विश्वक्सेनश्चेति सर्वेऽपि महारथा आययुः । अथ समुद्रविजयाऽनुजो वैरित्राताऽक्षोभ्यवलोऽ-

१ विडालः । २ सूच्यमानाऽमङ्गलभाविफलोऽपि । ३ अग्निरिव ।

धोभ्यन्नात्रागात् । तस्य चेगे शुधि धौरया अष्टौ पुत्रा उद्धवो, धवः, क्षुभितो, महोदधिः, अम्भोनिधिः,
 जलनिधिः, वामदेवो, हृदन्तधेति आजग्मुः । अथ स्त्रिमितोऽपि तत्राययौ । तस्य चोत्तमा इमे पञ्च पुत्रा
 ऊर्भिमान्, पयुमान्, वीरः, पातालः, स्थिरश्चेति आययुः । अथ सागर आययौ । तस्य च पद्द पुत्रा
 निरुम्पः, रुम्पनो, लक्ष्मीवान्, केसरी, श्रीमान्, युगान्तश्चेति समाययुः । ततस्तत्र हिमवान् समागात् ।
 तस्य च त्रयः पुत्रा विशुत्रभो, गन्धमादनो, माल्यवांश्वाजग्मुः । अथाऽचलः समागात् । तस्य चैते
 गदौजसः सप्त पुत्रा महेन्द्रो, मलयः, सखो, गिरिः, शैलो, नगो, बलश्चाययुः । अथ धरणः समागात् ।
 तस्य च पञ्च पुत्राः कर्णोदको, घनञ्जयो, विश्वरूपः, श्वेतमुखो, वासुकिश्च समाजग्मुः । अथ पूरणः
 समाययौ । तत्पुत्राश्चत्वारो दुष्पूरो, दुर्मुखो, दुर्दर्शो, दुर्धरश्च संग्रामे समेयुः । अथाऽभिचन्द्रो नवमो
 दगार्ह आययौ, तस्य च पद्द पुत्राश्चन्द्रः, शशाङ्कश्चन्द्राभः, शशी, सोमोऽमृतप्रभश्चेति सर्वेऽपि समाजग्मुः ।
 अथ दनमो दगार्हो देवदेव इव बलवान् गसुदेवः समागात्, तत्पुत्रास्तु बहवो दोष्मन्त आजग्मुः । ते
 नाऽभिधानतोऽगी-निजयसेनायाः सुतौ अकूर-कुरौ, श्यामाया द्वौ पुत्रौ ज्वलना-ऽशनिवेगौ, गन्ध-
 र्धमेनावारवः पुत्रा अद्रिनोऽग्रय इव वायुवेगा-ऽमितगति-महेन्द्रगतयः, मन्त्रिसुतायाः पद्मावत्या महा-
 बलयन्तरयः पुत्राः सिद्धार्यो दारुकः सुदारुश्चेति, नीलयशसो द्वौ पुत्रौ सिंह-मतद्भ्रजौ, सोमश्रियो द्वौ
 पुत्रौ नारद-गरुदेवौ, मित्रश्रियस्तु सुमित्रः, कपिलायाः कपिलः, पद्मावत्या द्वौ पुत्रौ पद्म-कुमुदौ,

अश्वसेनाया अश्वसेनः, पुण्ड्रायाः पुण्डूः, रत्नवत्या द्वौ पुत्रौ रत्नगर्भ-वज्रवाहू, सोमराजसुतायाः सोम-
श्रिया द्वौ सुतौ चन्द्रकान्त-शशिप्रभौ, वेगवत्या द्वौ नन्दनौ वेगवान् वायुवेगश्च, मदनवेगायास्त्रैलोक्यप्र-
थितबलास्त्रयः पुत्रा अनाद्यष्टि-दृढमुष्टि-हिममुष्टयः, बन्धुमत्या द्वौ सुतौ बन्धुषेण-सिंहसेनौ, प्रियङ्गु-
सुन्दर्याः पुत्रो युधि धुर्यः शिलायुधः, प्रभावत्या उभौ पुत्रौ गन्धार-पिङ्गलौ, जराराज्ञ्याः पुत्रौ जरत्कु-
मार-वाहीकौ, अवन्तिदेव्याः पुत्रौ सुमुख-दुर्मुखौ, रोहिण्या महाबलवन्तस्त्रयः पुत्रा राम-सारण-विदू-
रथाः, बालचन्द्रायाः पुत्रौ वज्रदंष्ट्रा-ऽभितप्रभौ, इमे सर्वेऽपि सङ्ग्रामे आययुः । अथ रामस्य बहवः पुत्राः
सन्ति, तेषु सुख्यास्तु नामत एते-उल्बूको निषधः प्रकृतिद्युतिश्चारुदत्तो ध्रुवः शत्रुदहनः पीठः श्रीध्वजो
नन्दनः श्रीमान् दशरथः देवानन्द आनन्दो विप्रथुः शान्तलुः पृथुः शतधनुर्नरदेवो महाधनुर्दृढधन्वा, इमे
सर्वेऽपि गेडुमिच्छव आजग्मुः । तथा केशवस्यापि पुत्रा रणे समाययुः, ते चाऽभी-शानुर्धामरो महा-
भानुरनुभानुर्बृहद्भुजोऽग्निशिखो धृष्णुः संजयोऽकम्पनो महासेनो धीरो गर्भर उदधिर्गौतमो वसुधर्मा
प्रसेनजित् सूर्यश्चन्द्रवर्मा चारुकृष्णः सुचारुर्देवदत्तो भरतः शङ्खः प्रद्युम्नः शम्भुः, अन्येऽपि च महाबलवन्तः
सहस्रशो गोविन्दसुता जयाभिलाषिणस्तत्र सङ्ग्रामे समापेतुः । अथ राजा उग्रसेनः ससुत आजगात्, तत्सु-
ताश्वमे-धरो गुणधरः शक्तिको दुर्धरश्चन्द्रः सागरः । ज्येष्ठनृपस्य पितृव्यः शम्भुः, तस्य चैते सुताः-
महासेनो विषमित्रोऽजमित्रो दानमित्रश्चेत्याययुः, महासेनस्य सुतः सुषेणनाभा, विषमित्रस्य तु हृदिक-

सिनि-सत्यकाः, हृदिकस्य द्वौ पुत्रौ कृतवर्मा दृढवर्मा चेति, सत्यकस्य पुत्रो युयुधानः, तस्यापि च गन्धनामा पुत्रो युधि समाययौ । दशार्हाणामपरेऽपि सुता, राम-केशवयोश्च बहवः पुत्राः पितृन्वसृ-
स्वसृपुत्राश्च महाबलवन्तस्तत्र सद्भामे आययुः ।

ततो नैमित्तकेन क्रोष्टुकिना कथिते मनोज्ञदिने दारुकसारथिं गरुडध्वजरथमारूढः सर्वैर्यदुभिः परि-
चृतः शुभैर्निमित्तैः शुभैश्च शकुनैः सम्यक्सूचितजयोत्सवः कृष्णो महानरेन्द्रः पूर्वोत्तरां दिशं प्रति प्रच-
चाल । सद्भामदक्षः केशवः स्वपुरीतः पञ्चचत्वारिंशतं योजनानि गत्वा सिनपल्लीग्रामे तस्थौ । जरासन्ध-
सैन्यादर्वाक् चतुर्भिर्वोजनैः कृष्णसैन्ये स्थिते तत्र केचित् खेचरोत्तला आगुः । ते च समुद्रविजयं नत्वाऽ-
बोचन्—‘हे राजन् ! वयं त्वदीयस्य भ्रातुर्वसुदेवस्य गुणगृह्याः स्मः । येषां कुले भगवान् श्रीमदरिष्टने-
मिर्जगद्रक्षो-क्षयक्षमोऽस्ति, एतौ राम-केशवौ अद्वितीयपराक्रमधारिणौ स्मः, प्रद्युम्न-शाम्बप्रभृतय-
श्चाऽमी कोटिशो नसारः सन्ति, तेषां युष्माकं सद्भामे ननु अन्येषां साहाय्यं कीदृशम्?, तथाप्यवसरं
विज्ञाय वयं युष्मद्भक्त्या आगताः स्मः, अतोऽस्मद्योग्यं किमपि कार्यं समादिशस्व, हे प्रभो ! स्वसा-
मन्तनर्गे चाऽस्मान् गणय’ । तत ‘एवमस्तु’ इति राज्ञा प्रोक्ते, ते पुनरप्येवमूचुः—‘हे राजन् ! असौ जरा-
सन्धनृपः केवलस्यापि केशवस्य तृणमात्रम्, परं वैताह्वयपर्वते ये जरासन्धगृह्याः खेचराः सन्ति ते याव-

१ दारुक. सारथिर्यस्य, तम् । २ गरुडो ध्वजे यस्य एतादृश रथम् । ३ जगतो रक्षाया क्षये च क्षम-समर्थः ।

दिह नो आयान्ति तावत् तान् प्रति अस्मानादिश, अस्मासु सेनानीश्चाऽयं तव लघुवान्धवो वसुदेवः प्रद्युम्न-शाम्बसहितोऽस्तु, एवं च सति ते निर्जिता एव' । इति श्रुत्वा राजा समुद्रविजयः कृष्णानुज्ञया प्रद्युम्न-शाम्बान्वितं वसुदेवं तैः खेचरैः साद्धं प्रैषीत् । तदा च तस्मै वसुदेवायाऽरिष्टनेमिना शस्त्रवारण्यौ-षधी या जन्मलात्रे देवैर्वाहौ बद्धाऽऽसीत् सा प्रददे ।

इतश्च, मर्गधाधीश्वरम् अपरमन्त्रिभिः सममागत्य हंसनामा प्रथमपुङ्गवो मन्त्रैर्पूर्वकमिदं वचनमुवाच—
“हे स्वामिन् ! पूर्वं त्वज्जामाता कंसोऽमन्त्रितमकार्षीत्, तेन कारणेन स तत्फलं प्राप; यतो मन्त्रशक्तिं विना उत्साहशक्ति-प्रसुराक्तीं हुरायती । हे प्रभो ! परो निर्बलः समोऽपि वा नूनं स्वाधिको द्रष्टव्य इति नीतिः, किं पुनरेप महाबलवान् कृष्णो यः स्वस्वादधिकोऽस्ति ? । तथा रोहिण्याः स्वयंवरे हि दशमो दशार्हो वसुदेव आत्मीयनृपाणां मुखान्धकारः स्वामिना स्वयमदर्शितं, तदा च वसुदेवं जेतुं कोऽपि नो समर्थोऽभूत्, तद्धृद्धभ्रात्रा समुद्रविजयेन त्वत्सैनिका रक्षिता आसन्, तन्न विस्मर्तव्यम् । द्यूते कोटिद्रव्य-जयात् स्वसुतायाश्च जीवितव्यदानाद् ज्ञातो वसुदेवो घातितोऽपि स्वप्रभावात्न मृतः । सम्प्रति तु तस्य राम-कृष्णौ महाबलवन्तौ पुत्रौ संजातौ, एतावतीं च वृद्धिं प्राप्तौ यथोः कृते धनदो द्वारकानगरीं निर्भमे ।

१ जरासन्धम् । २ मन्त्रिश्रेष्ठः । ३ विचारपूर्वकम् । ४ अविचारितम् । ५ दुष्टा आयतिः—परिणामो वयोस्ते ।
६ शत्रुः ।

एतौ अतिरघौ वीरौ, यौ महारथाः पञ्च पाण्डवा अपि व्यसने शरणं शिश्रियुः । तथा प्रद्युम्न-शाम्बौ सुतौ
 राम-केशवौ इवाऽद्वितीयपराक्रमशालिनौ । तथा भीमा-ऽर्जुनौ बाहुबलात् कृतान्तस्थापि भीपर्णौ ।
 अयाऽन्यैर्बहुभिर्वैर्व्याहृतैः किम् ? तत्रैकोऽरिष्टनेमिलींलया स्वकीयमुजदण्डेन पृथिवीमेकच्छत्रीकर्तुं सम-
 र्थोऽस्ति । हे प्रभो ! मगधाधीश्वर ! त्वदीये सैन्ये तु धौरेयौ शिशुपाल-रुक्मिणौ, परं तयोर्बलं तु रुक्मि-
 णीहरणे बलभद्रसंग्रामे दृष्टम् ! । कौरव्यो दुर्योधनस्तथा गन्धारदेशाधीशः शकुनिश्चैतौ हि अस्थिभुग्वत्
 छलबलौ, अनयोर्वीरगणना नास्ति । हे प्रभो ! अहमेवं शङ्के-कृष्णसैन्ये तु कीटिसंख्या महारथाः सुभटाः
 सन्ति, तेज्यमङ्गदेशस्वामी कर्णोऽपि सागरे सवतुमुष्टिसमो विद्यते । यदुसैन्ये नेमि-राम-केशवाख-
 योऽतिरथा वर्तन्ते, आत्मीयबले तु त्वमेक एवाऽतिरथोऽसि, तेन कारणेन उभयोः सैन्ययोर्भहदन्तरम् ।
 यं समुद्रविजयनृपपुत्रम् अभ्युतादयः सुरपतयोऽपि भक्त्या नमस्कुर्वन्ति तेन श्रीअरिष्टनेमिना सार्द्धं युद्धाय
 कः प्रोत्सहेत ? । तथा कृष्णाधिष्ठायकैः सुरसुरैरिव च्छलयित्वा ते कालकुमारपुत्रो निपातितस्तेन
 हेतुना दैवं पराङ्मुखं जानीहि । अभी यदवो बलिनोऽपि नयं प्रमाणीकुर्वन्तो मथुरानगरीतः प्रणश्य
 द्वारकानगरीं ययुः, परं हे विभो ! त्वया तु यष्टिना आहत्य विलात् कृष्टः सर्प इवाऽसौ आहूतः कृष्णस्तव
 संमुखीन आगात्, न पुनः स्वयमिति सर्वेऽपि जानन्ति । इत्यपि गते हे मगधाधिप ! अमुना सह योऽं

१ विपत्तौ । २ शुनकवत् । ३ छलमेव बल ययोस्तौ । ४ नीतिम् ।

तव न युज्यते, त्वयि अयुध्यमाने एष केशवः स्वयं व्याहृत्य स्वनगरीं यास्यति” । इति तद्वचनैः क्रुद्धो जरासन्धोऽर्धचक्री इति जगाद—‘रे दुराशय ! मायिभिर्यदुभिर्निश्चितं त्वं भेदितोऽसि !; यत् त्वं मां शत्रुबलं कथयन् भीषयसि तद् वृथैव, रे रे कातर ! किं फेरुफेरुकारैः कदापि सिंहो विभेति ? । रे रे दुर्मते ! मौनं कृत्वा स्वकीयं मुखमदृश्यं कुरु । एषोऽहमेक एव स्वबलाद् गोपानां बलं भस्मसात् करोमि, सङ्ग्रामनिवर्तनकरं तवेमं मनोरथं धिग् धिक्’ । अथ डिम्भको मन्त्री तद्भावसदृशवचनमकथयत्— ‘सम्प्रति प्रासावसर एष सङ्ग्रामः स्वामिना न त्याज्यः । संग्रामे संशुखीननराणां मरणमपि वरं, यतस्तद् यशस्करम्, परं संग्रामात् पराङ्मुखानां जीवितमपि वृथैव ज्ञेयं, हे प्रभो ! इदृशो न्यायोऽस्ति । स्वकीये सैन्ये चक्ररत्नमिवाऽच्छेद्यं चक्रव्यूहं विरचय्य समीपागतं रिपुसैन्यं हनिष्यामः’ । तच्छ्रुत्वा जरासन्धो हृष्टस्तं ‘साधु साधु’ इति जगाद, चक्रव्यूहाय च महौजसः सेनास्वामिन आदिक्षत् । अथ स्वस्वामिशासनाद् हंसक-डिम्भकप्रधानौ तथाऽपरेऽपि सेनानाथाश्चक्रव्यूहं चक्रिरे । तत्र सहस्रारके चक्रेऽर्ध्वरम् एकैको भूपतिः स्थितः । तेषां नृपाणां प्रत्येकं शतगजाः, रथानां द्वे सहस्रे, पञ्चसहस्रतुरङ्गमाः, महाबलधारिणश्च षोडश-सहस्रपदातय आसन् । प्रेधेः परिधौ सपादपट्टसहस्रनृपा अभूवन् । चक्रमध्ये च साधिकैः पञ्चसहस्रैर्नृपैः

१ शृगालशब्दैः । २ जरासन्धाशयातुकूलवचनम् । ३ सहस्रम् अरा यस्मिन्नास्ति । ४ अरे इत्यर्ध्वरम्—प्रत्ययम् ।

५ प्राधिश्चक्रनाभिः । ६ वर्तुले ।

सहितो मगधाधिपोऽस्थात् । जरासन्धस्य पृष्ठे गान्धारनृप-सैन्धवनृपवलमभूत्, दक्षिणपार्श्वे शतं कौरवा-
 अभवन्, वामपार्श्वे मध्यदेशभूपाला अस्थुः, पुरतस्तु गणनराधिपा अभूवन् । अत्रतश्च शकटव्यूह-
 सहिताः पञ्चाशद् राजानः प्रधेः सन्धौ सन्धौ अभूवन् । गुल्मा गुल्मान्तराद् अन्तरान्तरं संस्थिताः, गणा-
 धिपाथ महावलान्विता महीभुजश्चक्रव्यूहाद् वहिरपि चित्रैर्व्यूहैरस्थुः । अथ जरासन्धराजः सत्यसन्धं
 महावलन्तं महाभुजं नानाविधसङ्ग्रामविव्यातकौशलं कोशलानगरीनायकं भूपतिं हिरण्यनाभं तस्य
 चक्रव्यूहस्य सेनानीत्येऽभ्यपिञ्चत्, तदा च दिनकरोऽस्तं ययौ ।

अथ वदवो निशायां चक्रव्यूहप्रतिद्वन्द्वम् अरिराजभिर्दुर्भेद्यं गरुडव्यूहं निष्पादयामासुः । अस्य
 व्यूहस्य मुखे महातेजसां कुमारानामर्धकोटिः, मस्तके च सीरपाणि-शार्ङ्गपाणी तस्यतुः । अक्रूरः
 कुमुदः पद्मः सारणो विजयी जयो जरत्कुमारः सुमुखो दृढमुष्टिर्विदूरथोऽनाद्युष्टिर्दुर्मुखः सुमुखश्चैते
 वसुदेवपुत्रा रथलक्षसहिताः कृष्णस्य पृष्ठरक्षका अभवन् । तेषां च पृष्ठे रथकोटिसंयुक्तो राजा उग्रसेनो
 बभूव, तस्यापि पृष्ठरक्षकत्वे चत्वारस्तत्पुत्रा अभूवन् । सपुत्रं भोजवृष्णिपुत्रं रक्षितुं तत्पृष्ठतो धर-सारण-
 चन्द्र-दुर्धर-सत्यकाश्चेति राजानस्तस्थुः । अथ दक्षिणपक्षमाश्रित्य महाभुजः समुद्रविजयराजो भ्रातृभिर्भ्रा-
 तृसुतैश्च सार्धं तस्यौ । महानेमिः सत्यनेमिर्दृढनेमिः सुनेमिः प्रसुररिष्टनेमिर्विजयसेनो मेघो महीजयस्तेजः-

१ गणाश्वतुर्विधसेनास्त्रासामधिपाः । २ गुल्माश्वतुर्विधसेनाः । ३ बलदेव-कृष्णौ । ४ उग्रसेनम् ।

सेनो जयसेनो जयस्तथा महाद्युतिः, एते समुद्रविजयराजस्य कुमाराः पार्श्वतोऽभूवन्; तथाऽन्येपि पञ्च-
विंशतिलक्षरथसंयुक्ता भूपालाः समुद्रविजयनृपस्य पार्श्ववर्तिनः पुत्रवदस्थुः । वामपक्षं तु समाश्रित्य रामस्य
पुत्रास्तथा महायोद्धारो युधिष्ठिरप्रमुखाः पाण्डवास्तस्थुः । उल्मूको निपधः शत्रुदमनः प्रकृतिद्युतिः
सात्यकिः श्रीध्वजो देवानन्द आनन्दः शान्तनुः शतधन्वा दशरथो ध्रुवः पृथुर्विप्रशुर्महाधनुर्दुहधन्वाऽति-
वीर्यो देवनन्दनश्चेत्येते पञ्चविंशतिलक्षरथैः परिचृताः कौरववधोद्यताः पाण्डवानां पृष्ठे तस्थुः । तेषां च पृष्ठे
चन्द्रयशाः सिंहलो बर्बरः काम्बोजः केरलो द्रविडश्चेति षड् भूपाः षष्टिसहस्ररथैः संयुक्तास्तस्थुः । तेषां
च पृष्ठे धैर्यवतां पर्वतप्रायः शाम्बनमहाराजस्तस्थौ । पक्ष्मणो रक्षणाय च भानुर्भामरो भीरुकोऽसितः
संजयो भानुको धृष्णुः कम्पितो गौतमः शत्रुञ्जयो महासेनो गम्भीरो बृहद्भुजो वसुधर्मा कृतवर्मा उदयः
प्रसेनजिद् दृढवर्मा विक्रान्तश्चन्द्रवर्मा चेत्यस्थुः । इति गरुडध्वजविनिर्मितो गरुडव्यूहोऽभूत् ।

अथ भ्रातृलेहाद् द्युत्सुं श्रीनिमिनं विज्ञाय सौधर्मेन्द्रो निजसारथिना मातलिनाम्ना सार्धं जैत्रशस्त्रभृतं
स्वकीयं रथं प्रैषीत् । सूर्योदयं विस्तारयन्निव स रथो रत्नदेदीप्यमानोऽतीव भासुरो मातलिनोपनीतः, स च
श्रीअरिष्टनेमिनाऽलक्ष्मके । ततः कृष्णवृद्धपुत्रमनाद्यष्टिं राजा समुद्रविजयः स्वयं सेनानीत्वे पट्टबन्धपूर्वमभ्य-
षिञ्चत् । समस्तेऽपि हरिसैन्ये जयजयारवो बभूव, जरासन्धसैन्ये तु सर्वतोऽपि गाढं प्रक्षोभोऽजनिष्ट । अथ

१ कृष्णरचितः ।

द्वयोर्व्यूहयोः सुभटैः परस्परं वद्धाञ्चलैरिव अविस्फोटं यथा स्यात्तथा प्रसर्पद्भिरुद्धतं महायुद्धं प्रारंभे । द्वयो-
 र्व्यूहयोः 'संफेदे विचित्राणि शस्त्राण्युत्पेतुः, यथा युगान्तोद्भ्रान्तयोः पूर्वपश्चिमसमुद्रयोः कल्लोला उत्पतन्ति ।
 द्वयोरपि सेनान्योस्तौ व्यूहौ परस्परं ग्रहेलिकावद् निरन्तरं दुर्भेद्यतां प्रजग्मतुः । चिरं युद्धा जरासन्ध-
 सैनिकैः स्वामिभक्तितो दृढतरा अपि केशवाग्रसैनिका अभज्यन्त । ततो गरुडव्यूहस्यात्मेव गरुडध्वजः
 स्वयं पताकां पाणि चोत्क्षिपन् तान् सैनिकान् स्थिरीचकार । व्यूहस्य पक्षाविव दक्षिण-वामपार्श्वे स्थितौ
 महानेम्यर्जुनौ, व्यूहस्याग्रे चक्षुरिव चाऽनाघृष्टस्ते त्रयोऽपि चुक्रुपुः । महौजा महानेमिः सिंहनादाख्यं
 शङ्खं दध्मौ, अनाघृष्टिर्वलाहकाख्यम् । अर्जुनश्च देवदत्ताख्यं दध्मौ । अथ तत्रिनदैर्योद्वास्तूर्यकोटी-
 रणादयन्, शङ्खनादश्च शङ्खैः शङ्कराजवद् अनुजग्मे । शङ्खत्रयनिनादेन तेन च तूर्यनादेन परसैन्ये भटा
 महासमुद्रे पाठीन-पीठ-नक्र-चक्र-भत्स-कच्छपादय इवाऽधुभ्यन् । विक्रमतत्पराः शरवर्षिणो नेम्यनाघृ-
 ष्ट्यर्जुनसेनान्यः कल्पान्तकाले सागरा इव वैरिसेनामीक्रमयामासुः । तेषां भुजवलमसहिष्णवः परेऽतीव
 चिदुद्रुतुः । स च चक्रव्यूहस्त्रिषु स्थानेषु तैस्त्रिभिरभस्त्रि, यथा मदीन्मत्ता वनगजा गिरिनदीतटं शतखण्डी-
 कुर्वन्ति । ते च सरितां प्रवाहा इव स्वयंविहितमार्गाश्चक्रव्यूहं प्रविचिशुः, तदनु अन्येऽपि सैनिकाश्चक्र-
 व्यूहं प्रविचिशुः । अथ दुर्योधनो, रुधिरराजतनयो, रुक्मी' चेति त्रयो युयुत्सवस्तान् सैन्यान् संस्थापयन्त

उत्थिताः । महारथनृपैः परिवृतो दुर्योधनोऽर्जुनं, रुधिरसुतोऽनाद्युष्टिं, रुक्मी च महानेमिमरुधत् । तेषां
षण्णामपि अन्योन्यं द्रन्द्वयुद्धमभूत्, अन्येषां च सहस्रशस्तदृहाणां महारथानां सुभटानां च तथैव युद्ध-
मभवत् । तत्र वीरमन्यं दुर्मदं विब्रुवाणं रुक्मिणम् अर्षेर्षणो महानेमिनिःशस्त्रं रथरहितं च चक्रे, तदा
च वध्यकोटिसुपेयुषो रुक्मिणो रक्षार्थं शक्रतपादयः सप्त पार्थिवा अन्तरा निपेतुः, तेषां सप्तानामपि
सप्तकालं वर्षतो वाणान् धनूंषि च महानेमिर्बाणैः कमलनालवत् चिच्छेद् । शक्रन्तपनृपश्चिरं युद्धा रिपवे
शक्तिं चिक्षेप, तां जाज्वल्यमानां दृष्ट्वा सर्वेऽपि यदवश्नुष्टुभुः । तस्याः शक्तेर्भुखोद्भूता विविधशस्त्रधारि-
णोऽतिक्रूरकर्माणः सहस्रशः किङ्करा अन्तरा निपेतुः । अथ मातलिर्भगवन्तमेरिष्टनेमिनमुवाच—‘भगवन् !
अयं नृप इमां शक्तिं तपसा बलीन्द्राद् प्राप, यथा पुरा रावणो धरणेन्द्राद् असौघविजयासंलभत, तद् इयं
वज्रेण भेदनीया’ । इत्युक्त्वा श्रीनेमिशासनाद् महानेमिवाणे सै शीघ्रं वज्रं समाक्रमयत् । महानेमिस्तं
वज्रवाणं विमुच्य त्वरितं तां शक्तिं सुव्यर्पातयत्, तं च नृपं रथरहितं निःशस्त्रं च चकार । अन्येषां च
षण्णां राज्ञां चापानच्छिदत् । तदा रथान्तरचटितो रुक्मी पुनरर्ण्यढौकत, शक्रन्तपादयो रुक्मी च
संभूय अष्टाऽपि ते राजानो वीरमानिनो महानेमिना सप्तं युयुधिरे । रुक्मी यद्यद् धनुराददे तत्तद् महा-
नेमिरच्छिदत्, एवं तस्य रुक्मणो निरन्तरं विशतिर्धनूंषि छिन्नानि । ततः स सहसा महानेमये कौबेरी-

१ आत्मानं वीरं मन्यते इति वीरमन्यस्तम् । २ क्रोधनः । ३ मातलिः ।

नाम्नीं गदां चिक्षेप, तां च महानेमिकुमार आग्नेयेन वाणेन भस्मीचक्रे । तदाऽन्याक्षेपासहो रुक्मी मेघ-
वत् शरलक्षाणि वर्षन्तं वैरोचनशरं महानेमये प्रचिक्षेप, तमपि महानेमिर्भाहेन्द्रवाणेन त्वरितमेव न्यवा-
रयत्, रुक्मिणं चाऽन्येन शरेण ललाटे ताडयामास, तेन घातेन दुःखितं तं वेणुदारी जहार । ततस्ते
सप्तापि नृपा महानेमिनः शीघ्रं दुःखुः । समुद्रविजयराजो द्रुमनृपं, स्तिमितो भद्रराजम्, अक्षोभ्यश्च वसु-
सेनमजैपीत् । सागरः पुरिमित्रमवधीत् । संग्रामे हिमवत् स्थिरो हिमवान् घृष्टद्युम्नमभाह्वीत् । धरणोऽ-
ष्टकनृपम् अभिचन्द्रश्च उत्कटं शतधन्वानं निपातयामास, पूरणो द्रुपदं, सुनेमिः कुन्तिभोजं, सत्यनेमिर्म-
हापमं, दृढनेमिश्च श्रीदेवमभाह्वीत् । एवं च तैर्यदुर्वरैर्भग्नाः परसैन्यनृपाः सेनानीत्वे स्थापितं हिरण्यना-
भनृपं शरणं ययुः ।

इतश्च सुभटौ भीमार्जुनौ महौजसो बलभद्रपुत्राश्च निखिलान् कौरवान् व्यद्रावयन्, यथा सूर्यभयै-
स्तमांसि दिशो दिशं यान्ति । पतन्निर्जुनवाणैर्दिशामन्धकारो जज्ञे, गाण्डीवनाम्नो धनुषो निर्घोषैश्च विश्व-
मपि विधुरमभूत् । तस्य वाणान् वेगाद् आकर्षतः संदधतो मुञ्चतश्च गगनस्थितैरनिमैपैः सुरैरर्घ्यन्तरं
नाऽलक्षयत । अथ दुर्योधनः कासिस्त्रिगतः सवलः कपोतो रोमराजश्चित्रसेनो जयद्रथः 'सौवीरो जयसेनः'
शरसेनः सोमकथ्यते सर्वेऽपि मिलित्वा अपास्तक्षत्रियधर्मां अर्जुनमयोधयन् । सहदेवः शकुनिना समं,
भीमो दुःशासनेन समं, नकुल उलूकेन समं, युधिष्ठिरश्च शल्येन समं युयुधे । पाण्डवपुत्रा द्रौपदीकुक्षिस-

म्भवाः ससैनिका दुर्मर्षणादिभिः षड्भिः समं, रामसुताश्च शेषै राजभिः सममंतीव युयुधिरे । दुर्योधना-
दिनृपाणां समकालं वर्षतां शरान् किरीटी शरैः कृत्वा कमलनालीलया चिच्छेद । सोऽर्जुनः शरैर्दुर्यो-
धनस्य सारथिर्मवधीत्, रथान् रथं चाऽभाङ्गीत्, तस्य च सन्नाहं पृथिव्यामपातयत् । ततोऽङ्गशेषः स
विलक्षः पदातिमात्रवद् वेगात् शकुनिनृपथे शकुनिवदुत्पल ययौ । अर्जुनः कासिप्रमुखान् दशाऽपि बाण-
वृष्ट्या उपदुद्राव, यथा जलधरः करकवृष्ट्या गजानुपद्रवति । इतश्च शल्यराजः शरेण युधिष्ठिरश्चञ्चजं
चकर्त्त, तदा युधिष्ठिरोऽपि तस्य सशरं धनुरच्छिदत् । ततः स शल्योऽन्वधनुरारोप्य महाबाणैर्युधिष्ठिरं
तिरयामास, यथा मेघतुर्मेघदिनकरमाच्छादयति । तदा युधिष्ठिरः शल्याय दुःसहाम् अकालोद्भवविद्यु-
तमिव विश्वविशोभकरीं शक्तिं सुभोच, सा च परबाणैरस्खलिता वेगाद् निपत्य अशनिर्गोधामिव शल्य-
मवधीत्, तदा च बहवो नृपाः प्रणेशुः । भीमोऽपि दुर्योधनभ्रातरं, दुःशासनं द्यूतकपटजयं
सारथन् लीलया जघान । मायायुद्धैस्तथा शल्ययुद्धैः शकुनिनाऽतियोधितः सहदेवोऽपि जीविताऽन्तकरं
बाणं चिक्षेप, शकुनौ तस्य असंप्राप्तमेव बाणं दुर्योधनः क्षत्रत्रतं विमुच्य निशित्वाणेन चिच्छेद, तदा च
तं मद्भीसुतं उच्चैरवाच—‘रे दुर्योधन ! द्यूते इव रणेऽपि तव प्रकटं छलम् !, परम् असमर्थानां हीदं बलम् !;
अथ युवां शृगालवद् महाभायिनौ साधु प्राप्तौ, अहं सममेव वां हनिष्यामि, युवयोर्वियोगो माऽस्तु’ ।

१ अर्जुनः । २ कवचम् । ३ पक्षिवत् । ४ सहदेवः ।

इत्युक्त्वा सहदेवस्त्रीक्ष्णैर्वाणैर्दुर्योधनं तिरोदधे, यथा शरत्कालः कीर्त्तनमाच्छादयति । दुर्योधनोऽपि शरै-
 मीद्रियमुपद्रुत्वा, तस्य च संग्राममहावृक्षस्य मूलं घनुर्दण्डं चिच्छेद । ततो दुर्योधनः सहदेवविनाशाय मन्त्र-
 सत्कृतं कीनाशमुखसमानमेकं वाणं सुमोच, तदाऽर्जुनो गरुडवाणेन तं वाणमेन्तराऽपि दुर्योधनजयाशया
 समं शीघ्रं निवारयामास । शकुनिरप्येतीव धनुरास्फाल्य वाणवृष्टिभिर्मघो गिरिमिव सहदेवं विष्वग्-
 व्यानशे, तदा महाभुजः सहदेवः शकुनेः संसारथीन् रथ्यान् रथं च ममन्थ, तन्मस्तकं च तरोः फलमिव
 चकर्त्त । नकुलोऽपि शस्त्रैर्युग्मिर्दिवाकर इव उत्कूकं हेल्या विरथीकृत्य त्वरितं विद्रावयामास, तदा स
 दुर्मर्षणरथमगमत्; ते च दुर्मर्षणप्रमुखाः पडपि नृपाः ससैनिकैर्द्रापदीपुत्रैर्दुतं विद्राविता दुर्योधनमाश्र-
 यामासुः । ततो दुर्योधननृपः कासिप्रमुखैर्नृपैः संभूय अर्जुनेन सह युयुधे, सुरैः परित्तः शक्र इव राम-
 पुत्रैः परित्तोऽर्जुनोऽपि विविधैर्वाणैः शत्रुसेनां विदारयामास । ततो निखिलान् वैरिणोऽन्धीकुर्वन् अर्जुनो
 दुर्योधनस्य पृथग्भूतान् प्राणानिव जयद्रथं शरैर्वधीत् । अथ आकर्णमाकृष्टकोदण्डो वीरप्रष्ठः कर्णोऽध-
 रोष्ठं दशन अर्जुनं हन्तुकामोऽभ्यधावत् । तौ वीरौ कर्ण-पाथौ सुरैरपि कुटूहलात् प्रेक्ष्यमाणौ पाथकैरिव
 वाणैर्विचिक्रीडतुः । अनेकशो भयस्खन्दनः प्रक्षीणोपरोऽखः खड्गमात्रधारी वीरकुञ्जरः कर्णः कथञ्चिदर्जुनेन
 वाणैर्निपातितः, तदा भीमः सिहनादं चकार, अर्जुनः शङ्खं दध्मौ, सर्वेऽपि च पार्थसैनिका जितकासिनो
 जगर्जुः । अथ दुर्योधनः क्रोधाध्मातो भीमसेनहननाय एकाग्रमना महागजसेनया सममेधाविष्ट, तदा

भीमस्तु रथं रथेन तुरङ्गं तुरङ्गेण गजं च गजेन आस्फाल्यास्फाल्य दुर्योधनसैन्यं निःशेषमकरोत् ; एवं तैः साद्धं युध्यमानस्य भीमसेनस्य युद्धश्रद्धाऽपि नाऽपूर्यत ! । अथ वीरमन्यो राजा दुर्योधनः स्वयं स्वान् सुमटान् आश्वासयन् कुञ्जराय कुञ्जर इव भीमसेनाय डुढौके । तौ मेघाविव गर्जन्तौ केसरिणाविव च कुद्धौ द्वावपि वीरौ विविधायुधैश्चिरं युयुधाते । ततो द्यूतवैरं स्मरन् भीमसेनो महतीं गदासुधाम्य रथ-रथ्य-सारथिसहितं दुर्योधनं यममन्दिरेऽनयत् । तस्मिन् हते तस्य निर्नायकाः सैनिकाः सेनान्यं हिरण्य-नाभं शरणं प्रतिपेदिरे । वाम-दक्षिणपार्श्वस्थिताः पाण्डवाः सर्वेऽपि यदवश्च अनाद्युष्टिं सेनान्यं परिवत्रिरे ।

अथ पोताग्रं निर्यामकं इव सेनाया सुखमधिश्रितो हिरण्यनाभः कुद्धो यदून् विभ्रुवन् दधावे । तदा राजाऽभिचन्द्रस्तमभाषत—‘रे नृपाधम ! त्वं विटवत् किं विब्रवीषि ? क्षत्रिया हि न वचनशूराः किन्तु पराक्रमशूराः’ । अथ हिरण्यनाभोऽभिचन्द्राय तीक्ष्णान् शरान् चिक्षेप, तान् सर्वान् पार्थोऽन्तरा मेधधारा अनिल इव चिच्छेद । ततः सोऽर्जुनायापि दुर्वारां बाणधोरणीं सुमोच, तदाऽन्तरा आगत्य भीमस्तं गदया रथात् कपित्थमिवाऽपातयत् ! । स लज्जितः सन् पुनरपि रथमारुह्य कोपेन दृष्टाधरः समस्तेऽपि यदुकटके तीक्ष्णान्वाणान् अखण्डधारं वर्षषः स साँदी न, स निर्षादी वा न, स रथ्यपि न, स पदातिश्च न, यस्तेन हिरण्यनाभेन तत्र महत्यपि यदुसैन्ये शैर्न प्रहतः । अथ

१ पोतवाहः । २ अर्जुनः । ३ द्वितीयाबहुवचनम् । ४ अथाराहः । ५ हस्त्यारोहः ।

क्रोधाध्मातः समुद्रविजयपुत्रो जयसेन आकृष्टधनुर्दण्डो हिरण्यनाभेन समं योद्धुमढौकिष्ट । 'रे जामेय !
 मुधा यमवदनं किमायासीः ?' इति चित्रवन् हिरण्यनाभो जयसेनस्य सारथिमवधीत् । स जयसेनोऽपि
 त्वरितं तस्य कवचं चापं ध्वजं च चकर्त्त, सारथिं च धर्मराजगृहे निनाय । तदा क्रुद्धो हिरण्यनाभो
 मर्माचिन्द्रिर्दशभिः कठिनैर्वाणैः प्रहृत्य जयसेनं जघान । अथ खड्गखेटकधारी महासुभटो जयसेनभ्राता
 महीजयो रथादुत्तीर्य हिरण्यनाभं प्रत्यधाविष्ट, तदा हिरण्यनाभो दूरादपि धुरप्रवाणेन तन्मस्तकमहरत् ।
 अथ भ्रातृद्वयवधक्रुद्धोऽनाद्युष्टियुधे, अन्येऽपि च जरासन्धनृपा भीमार्जुनादिभिर्यदुभिश्च सह द्वन्द्वयुद्धेन
 पृथक्पृथग् अयुध्यन्त । ज्योतिष्काणां पतिरिव प्राग्ज्योतिष्कनृपो भगदत्तो गजस्थितो महानेमिमभ्यधावत् ।
 सोऽवोचत्—'नाऽहं ते भ्रातृश्यालको रुक्मी अश्मको वाऽस्मि, किन्त्वहं नारकिवैरिक्ततान्तोऽस्मि, तद्
 भो ! अपेहि' इत्युक्त्वा स वेगेन हस्तिनं प्रेरयामास । सारथिर्महानेमिरथं मण्डलेनाऽभ्रमयत्, ततो महाने-
 मिस्तत्कुक्षरं तलपादेषु चाणैरहन्, तदा जर्जरचरणः स गजो भगदत्तसहितः पृथ्वीतले पपात् । 'नाऽस्मि
 रुक्मी !' इति हसित्वा महाबलोऽपि महानेमिः प्रकृत्या करुणापरस्तं धनुष्कोटिभागेन संस्पृशन् सुभोच ।
 इतश्च भूरिश्रवाः सात्यकिश्च तौ द्वावपि जरासन्ध-त्रासुदेवजयकाङ्क्षिणौ युयुधाते । सुरद्विपौ दन्तैरिव
 दिव्यैरायसैरस्यैश्च युध्यमानौ तौ जगत्रितयभयङ्करो समभूताम् । क्षीणपानीयौ मेधाविब तौ चिरात्

१ भगिनीपुत्र ! । २ प्राग्ज्योतिष्कदेशस्य नृपः । ३ तव भ्रातुः कृष्णस्य श्यालकः ।

क्षीणशस्त्रौ मुष्टामुष्टि विधायिनौ मुजदण्डाभ्यामयुव्येताम् । तौ वीरौ गाढैः पतनोत्पतनैर्भूमिमकम्पय-
ताम्, उभावपि च मुजास्फोटशब्दैर्दशाऽपि दिश आस्फोटयन्ताविव युयुधाते । अथ सात्यकिर्भूरिश्रवसं
योक्त्रबन्धेन बद्ध्वा गलं पृष्ठे बालयित्वा जानुना च हृदयमाक्रभ्याऽवधीत् । इतो हिरण्यनाभनृपस्य चापं
वीरोऽनाद्युष्टिरच्छिदत्, सोऽप्यनाद्युष्टये परघातनं परिधममुच्चत्, उद्यद्भिः स्फुलिङ्गज्वालाजालैरुद्योतित-
निखिलदिगन्तरम् आपतन्तं तं परिधं तीक्ष्णवाणैरनाद्युष्टिस्त्वरितं खण्डयामास । तदा तस्याऽनाद्युष्टे-
रन्तकरणस्पृहो हिरण्यनाभो रथादुत्तीर्थं चर्म-करवालपाणिपद्मः पद्म्याभभ्यधाविष्ट, अनाद्युष्टिरपि द्रुतं
रथादुत्तीर्थं खड्ग-खेटकव्यग्रकरकमलो विचित्रचारीभिर्विचरन् सुचिरं तं हिरण्यनाभमखेदयत् । लघुह-
स्तोऽनाद्युष्टिश्छलं प्राप्य करवालेन हिरण्यनाभवपुर्नैत्सूत्रेण दारुवद् अच्छिदत् । ततो जरासन्धस्य नृपा
जरासन्धशरणमुपेयुः, तदानीं सूर्योऽस्ताचलमगात् । सोऽनाद्युष्टिरपि यदु-पाण्डवैः पूजितः कृष्णसमीपे
ययौ, कृष्णान्नया च समस्ता अपि यादवादयः स्वं स्वं शिविरभ्ययुः ।

अथ जरासन्धराजराजस्तदैव हि मन्त्रयित्वा महाबलवन्तं शिशुपालभूपालं सेनापट्टेऽभ्यपिञ्चत् । यद-
वोऽपि गरुडध्वजशासनतो गरुडव्यूहं विधाय तथैव सङ्ग्रामभूम्यां प्रातःकाले आतस्थुः । तथैव च स शिशु-
पालनृपश्चक्रव्यूहं निर्मितवान्, ततो जरासन्धः सङ्ग्रामभूमिमाशिन्नाय । अथ जरासन्धनृपेणं पृष्टो हंस-
कमत्री परसैनिकानङ्गुल्या दर्शयन् नामग्राहमित्युचैरभापत्—“अयं कृष्णाश्वेन रथेन गजव्वजोऽनाद्युष्टिः,

एष नीलाश्वेन रथेन युधिष्ठिरः, अयं श्वेताश्वरथेन कपिध्वजोऽर्जुनः, अयं नीलोत्पलदलकान्तिस्तुरङ्गमेण रथेन
 भीमः, अयं स्वर्णवर्णाश्वरथेन हरिध्वजो राजा समुद्रविजयः, अयं तु शुक्रवर्णस्तुरङ्गमरथेन वृषध्वजोऽरि-
 ष्टनेमिः, अयं शबलाश्वरथेन कदलीध्वजोऽकूरः, एष त्तिचिरकल्पापाश्वरथेन सालकिः, अयं कुमुदद्युति-
 तुरङ्गमरथेन महानेमिकुमारः, अयं पुनरुन्नसेनराजः शुकतुण्डप्रबहयरथेन ज्ञेयः, जरत्कुमारोऽयं कनकपृष्ठाश्वो
 मृगध्वजः प्रेक्ष्यताम्, अयं काम्बोजैर्वाजिभिः श्लक्ष्णरोमयुत्रः सिंहलाभिधानः, अयं तु कपिलरक्ततुरङ्गमो
 जलकपिध्वजः सिन्धुदेशमण्डनः श्रीवीतभयपत्तनेश्वरो मेरुनृपः, एष च पद्मरथपुरो राजा पद्मकान्तिस्तुरङ्गमैः
 पद्मरथः, अयं पारापतप्रभाश्वः कमलध्वजः सारणो विलोक्यताम्, पञ्चितलकयुक्तैस्तुरङ्गमैरेष कुम्भ-
 ध्वजो विदूरथो रामभ्राता दृश्यताम्, सैन्यान्तरयम् अतीव धवलैस्तुरङ्गैर्गरुडध्वजस्तत्र सन्तुः कृष्णोऽतर्ग-
 गनवलाकामिः प्राद्युषेण्यो जलधर इव द्रष्टव्यः, अस्य कृष्णस्य दक्षिणपार्श्वस्थितो रिष्टरत्नवर्णैस्तुरङ्गैस्ताल-
 ध्वजोऽयं जङ्गमः कैलास इव बलमद्रो विलोकनीयः । अन्येऽपि विविधवाजि-रथ-ध्वजा बहवो महारथाः
 पराक्रमशालिनो यदवः सन्ति, ते च सर्वेऽपि साम्प्रतं कथयितुं न हि शक्याः” ।

तच्छ्रुत्वा जरासन्धराजः क्रोधाद् धनुरास्फालयन् राम-केशवौ प्रति रथं त्वरितमेव प्रेरयामास । ततश्च
 युचराजो जरासन्धयुत्रो यवनकुमारः कोपेन वसुदेवपुत्रान् अक्रूरादीन् हन्तुमधावत । अष्टापदस्य सिंहः
 सममिव तैः सह महाभुजस्य यवनस्य संहार इव मीपणो महासद्ग्रामो बभूव । अथाऽद्वैतबलो रामलघु-

भ्राता सारणो विविधैः शस्त्रैर्वर्षाकालस्य मेघ इव वर्षन् तं यवनं हरोध, तदा स मलयपर्वतवसुङ्गेन मलया-
भिधेन गजेन सारणस्थं रथैः सार्द्धमभञ्जयत् । अथ तस्मिन् गजे परिणते स सारणः खड्गेन यवनमस्तकं
चातान्दोलिततरोः फलमिव तत्कालं चिच्छेद, तस्य चोत्तिष्ठतो हस्तिनः शुण्डादण्ड-दन्तं चकते, तदा च
कृष्णसैन्यं वर्षाकाले मयूरकुलमिव हर्षेण नर्तयामास । अथ धनुर्धरो जरासन्धचतुः पुत्रवधं दृष्ट्वा कोपा-
क्रान्तो मृगारिर्मुगानिव यदून् हन्तुं प्रवृत्ते । आनन्द-शशुदमन-नन्दन-श्रीध्वज-ध्रुव-देवानन्द-पीठ-हरिपेण-
नरदेव-चारुदत्ता एते बलभद्रस्य पुत्रा रणमुखे प्राप्ता यज्ञेऽजा इव कुद्धेन जरासन्धेन जङ्घिरे । कुमारवध-
दर्शनतः केशवसेना पलायिष्ट, तां च व्याघ्रो गोत्रांमिव निम्नन् मर्गधाधिपोऽनुययौ । अथ सेनानीः
शिशुपालो हसन् केशवमुवाच—‘हे कृष्ण ! एतद् गोकुलं न हि, अयं नूनं क्षत्रियाणां सङ्ग्रामोऽस्ति !’ ।
तदा कृष्णोऽपि वभाषे—‘हे राजन् ! गच्छ, यतः पश्चादपि त्वया गम्यम् । माद्रीमातः ! रुक्मिराजस्य समरे
त्वं कियच्चिरमस्थास्तत् स्मर !’ । तथा सर्माविधा हरिगिरा बाणेनेव विद्धः स महामानी शिशुपालः क्रुद्धो
धनुरास्फाल्य केशवस्य हननाय शितांन् नाराचानमुञ्चत्, तदा केशवो बाणैस्तस्य कार्मुकं कवचं रथं
चाऽच्छिदत् । ततश्च स खड्गमाकृष्य उद्धूमवह्निरिवाऽधावत्, तस्य च सम्मुखं विजुवाणस्य दुर्मतेः शिशु-
पालस्य खड्गं मुकुटं मस्तकं चाऽनुक्रमेण हरिश्चिच्छेद । तस्य चेदिराजस्य वधेन क्रुद्धो जरासन्धो यम इव

१ गोसमूहम् । २ जरासन्धः । ३ माद्री माता यस्य सः, तत्सम्बोधनम्—शिशुपाल ! । ४ तीक्ष्णान् ।

भीषणः पुत्रे राजभिश्च सममभ्यधावत, यद्वैश्वभूचे—'रे रे ! सुधैव मा म्रियध्वम्, तौ दुर्मती गोपालौ
 अर्पयत, अधुनाऽपि किञ्चन न क्षतम् !' । तद्विरा सर्वेऽपि यदवो दण्डाघृष्टाः सर्पा इव कुपिता मृकु-
 टिभीषणा बभूवुः, पूत्कारं च कुर्वन्तो विविधशस्त्रधारिणोऽभ्यधावन्त । तत एकोऽपि अनेकीभूयेन जरा-
 सन्धः समन्ताद् घोरैः शरैर्यदुसैन्यान् मृगान् व्याध इव विव्याध । योद्धारः पदातयो रथिनः सादिनो
 निपादिनश्च योधिनो जरासन्धस्याऽऽतः स्थातुं नाऽशकन् । चातकम्पितं तूलमिव अशेषं यदुसैन्यं जरास-
 न्धवारणैः पीडितं दिशो दिशि विदुद्राव । तत्र सद्भामे जरासन्धः पन्नगवद् यदूनां भीषणो बभूव, यदवस्तु
 परितो भेक्तं ययुः । अथवा यदुसैन्ये महासरसि महिषवजरासन्धः सुभटजलचरजीवान् मर्दयामास ।
 अष्टाविंशतिर्जरासन्धसुता दृष्टिविषपन्नगा इव शस्त्रविपं विक्षिपन्तो बलभद्रमुपदुद्बुधुः । अन्येऽप्येकोनस-
 त्तिर्जरासन्धसुताः केशवं जिघांसन्तो दानवा देवमिव रुरुधुः । तैः समं राम-कृष्णयोर्महासङ्ग्रामः प्रव-
 द्यते, परपरशस्त्रसंभूतस्फुल्लिङ्गकणवर्पाकालः समागादिति तत्र सर्वैरपि व्यतर्क्यत । अथ रामस्तान्
 अष्टाविंशतिमपि रामसुतान् हलेनाकृष्य मुशलेन तण्डुलानिवाऽपिपत् । ततश्च 'अद्याऽप्युपेक्षितोऽयं
 गोपालो मारयति !' इति जल्पन् जरासन्धो वज्रसमानया शदया रामं न्यहन्, तेन गदाघातेन तु रामो
 रुधिरं ववाम, तदा च समस्तेऽपि यदुकटके महान् हाहारवोऽभवत् । पुनरपि रामे प्रहारं कर्तुमानसं
 जरासन्धं श्वेतवाहनोऽर्जुनोऽन्तरा आपत्याऽयोधयत् । अथ रामस्य वैधुर्यं प्रेक्ष्य कुद्धो धुताधरः केशवः

पुरःस्थितान् एकोनसप्ततिमपि जरासन्धपुत्रानवधीत् । 'मरिष्यलेषाऽयं रामः, किमर्जुनेन हृतेन ? , अद्युना तु कृष्णं मारयामि' इति विचिन्त्य मगधाधिपः कृष्णमभ्यधाविष्ट । तदा च 'कृष्णोऽपि हत एव' इति सर्वत्राऽपि ध्वनिरभूत् । अत्रान्तरे श्रीनेमिं मातलिरिति बभाषे—'भगवन् ! अष्टापदस्य पुरतः कलभ इव जगत्रितयनाथस्य भवतः पुरोऽयं जरासन्धः किञ्चन्मात्रः ? । जगदीश ! अद्याऽयं त्वया ह्युपेक्षितः सन् अयादवं करोति, तद् मनागपि निजबलीलायितं दर्शय । प्रभो ! यद्यपि त्वमाजन्मतः सावद्यकर्मतो विमुखः, तथापि वैरिणाऽऽक्लान्तं स्खलं नोपेक्षणीयम्' । तेनेत्युक्तो निभुः कोपं विना पौरन्दरं शङ्खं करेण गृहीत्वा अतिमेघशब्दं दध्मौ । आकाश-पृथिव्युदरम्भरिभिस्तङ्कनिभिर्जरासन्धसैनिका अतीव तुष्टुमुः, यदुसैन्यं च पुनः सङ्ग्रामसमर्थं स्वस्थीवभूव । ततः श्रीनेमैराज्ञया आतली रथं सङ्ग्रामे समुद्रावर्तसन्निभं भ्रमयामास; स्वामी च आकृष्टेन्द्रचापो नवमेघ इव अतिदुःसहाभिः शरधाराभिर्वर्ष, तद्भयेन सर्वेऽपि परसैन्यसुभटाः परितस्तत्रसुः । प्रसुः केषाञ्चिद् ध्वजांश्चिच्छेद, केषाञ्चिद् धनुंषि, केषाञ्चिद् रथानभाङ्गीत्, केषाञ्चिच्च सुकुटान् पातयामास । प्रहारवार्ता तु दूरे, परं कल्पान्तकालसूर्यमिव स्वामिनं परसैन्यसुभटाः सम्मुखं विलोकितुमपि नो समर्थाः । एकोऽपि स्वामी सुकुटवद्धानां राज्ञां लक्षमभाङ्गीत्, यत उद्भ्रान्तस्य महासमुद्रस्य पुरः किं पर्वता अपि तिष्ठन्ति ? । 'प्रतिवासुदेवो वासुदेवेनैव बध्य' इति सर्वादासनुपालयैश्च त्रैलोक्यनाथोऽपि श्रीनेमिप्रभुर्जरासन्धं नो जघान । प्रसुः सर्वाण्यपि परसैन्यानि रुद्ध्वा रथं भ्रमयन्नस्थात्,

यदुसैनिकाश्च पुनरपि लब्धोत्साहा युयुधिरे । अत्रान्तरे सिंहसृगा इव पाण्डवैरवशिष्टाः कौरवाः स्वैराज-
 द्विरे । रामोऽपि स्वस्थीभूत उदस्ताऽयोग्र-हलशस्त्रोऽनेकशः शत्रुसैनिकान् योधयित्वाऽवधीत् । इतश्च
 जरासन्धो यादवान् दुर्जयान् ज्ञात्वा क्रोधेन समग्रेऽपि यदुसैन्ये स्वकीयां जराविधां सुभोज, तदा तत्कालं
 यदुकटकं तथा जराविद्यया निर्वलं निश्चिन्तसंपतितभूमितलशस्त्रसमूहं च समभूत् । ततश्चिन्तातुरः केशवो
 निजपितृव्यनन्दनं श्रीमदरिष्टनेमिनं समर्थं विज्ञाय तस्याग्रे सर्वं सैः योदन्तं कथयामास । तन्निशम्य प्रभुः
 श्रीमदरिष्टनेमिर्भ्रातृस्नेहेन स्वस्त्रपनसलिलमाहात्म्यवानपि महापुरुपलक्षणत्वाद् अन्यं कृष्णस्य जरानिराकरण-
 प्रतिकारं कथयितुं लभ्यः—“हे भ्रातः ! पातालपृथिवीनायकं धरणागाधिराजमुद्दिश्य अष्टमतपः कुरु,
 तद्देवगृहे भाविनस्तयोविंशतीर्थङ्करस्य श्रीपार्श्वनाथस्य विम्बं सुरासुरविधाधरनेन्द्रैः पूर्वं पूजितमस्ति, तत्क-
 पनजलेन सर्वेषां यदूनां जरा यास्यति, नाऽत्र सन्देहः । ततस्त्वं तद्विम्बं तत्पार्श्वे मार्गय, तव प्रचलपु-
 ण्यप्राग्भारेण सोऽर्पयिष्यति” । इति चिन्तानिराकरणं श्रीनेमिवचनं श्रुत्वा केशवस्तथैव यथाविधि अष्ट-
 मतपो विधाय धरणेन्द्रं सन्तुष्टीचक्रे । ततस्तेन दत्तं श्रीपार्श्वनाथविम्बं गृहीत्वा तत्स्त्रपनजलेन समस्तेऽपि
 स्वकीयसैन्ये केशवश्लटात्रयं दत्तवान् । तन्महिम्ना सर्वं सैन्यं जरारहितं जातं, प्रागिव च तथैव वैरि-

सैन्येन समं सङ्ग्रामं कर्तुं लभ्यम् । अयं जरामोचनाधिकारः श्रीशङ्खेश्वरपार्थनाथसत्कतीर्थकल्प-श्राद्धविधि-
प्रभृतिग्रन्थेषु विद्यते, तेन नाऽत्र केनचित् संशयः कार्यः ।

अथ विगतजराविद्याबलं यदुसैन्यं स्वसैन्यं मारयद् दृष्ट्वा मनसि विलक्षीभूतोऽपि मानधनो जरा-
सन्धो गोवर्धनायेदं स्वाऽभिमानगर्भितं वचनमवदत्-‘भो भो गोपाल ! इयच्चिरं त्वं शृगालवद् माययैव
जीवितोऽसि, माययैव मम जामाता कंसो हतः, कालोऽपि माययैव मारितः, अशिक्षिताऽस्त्रेण त्वया
सङ्ग्राम एव न हि क्रियते; परमद्य तव प्राणैः सार्द्धमेव मायापर्यन्तं नयामि, स्वपुत्र्या जीवयशसश्च प्रतिज्ञां
पूरयामि’ । तदा हसित्वा हरिरूचे-‘हे राजन् ! इत्थं त्वं सत्यं ब्रवीषि, अहमीदक्षोऽसि, परं स्वस्य
शिक्षितास्त्रता मम दर्शयताम् ! ! ‘अहमेक एव’ इति नाऽहं त्वद्वत् स्वश्लाघनः, परमिदमेकं किञ्चिद् ब्रवीमि
यत्-त्वत्पुत्र्या अचिरेणैव अग्निप्रवेशात् प्रतिज्ञा पूरिष्यते, नान्यथा; इदं मम वचः सत्यं हृत्त्वैव माननी-
यम्’ । इति केशववचनेन कुद्धो जरासन्धस्तीक्ष्णान् बाणानमुधत्, सर्वान् तत्कालं हरिश्चिच्छेद । उभा-
वपि तौ जरासन्ध-केशवौ संसरम्भौ अष्टापदाविवाऽयुध्येताम्, धनुर्दण्डशब्दैश्च सर्वा दिशो ध्वनयन्तौ
महासङ्ग्रामं चक्रतुः । तयो रणसंमर्दाद् जलनिधयश्चुक्षुसुः, पर्वताश्चकम्पिरे, गगने च खेचराः संत्रेसुः ।
पर्वतयोरिव तद्रथयोगतागतमसहिष्णुः पृथिव्यपि क्षणात् सर्वसहत्वं सुमोच । मगधेश्वरस्य दैवतानि
अस्त्राणि गोविन्दो दैवतैरह्वैरायसानि च आयसैर्लीलयैव प्रत्यहन् । अथ सर्वाऽल्यसमूहे विफले जातेऽमर्ष-

पूरितो विलक्षीभूतचेता जरासन्धोऽन्यात्तदुर्वारम् अमोघाऽखं स्वकीयं चक्ररत्नं सस्मार, तदैव चक्ररत्न-
 मागतम् । ततो जयतृष्णावान् कोपान्धो मगधाधिपः करेण चक्रं गगने अमयित्वा कृष्णायाऽमुचत् । तत्रो-
 चैश्चक्रे आपतति सति गगने खेचरा अप्यकम्पन्त, लब्धैर्दैन्यावस्थानि च कृष्णसैन्यानि सर्वतश्चुक्षुसुः ।
 तचक्रं स्वलयितुं कृष्णो रामः पञ्च पाण्डवा अन्येऽपि च महारथा निजनिजान्यस्त्राणि प्रचिक्षिपुः । वृक्षै-
 रुत्पूरनदीप्रवाह इव तैः सर्वैस्खलितं तचक्रमागत्य कुम्भेन कृष्णं हृदयेऽस्ताडयत् । भेदनीत्या भेदितमिव
 स्वपार्श्वे स्थितं तचक्रम् उद्यतं स्वप्रतापमिव केशवः करेणाऽग्रहीत् । तदा 'अयं नवमो वासुदेवो भरत-
 क्षेत्रे उत्पन्नः' इति घोषिणः सुरा आकाशाद् गन्धोदक-पुष्पवृष्टिमसुञ्चन्, जयजयारवं चोच्चैरवदन् ।
 अथ कृष्णः संजातकारुण्यो मगधाधिपमूचे—'एषाऽपि किं मम माया ?, अधुनाऽपि जानीहि, अद्यापि
 स्वगृहे याहि, ममाज्ञामङ्गीकुरु, पुनः स्वसम्पदाऽतीव एधस्व, दुःखफलप्रदं मानं मुञ्च, अद्यापि जरन्नपि
 जीव, मा म्रियस्व" । तदा स मानी जजल्प—'एतचक्रं मयैव चिरकालं लालितं मम उल्सुकप्रायम्,
 अथवा कुम्भकारचक्रसमानं, त्वं यदि मुञ्चसि तद् मुञ्च' । इति मगधेश्वरचनेन क्रुद्धः केशवस्तचक्रं
 जरासन्धाय सुमोच, अहो ! एतद्धि सत्यं यत् परेपामायुधानि पुण्यवतां स्वकीयानि रयुः ।

१ सामाद्युपायेषु तृतीयोपायो भेदनीतिः । २ अलातसदृशम्—अज्ञाप्रायम् ।

शीर्षं जरासन्धधराधवस्य, तेनाऽरिणा छिन्नमधः पपात ।
तुंर्यक्ष्मां सोऽगमदच्युतस्योपरि व्यधुः पुष्पघनं च देवाः ॥ १ ॥

॥ इति पण्डितश्रीकनकविजयगणिचरणपङ्कजभ्रमरसदृश-श्रीगुणविजयगणिविरचिते श्रीमदरिष्टनेमि-
चरिते सुललितगद्यबन्धे अष्टमतपआचरण-धरणेन्द्रध्यानधरण-श्रीपार्थनाथविम्बप्रापण-
तत्त्वपनसलिलच्छटात्रयवितरण-जरानिराकरण-जरासन्धवधतद्गतिकथन-
केशवकुसुमवृष्टिभवनो नाम अष्टमः परिच्छेदः ॥ ८ ॥

॥ अथ नवमः परिच्छेदः ॥

अथ श्रीनेमिनाथः कृष्णशत्रुनृपान् रोधाद् असुञ्चत् । तेऽपि तं नमस्कृत्य विरचिताञ्जलिपुटा एवम-
वदन्- “हे प्रभो ! तदैव ह्यसत्प्रभुर्जरासन्धो वयं च जिता यदैव यदुकुले त्रिजगत्स्वामी त्वमवातरीः ।
एकोऽपि वासुदेवः प्रतिवासुदेवस्य हन्तैव, न संशयः, तदा किं पुनर्यस्य त्वं सहायो भ्राता चाऽसि ? ।

१ चतुर्थनरके । २ पुष्पवृष्टिम् । ३ निरोधाद्-निग्रहात् । ४ अवतारमग्रहीः ।

प्राग् अस्माभिर्जरासन्धेन चैतन्न ज्ञातं, तद् अकार्यम् अकृष्महि, ईदृशी भवितव्यता केनोच्छ्रयते ? ।
 अधाऽद्य त्वां शरणं प्राप्तानामस्माकं सर्वेषां शिवं भवतु, यतो जगति त्वमेवैकोऽकारणं बान्धवोऽसि ।
 त्वच्छरणे शिवमेवागतमस्ति, अतो भवत्पार्थोऽस्माभिः शिवमार्गणं क्रियते” । इत्युक्त्वा स्थितैस्तै राजभिः समं
 श्रीनेमिर्हस्तिमीपेऽगात् । हरिरपि रथादुत्तीर्य स्वामिनं गाढमालिलिङ्ग, नेमिवचनेन तान् सर्वान् पार्थिवान् स्वी-
 चक्रे, तथा च जरासन्धनृपपुत्रं सहदेवं पितृव्यसमुद्रविजयान्नया मगधदेशतुर्यांशं दत्त्वा राजगृहे नगरे तत्पितुः
 पदे आत्मनः कीर्तिस्तम्भमिव गोचिन्द अरोपयामास । समुद्रविजयपुत्रं महानेमिं शौर्यपुरे, हिरण्यनाभ-
 नन्दनं रुक्मनाभं कोशलानगर्यां, राज्यम् अनाददानस्य उग्रसेनराजस्य पुत्रं धरनामानं मथुरापुर्वा केशवः
 संस्थापयामास । अथ प्रत्यक्पयोधौ सूर्यमण्डलं ममज्ज, तदा च नेमिनाथेन विसृष्टो मातर्लिदं-
 बलोकमगात् । कृष्णः कृष्णान्नया चाऽन्येऽपि स्वं स्वं शिविरमभ्ययुः, समुद्रविजयस्तु वसुदेवागमनो-
 त्युकोऽस्तात् ।

अथ द्वितीयदिवसे समुद्रविजयसहितं वासुदेवं तिस्रः स्थविराः खेचर्य एयुः, ताश्चेत्युचुः—“हे प्रभो !
 प्रद्युम्न-शाम्बान्वितो वसुदेवः सविद्याधरोऽचिरादयमागच्छति, तस्य चेष्टितं श्रूयताम्—इतः स्थानात्
 प्रद्युम्न-शाम्ब-खेचरैः सार्द्धं वसुदेवो वैताढ्ये ययौ, तत्र शूर्पक-नीलकण्ठा-ऽङ्गारक-मानसवेगादयः सर्वेऽपि
 पूर्ववैरिणो मिलित्वा मिलित्वा तमयोधयन् । तद्युद्धान्तर्हस्तने दिवसे आसन्नदेवता ऊचुः—‘जरासन्धो

मारितः, कृष्णो वासुदेवोऽमृत' । तन्निशम्य सर्वेऽपि खेचराः सद्भ्रामं विहाय विद्याधरेशाय मन्दरवेगाय व्यजिज्ञपन् । सोऽपि तच्छ्रुत्वा तानेवं समादिशत्-‘भो भो ! यूयं सर्वेऽपि मिलित्वा महाप्राभृतकरा आगच्छत, वसुदेवद्वारा हरिशरणं वयं आस्थामः’ । इत्युक्त्वा वसुदेवसमीपे गत्वा स विद्याधरेन्द्रो निज-भगिनीं प्रद्युम्नायाऽदात्, अपरश्च त्रिपथर्षभनृपोऽपि स्वपुत्रीं तस्मै एव ददौ । देवर्षभ-वायुपथौ नृपौ अपि परमानन्देन स्वपुत्र्यौ शाम्बकुमाराय ददतुः । ते सर्वेऽपि विद्याधरेशा वसुदेवेन सममद्याऽऽयान्ति, अत्रतश्चै-तदाख्यातुं वयं प्रेषिताः स्मः” । एवं तासु वृद्धासु बुधाणासु तत्कालं सविद्याधरः प्रद्युम्न-शाम्बसहितः सर्वेषां नयनोत्सवो वसुदेवस्तत्र समागात् । ते सर्वेऽपि खेचराः केशवं स्वर्णै रत्नैर्विविधमुक्ताफलैर्गज-वाजि-पदातिभिश्चाऽऽनर्तुः । अथ जयसेनप्रमुखानां प्रेतकार्यं केशवोऽकरोत्, जरासन्धप्रमुखानां च प्रेतकार्यं सहदेवो व्यधात् । पत्युः पितुश्च सकुलस्यापि संहारं वीक्ष्य सा जीवयशा जीवन्ती बह्वौ प्रविवेश, निज-प्रतिज्ञां च पूरयामास । यत्र यदव आनन्दं बुकूदिरे तत्र, सेनपत्नीग्रामस्थाने जनार्देन आनन्दपुरं चक्रे, तथा च शङ्खपुराभिधं नवीनं नगरं नाऽतिदूरं नाऽत्यासन्नं वासयामास, तत्र च स्वयं कारिते प्रासादे श्रीपार्श्वनाथविम्बं कृष्णमहाराजः स्थापयामास । ततस्तस्मात् स्थानात् खेचरैर्भूचरैश्च परिवृतो गोवर्धनः षड्भिर्सैर्भरतार्धं साधयामास, मगधेषु च ययौ । तत्र चैक्योजनपृथुलाम् एक्योजनलम्बां भरतार्धवा-सिनीभिर्देवदेवीभिश्चाऽधिष्ठितां कोटिशिलानाभ्यां महाशिलां कृष्णो वामबाहुना पृथ्वीतथतुरङ्गुलमुच्चै-

रुद्रे । तां महाशिलां प्रथमो वासुदेवो युजाग्रे, द्वितीयो मस्तके, तृतीयः कण्ठे, तुर्यस्तु उरःस्थले, पञ्चमो हृदि, षष्ठः कट्यां, सप्तमो जङ्घयोः, अष्टमो जानुपर्यन्तं, नवमश्च भूमितश्चतुरङ्गुलमुच्चैरुत्पाटयति; यतोऽ-
वसर्पिणीकाले ते क्रमतः पतद्दलाः ।

ततः कृष्णो द्वारकायुरीमगात्, तत्र षोडशसहस्रराजभिस्तथा देवैश्च भक्त्या वासुदेवपदत्वेऽभ्यपेचि ।
अथ विष्णुः पाण्डवान् कुरुदेशाय, अन्यानपि भूचरान् खेचरांश्च स्वस्वस्थानाय विससर्ज । समुद्रविजया-
दयो दश दोष्मन्तो दशार्हा, बलदेवादयः पञ्चसङ्ख्या महावीरा, उग्रसेनाद्याः षोडश सहस्रा राजानः,
प्रभुन्नप्रभृतयः सार्धत्रिकोटयः कुमाराः, दुर्दान्ताः शाम्बादयः षष्टिः सहस्ताः कुमारः, वीरसेनादयो
वीरा एकविंशतिसहस्राणि, महासेनप्रभृतीनां महौजसां महतां महर्द्धिकानां तलवर्गणां पदपञ्चाशत्
सहस्राणि, अन्येऽपि च इभ्य-श्रेष्ठि-सार्धपतिप्रभृतयः सहस्रशो विरचिताऽञ्जलयः श्रीकृष्णं सिपेविरै । अथ
षोडशसहस्रतट्टया वासुदेवाय भक्त्या विविधरतानि द्वे द्वे च मनोज्ञे कन्ये ढौकयामासुः । ताभ्यो द्वात्रिं-
शत्सहस्राकन्याभ्यः कृष्णः षोडशसहस्रकन्याः परिणीतवान्, अष्टौ सहस्राणि बलदेवः, अष्टौ सहस्राणि
चाऽन्ये कुमाराः पर्यण्युः । ततः कृष्णो रामः सर्वे कुमाराश्च रम्यरमणीभिः परिहृताः क्रीडोपवन-पर्व-
तादिषु महानन्देन रेमिरे ।

अथ तान् क्रीडतो दृष्ट्वा राजा समुद्रविजयः शिवादेवी च श्रीनेमिं ब्रह्मोत्कण्ठया गिराऽभिदधे-‘हे

वत्स ! त्वां पश्यतासस्माकं सदैव हि नेत्रोत्सवोऽस्ति, परम् अनुरूपकन्यापाणिग्रहणेन तम् अधिकं कुरु' । तदा आजन्मतोऽपि भवोद्विशो ज्ञानत्रयधरः प्रभुः श्रीनेमिरूचे—'अहमनुरूपाः कन्याः कापि न पश्यामि; एता हि दुःखे पाताय भवन्ति, तेन कारणेनाऽमूभिः स्त्रीभिरस्माकं सुतम् !, यदा ह्यनुरूपास्ताः सम्पत्सन्ते तदा तु परिणेष्यामि' । एवं गम्भीरया वाण्या श्रीनेमिः प्रकृत्या सरलौ पितरौ विवाहोपक्रमाग्रहाद् निवारयामास ।

इतश्च यशोमत्या जीवोऽपराजिताच्युत्वा उग्रसेननृपभार्याया धारिणीदेव्या उदरेऽवातरत् । पूर्णेषु मासेषु पुत्र्या जन्म बभूव, तस्याश्च पिता राजीमतीति नामाऽकरोत् । अद्वैतरूप-लावण्यधारिणी साऽनुक्रमेण वदुधे । अथ द्वारकावासी धनसेनश्रेष्ठी स्वपुत्रीं कमलामेलाम् उग्रसेननृपपुत्राय नभःसेनाभिधानाय ददौ । अन्यदा नारदो भ्रमन् नभःसेनकुमारस्य गृहे समाययौ, परं विवाहव्यग्रमनसा तेन स नाऽर्चितः । ततस्तस्याऽनर्थपातनेच्छया स नारदो रामपुत्रनिषधसुतस्य शाम्वादीनामतिबह्वभस्य सागरचन्द्रस्य सदानेऽगात् । सागरचन्द्रोऽभ्युत्थाय सत्कृत्य च तमपृच्छत्—'हे देवर्षे ! त्वया भ्रमता किञ्चिदप्याश्चर्यमदर्शितं?, यतस्त्वं हि तदालोकप्रियोऽसि' । सोऽपि जगाद—'जगत्प्याश्चर्यभूता धनसेनस्य कन्या कमलामेलानाम्नी अत्रैव प्रेक्षिताऽस्ति, सा च नभःसेनायाऽधुनैव दत्ता' । इति कथयित्वा नारद उत्पत्याऽन्यत्राऽगात् । ततः सागरचन्द्रस्तस्यां रक्तोऽभवत्, तामेव मनसि दध्यौ, तस्या एव नाम सुखे मन्त्रवद-

जपत्, पित्तोन्मत्तः कनकमिव च तामेव सर्वतोऽपश्यत् । अथ स नारदः कमलामेलागृहे जगाम । तत्र
च तथा सत्कृत्याऽऽश्चर्यं पृष्टः सन् स कूटमतिरिति वभापे—‘हे भद्रे ! मया द्वे आश्चर्ये दृष्टे, तत्रैकं रूप-
सम्पदा सागरचन्द्रकुमारः, द्वितीयं पुनः कुरूपेण नमःसेनः !’ । तन्निश्चय्य सा तत्कालं नमःसेनं मुक्त्वा
सागरचन्द्रेऽरज्यत । तस्याश्च रागं ज्ञात्वा नारदो गत्वा सागरचन्द्राय कथयामास । तस्या विरहसागरे
सागरचन्द्रं पतितं प्रेक्ष्य तन्माता अपरे च कुमार गण्डं दुःखिता वभ्रुवुः । तदा तत्र शाम्बकुमार
जाययौ, तथावस्थस्य च सागरचन्द्रस्य हास्येन पृष्टतः कराभ्यां दृशौ पिदधे । सागरः कथयामास—अहो !
त्वं किं कमलामेलाऽसि ? । शाम्बोऽपि जगद—‘एषोऽहं कमलामेलोऽसि !’ । तदा पुनरपि सागरचन्द्रो
वभापे—‘तर्हि त्वमेव मम कमलां मेलयिष्यसि, अतोऽन्योपायचिन्तनेन पर्याप्तम्’ । तद्वचनम् अप्रती-
च्छन्नपि शाम्बः सर्वैः कुमारैः प्रवलं मधं पाययित्वा मानितः । ततो गतमदावस्थः सोऽचिन्तयत्—
‘किं मया नन्विदं दुःकरं कार्यं प्रत्यपादि !, परमधुना तु मया तन्निर्वाहम्’ । ततश्च प्रज्ञसिद्धिर्वा स्मृत्वाऽन्यैः
कुमारैः सार्धं नमःसेनविवाहदिवसे शाम्बकुमार उद्यानमगात्, तत्र च सुरङ्गया गृहात् कमलामे-
लामानाय्य तां रक्तां सागरचन्द्रेण समं विधिना छेन्नं पर्यणाययत् । इतश्चैनां गृहेऽपश्यन्तस्तस्याः पितृ-
श्वशुरवर्गीया इतस्ततो विलोक्यन्तस्तदुद्यानमाययुः, तत्र च कृतविधाधररूपाणां यदूनां मध्यवर्तिनी

१ कमला मेलयति—सङ्गमयतीति कमलामेलः । २ अस्वीकुर्वन्नपि । ३ गुप्तम् ।

कमलामेलां विलोक्य ते सर्वेऽपि विष्णवे व्यजिज्ञपन् । कृष्णो गाढं कुड्डः सन् आगत्य कमलामेलाहरण-
कारिणस्तान् हन्तुकामोऽयोधयत्, यतः स हि सदैवाऽन्यायाऽसह एव । ततः सहसा शाम्बः स्वस्वरूपं
विधाय कमलामेलासहितं च सागरचन्द्रं गृहीत्वा कृष्णपादयोरपतत् । तत्सर्वं दृष्ट्वा विलक्षीभूतः कृष्ण
ऊचे-‘रे रे ! किमिदं त्वया कृतम् ?, यदेवं हन्त ! आश्रितोऽयं नभःसेनस्त्वया वञ्चितः !’ । ‘अथाऽद्य
अस्य शाम्बस्य किं क्रियते ?’ इति नभःसेनमवोधयत्, सागरचन्द्रायैव च केशवः कमलामेलां दत्तवान् ।
नभःसेनोऽपकर्तुमसमर्थस्तप्रभृति सागरचन्द्रस्य सर्वदा छिद्रं विलोकयामास ।

इतश्च प्रद्युम्नस्य वैदर्भ्यां पत्न्याम् अनिरुद्धनामा पुत्रोऽभूत्, यौवनं च प्राप । तदा च वैताल्यपर्वते
शुभनिवासनाम्नि नगरे वाणाभिधानो विद्याधराधिपो महाबलो महामानी चाऽभूत्, तस्य उषानाम्नी
कन्यकाऽतीवरूपवती । सा च निजाऽनुरूपवह्मप्राप्त्यै गरीयसा निश्चयेन गौरीं विद्यामाराधयामास ।
सन्तुष्टा सा तामभाषत-‘कृष्णवायुदेवस्य पौत्रः सुरवरोपमानोऽनिरुद्धस्तव वरो भावी’ । वाणेनाऽपि
गौरीविद्याप्रियः शङ्कराभिधो देव आराधितः, सोऽस्य सङ्ग्रामाङ्गणेऽजयत्वं ददौ । ततस्तं प्रति गौरी
जगाद-‘भवता यत् सर्वत्राऽजयत्ववरो दत्तस्तन्न युक्तं कृतम्, यतो मया तत्पुत्र्या उषायाः पूर्वं ननु वरो
दत्तोऽस्ति’ । ततश्च शङ्करो वाणं बभाषे-‘त्वमजय्यः स्त्रीकार्यादन्यतो भविष्यसि’ । वाणस्तेनापि वरेण
जहर्ष । सा उषा रूपसम्पत्त्वेन कैः कैर्भूचैरः खेचैश्च वाणाद् न यथाचे ?, परं स तु अरोचकी केषाञ्चि-

दपि नाऽदात् । अथोपाऽनुरागिणी चित्रलेखां विद्याधरीं प्रेष्याऽनिरुद्धकुमारं मनसीव स्वकीयगृहे आना-
 यत्, तां च गान्धर्वविवाहेन परिणीय गृहीत्वा च स चचाल, 'उपां हत्वाऽहमनिरुद्धो ब्रजामि' इत्यु-
 चैश्च जगाद । ततः क्रुद्धो वाणासनी वाणविद्याधरेन्द्रो महाबलैः कृत्वा व्याधोऽस्थिसुग्मिभः क्रोडमिव
 अनिरुद्धकुमारं रुद्धवान् । तदानीं चोपा पाठसिद्धां विद्यां पत्ये ददौ, तथा सोऽपि वार्द्धितवलो वाणेन
 समं चिरं युयुधे । अथ वाणविद्याधरेण नागपाशैरनिरुद्धः कलभवद् बद्धः, तदा प्रज्ञस्या विद्यया गोव-
 र्धनायाऽकथि । ततश्च तत्कालं बलभद्र-प्रद्युम्न-शाम्बसहितो हरिस्तत्र समाययौ, गरुडध्वजदर्शनमा-
 त्रेणाऽपि च ते नागपाशा दुद्भुः । वाणोऽपि शङ्करदत्तवरेण आत्मवलेन च गर्वितो मदोन्मत्तः कृष्ण-
 मूचे- 'त्वं किं मद्दलं न जानासि ? । त्वं सदाऽन्यकन्यकानां हरणमकार्षीः, ततश्च तव पुत्रप्रमुखाणां
 तद् अनुक्रमायातं, परं तत्फलमहमद्य दर्शयामि' । तदा कृष्णोऽपि जगाद- 'हे दुष्टाशय ! रे विद्याधरा-
 धम ! इयं तव वचनयुक्तिः का ?, कन्या ह्यवश्यं यस्य कस्याऽपि दातव्या, ततस्तद्वरणे को दोषोऽस्तु ?' ।
 इति श्रुत्वा स वाणो विद्याधरपरिहृतो भृकुटीभीषणवदन आकृष्टवाणासनः कृष्णाय वाणांश्चिक्षेप, तान-
 न्तराऽपि च्छेदं च्छेकः केशवश्चिच्छेद । एवं तयोर्वीरयोश्चिरं शराशरि प्रववृते । पश्चाद् गरुडः कृष्णमुजङ्ग-
 मिव कृष्णस्तं निरखीकृत्य खण्डशो निकृत्य च प्रेतराजस्य गृहे प्राधूर्णकमिवाऽनैपीत् ।

१ धनुर्धापी । २ श्मिः । ३ वराहम् । ४ आकृष्ट वाणासन-धनुर्येत सः । ५ छेदे छेकश्चतुरः ।

अनिरुद्धमुषान्वितमेष हरिः, परिगृह्य सुद्रा स्वरूपधरम् ।
हलिशाम्बरमाङ्गजुक् च ततस्त्वरितं कृतवान् स्वपुरागमनम् ॥ १ ॥
॥ इति पण्डितश्रीकनकविजयगणिचरणपङ्कजभ्रमरसदृश-श्रीगुणविजयगणिविरचिते श्रीमदरिष्ट-
नेमिचरिते सुललितगद्यबन्धे वसुदेवप्रद्युम्नशाम्बागमन-निखिलविद्याधरभिलन-आनन्द-
पुरे तिसेनपल्लीग्रामनामान्तरस्थापन-शङ्खपुरनिवेशन-श्रीपार्श्वनाथविम्बप्रतिष्ठापन-
कोटिशिलोत्पाटन-केशववासुदेवपरपट्टाभियेकविधान-राजीमतीजन्मोपादान-
सागरचन्द्रकुमाराख्यान-उपाकुमारीहरण-त्राणविद्याधराधीशवधवर्णनो
नाम नवमः परिच्छेदः ॥ ९ ॥

॥ अथ दशमः परिच्छेदः ॥

इतश्च श्रीनेमिकुमारोऽपरैः कुमारैः समं क्रीडया पुर्यां पर्यटन् चक्र-खड्ग-शङ्ख-गदा-धनुःशोभि-
तायां वासुदेवस्यासुधशालायां निःशङ्कं प्रविवेश । तत्र प्रमुणा चक्रत्वं सूर्यविम्बमिव अतिभास्वद् दृष्टं,
पुनः शार्ङ्गधनुः-कौमुदीकीगदानन्दभिधानखड्गान् मुजङ्गराजवद् भीषणान् ददर्श, तथा पाञ्चजन्यं शङ्खं

जन्यनाट्यनान्दीयादित्रं महत्तरं कृष्णस्य यशःकोशमिव कुमारैः सार्धं श्रीनेमिरैक्षिष्ट । अथ कुर्वहलात्
 शङ्खमादित्सुम् अरिष्टेनेमिनं विज्ञाय शस्त्रशालारक्षश्चारुकृष्णः प्रणम्येत्यब्रवीत्—‘हे प्रभो ! यद्यपि त्वं हरे-
 श्रंताऽसि, महाबलवांश्चाऽसि, तथापि शङ्खमादातुमपि न हि शक्नोषि तर्हि पूरयितुं कुतः सामर्थ्यं
 स्यात् ? इमं हि शङ्खमादातुम् आत्मातुं च हरिं विना न कोऽपि क्षमः, तद् मिथ्यैव प्रयासं मा-
 कार्षीः !’ । तदा श्रीनेमिः स्मित्वा तं शङ्खमुद्दग्धे, लील्यैव च दध्मौ, तदा च प्रमुदन्त-शङ्खज्योत्स्नास्त्रय-
 त्रिशचन्द्रसत्कप्रभा इव राजन्ते स्म । द्वारकौप्राकारसंमूर्च्छदुद्देलसमुद्रध्वनेः सदृशः स शङ्खशब्दो गगन-
 पृथिव्यौ पूरयामास । तदा दुर्गाः पर्वतशिखराणि प्रासादाश्च गजकर्णवचकम्पिरे, राम-कृष्णौ दशार्हां अन्येऽपि
 च महासुभटाश्चुक्षुसुः, स्रग्भानुन्मूल्य श्रोतितश्चङ्खला हस्तिनः पलायाञ्चक्रिरे, अश्वा अपि निरस्तवदन-
 बन्धना अपलायन्त, इन्द्रवज्रनिर्घोषादिव तद्गनेर्नगरीलोका अमूर्च्छन्, शस्त्रशालारक्षकाश्च मृता इव निप-
 त्याऽस्थुः । अथ गोविन्दो मनसि दध्यौ—‘एष शङ्खः केन वादितः ? किं कश्चिच्चक्रवर्ती समुत्पन्नः ?, अथवा
 किमत्र भुवि इन्द्रः समागात् ? । मया हि शङ्खे पूरिते सामान्यनृपाणां क्षोभो जायते, परमनेन तु शङ्खे पूरिते
 मम रामस्याऽपि च क्षोभोऽभवत् !’ । इति चिन्तयन्तं केशवं शस्त्ररक्षका व्यजिज्ञपन्—‘प्रभो ! अद्याऽरि-

१ जन्य युद्ध, तदेव नाट्य, तस्य नान्द्या वादित्रसमानम् । २ ग्रहीतुमिच्छुम् । ३ द्वारकानगर्याः प्राकारेण सह आस्फा-
 ल्यत च्छेलसमुद्रस्य ध्वनेः ।

दृनेमिना लीलया पाञ्चजन्यः शङ्खः पूरितः । तन्निशम्य विस्मयापन्नो मनस्यश्रद्धानश्च यावत् कृष्णस्तस्यौ
तावत्तत्र श्रीनेमिरपि समागात् । अथ उचितज्ञः कृष्णः ससम्भ्रमोऽनर्घ्ये आसने श्रीनेमिनमुपवेश्य
सगौरवमभाषत—‘भ्रातः ! किमद्य त्वया शङ्खोऽयं पूरितो यन्नादेन सर्वाऽपि पृथिवी क्षोभिताऽद्यापि
वर्तते ?’ । नेमिनाऽपि ‘आम्’ इति कथिते स्वयं भुजबलमपि परीक्षितुमनाः केशवस्तं गौरवप्रदानपूर्व-
कमवादीत्—‘पाञ्चजन्यं पूरयितुं मां विना कोऽपि नान्यः समर्थः, भवताऽस्मिन् पूरिते तु भ्रातः ! सम्प्र-
त्यहं हृष्टोऽस्मि । परं मानद ! मां विशेषेण प्रीणयितुं निजभुजबलमपि दर्शय, वान्धव ! मयैव सार्धं बाहु-
युद्धेन युध्यस्व’ । नेमिना ‘एवमस्तु’ इति कथिते कुमारपरिवारितौ वीरकुञ्जरो नेमि-केशवौ आयुध-
शालां जग्मतुः । अथ प्रकृत्या सद्यः प्रभुर्मनसि दध्यौ—‘मम हृदयेन भुजेन पादेन वाऽऽक्रान्तः केशवः
कथं भावी ? , तेन कारणेन यथाऽयमनर्थं न यायाद् मम भुजबलं च जानीयात् तथा मया कर्तव्यम्’ ।
इति ध्यात्वा स्वामी कृष्णमूचे—‘भ्रातः ! इदं मुहुर्मुहुर्भूलुठनाकुलं युद्धं प्राकृतलोकानां वर्तते, परमावयोस्तु
परस्परं भुजबालेनैव युद्धं भूयात्’ । तद्वचः प्रपद्य कृष्णो वृक्षशाखामिवाऽऽयतां स्वभुजां दध्रे, तां च
श्रीनेमिलीलया कमलनालमिवाऽनामयत् । पश्चात्तथैव प्रभुरपि स्वामभुजां दध्रे, तत्र च सर्वबलेन केश-
वस्तरौ कपिरिव ललम्बे । नेमेर्बाहुस्तम्भः कृष्णेन मनागपि नाऽनाम्यत, वनगजेन महापर्षतस्य दन्तभूमिः
किं विदार्यते ? । ततो नेमिभुजस्तम्भं सुक्त्वा खविलक्षतां निहुवानो गोवर्धनः श्रीनेमिनं समालिङ्गन्निति

जगद्-‘आतः ! यथा मम बलेन रामस्तृणवज्जगद् मन्यते तथाऽहं तव बलेन विश्वं तृणमिव मन्ये’ । इत्युक्त्वा नेमिनं व्यसृजत् । ततो राममूचे-‘आतः ! त्वया त्रिशुवनोत्तरं आतुर्वीर्यं दृष्टम् ? । वासुदेवोऽप्यहम् अस्य बाहौ पादपे पक्षीवाऽभवम् । ततो मन्ये, असुष्य बलेन सदृशश्चक्रवर्ती सुरेन्द्रोऽपि वा न । ईदृशेन बलेनाऽयं समस्तमपि भरतक्षेत्रं किं न साधयति ?, आवयोरयं वान्धवः किमेवमेव तिष्ठति ?’ । तदा रामो वभाषे-‘यथाऽयं बलेन चक्रितोऽप्यधिको ज्ञायते तथैव शान्तया मूर्त्यो राज्यनिःस्पृहो निर्लोभश्च लक्ष्यते’ । इति रामेण कथितेऽपि नेमिवलेन साशङ्कं कृष्णं हृष्ट्वा देवताऽवदत्-‘भो भोः केशव ! मा ताम्यः स्म, जिनभाषितं शृणु-‘प्राग् नमिजिनेन कथितामस्ति यद् नेमिः कुमार एव सन् तीर्थङ्करो भावी, तद् अस्य राज्यश्रिया नाऽर्थः, स्वसमयं प्रतीक्षमाणोऽयम् आजन्मतोऽपि ब्रह्मचारी दीक्षामादास्यते, हे कृष्ण ! अन्यथा मा चिन्तय’ । इति देव्याऽपि प्रोक्तः केशवः प्रीतो बलदेवं व्यसृजत्, स्वयं तु अन्तःपुरं जगाम, तदैव च नेमिमाजूहवत् । तत्रोभौ नेमि-गोविन्दौ रत्नमयस्नानकरणासनोपविष्टौ वाराङ्गनालो-ठ्यमानजलकुम्भौ तत्कालं तानं चक्रतुः, देवदूष्यैरुन्मुष्टाङ्गौ दिव्यचन्दनैश्च विलिप्तौ तत्रैव हरि-नेमिनौ भोजनं विदधाते ।

अथ सर्वानपि कश्चुकिपुरूपान् कृष्ण ऊचे-‘एष मम भ्राता नेमिः स्वसादप्यधिकोऽस्ति, तेन कारणेन क्वचिदप्यन्तःपुरे न स्वलनीयः । सर्वासामपि भ्रातृत्वीणां मध्यवर्त्यं नेमिकुमारः स्वच्छन्दं रमतां,

तत्र युष्माकं कश्चनाऽपि दोषो न ज्ञेयः । पश्चात् सत्यभामाद्याः पत्नीः प्रति विष्णुरूचे-‘मम ह्ययं प्राण-
भूतो युष्माकं च देवरो नेमिर्माननीयः, निःशङ्कं च क्रीडनीयः’ । इति तत्राऽन्तःपुरे कृष्णेन कथिते सति
ताभिः सर्वाभिर्भ्रातृजायाभिः पूजितो नेमिर्निर्विकारो भोगपराङ्मुखो विजहार । प्रीतो हरिरात्मनो निर्वि-
शेषेण नेमिना सहैव सान्तःपुरः क्रीडापर्वतादिषु रमे ।

अन्येद्युर्वसन्ततौ दशदशार्हैः कुमारैः पौरलोकैश्च समं केशवः सान्तपुरो रैवताचलोद्याने नेमियुक्तो
ययौ । तत्र च नन्दने सुरासुरकुमारा इव कुमारान् नगरीलोकाश्च विविधां क्रीडां चक्रुः । केऽपि बकुल-
वृक्षतले बकुलसुगन्धशालिनीं मदनजीवनौषधिं मदिरां पपुः, केऽपि करेषु वीणां गृहीत्वा तत्र वसन्ततौ
फागगानं चक्रिरे, केऽपि क्षीर्वा युवानः किन्नरा इव सस्त्रियो नन्दतुः, केऽपि चम्पका-ऽशोक-बकुल-
प्रमुखेषु तरुषु सप्रियाः पुष्पाहरविद्याधरा इव पुष्पाणि अवचिच्चिरे, केऽपि विदग्धा मालिका इव स्वयं
पुष्पाभरणानि ग्रथित्वा स्वमृगलोचनानामङ्गेषु निदधुः, केऽपि लतागृहेषु नवपल्लवतल्पेषु निजरमणीभिः
समं कान्दर्पिका देवा इव रेमिरे, केऽपि भोगिनः पुरुषा गाढतरं श्रान्ताः सलिलसारणीतटे भोगिन इव
मलयाचलमारुतं पपुः, केऽपि सस्त्रियो रति-मन्मथविडम्बिनः कङ्कल्लिशाखावलम्बिदोलासु आन्दोलनेन
चिक्रीडुः । केचित् कङ्कल्लिपादपान् प्रियाणां चरणप्रहारेण, केचित् बकुलवृक्षान् मद्यगण्डूपप्रदानेन, केचित्

१ मत्ताः ।

तिलकवृक्षान् सरागट्टिप्रक्षेपेण, केचिद् गढालिङ्गनप्रदानेन कुरुवकतरून्, तथा अन्ये कामिनोऽन्यानपि
 वृक्षान् अन्यैर्दोहदैः विशेषपुष्प-फलयुक्तांश्चक्रुः । अथ कृष्णो नेमिना समं सत्यभामादिभिः परिदृतः क्रीडन्
 इतस्ततो वने वनगज इव वज्राम । नेमिं पश्यन् केशवो दध्वौ—‘यदि नेमेभोगेषु मनः स्यात् तदा मम
 श्रीः कृतार्था बान्धवत्वं च सार्थकं भवेत्, तद् आलम्बनोद्दीपनैर्विभावैः पुनः पुनर्मथैपोऽनुकूल्यः, एवं च
 यदि मम मनोरथः पूर्येत तदा वरम्’ । एवं विचिन्त्य कृष्णो मालां ग्रथित्वा सुक्ताहारमिव नेमिकण्ठे
 निचिक्षेप । विचक्षणाः सत्यभामाद्या अपि सर्वा विष्णुवनिताः स्वपतिभावविदो विचित्रपुष्पाभरणैः श्रीने-
 मिप्रभुमुपतस्थिरे । तासां मध्ये च काऽपि सुन्दरी पीनोन्नतस्तनाग्राभ्यां स्पृशन्ती लेहेन नेमेर्धम्मिमल्लं
 मनोज्ञपुष्पमालाभिः पृष्ठतो वनन्ध, काऽप्यग्रस्थिता उदस्तभुजलता प्रादुङ्कृतदोर्मूला हरिवह्निभा नेमेः
 शिरसि मुकुटं विदधे, काऽपि पाणिना कर्णे विधृत्य मदनस्य जयध्वजमिव कर्णावतंसकं रचयामास,
 काऽपि नेमिना सह क्रीडाकालक्षेपविधित्सया बाहोर्नवं कुसुमाङ्गदं भूयो भूयो बन्धयामास; एवं ता
 ऋतूचितमुपचारं नेमेर्विदधुः, तथैव नेमिरपि तासु निर्विकारमुपाचरत् । एवं विचित्रक्रीडाभिरहोरात्रं
 कृष्ण उद्याने स्थित्वा पश्चाद् द्वारिकायां सपरिवार आययौ । राजा समुद्रविजयोऽन्ये दशार्हा राम-केशवौ
 सर्वेऽपि यदवश्च श्रीनेमिपाणिग्रहणोत्सवे सोत्साहा उत्कण्ठिताश्च तस्थुः । क्रमेण वसन्तसमयः
 सनेमेर्हरेः क्रीडतो न्यतीयाय ।

तदनन्तरं श्रीष्मर्तुः सरमिव सूर्यं श्रौढीकुर्वन् आगात् । बालातपोऽपि केशवप्रताप इवाऽऽसहोऽभवत्,
निशायामपि प्राणिनां कर्मव घर्मो नाऽशाम्यत् । तत्रतौ विलासिनो युवानः श्रेते कदल्यन्तस्त्वक्सदृशे
मृगनाभि-कर्पूरादिसुगन्धद्रव्यधूपिते वस्त्रे पर्यधुः । कुञ्जरकर्णचञ्चलं तालवृन्तं स्त्रियो मदननृपस्य शासनमिव
हस्ताद् ईषदपि नाऽमुञ्चन् । विचित्रकुसुमरसद्विगुणीकृतसौरभैश्चन्दनजलैर्युवानः स्वं पुनः पुनरभ्यविञ्चन् ।
कामिनीभिरभितो हृदि आहितानि कमलनालानि सुक्ताहारेभ्योऽप्यधिकं सौभाग्यं लेभिरे, जलाद्रं
पुनः पुनर्गाढं हृदये निपीडयन्तो युवानो बह्वभामिव नाऽमुञ्चन् । एवंविधे वर्मभीषणे श्रीष्मे सान्तःपुरः
कृष्णो नेमिना समं रैवतपर्वतोद्यानसरोवरं ययौ । तदन्तर्मज्जनक्रीडां कर्तुं सनेमिः केशवः सान्तःपुरो
मानससरसि हंस इव प्रविवेश । तत्र आकण्ठं निमग्नानां कृष्णकामिनीनां बदनैर्नवोद्भिन्नकमलिनीखण्ड-
भ्रान्तिस्तत्कालम् अजायत । हरिः काञ्चित् प्रति स्वयमञ्जलिजलेनाऽऽचिक्षेप, तदा साऽपि ञ्छेका गण्डू-
षसलिलैर्नैव तं प्रत्याक्षिपत् । काभिश्च जलभीरुभिर्विलगन्तीभिर्भीरुभिर्जनार्दनः सशालभञ्जीकस्तम्भशोभां
दधौ । असकृत्कल्लोला इव उल्लङ्ग्यस्ता हरिणीदृशो रमसतः कृष्णस्योरस्तटे आस्फालयन्ति स्म । जला-
घातेन हरिललनानां नयनानि स्वकीयभूषणाऽञ्जनाऽयोहोत्पन्नया रूपेवाऽधिकं ताम्रत्वं दधुः । काऽपि

१ परितो वेष्टयमानाभिः पुत्तलिकामिर्युक्तस्य स्तम्भस्य शोभाम् । २ स्वकीयभूषणस्याऽञ्जनस्य अपोहो—अपगमस्ते-
नोत्पन्नया कुधा ।

कृष्णेन विपक्षाभिधानग्रहणेनाऽऽकारिता सती तं लीलाकमलेन ताडयामास । चिरमपरां कान्तां प्रेक्ष-
 माणं केशवं काचिदभ्येत्य नयनयोः कमलपरागमिश्रितैः सलिलैर्जघान । कृष्णं परितः पुनः पुनर्भृगलो-
 चना गोपभावलीलाहृष्टीसकखेलनं सारयन्स्यो भ्रंसुः । तत्र आतुरुरोधात् प्रसुरपि भ्रातृस्त्रीभिः सहास्य-
 वाक्याभिर्वेष्टयमानो निर्विकारोऽक्रीडत् । 'हे देवर ! इदानीं क्व यासि ?' इत्युक्त्वा ता हरेः प्रियाः सम-
 कालं चपेटाताडितैर्नैर्नैर्निमिजग्नुः । उदकाच्छोटनपातिभिः केशवधूनां करैरुत्पल्लवो वृक्ष इव स्वामी
 रराज । जलक्रीडामियेण स्त्रीस्पर्शज्ञापनाय ता नेमिकण्ठे आशिश्चिपुः, हृदये आजग्नुः, मुजे चाऽध्यधुः ।
 काऽपि क्रीडया श्रीनेमैर्मस्तकोपरि च्छत्रमिव सहस्रपत्रम् अन्तःपुरच्छत्रधरीवाऽधारयत् । काचिच्च
 हासेन नेमिनः कण्ठस्थले कमलनालं चिक्षेप, यथा गजस्य कण्ठे आलानशृङ्खला क्षिप्यते । काऽपि
 कामिनी यत्किञ्चिदपदिश्य नेमिं शतपत्राम्बुजेन मदनशस्त्रैरप्यनाहते हृदये जघान । अविकारः प्रसुरपि
 ताः सर्वाः कृतप्रतिकृतैः क्रीडयामास । क्रीडन्तं वान्धवं पश्यन् केशवोऽत्यन्तं मनसि जहर्ष, तत्राऽम्भसि
 च नन्दीवरगज इव चिरं तस्थौ । अथ सम्पूर्णांकृतजलक्रीडो हरिः सरोवरान्निर्गतः, सत्यभामा-रुक्मि-
 ण्यादयोऽपि तीरे गत्वाऽवतस्थिरे ।

श्रीनेमिरपि राजमरालवत् सरोवरान्निर्गात्, रुक्मिण्यादिभिश्च समाश्रितं तीरप्रदेशं शिश्रिये । तत्र
 रुक्मिण्युत्थाय स्वयं रत्नमयभासनमदात्, स्वकीयोत्तरीयवक्षेण च श्रीनेमैर्द्वं ममार्ज । तदा च सत्यभामा

हास्य-विनयपूर्वकं नेमिनमभाषत—“हे देवर ! त्वं सदाऽस्माकं वचनानि सहसे, तेनाऽभीता त्वां कथयामि-
सुन्दर ! षोडशसहस्रस्त्रीभर्तुः केशवस्य आता त्वमेकामपि कन्यां किं नोद्वहसि ? । तत्र रूपं त्रैलोक्येऽपि
सर्वोत्कृष्टं लावण्यकलापपाचितं च वर्तते, यौवनं च नवोद्भेदं दरीदृश्यते, एवं च सत्यपि केचं ते स्थितिः ? ।
पितरौ आतरो वयं च आतृजायास्तव विवाहाय याचामहे, देवर ! एषां वाञ्छितं कुरुष्व । पत्नीपरिग्रहमन्तरेण
वैण्डमात्र इवैकाङ्गस्त्वं कियन्तं कालं नेतासि ? , अहो ! स्वयमपि मनसि विमृश । कुमार ! त्वं किम-
ज्ञोऽसि ? नीरसोऽसि ? अथवा ह्रीवोऽसि ? तदस्मान् कथय, स्त्रीभोगेन विना त्वम् अरण्यकुसुमवद्
वर्तसे । यथा आदिदेवः प्रथमं तीर्थं प्रावर्तयत् तथा स एव पाणिग्रहणमङ्गलान्यपि दर्शयामास । तेन
कारणेन त्वमेकवारं कामिनीं परिणय, भोगसुखानि सुहृन्, समये च यथारुचि ब्रह्मव्रतमपि प्रतिपद्यथाः,
परं गार्हस्थ्ये ब्रह्मव्रतं नोचितं, किं मन्त्रजापोऽशुचिस्थाने भवेत् ?” । अथ जाम्बवती जगाद—‘देवर !
तव वंशे मुनिसुव्रतः कृतविवाहो जातपुत्रश्च तीर्थङ्करो बभूव, प्रागपि जिनशासने कृतपाणिग्रहणा मुक्तिं
गताः श्रूयन्ते, तन्ननु त्वमपि जानासि । त्वं नूनं नूतनो मुमुक्षुरसि यो मुक्तानामपि मार्गं विहाय जन्म-
तोऽप्येवं स्त्रीपराङ्मुखोऽभूः !’ । अथ कृतप्रणयकोपा सत्यभामोचे—‘सखि ! असुं त्वं वृथैव साम्ना किं
बदसि ? । नूनमयं सामसाध्यो नास्ति, यतः पित्रा वृद्धभ्रात्राऽन्यैश्चाऽपि सानुनयं विवाहार्थेऽयं प्रोक्तः,

१ विना । २ वण्डः स्त्रीरहितः, भाषायां ‘वाढो’ इति ख्यातः । ३ निर्गमयिष्यसि । ४ मिष्टवचनेन ।

परं तानपि खलु न मेने । तद् अस्माभिः सर्वाभिर्मिलित्वा एष निरुध्यताम्, यद्यत्सद्वचनं न मंस्यते तदा सर्वथा न मोक्तव्यः ।' । अथ लक्ष्मणादयः कथयामासुः—'अयं हि देवर आराध्यः, एवं सकोपमिव नो वाच्यम्, अस्य प्रसादनमेवोपायः' । इत्युक्ते रुक्मिण्याद्या हरिवल्लभाः पाणिग्रहणाय कृताग्रहाः प्रार्थयमाना नेमैः पादयोर्निपेतुः । ताभिश्च नेमिनं तथा प्रार्थयमानं प्रेक्ष्य कृष्णोऽप्युपेत्य विवाहाय प्रार्थयाञ्चक्रे । अपरेऽपि यदव आगत्य नेमिमूर्चिरे—'नेमे ! आर्तुर्वचनं कुरु, शिवादेवी-समुद्रविजयौ अन्यांश्चाऽपि स्वजनान् मोदय' । एवं साग्रहैस्तैः सर्वैरुपरुद्धो नेमिश्चिन्तयामास—'अहो एतेपामज्ञानम् !, ममाऽप्यदो दाक्षिण्यं धिक् । केवलममी स्वयं भवसागरे न पतन्ति, किन्तु अपरानपि आवद्धलेहपापाणशिलया पातयन्ति । अथाऽमीषां वचनं सम्प्रति वाङ्मात्रेणाऽनुमन्तव्यं, समये तु आत्महितमवश्यं विधातव्यम् । यच्च प्राग् ऋषभजिनो विवाहं विदधे तत् तथाभोग्यकर्मत्वात्, यतः कर्मणां गतिर्विभिन्ना वर्तते' । एवं विमृश्य प्रभुस्तद्वचनं प्रतिपन्नवान्, तन्निशम्य समुद्रविजयादयः सर्वेऽपि जह्दुः ।

अथ श्रीऋतुमतिवाह्य सपरिवारः केशवो नेमियोग्यकन्याचिलोकनोत्सुको द्वारकायामाययौ । तत्र सत्यभामा जगाद—'प्रियतम ! मम कनिष्ठा भगिनी राजीमतीनाम्नी नेमेरुखरूपा कन्याऽस्ति' । तदा कृष्ण-स्त्वामुनाच—'हे सत्यभामे ! सत्यं त्वं मम हिताऽसि, यन्नेमेरुखरूपकन्याचिन्तासागरे पतितोऽहं त्वया समुत्ततोऽसि' । अथ कृष्णः स्वयमुत्थाय यदुभिर्नगरीलोकैश्च ससम्भ्रमैर्विलोक्यमान उग्रसेनगृहे ययौ ।

उग्रसेनोऽपि कृष्णम् अर्घ्यपाद्यादिना सत्कृत्य सिंहासने चोपवेश्य आगमनकारणमपृच्छत् । कृष्णोऽपि कथयामास—‘राजन् ! तव राजीमतीनाम्नी या कन्या सा मम लघुभ्रातृगुणैर्मदधिकस्य नेमेर्योग्याऽस्ति’ । तदा उग्रसेनोऽप्येवमुवाच—‘प्रभो ! अस्माकं भाग्यं फलितं यद् हरिर्गृहम् आगात्, अस्मांश्च कृतार्थान-कार्षीत् । एतद्गृहम्, इयं लक्ष्मीः, एते वयम्, इयं कन्या, सर्वं चाऽपरं तवाऽऽयत्तं, ततः स्वामिन् ! स्वायत्ते वस्तुनि प्रार्थना का ?’ । इत्युक्त्या मुदितो गोविन्दस्तद् समुद्रविजयाय गत्वा कथयामास । समुद्र-विजयोऽपीदमवादीत्—‘वत्स ! तव पितृषु भक्तिभ्रातृषु च गाढं वात्सल्यमस्ति यद् अस्माकं प्रमोदकृद् नेमेर्योगाभिसुख्यभकार्षीः । इयत्कालं मम मनोरथो मनस्येव विलीनोऽभूद् यद् अरिष्टनेमिः कन्यापाणि-ग्रहणमनुमंस्यते’ । अथ क्रोष्टुकिनैमित्तिकमाहूय राजा समुद्रविजयो नेमि-राजीमलोर्विवाहने शुभदिवसं पप्रच्छ । तदा क्रोष्टुकिरप्येवमुवाच—‘राजन् ! अन्येऽपि शुभारम्भा नूनं वर्षतो न युज्यन्ते तद् विवाहस्य तु का वार्ता ?’ । अथ समुद्रविजयोऽवदत्—‘अत्र कालक्षेपो नाऽर्हति, कृष्णेन कथञ्चिदपि अरिष्टनेमिः पाणिग्रहणाय प्रवर्तितोऽस्ति । अथ विवाहविघ्नं मा भूत्, तद् आसन्नं दिवसं वद, त्वदनुज्ञया च गान्धर्व इव विवाहो भूयात्’ । तदा विमृश्य क्रोष्टुकिरकथयत्—‘राजन् ! यद्येवं तर्हि श्रावणस्य श्वेतवष्ठीदिने एतत्कार्यं करणीयम्’ । तन्निशम्य हृष्टः समुद्रविजयस्तं क्रोष्टुकिं सत्कृत्य तद्विवसं मनस्यधारयत्, उग्रसे-नाय चाऽऽख्यापयामास । ततो द्वावप्यसज्जताम् । कृष्णोऽपि द्वारावत्यां प्रतिहृदं प्रतिगोपुरं प्रतिगृहं

चाऽद्भुतानि रत्नमञ्च-तोरणादीन्यकारयत् । अथ विवाहासन्नदिने दश दशार्हां, राम-केशवौ, तारस्वर-
 मारब्धगीतगानाः शिवादेवी-रोहिणी-देवक्यादयो मातरो, रेवत्यादयो बलभद्रपत्न्यः, सत्यभामाया
 चिष्णुपत्न्यो, महत्तराश्चाऽपरा धात्र्यो नेमिनाथं पूर्वाभिमुखं महासने स्थापयामासुः, बलभद्र-केशवौ च
 प्रीत्या स्वयं स्नपयामासतुः । बद्धप्रतिसरं पाणौ च नाराचधारिणं नेमिनं कृत्वा गोविन्द उग्रसेनगृहेऽगात् ।
 तत्र अचालेन्दुसदृशचदनां राजीमती वालां केशवस्तैश्च विधिना स्वयमधिवासयामास । ततो गोविन्दः
 स्वगृहे जगाम ।

रजनं व्यतिक्रम्य वैवाहिकगृहे गन्तुं नेमिनं संवाहयामास । मथ श्वेतच्छत्रेण मनोज्ञचामरैश्च विभा-
 समानो, अतीवोज्ज्वलसदृशबलधारी, सुक्ताभरणादिभूषितो, अतिसुगन्धिना गोशीर्षचन्दनेन विहिताङ्ग-
 रागः श्रीमदरिष्टनेमिः श्वेततुरङ्गमरथमारूरोह । नेमिकुमारस्य पुरतः कोटिशो यदुकुमारा ह्यहेपारचनि-
 धोर्षिर्धारीकृतसर्वदिग्मुखा अचलन्, पार्श्वतो गजारूढाः सहस्रशो राजानः, पृष्ठे दश दशार्हां राम-
 केशवौ चाऽवतस्थिरे । तथा महाधर्मशिविकाचटिताः सर्वा अन्तःपुरवनिता अपरा अपि वरकामिन्यो
 मङ्गलगायिन्यश्चेलुः । एवं महद्भ्यां श्रीमदरिष्टनेमिः पुरतो मङ्गलपाठकैरुचैर्मङ्गलानि पठन्नी राजमार्गे
 प्रतस्थे । मार्गे गृहहट्टवलभीस्थितानां पौरस्त्रीणां प्रेमाद्रां दृशो मङ्गलाऽक्षतवद् नेमेरुपरि निपेतुः । पौरलोकैः

१ वद्धं प्रतिसर-करसूत्र यस्य तम् । २ पूर्णचन्द्रसममुखाम् ।

परस्परं दर्शयमानः सहर्षं वपर्थयमानश्च श्रीनेमिरुग्रसेनगृहसमीपमाससाद । नेम्यागमनतुमुलखरेण घन-
गर्जितेन मयूरीव राजीवलोचना राजीमती गाढोत्कण्ठाऽभवत् । अथ भावविदः सख्यस्तामूचिरे—‘हे
सुन्दरि ! त्वं धन्याऽसि यस्याः पाणिं नेमिकुमारो ग्रहीष्यति । कमललोचने ! यद्यपि नेमिरिहागन्ता,
तथाप्युत्सुका वयं तमायान्तं गवाक्षस्थिताः पश्यामः’ । सखीभिः स्वमनोगतभावकथनाद् सुदिता साऽपि
सखीपरिवृता सम्भ्रमात् शीघ्रं गवाक्षं प्रति प्रचचाल । मालतीकुसुमगर्भितं धम्मिल्लं सचन्द्रमेघवद् विभ्रती,
श्रवणालङ्कारपङ्कजे नेत्राभ्यां पराभवन्ती, समुक्ताकुण्डलाभ्यां कर्णाभ्यां जितशुक्तिपुटा, पक्कविम्बा विम्बि-
केव सालक्तकाऽधरदला, कण्ठे हेममेखलकम्बुवत् सनिष्कं विभ्रती, आत्तविसौ चक्राविव हाराङ्कितौ
वक्षोजौ धारयन्ती, कमलखण्डेन तटिनीव करकमलेन राजमाना, कन्दर्पकोदण्डलतेव सुष्टिग्राह्यमध्या
शोभन्ती, सुवर्णफलेकेन इव नितम्बेन मनोरमा, रम्भातुल्यजङ्घायुगला, रत्नतुल्यनखसन्ततिः, चन्द्रप्र-
तिमश्वेतसदशचीवरा, गोशीर्षचन्दनविलेपनाऽन्विता, एवंविधा सा राजीमती विमानमध्ये देवाङ्गनेव
गवाक्षे निषसाद ।

तत्रस्था सा राजीमती प्रत्यक्षं मदनमिव हृदये मदनदीपनं नेमिनं दूरादपि ददर्श । सा दृशा पश्यन्ती

१ कमलनेत्रा । २ हेम्नो मेखला यस्मिन् स चाऽसौ कम्बुश्च, तद्वत् । ३ कण्ठभूषणम् । ४ चक्रवाकपक्षिणावित्र ।

५ रम्भा कदली ।

मनसीति दध्यौ—‘अयं मनसोऽप्यगोचरो वरो दुष्प्रापः । त्रैलोक्यैकभूषणम् एषोऽपि वरो यदि मम संपद्यते तदा किं मम जन्मनः फलं सम्पूर्णं न जातम् ? । यद्यप्ययं मां परिणेतुमनाः स्वयं समागतस्तथाप्यहं न प्रत्येमि, यतः कैः पुण्यैः सत्वयं प्राप्यते ?’ । एवं चिन्तयन्त्यास्तस्या राजीमत्या दक्षिणलोचनं स्फुरितं, बाहुरपि दक्षिणः पस्पन्दे, मनस्तन्वोश्च संतापो जज्ञे । ततो धारागृहपुत्तलिकेव नेत्राभ्यामश्रुपूरं वर्षन्ती सा सखीनां गद्गदाक्षरं तत्स्फुरणादि कथयामास । तदा सख्योऽप्युचुः—‘हे सुभगे ! हे सखि ! शान्तं पापम्, अमङ्गलं हतम्, तव सकलाः कुलदेवताः शिवङ्करा भवन्तु, धीरा भवन्तु, असौ पाणिग्रहणोत्सुकस्ते वरः समागात्, महोत्सवै प्रवर्तमाने किमिदममङ्गलचिन्तनम् ?’ ।

अथ नेमिरागच्छन् अनेकशः प्राणिनां करुणस्वरं शुश्राव । संविदानोऽपि प्रभुः ‘किमेतद् ?’ इति सारथिमपृच्छत् । तदा सारथिरकथयत्—‘हे प्रभो ! किं न जानासि ?, एते हि नानाविधाः प्राणिनस्तव विवाहे गौरवाय भोज्यसात् कर्तुमानीताः सन्ति । तत्र मेपाद्या भूचराः, तित्तिर्योद्याः खेचरा, ग्राम्या आटविकाश्चैते पञ्चत्वं यासन्ति । स्वामिन् ! आरक्षरक्ष्यमाणा अमी वाटकमध्ये आरटन्तः सन्ति, यतः सर्वेषामपि हि प्राणभयं महद्भयम्’ । इति सारथिमुखाग्निशम्य दयावीरो नेमिस्तं वभापे—‘यत्रैते जीवा वर्तन्ते तत्र त्वं मे रथं नय’ । स सारथिस्तत्कालं तथैव चकार, तत्र च भगवान् विविधान् प्राणिनः

प्राणाऽपहारचकितान् ददर्श । केऽपि श्रीवायां रज्जुभिर्वद्धाः, केऽपि पादयोर्वद्धाः, केऽपि पञ्च-
रमध्ये क्षिप्ताः, केऽपि च पाशेषु पातिताः । उन्मुखा दीनलोचनाः कम्पमानशरीरकास्ते दर्शनादपि आन-
न्ददायिनं श्रीनेमिनं प्रेक्षाञ्चक्रिरे । ततस्ते प्रभुं प्रति स्वस्वभाषाभी 'रक्ष रक्ष' इत्यवदन्, तांश्च सर्वानपि
स्वामी सारथिमाज्ञाप्याऽमोचयत् । ततस्तेषु जीवेषु स्वं स्वं स्थानं गतेषु प्रभुः स्वगृहं प्रति रथं निवर्तया-
मास । तदा समुद्रविजयराजो, राम-केशवौ, शिवादेवी-रोहिणी-देवक्यादयोऽन्येऽपि स्वजनवर्गाः स्वस्व-
यानानि सुक्त्वा प्रभोरग्रतोऽभूवन् । शिवा-समुद्रविजयौ साश्रुलोचनौ कथयामासतुः—'पुत्र ! कस्मात्का-
रणाद् अकस्मादस्मादुत्सवात् त्वं निवृत्तः ? । ततो नेमिरभापत—'एते प्राणिनो यथा बन्धनैर्वद्धास्तथा
वयमपि कर्मबन्धनैर्नियन्त्रितास्तिष्ठामः । अथ यथेषां बन्धनाद् मोक्षः कृतस्तद्वत् स्वकीयमात्मानपि
कर्मबन्धरहितं कर्तुं सर्वसौख्याऽद्वैतकारणं दीक्षामादास्ये' । तन्नेमिवचो निशम्य तौ द्वावपि शिवादेवी-
समुद्रविजयौ समूर्च्छतुः, सर्वे यदवश्च अश्रुपूर्णदृशो रुरुदुः । तदा जनार्दनः शिवा-समुद्रविजयौ समाश्रास्य
रुदितं च प्रतिषिध्य नेमिनं कोमलवचनेन वभाषे—'हे मानद ! मम रामस्य तातपादानां च त्वं सदा
मान्योऽसि । तवेदं रूपं निरुपमं यौवनं च नूतनमस्ति । किञ्च सा राजीवलोचना राजीमत्यपि स्तुपा
देववनितेवाऽनुपमरूपा तवाऽनुरूपा वर्तते, तत्कथय, तव बैराग्यकारणं किमस्ति ? । ये चैते जीवा
दृष्टास्तेऽपि हि त्वया मोचिताः, तत् पितृणां भ्रातृणां च मनोरथं संपूर्णं कुरु । एतौ हि शोकसागरे

निर्ममो पितरौ उत्प्रेक्षितुं नाऽर्हसि, आतः ! तत्रापि खलु सर्वसाधारणी कृपां कुरु । यथा भवता दीनाः प्राणिनः प्रीणितास्तथा रामादीन् भ्रातृनपि स्वचिवाहदर्शनात् प्रीणय” । अथ भगवान्नेमिरूचे—“वान्धव ! पित्रोर्भवतामपि चाऽहं किञ्चिदपि शोकस्य कारणं न पश्यामि । मम वैराग्यकारणं तु चतुर्गतिरयं संसारः, यत्रोत्पन्नैः प्राणिभिर्भवे भवेऽपि दुःखान्येवाऽनुभूयन्ते । जीवस्य भवे भवेऽपि माता पिता भ्रातरोऽन्येऽपि च सम्बन्धा अनेकशोऽभूवन्, परं कोऽपि कर्मदायादो नास्ति, स्वयमेव स्वं कर्म भुज्यते । हे हरे ! यदि अन्येनाऽन्यस्य दुःखं छिद्येत तदा विवेकिना पित्रोरर्थं स्वकीयाः प्राणा अपि प्रदीयेरन्, परं पुत्रादिषु सत्स्वपि जन्तुर्जन्म-जरा-मृत्युदुःखानि स्वयं भुङ्क्ते, कस्यचिदपि कोऽपि त्राता नास्ति । यदि पितुर्दृष्टेरानन्द-मात्रं पुत्रा भवन्ति तद् मां विनाऽपि महानेमिप्रभृतयः सुखहेतवो वर्तन्ते । अहं तु जरत्पान्थजन इव संसारमार्गगतागतैः खिन्नोऽस्मि, ततस्तद्धेतुकर्मणां छेदे प्रयत्तिष्ये । कर्मच्छेदश्च दीक्षां विना खलु न सा-ध्यते, अतस्त्वामेवाऽहमादास्ये, हरे ! वृथाऽऽग्रहं मा कृथाः” । अथ समुद्रविजयनृपो जगाद—“वत्स ! त्वं गर्भेश्वरोऽसि, अतीव सुकुमारशरीरश्चाऽसि, तत् कथं व्रतकष्टं सहिष्यसे ? । पुत्र ! महाघोरा, श्रीष्मकाला-तपाः सोढव्या द्वे तिष्ठन्तु, परं छत्रं विनाऽन्यकालातपा अपि अतीव दुःसहाः । क्षुधा-पिपासादयः परि-पहा अन्यैर्नरैरपि सोढुं न शक्यन्ते तर्हि हे वत्स ! सुरभोगार्हशरीरेण भवता तेऽकथं सहिष्यन्ते ? ” ।

१ कर्मणा दायदो—भागी । २ वृद्धपथिकपुरुषः । ३ गर्भादेव ईश्वरः—श्रीमान् । ४ देवभोगाना योग्य शरीर यस्य तेन ।

ततो नेमिब्रवीत्—“हे पितः ! उत्तरोत्तरदुःखसमूहान् नारकान् जानतां नृणां किमिदं दुःखमुच्यते ? । तपोदुःखैरनन्तसुखावहो मोक्षः प्राप्यते, विषयसुखैस्तु अनन्तदुःखादायी नरको लभ्यते, ततः स्वयं विमृश्य भूत, मनुष्याणां किं कर्तुं युज्यते ? । सर्वोऽपि विमृशन् जनो वेत्थेव, परं विरलो विमृशेत् ” । तच्छ्रुत्वा पितरौ राम-केशवाद्योऽन्येऽपि च नेमेः प्रब्रज्यानिश्चयं ज्ञात्वा उच्चैःस्वरं रुरुदुः । नेमिकुञ्जरस्तु खजनखेहनिगडान् त्रोटयन् सारथिप्रेरितस्यन्दनः स्वगृहमगात् । अथ समयं ज्ञात्वा तत्र लोकान्तिकदेवा अभ्येशुः, नेमिनं च नत्वा ते प्रोचुः—‘हे नाथ ! तीर्थं प्रवर्तय’ । तत इन्द्रादिष्टजृम्भकदेवपूरितैर्द्रविणैर्भगवान् वार्षिकं दानं दातुं प्रारंभे ।

अथ व्यावृत्तं श्रीनेमिनं प्रेक्ष्य व्रतकाङ्क्षिणं च श्रुत्वा आकृष्टवृक्षा वल्लीव राजीमती पृथ्व्यां पपात । तां भीताः सख्यः सुगन्धिभिः शीतलजलैः सिपिचुः, कदलीदलनिर्मितैर्व्यजनैश्चाऽवीजयन् । ततः प्राप्तसंज्ञा उत्थाय कपोलयुगलुलितकेशा अश्रुधाराद्र्नीकृतकञ्चुका साऽतीव विललाप—“एष मनोरथोऽपि नासीद् यन्नेमिर्मम वरो भवेत् । रे दैव ! त्वं केन प्रार्थितोऽसि यन्नेमिर्मम वरो विहितः ? , अथ च वरं कृत्वाऽकाण्डे दण्डपातवत् त्वं विपरीतं कुतोऽकार्षीः ? , निश्चितं खलु त्वमेवैको महामायी त्वमेव च विश्वासघातकोऽसि । यद्वा मयेदं स्वभाग्यप्रत्ययात् प्रागपि ज्ञातं यद् जगन्नथोत्कृष्टोऽयं वरो नेमिः क्व, मन्दभाग्या चाऽहं क्व ? । हे नेमे ! यदि त्वयाऽऽत्मनोऽनुरूपऽहं ज्ञाता तद् मम पाणिग्रहणं प्रपद्य मनोरथः किमु-

त्पादितः ? उत्पाद्य च स्वामिन् ! मम मनोरथः किं भग्नः ? यतो महतां हि प्रतिपन्नं कार्यं यावज्जीवमपि निश्चलमेव । प्रभो ! यदि भवन्तोऽपि प्रतिपन्नाचलन्ति तत् सागरा नूनं मर्यादामुल्लङ्घयिष्यन्ति । यद्वा तत्रापि दोषो नास्ति, मम कर्मणामेवाऽयं दोषो यद् भवत्पाणिग्रहणं वचसैवाऽहं प्राप्नवम् । इदं मनोऽस्मात् गृहम्, अयं दर्शनीयो दिव्यमण्डपः, इयं रत्नवेदिका, अन्यदपि आवयोर्विवाहाय कृतं सर्वमेतद् शुधाऽभूत् । 'धवलैर्यद् गीयते तत्सर्वं सत्यं न' ईदृशी लोकोक्तिः सत्या संजाता, यतस्त्वमादौ मम भर्ता गीतोऽसि, परं न चाऽभवः । हे नाथ ! किमहं पूर्वभवे युग्मिनां वियोगमकार्षं यत् पत्युः करस्पर्शसुखमपि नाऽऽसदम् ?" । इति विलपन्ती सा हस्ताभ्यां हृदयस्थलं जग्ने, हारं त्रटत्रटिति त्रोटयामास, कङ्कणानि च वभञ्ज ।

अथ तां सख्य एवमूचुः—“हे सखि ! विपादं मा कुरु, कस्तेन समं तव सम्बन्धः ?, किं वा तेन सह तव कार्यम् ? । स तु निःलेहो निःस्पृहो लोकव्यवहारपराद्भुखो वसतेर्वन्यजीववद् गृहवासात् सदैव भीरुः किमपि न जानाति । निर्दोक्षिण्यो निष्ठुरमनाः खेच्छाचारी नन्वयं वैरी नेभिर्येदि यातस्तद् यातु, साधु सम्प्रत्येव श्रेवंविधोऽयं ज्ञातः । यद्यसौ त्वां परिणीय एवं हि निर्ममः स्यात् तदा कूपमध्ये प्रक्षिप्य तव वर्तिकर्तनं कृतं भवेत् । अथ तेन सुतम् !, अन्येऽपि यदुकुमाराः प्रद्युम्न-शाम्बप्रमुखा वहवः सन्ति, तेषु तव रुचिती वरोऽस्तु । हे सुश्रु ! त्वं नूनं सङ्कल्पमात्रेण नेमये दत्ताऽभूः, परं सुग्धे ! तदपरिग्रहाद् अद्यापि त्वं कन्यकैवाऽसि” । तदा सकोपा राजीमती जगाद—“हे सख्यः ! अस्त्कुलकलङ्ककारणं कुल-

टाकुलसमानं किमिदमुच्यते ? । नेमिर्जगन्नयोत्कृष्टोऽस्ति, कोऽपरस्तत्सदृशो वरः ? । अथवा सदृशो भवतु, किं तेन समं मम कार्यम् ?, यतः कन्यादानमेकवारमेव स्यात् । मया मनसा वचसा च स नेमिरेव वृतः, गुरुजनोपरोधिना तेनाऽप्यहं गेहिनी प्रपन्नासि, तथापि यदि त्रैलोक्यनरोत्तमो नेमिर्मां नो पर्थणैषीत् तर्हि प्रकृत्याऽनर्थभूतैर्भगैरेव मे सृतम् । तेन यद्यप्यहं विवाहकर्मणि पाणिना न स्पृष्टा, तथापि तस्यैव पाणिः दीक्षादानकृते मां स्पृश्यति” । इत्थं विहितप्रतिज्ञा सा राजीमती अन्यवरं वदन्तं सखीजनं प्रतिषिध्य नेमिनमेव ध्यायन्ती कालं निनाय ।

इतश्च, श्रीनेमिर्दिवसे दिवसे दानं ददौ, समुद्रविजयनृपाद्याश्च सवेदना बाला इव रुरुहुः । प्रभुस्तां राजीमत्याः प्रतिज्ञां जनाद् ज्ञानत्रितयाच विदाञ्चकार, तथापि हि स निर्भम एव तस्यौ । अथाऽनुक्रमेण वार्षिकदाने परिपूर्णं दत्ते सति शक्रादयः सुरेश्वरा जगद्गुरोः श्रीनेमेर्दीक्षाभिषेकं चक्रुः । तत उत्तरकुरुवाह्यां रत्नशिविकायां सुर-नरवरैरुत्पाठ्यमानायां प्रभुरारुरोह । तत्र प्रभोः पुरतः सौधमेन्द्रेशानेन्द्रौ चामरे दध्राते, सनत्कुमार-इच्छत्रं, माहेन्द्रः खड्गं, ब्रह्मेन्द्रो दर्पणं, लान्तकेन्द्रः पूर्णकुम्भं, महाशुक्रेन्द्रः स्वस्तिकं, सहस्रारेन्द्रो धनुः, प्राण-तेन्द्रः श्रीवत्सम्, अच्युतेन्द्रो नन्धावर्तम्, अवशिष्टाश्चमरेन्द्रादयस्तु शस्त्रधारिणो बभूवुः । अथ महामना भगवान् पितृभिर्मातृभिर्बलभद्र-गोविन्दाद्यैश्च भ्रातृभिः समावृतो राजमार्गेण प्रतस्थे, यदा च राजीमत्या निजगृहसमीपमागतः प्रमुदंष्टस्तदा सा नवीभूतशोकेन पुनः पुनरमूर्च्छत् । ततश्च श्रीनेमिरुज्जयन्तगिरिभूषणं

नन्दनवनोपमम् उपवनं प्रोन्मीलन्नूतनकेतकैः प्रकटीकृतहास्यमिव, गलितपतितैर्जम्बुभिः परितो नीलरत्न-
वद्धोर्वीकमिव, कदम्बकुसुमशय्याशयनोन्मत्तमधुकरम्, उद्धर्तवर्हिणाम् आरब्धकैकारव-नाटकमनोज्ञं,
मदनराजशलाऽङ्गारसमस्फुटकुटजवनखण्डं, मालती-यूथिकापरागामोदपर्यसपथिकजनसमूहम्, एतादृश
सहस्राभ्रवणं प्रविशेत् । ततश्च प्रभुः शिविकात् उत्तीर्य यद् आभरणादिकं सुभोच तद् इन्द्रः कृष्णाय
ददौ । जन्मतस्त्रिशतवर्षेषु व्यतीतेषु श्रावणश्वेतपष्ठीदिने पूर्वाह्णे चित्रानक्षत्रगते चन्द्रे कृतपष्ठतपाः प्रभुः
पयसुष्टिकं केशोत्पाटमकरोत् । केशान् शक्रेन्द्रः प्रतीयेप, प्रभोः स्कन्धे च देवदूष्यं न्यधात् । केशान् शक्रः
क्षीरसमुद्रे प्रक्षिप्य पुनश्च समागत्य जनकोलाहलं न्यपेधत्, प्रभुश्च सर्वसामायिकं ललौ । तदैव जगद्गुरोमनः-
पर्यवज्ञानसुत्पन्नं, तदा च नारकाणामपि क्षणं यावत् सुखसुत्पेदे । नेमिकुमारेण समं सहस्रं राजानः प्रात्र-
जन् । ततश्च शक्रः केशवाद्यश्च नेमिं नत्वा स्वं स्वं स्थानकं जग्मुः ।

अथ द्वितीयदिने प्रभुः गोष्ठे वरदत्तविप्रगृहे परमान्नेन पारणं चकार, तदा च पञ्च दिव्यानि-गन्ध-
जलदृष्टिं पुष्पदृष्टिं दुन्दुभिध्वनिं वल्लदृष्टिं वसुधारां च देवा विदधुः, गगने च हृष्टा देवा 'अहो ! दानम्,
अहो ! दानम्' इति वारं वारं कथयामासुः । ततः कर्मवन्धान्निवृत्तो घातिकर्मक्षयोद्यमवान् श्रीनेमिरन्यत्र
विहर्तुं प्रवृत्ते ।

१ रुद्रजा गिरिमल्लिकाः, भाषायाम् 'इन्द्रवरणाना पुष्पो' । २ यूथिका अम्बुष्ठा, भाषायाम् 'जुह' । ३ जम्बाह ।

इतश्च श्रीनेमैर्लघुभ्राता रथनेमी राजीमतीं पश्यन् इन्द्रियशंखदो मदनानुरो जज्ञे । सोऽपूर्ववस्तुभि-
नित्यं राजीमतीसुपाचरत्, तद्भावाऽविदुरा सरलाशया साऽपि सुग्धा न न्यषेधत् । सा च ' भ्रातृखेहाद-
सौ मां नित्यसुपास्ते' इत्यमंस्त, स तु 'एषा मसोपचारं रागेण गृह्णाति' इत्यमंस्त । स तुच्छधीर्नित्यं राजी-
मत्या गृहे ययौ, भ्रातृजायाभिषाच्च तस्यां हास्यं चकार । अन्यदा एकान्तस्थितां तां रथनेमिरदो वभाषे-
'हे सुग्धे ! त्वामहं परिणयामि, त्वं यौवनं सुधा मा नय । मृगाक्षि ! यत्त्वां भोगाऽनभिज्ञो मम बान्धव-
स्त्यक्तवान्, परं स एव भोगसुखैर्वञ्चितः, तव किं गतम् ? । हे सुन्दरि ! स तु गार्थ्यमानोऽपि तव वरो
नाऽभूत्, अहं तु त्वां गार्थ्यमानोऽस्मि, आवयोर्महदन्तरं पश्य !' । सा स्वभावतः सरलाशया तस्य तेन
भावेन पूर्वोपचारकारणं तदानीमेव बुबुधे । ततश्च सा धर्मज्ञा तं धर्मकथनात् प्रतिबोधयामास, परं स दुर्म-
तिस्तु तस्मादध्यवसायाद् न व्यरंसीत् । अन्यदा महाबुद्धिमती सती राजीमती आकण्ठं प्रयः प्रपौ,
तस्मिंश्च रथनेमौ आगते वान्तकृद् मदनफलं जञ्चौ । ततः सा रथनेमिं जगाद-'भो भोः ! सुवर्णस्थाल-
मानय' । सोऽपि किङ्करवत् तत्कालमानिनाय । ततः सा तन्मध्ये पीतं दुग्धं वधाम, 'हे रथनेमे ! इदं पिव'
इति च जगाद । तदा स ऊचे-'किमहं श्वाऽसि यद् वान्तपानाय त्वं मां वक्षि ?' । साऽभाषत—'त्वम-
पि इदमपेयम् इति किं जानासि ?' । सोऽवदत्-'केवलं नाऽहमेव जानामि, बाला अपीदं विदन्ति' ।
ततो राजीमती वभाषे-'रे रे ! यदि जानासि तदा नेमिना वान्तां मासुपभोक्तुं किं वाञ्छसि ?, तस्य

भ्राताऽपि भूत्वा कथमेवं कर्तुमिच्छसि ? । अतः परं नरकायुःकारणमिदं मा वादीः' । एवं तथा प्रोक्तः
 स लज्जितः क्षीणमनोरथो विमनायितो मौनं विधाय निजगृहं जगाम । राजीमती च नेमिनाथेऽतीव
 रागतपरा संविद्या दिवसान् वर्षसमानान् गमयन्ती तस्थौ । श्रीनेमिरपि व्रतात् चतुःपञ्चाशद्दिनानि वि-
 हृत्य रैवतगिरौ सहस्राभ्रवणे वने आययौ, तत्र च वेतसरुतलेऽष्टमतपःस्थस्य ध्यानान्तर्वर्तिनः श्रीनेमि-
 नाथस्य घातिकर्माणि जीर्णरज्जुवत् लुप्तुङ्गः, आश्विनमासे अमावास्यायां तिथौ पूर्वाह्निकाले चित्रानक्षत्रस्थे
 चन्द्रे स्वामिनः केवलज्ञानं समुत्पदे । तत्कालं च चलितासनाः सुरेन्द्रास्तत्राययुः, प्राकारत्रितयभूपितं च
 समवसरणं चक्रुः । पूर्वद्वारेण प्रभुः प्रविश्य, तत्र विंशतिधन्वशतोन्नतं चैत्यवृक्षं 'प्रदक्षिणीकृत्य, 'तीर्थाय
 नमः' इति कथयित्वा स द्वाविंशतिरूपानि रत्नसिंहासनैर्हृद्गरः पूर्वसिंहासने पूर्वाभिमुख उपविशत्, तत्कालं चाऽन्या-
 स्वपि दिक्षु श्रीनेमिनाथप्रतिरूपाणि रत्नसिंहासनस्थितानि व्यन्तरदेवा विकुर्षणयाञ्चक्रुः । अथ चतुर्विधा
 देवा देव्यश्च यथास्थानं चन्द्रे चकोरा इव स्वामिमुखे दत्तदृशस्तस्थुः । तथा च तत्रोपवने समवसृतं स्वा-
 मिनं तदुद्यानपालका गत्या केशवायाचख्युः, तदा कृष्णो रूप्याणां सार्धद्वादशकोटीस्तेभ्यो वनपालकेभ्यः
 प्रदाय, गजारूढो नेमिनाथवन्दनोत्कण्ठः प्रचचाल । दशभिर्दशहैर्मतृभिः कोटिसङ्ख्यैः कुमारैः समस्ताऽ-
 न्तःपुरेण षोडशसहस्रराजभिश्च परिवृतो महत्यर्द्धो हरिः समवसरणं जगाम । दूरादपि गजादुत्तीर्य, सर्वा-
 ष्यपि च राजचिह्नान्यपास्य, उत्तरद्वारेण तत्समवसरणप्राकारे केशवः प्रविवेश । तत्र श्रीनेमिं त्रिः प्रद-

क्षिणीकृत्य नत्वा चाऽनुसौधसेन्द्रं निषसाद, अन्येऽपि च यथास्थानमुपाविशन् । अथ इन्द्र-गोविन्दौ पुनः प्रभुं प्रणम्य भक्तिभरगर्भितवचनेन स्तोत्रं प्रारंभते—“हे जगन्नाथ ! समस्तजगदुपकारिणे आजन्म ब्रह्मचर्यधारिणे कृपालताजलदाय भव्यजीवताधिने तुभ्यं नमोऽस्तु । प्रभो ! त्वं भाग्येन चतुःपञ्चाशद्दि-
नैरपि शुक्लध्यानेन घातिकर्माणि क्षपितवानसि । नाथ ! केवलं यदुकुलं त्वया न विभूषितं, किन्तु केवलज्ञानालोकसूर्येण इदं जगन्नयमपि अलङ्कृतम् । हे जिनेन्द्र ! हे यदुकुलगगनदिनकर ! अगाधोऽप्ययं भवसागरो भवत्पादप्रसादतो निश्चितं गोष्पदमात्रो भवेत् । तीर्थनाथ ! यदुवंशमण्डन ! ललनाललितैः सर्वस्य चित्तं भिद्यते, परं वज्रतुल्यहृदयोऽभेद्यस्त्वमेक एव त्रिजगत्स्यपि विद्यसे, नाऽन्यः कश्चित् । स्वामिन् ! त्वयि ब्रतग्रहणनिषेधिन्यो बन्धूनां ता वाण्यः सम्प्रति तवेमां सम्पदं पश्यतामतीव पश्चात्तापाय भवन्ति । दुराग्रहैः स्वजनवर्गैस्तदा त्वं भाग्येन न स्वलितः, अथ जगत्पुण्यैरस्वलितोत्पन्नकेवलज्ञान हे प्रभो ! नो भवाम्बुधिपतनाद् रक्ष रक्ष । यत्र तत्र स्थितस्यापि यद्वा तद्वा च कार्यं कुर्वतो मे हृदये त्वमेक एव भूयाः, अन्येन किं प्रयोजनम् ?” ।

इति स्तुत्वा तयोः शक्र-कृष्णयोर्विरतयोस्ततः प्रभुः सर्वभापाऽनुगवाण्या धर्मदेशनां दातुं लम्नः—“सर्व-शरीरिणां सम्पदो विद्युद्विलासादतीवचपलाः, संयोगाश्च स्वप्नप्राप्ताऽर्थसदृशा महाविद्योगान्ताः, यौवनं मेघच्छायासमानं गमनस्वभावं, प्राणिनां शरीराण्यपि जलबुद्बुदप्रायाणि, तस्मादसारेऽस्मिन् संसारे सारं

किमपि नो विद्यते, एकं दर्शन-ज्ञान-चारित्रपरिपालनं तु सारमस्ति । नवानामपि तत्त्वानां श्रद्धानं सम्यग्दर्शनं कथ्यते, यथावस्थितानां तेषां तत्त्वानां बोधो ज्ञानमुच्यते, सावधयोगविरमणं मुक्तिकारणं चारित्रं कीर्तितम् । त्वचारित्रं साधूनां सर्वतो गृहस्थानां च देशतः स्यात् । यो देशचारित्रचिरतो, विरतानां सेवाकारी, संसारस्वरूपं च जानानः स श्रावकः समुच्यते । श्रावको मद्यं, मांसं, प्रक्षणं, मधु, उदु-म्बरपत्रकम्, अनन्तकायम्, अज्ञातं फलं, रजनीभोजनं, अपक्वगोरससंपृक्तद्विदलं, पुष्पितौदनं, दिनद्व-यातीतं दधि, कुथितान्नं च वर्जयेत् । एवं दयाप्रधानः श्रावकः सन् भोज्येष्वपि विचारमतिरनुक्रमेण संसारसागरान्निस्तारं प्राप्नोति” । इति प्रभोस्तां देशनां श्रुत्वा वरदत्तनृपः संसारात् परं वैराग्यं प्राप, दीक्षाग्रहणोत्सुकश्च संजातः ।

अथः कृष्णः प्रणम्य प्रभुं पप्रच्छ—‘प्रभो ! त्वयि सर्वोऽपि रागवान्, परमस्या राजीमत्या विशेषाऽनु-रागे किं तु कारणम् ?’ । ततः श्रीनेमिरपि धन-धनवतीभवादारभ्य तया सार्धं स्वसम्बन्धम् अष्टमवा-वधि कथयामास । अथ वरदत्तनृप उत्थाय नत्वा च कृताञ्जलिः स्वामिनं विज्ञपयामास—“हे नाथ ! त्वत्तः श्राद्धधर्मोऽपि प्रपन्नः प्राणिनां महाफलदायी स्यात्, यथा स्वातिनक्षत्रजलं शुक्त्यां मुक्ताफलकारणं भवति । परं त्वयि गुरौ प्राप्ते तावता नाऽहं संतुष्यामि, को हि कल्पतरौ प्राप्ते पात्रमात्रमभीप्सति ? । तेन कारणेन तव प्रथमशिष्यत्वम् अहमभीप्सामि, दयानिधे ! दयां कुरु, भवसमुद्रतारणी च दीक्षां

देहि' । इत्युक्तवन्तं तं राजानं प्रभुः स्वयं प्रात्राजयत्, तदनु च क्षत्रियाणां सहस्रद्वयं प्रात्रजत् । धनदेव-
धनदत्तौ यौ धनभवे बान्धवौ, तथाऽपराजितभवे यो विमलवोधो मन्त्री, ते त्रयोऽपि स्वामिना समं
संसारं भ्रान्त्याऽस्मिन् भवे राजानोऽभूवन् । ते च त्रयोऽपि तत्र समवसरणे आयाता अभूवन्, राजीम-
तीप्रसङ्गाच्च पूर्वभवैः श्रुतेरेव उत्पन्नजातिस्मृतयो जातपरमवैराग्याः प्रभोः समीपे तदैव व्रतं जगृहुः । श्री-
नेमिनाथस्तैः समं वरदत्तादीन् एकादश गणधरान् यथाविधि स्थापयामास । स्वामी तेभ्य उत्पाद-व्यय-
श्रौव्यात्मिकां त्रिपदीं ददौ, तत्रिपद्यनुसाराच्च ते द्वादशार्त्तं रचयामासुः । अथ भूरिकन्यासमावृता यक्षि-
णी राजकन्या प्रात्रजत्, तां च स्वामी प्रवर्तिनीपदे प्रत्यष्टापयत् । दश दशार्त्तं, राम-केशवौ, उग्रसेनो नृपः,
प्रद्युम्न-शाम्बाद्याश्च कुमारः श्राद्धत्वमङ्गीचक्रिरे । शिवादेवी-रोहिणी-देवकी-रुक्मिणीप्रभृतयो राज्योऽ-
न्याश्च योषितः स्वामिसमीपे श्रावकधर्मं प्रपेदिरे । एवं तस्मिन् समवसरणे प्रभोः सङ्घोऽभूत् । प्रातःकाले
प्रथमपौरुष्यां प्रमुदशनामदात्, द्वितीयपौरुष्यां तु वरदत्तगणधरो देशनां ददौ । ततो भगवन्तं प्रणम्य
शक्राद्याः सुराः कृष्णादयश्च राजानः स्वं स्वं स्थानं ययुः । तत्तीर्थजन्मा त्रिवदनः श्यामवर्णः पुरुषवाहनो
बीजपूर-पर्शु-चक्रसंयुक्तदक्षिणकरत्रयो नकुल-त्रिशूल-शक्तिसहितवामकरत्रयो एवंविधो गोमैधनामा

क्षिणकरद्वया पुत्राऽऽशसहितवामकरद्वया कुण्माण्डीति द्वितीयनामधारिणी अम्बिका प्रभोः शासन-
देवी समभवत् ।

अधिष्ठितो निर्जरं-निर्जरीभ्यां, ताभ्यां स नेमिर्विहितुं विहारम् ।

ऋतुद्वयं मासचतुष्टयेन, व्यतीत्य तेनाऽचलदन्यदेशे ॥ १ ॥

॥ इति पण्डितश्रीकनकविजयगणिचरणपङ्कजभ्रमरसदृश-श्रीगुणविजयगणिविरचिते श्रीमदरिष्टनेमि-
चरिते सुललितगद्यबन्धे श्रीनेमिनाथकुमारावस्थाक्रीडा-दीक्षाग्रहण-केवलज्ञानोत्पत्ति-

वर्णनो नाम दशमः परिच्छेदः ॥ १० ॥

अथ एकादशः परिच्छेदः ।

इतश्च पञ्च पाण्डवाः कृष्णमहाराजप्रसादात् स्वपुरे स्थिता ह्यष्टा वारकेण द्रौपद्या साद्वं रेभिरि ।
अन्यदा भ्रमन्नारदो द्रौपद्या गृहे समागात्, परं तथा तु 'अयमविरतः' इत्यवज्ञाय नाऽभ्युत्थानदानादि-

१ देव-देवीभ्याम् । २ विधातुम् । ३ वर्षाशरूपम् ।

ना सत्कृतः । तत 'एषा कथं तु दुःखभाजनं भाविनी ?' इति चिन्तयन् विरुद्धो नारदः कुद्धस्तद्वृहद्वाञ्छि-
रगात् । अत्र कृष्णभयेन तस्या हरणकारकमपश्यन् ततो धातकीखण्डभरतेऽगात् । तत्र चम्पानगरीपतेः
कपिलाभिधस्य वासुदेवस्य सेवकं पद्मनाभम् अमरकङ्कानगरीराज्यकारिणमभिजगाम । स राजा उत्थाय
सत्कृत्य च तं मुनिमन्तःपुरे नीत्वा निजस्त्रीः प्रदर्शयन्नूचे—'हे नारद ! ईदृश्यो वनितास्त्वया क्वापि
दृष्टः ?' । तदा 'ममाऽर्थोऽनेन सेत्स्यति' इति विमृशन्नारदो वभाषे—'हे राजन् ! कूपमण्डूकवत् त्वमे-
ताभिः स्त्रीभिः किं प्रमोदसे ? । जम्बूद्वीपस्य भरतक्षेत्रे हस्तिनापुरे पञ्चपाण्डवानामश्रमहिषी द्रौपदीति
शोभास्पदं वर्तते, तस्याः पुरस्तात् तवैता हि स्त्रियः सर्वा अपि चेत्थः !' । इत्युक्त्वा नारद उत्पत्य ततो
ययौ । अथ द्रौपदीमीप्सुः पद्मनाभः पातालावासिनं पूर्वसङ्गतिकं देवं तपसाऽऽराधयामास । प्रत्यक्षीभूतं
देवं 'किं करोमि ?' इति कथयन्तं पद्म ऊचे—'अत्र द्रौपदीमानीय मह्यमर्पय' । तदा सोऽप्याख्यत्—
'स्वपतीन् सुक्त्वा नान्यं नरं द्रौपदी वाञ्छति, परं त्वदाग्रहादानयामि' इत्युक्त्वा हस्तिनापुरे जगाम ।
ततोऽवस्वापनीं निद्रां दत्त्वा निशि सुप्तां द्रौपदीमपहृत्य समानीय च स देवः पद्माय ददौ । तत्र प्रबुद्धा
द्रौपदी निजं स्थानमप्रेक्षमाणा विधुरा 'किं स्वप्नमथवा इन्द्रजालम् ?' इति हृदये चिन्तयामास । ततस्तां
पद्मो वभाषे—'हे मृगलोचने ! मा भैषीः, त्वं मयाऽऽनायिताऽसि, मया च समं यथेष्टं भोगान् भुङ्क्ष्व ।
इयममरकङ्का पुरी, अत्राऽहं पद्मनाभो राजा तव सम्प्रति पतिर्भूमुरस्मि' । ततः प्रत्युत्पन्नबुद्धिः सा सती

तं नृपाधमं वभाषे—‘यदि मासान्तरे मदीयः कोऽप्यत्र नागमिष्यति तदा त्वद्वचनं करिष्ये’ । ‘अत्र जम्बू-
द्वीपवासिनामागतिरशक्या’ इति विमृशन् छन्नतत्परोऽपि हि पद्मस्तद्वचो मेने । ‘मासपर्यन्तेऽप्यहं भर्तृन्
विना न भोक्ष्ये’ इति शीलव्रतमहाधना सा उत्कृष्टमभिग्रहं जग्राह ।

अथ पाण्डवा अपि द्रौपदीं गृहेऽपश्यन्तो जल-स्थल-वन-गिरि-गहरादिषु गाढं विलोकयामासुः, परं
तद्दार्तामपि न प्रापुः । ततस्तन्माता कुन्ती समागत्य केशमायाऽरुचयत्, यतः स एव तेषां शरणं, स
एव च कष्टेषु ज्ञाता बान्धवश्च । कृष्णोऽपि हास्य-विषादवान् तां कथयामास—‘हे पितृभगिनि ! अहो
तव पुत्राणां सुभटत्वं यत् स्वकामिनीमपि रक्षितुं न शक्ताः ! । अथाऽहं शुद्धिं करोमि, यूयं गृहे गच्छत’ ।
इति तेन प्रोक्ता कुन्ती स्वगृहेऽगात् । अथ कृत्यमूढः कृष्णो यावदस्थानं तावत् स्वयं कृतमनर्थं द्रष्टुं नारद-
आगात् । कृष्णेन सत्कृत्य ‘किं भवता कापि द्रौपदी दृष्टा ?’ इति पृष्टः स ऊचे—‘अहं धातकीखण्डेऽमर-
कङ्कानगरीं गतोऽभूवं, तत्र पद्मनाभनृपस्य भुवने द्रौपदीसदृशीमेकां वनितामद्राक्षम्, अन्यसु किमपि न
जानामि, ! । इत्युक्त्वा स उत्पत्याऽन्यत्र जगाम । तदा केशवेन ज्ञातम्—‘अस्यैव कलिप्रियस्येदं कर्त-
व्यम् !’ । पश्चात् पाण्डवान् वभाषे—‘भो भ्रातरः ! युष्माकं प्रिया पद्मनाभेन हृताऽस्ति, परं मनागपि मा-
खेदं कुरुष्वम्, एषोऽहं तामाहरिष्यामि’ । ततः पाण्डवसहितः केशवो महासैन्यपरिदृतो मगधाभिधा-
नप्राचीनाम्भोधितटे जगाम । तत्र पाण्डवाः कृष्णमृदुः—‘हे प्रभो ! अयं संसार इव महाभीषणोऽगाध-

जलः सागरो दृश्यताम् । इह पर्वता अपि पाषाणवत् कुत्रापि मग्नास्तिष्ठन्ति, कुत्रापि पर्वतग्राथा जलच-
रास्तिष्ठन्ति, कृतजलशोषप्रतिज्ञो बहवानलोऽत्र कुत्रचिद्वर्तते, धीवरा इव वेल्घ्णरदेवाः कुत्रचिच्छिन्ति,
अत्र कल्लोलैः कमण्डलुसदृशा मेघा अपि उद्वर्त्यन्ते, तेन कारणेनैष समुद्रो मनसाऽपि कथमुल्लङ्घनीयः ?” ।
तदा कृष्णो ‘शुष्माकं का चिन्ता ?’ इति कथयित्वा, विमलाशयस्तीरेनिषद्य अष्टमतपसा सुस्थितदेवमारोध-
यामास । तत्कालं स सुरोऽपि प्रकटीभूय ‘किमहं करोमि ?’ इति जगाद । केशवोऽप्यवदत्-‘नृपाधमेन
पद्मेन द्रौपदी हताऽस्ति, सा यथा धातकीखण्डनाञ्चो द्वीपात् शीघ्रमानीयेत तथा कुरु’ । देवो बभाषे-
‘यथा पद्मस्य पूर्वसङ्गतिकसुरेण हत्वा साऽर्पिता तद्वत्सां शुष्मभ्यमहमर्पयामि; यद्वा इदं यदि शुष्माकं न
रोचते तदा ससैन्य-वाहनं पद्मं समुद्रे क्षिपामि, द्रौपदीं च शुष्माकं ददामि’ । कृष्णो जगाद-‘हे लवणस-
मुद्राधिष्ठायक ! ह सुरयुञ्जव ! एवं मा कार्षीः, किन्तु मम पाण्डवानां च षण्णां रथानां जलमध्येऽनाहतं
मार्गं देहि यथा स्वयं गत्वा तं वराकं विजित्य द्रौपदीमानयाम; नूनमेव मार्गोऽस्माकं यशस्करः’ । तदा
सुस्थितस्तथा चकार । कृष्णः सपाण्डवः सागरं स्थलमिवोल्लङ्घ्य अमरकङ्कां राजधानीं ययौ । तद्बहिरु-
द्याने स्थित्वा कृष्णेनाऽनुशिष्य दारुकसारथिर्दूतत्वे प्रेषितः । स पद्मनृपसमीपे गत्वा वामपादेन तत्पाद-
पीठमाक्रामन् भृकुटीभयङ्करदर्शनो ललाटपट्वारोपितत्रिवलिः कुन्ताश्रेण लेखमार्पयत् । ततः स दारुकः

१ कृता जलशोषणे प्रतिज्ञा येन सः ।

पद्मनाभमित्यत्रयीत्—‘रे रे ! त्वया पाण्डवानां कृष्णवासुदेवोन्धवाना प्रिया द्रुपदनुपपुत्री जम्बूद्वीपस्य
 मरतादानीताऽस्ति । अद्य च स कृष्णो राजराजः पाण्डुसुतैः सह समुद्रेणापि प्रदत्तमार्गं इहागतो
 विद्यते, अतोऽधुना यदि जीवितुं वाञ्छसि तदा त्वरितं तां सतीमर्पय’ । पद्मोऽपि मनसि चमत्कारं
 प्राप्तः, दुःखदोषे—‘स कृष्णस्तत्रैवं वासुदेवः, इह तु आत्मपथः स ममाऽग्रे कियान् ? । अतस्त्वं गच्छ,
 सद्गमे च शीघ्रं सज्य’ । दारुकोऽप्यागत्य तद्वचनं कृष्णाय कथयामास । ततस्तत्कालं पद्मः संनह्य
 सेनया सह आगात् । सैन्येषु आपतत्सु सोराक्षः केशवः पाण्डवानित्यभाषत—‘अत्र पद्मेन सार्धं किं भवन्तो
 योत्स्यन्ते ?, अथवा किं रथस्थिता भवन्तो युध्यमानं मां प्रेक्षिष्यन्ते ? । ततस्ते कथयामासुः—
 “हे प्रभो ! पद्मेन समं वयम् ‘अद्य राजा पद्मनाभो वयं वा’ इति कृतप्रतिज्ञा योत्स्यामहे” ।
 ततश्च ते पद्मेन समं युयुधिरे । तत्कालं तेन सवलसैन्येन नृपेण पाण्डवा भग्नाः । तदा पाण्डवाः कृष्णमा-
 गत्या इदमवदन्—‘स्वामिन् ! अयं पद्मो बलीयान् बलवत्सैनिकसमावृतः, अतोऽस्माभिस्तु अजस्यः, त्वयैव
 जेष्यते, अतोऽत्र यद्योचितं कुरुष्व’ । तदा केशवः स्मित्वा जगाद—“ननु यूयं तदैव जिता यदा ‘अद्य
 राजा पद्मो वयं वा’ इति वचनं युष्माभिः कथितम् !” । ततो ‘राजाऽहमेव, नो पद्मः’ इत्युक्त्वा कृष्णो
 युद्धाय चंचाल, घनशब्दं च पाञ्चजन्यं शङ्खं दध्मौ । विस्तृण्वता सिंहनादेन मृगकुलस्य गतिरिव तच्छ-

१ जम्बूद्वीपस्य मत्से एव । २ आत्मता पथः ।

ह्रस्वनिना पद्मनाभस्य बलत्रिभागोऽभज्यत । ततः केशवः शङ्गं धनुरास्फालयत्, तच्छ्रनिना पुनस्तस्य बलत्रिभागो जीर्णरज्जुवद् अश्रुटत् । अथाऽवशिष्टतृतीयभागबलः पद्मो रणाङ्गणात् प्रणश्य शीघ्रमेवाऽमर-कङ्कायां प्रविशेश, लोहागलासंयुक्तानि च गोपुराणि पिदधे । अथ कृष्णोऽपि क्रोधात् प्रज्वलन् रथाडु-त्तार । ततो वैक्रियसमुद्धातेन नरसिंहरूपधारी जले, यम इव कुद्धश्च व्यात्तत्रदन-दंष्ट्राभयङ्करः सोऽत्यु-जितं गर्जन् पार्दददरं विदधे, तेन हि वैरिणां हृदयैः समं पृथिवी चकम्पे, आकारकपिशीर्षाणि वभ्रंशुः, देवकुलान्यपि पेतुः, मणिकुट्टिमतलानि सुवनानि च नरसिंहपाददर्दरैर्व्यशीर्यन्त । तत्पुर्यां नरसिंहभयात् केऽपि गर्तेषु लिलियरे, केऽपि पानीयेषु प्राविशन्, केऽपि च मूर्च्छिता निपेतुः । अस्मिन् समये भीतः पद्मो द्रौपदीं विज्ञपयामास—‘हे देवि ! ममापराधः क्षम्यताम्, यमादिवाऽस्मात् केशवाद् रक्ष रक्ष’ । इति जल्पन्तं स्वशरणमागतं पद्मं प्रेक्ष्य सा प्रोचे—‘भोः पद्म ! मामग्रे कृत्वा स्वयं च स्त्रीवेषं विधाय कृष्णं शरणं प्रयाहि, तथा जीविष्यसि, न चाऽन्यप्रकारेण’ । इत्युक्तः स तथैव चक्रे, केशवस्य चरणयोश्च पपात । ‘इयं का ?’ इति कृष्णेन पृष्टा द्रौपदी कथयामास—‘यो भवतामपराधकर्ता स एवाऽयं पद्मराजः’ । तदाऽतिक्रुद्धो हरिर्विभाषे—रे रे नृपाधम ! स्त्रीवेषधरत्वेन मुक्तोऽसि, अरे लम्पट ! मम प्रसादेन याहि,

स्फुटुम्नानि संमिल' । ततः स केशवं नत्वा द्रौपदीं चाऽर्पयित्वा स्वस्थानमगात् । कृष्णोऽपि त्वरितं रथ-
मारूढो द्रौपदी-पाण्डवसहितस्तेन मार्गेण ववले ।

तदा च चम्पापुर्यां पूर्णभद्रोद्याने मुनिसुव्रतजिनः समवासासीत् । तत्पर्षदि उपविष्टः कपिलवासुदेवः
कृष्णपूरितशङ्खध्वनिमाकर्ण्य प्रभुं पप्रच्छ—'हे स्वामिन् ! मम शङ्खनाद इवाऽतीव चमत्कारकारी अयं कस्य
शङ्खनादः ?' । तदा स्वामी जगाद—'जम्बूद्वीपभरतार्धस्वामिनः कृष्णनाम्नो वासुदेवस्याऽयं शङ्खध्वनिः' ।
इति मगवतोक्ते 'किं द्वौ विष्णू एकत्र स्याताम् ?' इति पुनः कपिलोऽपृच्छत् । भगवानपि द्रौपदी-पद्म-
कृष्ण-पाण्डववृत्तान्तमवादीत् । ततः कपिल एवमूचे—'हे नाथ ! मम साधर्मिकस्य इहाऽध्यागतस्याऽतियेः
किमहं स्वागतिको भवामि ?' । तदा स्वामी जगाद—'एकत्र द्वितीयोऽहं न चक्री वासुदेवो बलदेवः प्रति-
वासुदेवश्च कदापि न मिलति, तेन कारणेन कारणागतेनाऽनेन समं तव मिलनं नो भावि' । इति जिन-
वचनं श्रुत्वाऽपि कपिलोऽत्युत्कण्ठया कृष्णं विलोकितुं कृष्णरथसीमन्तितमार्गं समुद्रतटे ययौ । तत्र समु-
द्रमध्ये गच्छतः कृष्णस्य रजत-स्वर्णपात्रसदृशान् श्वेत-पीतरथध्वजान् ईक्षाञ्चक्रे । ततः स 'कपिलनामाऽहं
विष्णुस्त्वां प्रेक्षितुमागतोऽस्मि, तद्वल्लख' इत्यक्षरसंयुक्तं शङ्खं दध्मौ । तदा कृष्णोऽपि 'वयं दूरमागमाम,
अथ भवद्भिः किञ्चिन्न वाच्यम्' इति प्रकटाक्षरं शङ्खं पुरयामास । तच्छङ्खध्वनिं श्रुत्वाऽसम्पूर्णेच्छः कपिल-
वासुदेवो ववले । अमरकङ्कापुरीं गत्वा 'किमेतद् ?' इति पद्ममदत् । पद्मोऽपि स्वापराधमरुथयत् ,

जजल्प च—‘हे प्रभो ! त्वयि सत्यपि जम्बूभरतस्वामिना कृष्णेनाऽहं पराभूतः !’ । तन्निशम्य कपिलोऽ-
ब्रवीत्—‘रे रे दुरात्मन् ! त्वया कृतमन्यायं सोऽसमानवलः किं सहते ?, अहमपि अन्यायस्य पक्षपाती
नाऽस्मि’ । इति कथयित्वा क्रुद्धेन तेन कपिलेन पद्मो निर्वासितः, तद्राज्ये च तस्य पुत्रः स्थापितः ।

अथ कृष्णः समुद्रमुत्तीर्य पाण्डवानेवमुवाच—‘अहं यावत् सुस्थितं सुरमापृच्छे तावद् भो ! यूयं गङ्गा-
नदीमुत्तरत’ । ततस्ते नावं चटित्वा द्वापट्टियोजनविस्तीर्णम् अतिभीषणं गङ्गाप्रवाहमुत्तीर्य परस्परमिदमव-
दन्—‘अद्य विष्णोर्विलोकयामः, अत्रैव नौका धार्यताम्, नावं विना तु गङ्गाप्रवाहं कथमसौ उत्तरि-
ष्यति ?’ । एवं ते कृतसङ्केता गङ्गानदीतटे निलीय तस्थुः । इतश्च कृतकार्यः सन् कृष्णराजो गङ्गामागात् ।
तत्र नावमपश्यन् एकस्मिन् भुजे सतुरङ्गमं रथं न्यस्य अन्यभुजेन तरीतुं लग्नः । यावद् गङ्गामध्ये गतस्ता-
वद् अत्यन्तं श्रान्तः केशवश्चिन्तयामास—‘अहो ! पाण्डुमुताः समर्था यद् नावं विना गङ्गां तेरुः’ । तदा
तं श्रान्तं ज्ञात्वा गङ्गा क्षणादपि स्थायं ददौ, ततस्तत्कालं केशवस्तां सुखेनोत्तार । तत्र स पाण्डवानृचे-
‘युष्माभिर्गङ्गा कथमुत्तीर्णा ?’ । ‘अस्माभिर्नौकया उत्तीर्णा’ इति ते केशवाय कथयामासुः । तदा ‘वाल-
यित्वा नौः किं न प्रेषिता ?’ इति कृष्णेन पुनरप्युक्तास्तेऽवोचन्—‘युष्मद्वलं परीक्षितुं हि नौका न प्रेषि-
ता’ । तदा कुपितः कृष्णो जगाद—‘भो भो ! यूयं मद्वलं सम्प्रति ज्ञास्यथ !, किं समुद्रतरणेऽमरकङ्कायां

पद्मजये च न ज्ञातम् ?' । इति कथयित्वा हरिलोहदण्डेन तेषां स्थान् ममर्द, तत्र च रथमर्दननामकं पत्तनमभूत् । ततो विष्णुः पाण्डवान् देशरहितांश्चक्रे, स्वयं च स्वसैन्येन संभूय द्वारावतीं ययौ ।

अथ पाण्डवाः स्वपुरं गत्वा तत्र कुन्तीं कथयामासुः । साऽपि द्वारकां गत्वा वासुदेवमूचे- 'त्वया नि-
र्वासिता मम पुत्राः कुत्र तिष्ठन्तु ?, यतोऽस्मिन् भरतार्धे सा भूमिर्नास्ति या भवती न भवेत्' । कृष्णः
प्राक्कृद्धोऽपि तस्या उपरोधेन एवमुवाच- 'दक्षिणसमुद्रतटे पाण्डुमथुराभिधां नूतनां नगरी निवेश्य तत्र
सुता वसन्तु' । इति श्रुत्वा ततः कुन्ती गत्वा तां केशवज्ञां सुतेभ्यः कथयामास । ततस्ते समुद्रवेलापवि-
चित्रं पाण्डुदेशमीयुः । कृष्णो हस्तिनापुरे स्वभगिन्याः सुभद्रायाः पौत्रम् अभिमन्युपुत्रं परीक्षितगभ्यपिञ्चत् ।

इतश्च श्रीनेमिनाथः पृथिवीपीठं पावयन् क्रमेण भदिलपुरमाजगाम । तस्मिन् पुरे सुलसानागयोस्ते
पद्म पुत्रा आसन् ये देवक्यदुरजाः प्राग् हरिणैगमेपिणा दत्ता अभूवन् । ते प्रत्येकं द्वात्रिंशत् कन्याः परि-
णिन्धरे । अथ श्रीनेमिनाथेन प्रतिबोधितास्तु ते सर्वेऽपि दीक्षां जगृहुः । सर्वेऽपि ते चरमशरीरिणो द्वाद-
शाङ्गधरा महातपस्तपस्यन्तः स्वामिना सह विहारं चक्रुः । इतश्च श्रीनेमिजिनो विहारं कुर्वन् द्वारकानग-
रीमाययौ, सहस्रात्रवणोद्याने च समवासापीत् । ते पद्म देवकीसुताः पष्टतपःपारणार्थिनस्त्रिधा युग्मिनो
भूत्वा द्वारकापुरीं प्राविशन् । तेभ्योऽनीकयशो-ऽनन्तसेनौ देवकीगृहं जग्मतुः । तौ कृष्णसदृशौ प्रेक्ष्य
अतीव प्रमुद्य देवकी सिंहकेसरैर्मोदकैः प्रत्यलाभयत्, ततस्तौ गतौ । तदनन्तरं च अपरौ तद्भ्रातरौ

अजितसेन-निहतबाहू ईयतुः, तावपि सा तथैव प्रत्यलामयत् । ततश्च अन्यौ देवयशः-शत्रुसेनौ उपेयतुः,
तौ प्रति नत्वा देवकी रचिताञ्जलिरिति पप्रच्छ—'किं यूयं पुनः पुनर्दिग्मोहादिहागताः?, किं वा यूयं ते
एव न हि, अयं मम सतिमोहो जातः? । अथवा किं सम्पदा स्वर्गतुल्यायामप्यस्यां नगर्याम् उचितं भक्त-पा-
नादिकं महर्षयो न प्राप्नुवन्ति?' । तदा तौ ऊचतुः—'अस्माकं दिग्मोहो न विद्यते, अस्यां नगर्याम् उचि-
ताऽन्न-पानाद्यप्राप्तिरपि नास्ति, लोकोऽपि निर्भावो न विद्यतेः किन्तु वयं पद् भ्रातरो भद्विलपुरनिवाशि-
सुलसानागयोर्नन्दनाः स्मः, श्रीनेमिजिनसमीपे धर्मं श्रुत्वा पडपि प्रात्रजाम, त्रीणि च युगलानि भूत्वा
तव गृहे क्रमेणागताः' । तन्निशम्य देवकी दृश्यौ—'एते हि षडपि कृष्णस्य सदृशाः कथं सन्ति? एवं हि
तिला अपि तिलस्य तुल्या न भवन्ति । पूर्वं ननु अतिसुक्तरुमुनिना जीर्धदष्टपुत्राऽहमाख्याताऽसि, तेन
हेतुना किं नु एते मम सुताः स्युः?' । एवं विमृश्य द्वितीयदिने संशयं प्रष्टुं समवसरणे श्रीनेमिसमीपे
देवकी जगाम । स्वाम्यपि अग्रतस्तद्भ्रावं विज्ञाय वभाषे—'हे देवकि! अमी तत्र षड् सुता ननु जीवन्तो
नैगमेषिणा सुलसाया अर्पिता अभूवन्' । तद् भगवतो वदनान्निशम्य अथ सा तान् पद् सुतान् उत्प्रलव-
स्तनी पश्यन्ती अवन्दत, अमापत च—'हे सुता! यूयं महाभाग्येन दृष्टाः । मम पुत्राणामुत्कृष्टं राज्यम्
अथवा दीक्षा, किन्तु एतन्ममाऽतीव खेदाय भवति यत् स्वयं मयैकोऽपि न लालितः' । ततो भगवान्

१ जीवन्तोऽष्टौ पुत्रा यस्याः सा, अष्टमः सुतो मावीलपेक्षया प्रोक्तमिदम् ।

जगाद्—‘देवकि ! मुधा सा खिद्यस्व, एतद्धि पूर्वमवकर्मफलम् इह भवे उदये आगतम् । पुरा भवे त्वं सप्तन्या रत्नसप्तकमहार्पिः, रुदत्यास्तस्याः पुनस्तनया एकं रत्नमर्पितम्’ । इति प्रभोर्मुखात् स्वकीयं प्राग्भवाधिकारं श्रुत्वा सा देवकी आत्मप्राग्जन्मपापं निन्दन्ती स्वगृहं ययौ, पुत्रजन्माऽभिलाषवती च चिन्ता-पुरा तस्यौ । तदा केशवेन ‘भातः ! किमेवं दुःखिनी ?’ इति प्रोक्ता सती सा वभाषे—‘मम निष्फलेन जीवितव्येन किम् ? । त्वं नन्दगोकुले वर्धितः, तत्र पद् भ्रातरश्च सुलसानागृहे वर्धिताः; कोकिलावद्भया किमपि अपत्यं नो लालितं, सन्यपानं च नो कारितम्, हे कृष्ण ! तद् बाललालनकुर्वहलात् पुत्रमिच्छामि । ते पशवोऽपि घन्या ये हि स्वयं खापत्यलालनाः” । तत ‘एषोऽहं तत्र बाळ्ठां पूरयामि’ इत्युक्त्वा हरिर्ययौ, शक्रसेनान्यं च नैगमेपिणमष्टमभक्तेनाराधयामास । सोऽपि प्रत्यक्षीभूतः कथयामास—‘तत्र सातुरष्टमपुत्रो भावी, परं स महापुण्यात्मा उद्भिन्नयौवनः प्रव्रजिष्यति’ । तन्निश्चय्य केशवो हृष्टः । अनु तद्वचनं देवलोकान्युत्वा महर्द्धिको देवो देवक्याः कुक्षिमागात् । समये सुतो बभूव । गजसुकुमाल इति नाम प्रतिष्ठितम् । रूपतः परं कृष्णसिव तं देवकुमारसमानं देवकी स्वयमतीधानन्देन लालयामास । सोऽतीव मातुर्वह्णभो भ्रातुश्च प्राणसदृश उभयोर्नैत्रचकोरचन्द्रः क्रमेण यौवनमाससाद् । द्रुमनाम्नो नृपस्य

कन्यां प्रभावतीं पित्राऽतीवाग्रहाद् गजसुकुमालः परिणयितः । तथा सोमशर्मविप्रसुतां क्षत्रियाणीभवां सोमानाम्नीं कन्यां सोऽनिच्छन्नपि मातु-भ्रात्रोर्निबन्धाद् उपयेमे ।

तदा च तत्र श्रीनेमिः सहस्राश्रवणे समवसुतः । तत्पार्श्वे गजसुकुमालः सभार्योऽवहितः सन् धर्मशुश्राव । ततश्च उत्पन्नमहावैराग्यः पत्नीभ्यामन्वितः कथञ्चित् पितरौ भ्रातृश्च समनुज्ञाप्य स्वामिसमीपे दीक्षां जग्राह । तांस्सिंखु प्रव्रजिते तद्वियोगातुराः पितरौ केशवादयो भ्रातरश्चाऽतीव रुरुदुः । गजसुकुमालः सन्ध्यायां स्वामिनं पृष्ट्वा श्मशानमध्ये प्रतिमथा स्थितः, बहिर्गतेन च सोमशर्मणा दृष्टः । तदा स उत्पन्न-क्रोधश्चिन्तयामास-‘एष दुराशयः पाखण्डचिकीर्षिडम्बनाय मम पुत्रीं परिणीतवान्’ । इति जन्मान्तर-वैरात् स क्रुद्धो विरुद्धीस्तन्मस्तेके ज्वलच्चिताङ्गारपरिपूर्णं घटीकैण्डं सुमोच । तेन तापेनाऽतिदह्यमानोऽपि स समाधिमान् अधिसेहे, ततो दग्धकर्मन्धन उत्पन्नकेवलज्ञानः शिवं ययौ ।

प्रातः सपरीवारः केशवः स्वामिनं वन्दितुं गजसुकुमालं च द्रष्टुमुत्कण्ठापूर्णमनोरथो रथस्थितश्चवाल । द्वारकायाश्च निर्गच्छन् स बहिरिकं वृद्धं द्विजं देवकुलं प्रति मूर्धा इष्टका वहन्तं ददर्श । तस्याऽनुकम्पयां केशवः स्वयमौपाकाद् इष्टकां तास्मिन् देवकुले निन्ये, ततस्तत्पृष्ट्वा अपरेऽपि च कोटिशो लोका इष्टका निन्यिरे; एवं तं विप्रं कृतार्थं कृत्वा हरिर्नेमिसमीपे गतवान् । तत्र च आत्मना सुक्तं निधिमिव गजसुकु-

१ श्रीनेमिनाथम् । २ स्फुटितघटकपालम् । ३ यत्र इष्टकाः पच्यन्ते तत्स्थानमापाकम् ।

मालं नाऽपश्यत् । ततः केशवः 'क मे बान्धवो गजः ?' इति स्वामिनं पप्रच्छ । भगवानपि सोमशर्मद्वि-
 जाद् गजसुकुमालं मोक्षगतमाचख्यौ । ततो गोविन्दो मूर्च्छितः, क्षणाच्च लब्धसंज्ञः पुनरपि प्रभुं पप्रच्छ-
 'भ्रातृवधकर्ता स मया कथं ज्ञातव्यः ?' । स्वाम्यप्यवदत्-'सोमशर्मण उपरि मा कुपः, स हि त्वद्भ्रातुः
 सद्यो मोक्षसाधने सहायो जातः । चिरसाध्याऽपि सिद्धिः सहायवशात् क्षणेन स्यात्, यथा त्वयाऽद्य वृद्ध-
 ब्राह्मणस्य इष्टकार्पणात् तत्कार्यसिद्धिः क्षणेन जाता । यदि सोमशर्मा त्वद्भ्रातुरीदृशं कर्म न कुर्यात् तदा
 तस्य सिद्धिर्ननु कालक्षेपं विना कथं स्यात् ? । योऽतिभयभ्रान्तो ब्रजंस्त्वां पुर्यां प्रविशन्तं प्रेक्ष्य त्रियते तं
 भ्रातृघातकं जानीथाः' । तदा भगवन्तं नत्वा केशवो मुहुरप्यपृच्छत्-'हे प्रभो ! मम भ्रातुरुपरि सोमश-
 र्मणो विप्रस्य ऐहलौकिकं पारलौकिकं वा वैरम् ?' । अथ भगवानपि प्राह-'भोः कृष्ण ! पूर्वभवे त्वद्भ्रा-
 तृजीवस्य स्त्रीत्वे तस्याः सपत्न्या कस्मादपि कार्यहेतोर्वहिरगतया तस्याः समीपे स्वपुत्रो मुक्तः । तथा
 स्त्रिया सपत्नीर्षया तस्य बालस्य मस्तके तत्कालकृतोऽत्युष्णो रोट्टलको मुक्तः । तस्य तापेन स कुसुमस-
 दृशो मृतः, तन्मात्रा च गृहमागतया दृष्टः । तस्या अतीव दुःखमभवत् । उभे अपि ते स्त्रियौ आयुःक्षयेण
 मृत्वा कियतो नरक-निगोद-तिर्यग्भवान् भ्रान्त्वा, पश्चाद् अकामनिर्जराया क्षीयमाणेषु कियत्स्वपि कर्मसु
 मनुष्यत्वे आगते । ततः पुण्यकरणाद् द्वे अपि सुरावभूताम् । ततः स्थानाच्च्युत्वा तौ द्वावपि देवौ सोम-
 शर्म-गजसुकुमालौ जातौ । बालकजीवस्तु सोमा जाता । अत्रापि पूर्वजन्मवैराद् 'दुष्टेनाऽनेन मम पुत्री

परिणीता विडम्बिता च' इति मिपाद् दृष्टमात्रतोऽश्रुतपन्नक्रोधेन सोमशर्मणा तत्र चान्धवो मारितः । नाऽन्यथा पूर्वभवाजितं कर्म भवेत्" । अथेति प्रभोर्मुखात्रिजभ्रातृपूर्वभवसम्बन्धं श्रुत्वा भवस्वरूपं जानन्नपि केशवो महामोहमोहितोऽतीव रुदन् भ्रातुः संस्कारादि स्वयमकरोत् । ततः स्वपुरीं प्राविशत्, सोमशर्मणं च तथा मृतमपश्यत् । तं रज्ज्वा पादयोर्वद्ध्वा नरैश्चतुरशीतिचतुष्पथेषु अभ्रमयत्, वहिश्च गृध्रादीनां नूतनं बलिं क्षेपयामास ।

गजसुकुमालशोकेन बहवो यादवा चसुदेवं विना च नव दशार्हां नेमिसमीपे प्रवव्रजुः । स्वामिनो माता शिवादेवी, सप्त सहोदरा, अन्येऽपि च कृष्णकुमाराः स्वामिपार्श्वे दीक्षां जगृहुः । राजीमत्यपि वैराग्येण स्वामिसन्निधौ प्रवव्राज, एकनासापुटा नन्दकन्या अन्याश्च बह्व्यो यदुस्त्रियः श्रीनेमिनिकटे प्राव्रजन् । कृष्णः कन्यापाणिग्रहणकारापणप्रत्याख्यानऽभिग्रहम् आददे, तेन हेतुना तस्य सर्वाः पुत्र्यः स्वामिसमीपे चारित्रं जगृहुः । तथा कनकवती रोहिणी देवकी च विना सर्वा अपि चसुदेवपत्न्यः श्रीनेमिपार्श्वे प्रवव्रजुः । कनकवत्यास्तु गृहेऽपि भवस्थितिं विचिन्तयन्त्याः सद्यद्ब्रुवितसकलकर्मणः केवलज्ञानमा-

१ "अयं गजसुकुमालपूर्वभवसंबन्धः परम्परया श्रुतोऽत्रानीतोऽस्ति, परं कुत्रापि ग्रन्थे दृष्टो न विद्यते" इति ग्रन्थकारः श्रीमद्गुणविजयः ।

विवर्धुव । प्रभुणा ज्ञापितैः सुरैः सा कृतमहिमा स्यं दीक्षां गृहीत्वा स्वामिसमीपे ययौ । नेमिं दृष्ट्वा ततो वने गत्वा त्रिशद्दिनानि कृताऽनशना मृत्या सा कनकवती शिवमगात् ।

रामपौत्रो निपद्युत्रः सागरचन्द्रकुमारोऽत्रतोऽपि विरक्तधीरणुव्रतधरोऽभूत्, तदा च स प्रतिमाधरो बभूव । स बहिर्गत्वा श्मशाने कायोत्सर्गं ललौ । तत्र च निरन्तरं तच्छिद्रान्धेपिणा नमःसेनेन दृष्टः । तदा स तमूचे—‘रे पाखण्डिन् । इदं किं करोषि ?, साम्प्रतं कमलामेलाहरणकपटफलं लभस्व’ । इत्युक्त्वा दुष्टाशयः स नमःसेनस्तस्य शिरसि घटकण्ठकं निधाय चिताङ्गारैरपूरयत् । सुधीः सागरचन्द्रस्तत् सम्य-
गधिसह्य स्मृतपञ्चपरमेष्ठिनमस्कारो मृत्वा देवलोकं ययौ ।

अन्यदा शक्रः सभायां जगाद—‘भरतक्षेत्रे कृष्णो दोषान् विहाय सर्वदा गुणकीर्तनं कुरुते, कदापि चाऽधमयुद्धेन युध्यते’ । तद्वचनमश्रद्दधत् कथित्सुरो द्वारावतीमागात्, तदा च हरिः खेच्छया क्रीडितुं रथस्थः प्राचलत् । तेन देवेन मार्गं कृष्णाङ्गो मृतोऽतिदूरादपि समस्तं लोकं दुर्गन्धेन बाधमानो भयणो विकुर्वित. । तं प्रेक्ष्य केशवो जगाद—‘अहो ! अस्य कृष्णाङ्गस्य शुनो मुखे श्वेता दशना मरकतरत्नस्थाले मुक्ताफलानीय अतीव शोभन्ते !’ । अयं देवो हैयहरीभूय कृष्णस्य हयरत्नमपाहरत्, अनुपदं च धावितान् कृष्णसैनिकान् जिगाय । ततः कृष्णः स्वयं दधावे, नेदीयांश्च तमवदत्—‘रे रे ! किं ममाऽथरतं

१ था । २ अयदरणकर्तो भूत्वा ।

हरसि ? इदानीं सुध, क यास्यसि ?' । तदा स देव उवाच—'भोः ! मां युद्धे विजित्य स्वकीयमश्वं गृहाण' । कृष्णोऽपि बभाषे—'तर्हि त्वं रथमादत्स्व, यतोऽहं रथ्यसि' । देव उवाच—'मम रथेन गजादिना वा पर्याप्तम्, बाहुयुद्धाद्यैश्च युद्धैरपि सूतम्, किन्तु आवाभ्यां पृष्ठाभ्यां युद्धं क्रियते' । ततः केशवः प्रत्यब्रवीत्—'अहं त्वया जितोऽस्मि, अश्वं नय, यतः सर्वाऽत्ययेऽपि नीचयुद्धेन नाहं कदापि युध्ये' । तदा स देवस्तुष्टः सन् शक्रप्रशंसनवृत्तान्तकथनपूर्वकं 'हे महाभाग ! वरं वृणु' इति केशवमुवाच । कृष्णोऽपि देवमूचे—'सम्प्रति द्वारकापुरी रोगोपसर्गविधुराऽस्ति, तच्छान्त्यै किञ्चिद्देहि' । तदा स सुरः कृष्णाय भेरीं ददौ; कथयामास च—'इयं त्वया षण्मास्यन्ते षण्मास्यन्ते स्वकीयपुर्यां वाद्या; अस्याः श्रुतेन शब्देन प्राक्तना रोगाः क्षयं यास्यन्ति, नवाश्च षण्मासीं यावन्न भाविनः' । इति कथयित्वा स देवो ययौ । ततः केशवस्तां भेरीं तथैवाऽवाद्यत्, तदा नगर्यां रोगशान्तिरभवत् । अथ भेरीख्यातिं श्रुत्वा कोऽपि आह्वयो दाहज्वरपीडितो देशान्तरादागात् । भेरीपालं चोवाच—'हे अनघ ! इदं द्रव्यलक्षं गृहाण, मम च पलमात्रं भेरीखण्डमुपकाराय देहि, कृपां कुरु' । भेरीपालोऽपि द्रव्यलुब्धस्तथाऽन्येभ्योऽपि ददौ यथा सा भेरी मूलादपि चन्दनच्छेदकन्था बभूव । अन्यदा तु पुर्यामुपद्रवे जाते केशवस्तां वादयामास, परं तन्नादो मशकनादवत् सभामपि नाऽत्यगात् । 'किमेतद् ?' इति हरिणा पृष्ठाः प्रत्ययिताः पुरुषा द्रव्यलुब्धेन रक्षकेण तां भेरीं कन्थीकृतां कथ-

यामासुः । तदा क्रुद्धः कृष्णस्तं भेरीपालमहन्, देवाच्चाऽन्यां भेरीमष्टमतपसालेभे, यतो महद्भिः पुरुषैः किं दुःप्रापम् ? । ततः केशवो रोगशान्त्यै प्रागिव तां भेरीमवादयत्, धन्वतरि-वैतरणिनामानौ वैद्यौ च व्याधिचिकित्सायै आदिशत् । तत्र वैतरणिर्भव्यो यस्य या योग्या चिकित्सा तां कथयित्वा तस्याऽकरोत्, स्वमपि च भेषजमदात् । धन्वन्तरिस्तु पापान्वितां चिकित्साभकरोत् । तं मुनयोऽवदन्—‘अस्माकं नेदमुचितम्’ । तदा स पापाध्यवसायवान् तान् साधून् प्रतिवभाषे—‘मया कोऽपि साधुयोग्य आयुर्वेदो नाऽपाठि, अतो मम वचनं मा कृष्वम्’ । एवं तौ द्वावपि वैद्यौ तत्र पुर्यामचिकित्सताम् ।

अन्यदा श्रीनेमिं केशवः पप्रच्छ—‘एतयोः क्व गतिर्भविता ?’ । अथ स्वामी आचक्षे—‘धन्वन्तरि-वैद्यः सप्तमनरेऽप्रतिष्ठानप्रस्तरे गमिष्यति । वैतरणिवैद्यस्तु विन्ध्याचलवने कपिर्भावी, तत्रैव च उद्यौवनो यूथाधीशो भविष्यति । तत्र वने एकदा सार्धेन बहवः साधवः समागमिष्यन्ति, तेष्वेकः साधुशरणे भग्नशल्यो भावी । स प्रतीक्षमाणान् अन्यान् साधूनेवं कथयिष्यति यद् ‘अत्र मां मुक्त्वा यूयं यात, अन्यथा सर्वेऽपि सार्धेभ्रष्टा मरिष्यथ’ । ततस्ते तत्पादशल्यमाक्रणुमसमर्था दीनमनसस्तं छायास्थण्डिले मुक्त्वा प्रयास्यन्ति । अथ स यूथेशः कपिस्तत्रैष्यति, अग्रवानराश्च तं मुनिं दृष्ट्वा किलकिलारावं करिष्यन्ति । तत्कोलाहलरुपः स यूथपतिरग्रे स्थासति, तं च साधुं प्रेक्ष्य ‘अहं कुत्रापि ईदृशजनं वीक्षितपूर्वी’ इति

१ वीक्षित. पूर्व येन सः ।

ध्यास्यति । एवमीहापोहं कुर्वन् स स्वपूर्वभवं तच्च वैद्यकं संस्मरिष्यति । ततः पर्वताद् विशल्या-रोहिण्यौ औषधौ आनेष्यति । ततो विशल्यां दन्तैः पिष्ट्वा तस्य साधोः पादे निधास्यति, तत्कालं च विशल्यं तत्पादं ब्रणसंरोहिण्या रोहिण्या रोहयिष्यति । ततश्च स 'द्वारकाग्रामहं पूर्वभवे वैतरणिर्वैद्योऽभूवम्' इत्यक्षराणि तस्य साधोः पुरो लिखिष्यति । तच्चरित्रं श्रुतपूर्वां स मुनिस्तस्य धर्मं कथयिष्यति । ततः स कपिलिदिनाऽनशनं कृत्वा सहस्रारदेवलोके गमिष्यति । अवधिज्ञानाच्च सोऽनशनस्थस्वकीयशवस्य समीपस्थं नमस्कारान् ददतं तं मुनिं द्रक्ष्यति । तदैव स आगत्य भक्त्या तं मुनिं नत्वा चैवं वदिष्यति—'हे परोपकाररसिक मुनीन्द्र ! इयं मम महती देवाङ्घ्रिस्त्वत्प्रसादेनाऽभूत्' इत्युक्त्वा स सुरस्तं मुनिं नीत्वा स्वकीयसाधुभिः सह योजयिष्यति । तत्र स साधुस्तेषां वानरकथां कथयिष्यति" । एवं श्रीनेमिमुखान्निशम्य केशवो धर्मं विशेषेण श्रद्धधत् स्वामिनं प्रणम्य ययौ । ततश्च भगवानपि विहारं कर्तुमन्यत्र जगाम ।

अन्यदा वर्षाकालारम्भे मेघवद् जगदांप्थायको नेमिनाथो द्वारावत्यामागत्य समवसृतः । तदा शुश्रूषमाणः केशवो बभाषे—'हे भगवन् ! यूयमन्येऽपि च मुनयो वर्षासु कथं न विहरध्वे ?' । स्वामी जगाद—'वर्षाकाले नानाप्रकारजीवाकुला पृथिवी, तेन कारणेन जीवाऽभयदातारो मुनयस्तत्र न सञ्चरन्ति' । कुण्डोऽपि बभाषे—'यद्येवं तर्हि परिवारेण सह भूयो गच्छदागच्छता मया भूयान् जीवक्षयो जायते, तद्

१ जगत्पतिकरः । २ शुश्रूषां—सेवां कुर्वाणः ।

वर्षासु गृहाद्दहिरहं न निःसरिष्यामि' । इत्यभिग्रहं गृहीत्या गत्वा च हरिर्निजगृहं प्राविशत्, 'प्रावृपं यावद् मम गृहे कस्यापि प्रवेशो नो देय' इति द्वाःस्थांश्च समादिदेश । अथ तत्र पुर्यां वीरनामा कुर्विन्दोऽतिवैष्णवोऽभूत्, स केशवं विलोक्य पूजयित्वा च बुभुजे, अन्यथा न । तदा च स हरिगृहे प्रवेशमलभमानो द्वारस्थो गोविन्दमुद्दिश्य दिवसे दिवसे पूजां चक्रे, परं कृष्णस्याऽदर्शनात् कदापि स नाऽमुक्तुः । अथ वर्षासु व्यतीतासु हरिर्गृहतो निर्ययौ, तं सर्वे राजानः स वीरकश्च उपातिष्ठन्त । वासुदेवो वीरकं पप्रच्छ—'किं कृशोऽसि ?' । तदा द्वारपालास्तस्य यथावस्थं दौर्बल्यकारणं कथयामासुः । तच्छ्रुत्वा कृष्णः सकृपस्तं स्वगृहेऽरखलितं चक्रे ।

ततश्च नेमिं नन्तुं कृष्णः सपरिवारोऽगात् । तत्र च प्रसुणा कथितं यतिधर्मं श्रुत्वा स्वामिनमित्यभाषत—'हे प्रभो ! अहं न श्रामण्यग्रहणे समर्थोऽस्मि, तथापि अन्यैर्दीक्षां ग्राहयितुं तांश्चाऽनुमोदयितुं मम नियमोऽस्तु । यः कश्चित् प्रत्रय्यां ग्रहीष्यति तमहं न निवारयिष्यामि, स्वपुत्रस्यैव च तस्य दीक्षामहोत्सवं करिष्ये' । इति प्रभोत्रेऽभिग्रहं गृहीत्वा विष्णुर्ययौ । अन्यदा विवाहयोग्याः स्वकन्या नन्तुमागताः, ता हरिरुच्ये—'यूयं स्वामिन्यो वा दास्यो भविष्यथ ?' । तदा ता अपि 'धयं स्वामिन्यो भविष्याम' इति केशवमृदुः । ततः स जगौ—'हे अनघाः ! तर्हि नेमिपार्थे प्रत्रजत' । इति क्रमेण स ता विवा-

हार्हाः कन्याः प्रात्राजयत् । अन्यदा एका राज्ञी स्वकीयसुतां केतुमञ्जरीं बभाषे—“हे वत्से ! त्वं स्वता-
तेन पृष्टा सती निःशङ्कं ‘प्रभो ! अहं दासी भविष्यामि, न तु स्वामिनी’ इति भाषेथाः” । एवमनुशिव्य
क्रमेण विवाहयोग्या सा मात्रा पितृसमीपे प्रेषिता ययौ । पित्रा पूर्ववद्बुधे, तदा साऽपि मातृशिक्षितं
जगाद । तच्छ्रुत्वा कृष्णो मनसि दध्यौ—‘मम पुत्र्यो भवाटवीमटिष्यन्ति, अवमाननां च प्राप्स्यन्ति, तन्न
सर्वथा युक्तम् । अथाऽन्या अपि मातृशिक्षां यथा न वदन्ति तथाऽस्तु’ । इति बुद्ध्या हरिर्वीरकुविन्दम-
भाषत—‘त्वया उत्कृष्टं किं कार्यं कृतम् ?’ । ‘उत्कृष्टं तु मया किञ्चिन्न कृतम्’ इति जल्पन्तं तं पुनरपि
केशवः प्राह—‘तथापि त्वं विमृश्य किञ्चिदपि कथय’ । तदा वीरको हृष्टमना इति जगाद—“मया वद-
रीत्यः कुर्कलासः पूर्वं पाषाणेन हत्वा पृथिव्यां पातितः !, स च मृतः । तथा रथाङ्गसंजातरेखायां वहद्
मार्गसलिलं मया वामपादेनाक्रम्य धृतं, तच्च दूरमेवाऽपासरत् ! । तथा बल्लपातघटमध्ये प्रविष्टा मक्षि-
का ‘गिण गिण’ इति शब्दायमाना मया द्वारे वामकरं दत्त्वा चिरं धृताः !” । इति निशम्य कृष्णो हृष्टः ।
अथ द्वितीयदिने सभास्थितः केशवो राज्ञां पुरोऽवदत्—‘भो भो ! निजकुलस्याऽननुरूपं वीरकस्य
चरितमस्ति !’ । ततस्तेऽपि सावधानमनसः ‘प्रभो ! चिरं जीव’ इति भाषिणः श्रोतुमारेभिरे । पुन-
रपि कृष्ण एवमुवाच—“येन बदरीवने निवसन् रक्तस्फैटाटोपो नागो भूम्यायुधेन निजज्ञे स ह्ययं

१ सरटः । २ रथचक्रेण संजातरेखायाम् । ३ रक्तायाः स्फटायाः—फणया आटोपो यस्य सः । ४ भूमिशस्त्रेण ।

बेमतिः क्षत्रियः । येन चक्रोत्खाता गङ्गा कलुषितपानीयं वहन्ती वामपादेन वारिता सोऽयं बेमतिर्ननु
 क्षत्रियः । तथा येन कलशीपुरे वसन्ती घोषवती सेना वामहस्तेनाऽपि रुद्धा स खल्वयं क्षत्रियः । ततो
 मो भोः क्षत्रियाः ! सुप्रकटपुरुषत्रतोऽयं मम जामाता योग्यः” । इत्युक्त्वा हरिवीरकं प्राह—‘ममैषा
 पुत्री केतुमञ्जरी गृह्यताम्’ । परं सोऽनिच्छन् भृकुटीभीषणेन केशवेनोक्तस्तु केतुमञ्जरीं परिणीय स्वकीय-
 गृहे निन्ये । सा तद्गृहे शय्याधिरूढाऽस्थान्, वीरकस्तु निरन्तरं तदाज्ञाकारक आसीत् । अन्यदा केशवेन
 पृष्टम्—‘हे वीर ! तवाज्ञां किं केतुमञ्जरी करोति ?, । तदा सोऽवक्—‘हे प्रभो ! अहं हि तस्या आज्ञां
 किङ्करवत् करोमि !’ । तदा कृष्णस्तमूचे—‘सर्वं स्वकीयं कार्यं यदि तां हठान्न कारयिष्यसि तदा त्वां
 गुप्तगृहे प्रेक्षयामि’ । अथ कृष्णाऽभिप्रायज्ञो वीरकः स्वगृहे गत्वा केतुमञ्जरीमवदत्—‘वद्वार्थे पानं कुरुष्व,
 किं निश्चिन्ता आसीनैव तिष्ठसि ?’ । तदा ‘कोलिकस्त्वं किं मां न जानासि ?’ इति विबुवाणां तां वीरकः
 कोपेन तुरिरञ्जुभिर्निःशङ्कमताडयत् । ततः सा रुदती पितुः पार्थे गत्वा तं स्वपराभवमाख्यत् । कृष्णोऽ-
 प्युचे—‘हे पुत्रि ! त्वयैव स्वामिनीत्वं त्यक्त्वा दासीत्वं याचितम्’ । साऽवदत्—‘तर्हि यूयं मम सम्प्र-
 त्यपि स्वामिनीत्वं प्रयच्छत’ । केशवोऽकथयत्—‘साम्प्रतं तु त्वं वीरकस्य वशेऽसि, मम वशे नाऽसि’ ।
 ततोऽतिनिर्वन्धतया प्रोक्तः केशवो वारितवीरकस्तां श्रीनेमिस्वामिसमीपे नीत्वा प्रत्राजयामास ।

अथदा कृष्णः समस्तसुनीनां द्वादशावर्तवन्दनकं ददौ, अन्ये नृपास्तु निर्वीर्यां निर्विण्णा अवतस्थिरे ।
वासुदेवाऽनुवर्तनतस्तपृष्टतो वीरकोऽपि केशवभक्त्या सर्वेषां साधूनां द्वादशावर्तवन्दनमदात् । ततः कृष्णः
स्वामिनं जगाद—‘हे प्रभो ! त्रिशतषष्टिसङ्ग्रामैर्न तथाऽहं श्रान्तो यथाऽनेन वन्दनेन परिश्रान्तः’ । तदा
सर्वज्ञोऽपि कथयामास—‘हे केशव ! भवताऽद्य बहु पुण्यं समुपार्जितम्, क्षायिकं सम्यक्त्वं तीर्थङ्करनाम-
कर्म च स्वायत्तीकृतम् । तथा त्वया सप्तमनरकादुद्धृत्य तृतीयनरकयोग्यमायुर्वेदं, तच्च प्राप्ते निकाचितं
करिष्यसि’ । इति निशम्य हृष्टमनाः कृष्णो बभाषे—‘हे नाथ ! पुनर्वन्दनकं ददासि यथा मम पूर्ववद्
मूलतोऽपि नरकायुष्टेत्’ । स्वामी जगाद—‘अतः परं तव द्रव्यवन्दनं स्यात्, फलं तु भाववन्दनात् प्रा-
प्यते’ । तदा केशवेन वीरकस्य फलं पृष्टः स्वामी जगाद—‘अस्य फलं हि कायच्छेषो, यतोऽयं नूनं त्वच्छ-
न्दाद् वन्दते’ । ततो भगवन्तं नत्वा भगवद्भजनं चेतसि भावयन् कृष्णः सपरिच्छदो द्वारकापुर्यां जगाम ।

एकदा श्रीनेमिनाथेन देशनामध्येऽष्टमी-चतुर्दश्यादिपर्वदिनमाहात्म्ये वर्णयमाने सति रचिताञ्जलिः
केशवो जिनं नत्वा विज्ञपयामास—‘हे स्वामिन् ! राज्यकार्यव्यग्रत्वात् सर्वेऽपि पर्वदिवसा मया आराद्धुं न
शक्यन्ते, तेन वर्षमध्ये महत्तरमेकदिनं प्रसादीकुरु’ । तदा भगवानुवाच—‘संजातसार्धशतजिनकल्याणकं
मार्गशीर्षमासश्चैतैकादशीदिनं महदस्ति । पूर्वमपि सुव्रतश्रेष्ठ्यादिभिराराधितं वर्तते’ । तदा केशवेन पुन-

रपि प्रभोः पृष्टम्—‘हे जिनेन्द्र ! कः सुव्रतश्रेष्ठी जातः ?’ । ततो भगवता तस्य श्रेष्ठिनः सर्वोऽपि सम्बन्धः
 कथितः, कृष्णश्च चमत्कारं प्रापितः । ततः कृष्णः प्रभुम् एकादशीतपोविधिं पप्रच्छ । स्वाम्यपि मौनान्
 न्यितगुणनादिविधिं सर्वं कथयामास । तच्छ्रुत्वा कृष्णः सप्रजस्रद् मौनिकादशीमहापर्वदिनमाराधयामास ।
 अथ कृष्णस्य ढण्डणाभिधायां राज्ञ्यां ढण्डणाभिधः पुत्र उद्यौवनो बह्वीर्दृष्टकुमारीः परिणीतवान् ।
 सोऽन्यदा स्वामिसमीपे धर्मं श्रुत्वा विरक्तमतिः पित्रा कृतदीक्षामहोत्सवः प्रवव्राज । ढण्डणः स्वामिना
 समं विजहे, बहूनां च साधूनां स मतोऽभूत् । एवं च तस्य तिष्ठतोऽन्तरायकं कर्म उदये आगात् । यत्र
 यत्र स जगाम तत्र तत्र भक्तपानादि किञ्चिदपि न प्राप, तेन सार्धं च ये सुनयो ययुस्तेऽपि तथैव न
 प्रापुः । ततस्ते साधवो नेमये इदं व्यजिज्ञपन्—‘हे स्वामिन् ! त्रैलोक्यनाथस्य तव शिष्यः कृष्णस्य च पुत्रो
 ढण्डणपिर्महेभ्यधार्मिकोदारलोकायाम् अस्यां नगर्यां भिक्षामपि न लभते, तत्र किं कारणम् ?’ । तदा
 स्वामी जगाद—‘पुरा मगधदेशे धान्यपूरकनाम्नि ग्रामे नृपाधिकारी पराशरनामा विप्र आसीत् । स ग्राम्यै
 राजक्षेत्राणि अवापयत् । अथाऽन्यदा भोजने आगतेऽपि तान् कर्षकाञ्च स विप्रो भोजनाय न सुभोच,
 क्षुधितैस्तृपितैः परिश्रान्तैश्च वृषभैर्हालिकैश्च स द्विजो बलात् क्षेत्रे एकमेकं चापं पृथक् पृथगकर्षयत् । तेन
 सोऽन्तरायं कर्मोपाज्यं मृत्वा च कियन्तं भयं श्रान्त्वाऽयं ढण्डणोऽभवत्, साम्प्रतं च तत्कर्म एतस्यो-
 दये आगतम्’ । इति श्रुत्वा जातसंवेगो ढण्डणः स्वामिसमीपे ‘परलब्धा नाऽहं भोक्षे’ इत्यभिप्रहं

जग्राह । स तम् अलाभपरीषहं सहमानोऽन्यलब्ध्या चाऽमुञ्चानः कियन्तं कालमनयत् । अन्यदा सभा-
सीनो वासुदेवः श्रीनेमिसमृच्छत्—‘प्रभो ! एतेषां सुनीनां मध्ये को हि दुष्करकर्ता ?’ । स्वाम्यपि कथया-
मास—‘सर्वेऽमी साधवो दुष्करकर्तारः, परं ढण्डणस्तु उत्कृष्टो यो हि अलाभपरीषहं सहमान इयन्तं का-
लमत्यगात्’ । ततः प्रभुं नत्वा हृष्टः कृष्णो द्वारकापुरीं प्रविशन् गोचर्यर्थं गच्छन्तं ढण्डणार्थं ददर्श । तत्कालं
गजादुत्तीर्य तं केशवोऽतिभक्त्या नमश्चक्रे । तदैकेन श्रेष्ठिना दृष्ट्वा चिन्तितम्—‘एष कोऽपि धन्यो यो
हि कृष्णेन वन्दितः’ । ततो ढण्डणोऽपि गोचर्यां परिभ्रमन् तस्यैव श्रेष्ठिनो गृहे आगात्, तदा बहुमानेन
स तं प्रवरभक्त्या मोदकैः प्रत्यलाभयत् । ढण्डणोऽप्यागत्य प्रभुं च नत्वा एवं विज्ञपयामास—‘स्वामिन् !
किं ममाऽन्तरायं कर्म क्षीणं यत् स्वलब्ध्या भिक्षां प्राप्तवम् ?’ । स्वाम्युचे—‘तवाऽन्तरायं कर्म न क्षीणम्,
इयं लब्धिस्तु हरेरस्ति । हरिणा त्वं वन्दितोऽसीति भद्रकभावः श्रेष्ठी त्वां प्रत्यलाभयत्’ । तच्छ्रुत्वा स
रागादिरहितः ‘परलब्धिरेषा’ इति ध्यात्वा भिक्षां स्थण्डिलभूम्यां परिष्ठापयितुं प्रारभे । तदा च ‘अहो !
जीवानां पूर्वार्जितानि कर्माणि दुःक्षयाणि’ इति स्थिरध्यानकारिणो भवस्वरूपं च चिन्तयतस्तस्य केवल-
ज्ञानमुत्पेदे । ततो नेमिनं प्रदक्षिणीकृत्य केवलिसभायां देवैः पूजितः स उपाविशत् ।

भगवान् श्रीनेमिग्रीमाकरनगरादिषु विजहे । अन्यदा विहारं कुर्वन् पापादुर्गे आगात् । तत्र राजा
भीमो, राक्षी राजगृहाधीशजितशत्रु-कमलासुता सरस्वती अतीव मूर्खा । वन्दनार्थमागतेन तेन राज्ञा

प्रभुः पृथो जगाद्—“पूर्वभवे पद्मराजस्य द्वे पत्न्यौ पद्मा-चन्दने । राज्ञा पद्माया एकगार्थः पृष्टः, तयो-
क्तः । तस्याः पतिमानं दृष्ट्वा चन्दनया पुस्तिका ज्वलिता । सा मृत्वा तेन कर्मणा तवेयं पत्नी मूर्खा
जाता” । इति श्रुत्वा तयोक्तम्—‘स्वामिन् ! कथं मे ज्ञानान्तरायं कर्म विलयं ब्रजिष्यति?’ । स्वामिनो-
क्तम्—‘शुक्लपञ्चम्याराधनया’ । ततस्तयाऽऽराधिता, ज्ञानान्तरायं कर्म विलयं गतम् ।

ततस्तस्थानतोऽपि विचरन् प्रभुः पुनः पुनर्द्वारावल्यां समवासत् । तत्रैकदा स्वामिनि स्थितेऽकस्माद्
दृष्टिरभूत् । रथनेमिर्गोचर्यां भ्रान्त्या स्वामिसमीपे चचाल, तथा च वृष्ट्याऽतीव विद्वुत एकां गुहां प्रवि-
वेश । तस्मिन्नवसरे राजीमत्यपि साध्वी प्रभुं प्रणम्य न्यवर्तत । तत्सहचर्यः साध्व्यो दृष्टिभीताः सर्वा
अपि विदुद्वुः, परं राजीमती तु अजानती तामेव गुहां प्रविवेश । पूर्वप्रविष्टं रथनेमिं तमोवशाद् अप-
श्यन्ती सा ऊर्ध्वस्थिता वस्त्राण्युद्धापयितुममुञ्चत् । रथनेमिस्तां बखरहितां प्रेक्ष्य कामपीडितोऽवदत्—‘हे
सुन्दरि ! मया त्वं पूर्वमपि प्रार्थिताऽभूः, साम्प्रतं सम्भोगावसरोऽस्ति’ । तत्स्वरतो रथनेमिं ज्ञात्वा शीघ्रं
गोपिताऽङ्गोपाङ्गा सा वभाषे—“ईदृक् कुलजन्मनां कदाचिन्न युज्यते । त्वं प्रभोः सर्वज्ञस्य लघुभ्राता शि-
ष्यश्चाऽसि, तत्तवेयं लोकद्वितयविरोधिनी का बुद्धिः ? । अहं सर्वज्ञशिष्या भूत्वा तव वाञ्छितं न पूरयिष्ये,
अनया हि वाञ्छयाऽपि त्वं भवसमुद्रे पतिष्यसि । शास्त्रमध्ये ईदृशं कथितमस्ति—‘चैत्यद्रव्यविनाशे सा-
ध्वीशीलभङ्गे ऋपिघाते जिनशासनोद्वाहे च सम्यक्त्ववृक्षस्य मूले वह्निर्दत्तः’ । वरं ज्वलिते बह्नावपि

प्रविशन्ति, परम् अगन्धकुले जाता नागा न हि वान्तं विषं भोक्तुमिच्छन्ति । रे अग्रशस्कामिन् ! त्वां धिगस्तु, यस्त्वं जीवितकारणतो वान्तं पातुमिच्छसि, ततः कारणात् तव खलु भरणमेव कल्याणम् । अहमुग्रसेननृपुत्री, त्वं च समुद्रविजयनृपपुत्रो, गन्धनकुलनागसदृशौ सा भूव, निदृष्टश्चारित्रं निर्मलं चर । यदि त्वं मन्मथपीडितो नारीं वाञ्छसि तदा वाताहतो वृक्ष इवाऽस्थिरात्मा भावी” । एवं तथा प्रतिबोधितः सोऽपि पुनः पुनः पश्चात्तापतपरः सर्वा भोगेच्छां विमुच्य तीव्रं व्रतं पालयामास । तच्च दुश्चारित्रं प्रभोरग्रे आलोच्य स शुद्धमतिः संवत्सरं यावच्छ्रद्धयः स्थित्वा केवलज्ञानमाससाद ।

भव्यकमलरविः प्रभुरन्यत्र विहृत्याऽन्यदा पुनः श्रीगिरिनारपर्वते सहस्राभ्रवणे समवसृतः । केशवः पालक-शाम्वादीन् पुत्रान् जगाद—‘भो भोः ! प्रभाते यः प्रथमं नाथं वन्दिष्यते तस्मै वाञ्छितं तुरङ्गमं दास्ये’ । तन्निशम्य शाम्बकुमारः प्रातःकाले शय्यातः समुत्थाय गृहेऽपि तिष्ठन् अतीव भावेन श्रीनेमिनाथमवन्दत । पालकस्तु महत्यां रात्राद्युत्थाय वरतुरङ्गेण गत्वाऽभव्यत्वाद् हृदये आक्रोशन् प्रभुं द्रव्यवन्दनेनाऽवन्दत । ततः पालकेन दर्पकहयं याचितो हरिरभापत—‘अहं तस्मै हयं दास्ये यं स्वामी प्रथमं वन्दकं कथयिष्यति’ । ततस्तत्कालं गत्वा ‘प्रथमं यूयं केन वन्दिताः ?’ इति केयेनेन पृष्टः सन् प्रभुरकथयत्—‘अहं पालकेन द्रव्यात् शाम्बेन च भावतः प्रथमं वन्दितः’ । ‘किमेतद् ?’ इति पुनरपि कृष्णेन पृष्टः प्रभुः कथयामास—‘एष पालकोऽभव्यः, जाम्बवतीसुतः शाम्बस्तु भव्यो धर्मात्माऽस्ति’ ।

तं पालकं भावविहीनपुत्र-मकर्षयत् कंसरिपुः क्रुधार्तः ।
अश्वं यथायाचितमर्पयित्वा—ऽकरोन्महामण्डलिकं च शाम्बम् ॥ १ ॥

॥ इति पण्डितश्रीकनकविजयगणिचरणपङ्कजभ्रमरसदृश-श्रीगुणविजयगणिविरचिते श्रीमदरिष्टनेमि-
चरिते सुललितगद्यबन्धे समुद्रापसरण-द्रौपदीप्रत्याहरण-गजसुकुमालढण्डकुमारारादिचरित्रव-
र्णन-सुरपरीक्षण-समग्ररोगक्षयङ्करीभेरीसमर्पण-समुद्रविजयनृपाद्यने कपुरुषशिवदेवीराजी-
मतीप्रभृतिचतुस्त्रीसर्वत्रतादान-सौनैकादशीज्ञानपञ्चमीपूर्वप्रकाशन-पालककर्षण-
शाम्बकुमारमहामण्डलिकमहीपतिपदारोपणो नाम एकादशः

परिच्छेदः ॥ ११ ॥

॥ अथ द्वादशः परिच्छेदः ॥

अन्यदा विनीतात्मा केशवः श्रीनेमिनाथं नमस्कृत्य देशान्ते विहिताञ्जलिरिति पप्रच्छ—“हे प्रभो !
द्वारकाया यदूनां मम च क्षयः कथं भविष्यति ?, किं कुतोऽपि कारणाद्, अन्यकृतः, अथवा स्वयं काल-

वशेन ?” । ततो भगवानुवाच—“शौर्यपुरस्य बहिराश्रमे पराशर इत्यभिधानेन तापससुख्यचारी अभूत् । स यमुनाद्वीपे गतः काञ्चिद् नीचकुलां कन्यकां सिषेवे, तयोश्च द्वैपायननामा पुत्रोऽभवत् । स ब्रह्मचारी परिभ्राजको यदुभिः सह मैत्रीभावाद् अत्र निवसन् मद्यान्धीभूतैः शम्बाद्यैर्निहनियते । ततः क्रुद्धः स द्वारावतीं यदुभिः सह ज्वालयिष्यति, स्वभ्रातुर्जराकुमाराच्च तव मरणं भावि” । ततः सर्वैरपि यदुभिः ‘अरे ! एष कुलाङ्कारक’ इत्यन्तःकरणे कलुषाशयैः स जराकुमारो ददृशे । अथ स जराकुमारो ‘वसुदेवस्य सुतो भूत्वाऽपि किमहं भ्रातृघातकः ? तत्सर्वथाऽन्यथा विधातुं प्रयत्नं करोमि’ इति चिन्तयन् उतथाय नेमिनं च नत्वा तूर्णैरयुग्मधारी कोदण्डी केशवर्क्षार्थं वनवासमाशिश्राय । स द्वैपायनोऽपि लोकश्रुत्या तत्प्रसुवचः श्रुत्वा द्वारकाया यदूनां च रक्षार्थं वनवासी अभवत् । कृष्णोऽपि स्वामिनं प्रणम्य चिन्तातुरो द्वारकापुरीं समागात्, मद्यमूलो नूनमनर्थः स्यादिति हेतोर्मध्यं च निवारितवान् । केशवाज्ञया समीपवर्तिगिरिनारपर्वते कदम्बवनमध्ये कादम्बर्यां गुहायां शिलाकुण्डेषु पूर्वकृतानि मद्यानि सर्वे द्वारकालोका गृहनिर्धमननीरमिव नीत्वा नीत्वा चिक्षिपुः ।

अथ बलदेवं सारथिर्वान्धवः सिद्धार्थो वभाषे—‘अस्या नगर्यां यदुकुलस्य चेदृशां दुर्दशां कथं द्रक्ष्यामि ?, तस्माद् मां विसृज यथाऽहं स्वामिसमीपेऽधुनैव व्रतं गृह्णामि, अहं हि कालक्षेपं न सहे’ । ततोऽश्रूणि मुञ्चन् बलदेवोऽप्युचे—‘हे भ्रातः ! इदं युक्तं वदसि, अनघ ! विसृष्टमसमर्थेनाऽपि मया विसृष्टोऽसि । परं

तपस्तप्त्वा मृत्युं प्राप्तः सन् देवगतौ गत इमं भ्रातृखेहं खरन् विपद्रुतं मां सम्बोधयेः' । ततः सिद्धार्थ
'भाम्' इत्युक्त्वा स्वामिसमीपे प्रात्राजीत्, पण्मासी यावच्च दुस्तपं तपस्तप्त्वा मृत्वा च देवलोकमगात् ।

इतश्च या मदिरा जनैः पूर्वं शिलाकुण्डेषु क्षिप्त्वाऽऽसीत् सा नानाविधानेकरुष्यसंपातात् तदा
मुखाद्दीवभूव । एतस्मिन् समये वैशाखमासे कोऽपि शाम्बकुमारपुरोऽटस्तत्र ययौ, पिपासया च तां
सुरां दृष्ट्वा पपौ । ततो मुदितः सन् स तथा मदिरया दृष्टिमापूर्यं शाम्बस्य गृहं ययौ, तच्च प्राप्तंमा-
र्षयत् । तां सामोदां मदिरां प्रेक्ष्य सहर्षः शाम्बः पायं पार्थमेवमुवाच—'भो भद्र ! त्वयेयं कुत्र प्राप्ता ?' ।
सोऽपि तत्रस्थां तामाख्यत् । ततः शाम्बो द्वितीयदिने दुर्दान्तैः कुमारैः सह कादम्बरीगुहां ययौ । काद-
म्बरीगुहायोगतः कादम्बरीनान्नी तां सुरां तृपितो निम्नगामिव प्रेक्ष्य मुमुदे । ततः पुष्पिततरुचनान्तर-
बद्धार्पणः शाम्बो शूलैस्तां सुरामानाय्य मित्र-भ्रातृ-भ्रातृव्यसंयुतः पपौ । चिरात्प्राप्तम् अतिजीर्णं स-
द्रव्यैः संस्कृतां चेति तां मदिरां पिवन्तस्ते तृप्तिं न प्रापुः । अथ मद्यपानान्धास्ते कुमाराः क्रीडन्तोऽग्रे तं
पर्यतमाश्रितं ध्यानस्थितं द्वैपायनापि ददृशुः । तदा शाम्बः स्वकीयानित्यं वभाषे—'अयं मे नगरी कुलं च
हन्ता, तेदेव हन्यताम्, हतो हि कथं हनिष्यति !' । ततस्ते कुपिताः सर्वेऽपि पापाणैः पादप्रहारैश्चपेटा-
भिर्मुष्टिपातैश्च पुनः पुनस्तम् आजग्मुः । तं पृथ्वीपीठे पातितं मृतप्रायं च कृत्वा ते द्वारकां ययुः, स्वस्ववे-

१ जलपात्रम् 'मसक' इति भाषायाम् । २ उपायनम् । ३ पीत्वा पीत्वा । ४ बद्धम् आपान—मद्यपानस्थानं येन सः ।

श्मसु च विविशुः । तच्च कृष्णश्रैरज्ञासीत्, ज्ञात्वा च मनसि विषादवानेवं दध्यौ-‘अहो ! अमीयां कुमाराणां कुलान्तकृद् दुर्दान्तता !’ । ततो द्वैपायनसमीपे सरामोऽपि केशवो ययौ, तत्र च क्रोधरक्ताक्षं दृष्टिविषसर्पसिव द्वैपायनमपश्यत् । ततो मचहस्तिनं महामात्र इव महाभयङ्करं तं त्रिदण्डिनं सान्त्वयितुं कृष्ण आरेभे-‘भो भोस्ताप्रसमुख्य ! क्रोध एव महवैरी, यो हि जीवानां केवलमत्रैव दुःखं न ददाति किन्तु जन्मलक्षेष्वपि दुःखं ददाति । मम पुत्रैरज्ञानैर्मघपानान्धीभूतैर्योऽपराधः कृतस्तं भो महर्षे ! सहस्र, तथाऽमर्षो न युज्यते’ । इति केशवेनोच्यमानोऽपि स त्रिदण्डिको नाऽशाम्यत्, इति चोचे-‘हे कृष्ण ! भवतः सामवचनैः सृतम् !, भवत्पुत्रैस्ताड्यमानेन मया सलोकां द्वारावतीं दग्धुं निदानं कृतम्, अत्र युवां विना कस्यापि न मोक्षः’ । अथ रामः केशवं न्यपेधत्-‘वान्धव ! सुवैवमं परिव्राजकं माऽनुनय, एपोऽधममुकुटमणिरस्ति । वक्रचरण-कर-नासिकाः स्थूलोष्ठ-दन्त-नासिका विलक्षणलोचना हीनाज्ञोयाज्ञाश्च पुरुषाः कदाचिदपि शान्तिं न प्राप्नुवन्ति । तद् हे भ्रातः ! अस्मिन् सुकुमालयनेपूक्तेष्वपि भाविष्यस्तुनो नाशो न भविष्यति, सर्वज्ञभाषितं हि अन्यथा न कदापि स्यात्’ । ततः शोकसन्तप्तः केशवः स्वगृहे ययौ, द्वैपायननिदानं च द्वारकायां प्रकटीभूतम् । द्वितीयदिवसे नगर्यां पटहमदापयत् । पटहमध्ये ईदृशं ज्ञापितं यद्-‘भो भो जनाः ! अतः परं भवन्तो विशेषतो धर्मकरणतत्परा भवन्तु’ । ततः सर्वेऽपि लोकास्तथा कर्तुमारेभिरे । अथ भगवानपि रैवतकगिरौ समवासापौत् । तत्र गत्वा चन्दित्वा च कृष्णो जगन्म-

हामोहनिद्रान्धकारक्षयकरणतरणिप्रभां देशनां शुश्राव । तां धर्मदेशनां श्रुत्वा प्रद्युम्न-शाम्ब-निषधो-ल्सुक-
सारणप्रभृतयः केऽपि यदुकुमाराः प्रात्रजन्, सत्यभामा-रुक्मिणी-जाम्बवत्यादयश्च बह्व्यो यादवयोपितो
भवोद्विग्नाः स्वामिसमीपे दीक्षां जगृहः । अथ कृष्णपृष्टो भगवानिदमाचल्यौ—‘द्वैपायनो द्वादशे वर्षे इमां
द्वारकां ज्वालयिष्यति’ । तदा केशवो दध्वौ—‘ते समुद्रविजयादयो धन्या येऽग्नेऽपि त्रतधरा बभूवुः, राज्य-
लुब्धं दीक्षारहितं मां धिगृ धिक्’ । तदाशयं ज्ञात्वा प्रसुर्जगाद—‘हे केशव ! कदापि वासुदेवाः प्रत्रज्यां
नोऽगृह्णन्, न गृह्णन्ति, न च ग्रहीष्यन्ति, यतस्ते हि निदानेन विहितवज्रागला अवश्यमधस्ताद् यान्ति ।
त्वं हि तृतीयनरकपृथ्वी बालुकाप्रभां गामी’ । तन्निशम्य केशवस्तकालं नितान्तविधुरो बभूव । पुनरपि
सर्वज्ञो जगाद—‘हरे ! मा चिपादं कुरुष्व, यतस्तत उद्भूत्य त्वं मनुष्यो भविष्यसि, ततो मृत्या वैमानिक-
देवो भावी, ततश्च उत्सर्पिणीकाले आगते सति वैताढ्यपर्वतपार्श्वे पुढानान्नि जनपदे गङ्गाद्वारनगरे जित-
शशुनृपस्य पुत्रो द्वादशजिनोऽममनामा त्वं भावी । बलदेवस्तु ब्रह्मदेवलोके गामी, ततश्च्युत्या मनुष्यो
भविष्यति, ततोऽपि देवगतौ गमिष्यति, ततश्च्युतः सन् सोऽत्र भरतक्षेत्रे पुरुषो भावी, हे केशव ! तवाऽ-
ममाभिधानस्य तीर्थङ्करस्य तीर्थे स मोक्षं यास्यति’ । इत्युक्त्वा जगन्नायकः श्रीनेमिर्विहरन्नन्यत्र ययौ,
केशवोऽपि तीर्थङ्करपदप्राप्तिश्रवणेन दृष्टत्वं नत्वा द्वारिकां जगाम । हरिः पुर्यो पुनस्तथैव घोषणामकारयत्,
लोकश्च सर्वोऽपि विशेषेण धर्मरतो बभूव ।

अथ द्वैपायनो मृत्वाऽग्निकुमारेषूदपद्यत । स पूर्वैरं सस्मार, द्वारकां चाजगाम; परं तत्र सर्वलोकं चतु-
र्थ-षष्ठा-ऽष्टमादितपोरतं देवपूजाप्रसक्तं च सोऽसुरोऽपश्यत् । ततो धर्मप्रभावाद् उपद्रवं कर्तुमसमर्थश्छिद्रा-
ण्यन्वेषयन् स दुष्टमतिरेकादश वर्षाण्यस्थात् । अथ द्वादशे वर्षे प्राप्ते लोका दध्युर्यद्-‘अनेन तपसा द्वैपा-
यनो भ्रष्टो जितश्चेति सुखं रमामहे’ । ततस्ते स्वेच्छया रन्तुं प्रवृत्ताः, मद्यपानसहितं च मांसं खादितुं
लभाः, तदा छिद्रान्वेषी द्वैपायनोऽवकाशं लेभे । ततो द्वारावत्यां कल्पान्तकालोत्पातसदृशा यममन्दिरद-
र्शिन उत्पाताः प्रादुरासन्, उल्कापाता निपेतुः, निर्घाता अभवन्, पृथिवी अकम्पत, ग्रहा धूमकेतोरप्य-
धिकं धूमं मुसुचुः, सच्छिद्रं सूर्यमण्डलमङ्गारवृष्टिमकरोत्, अकस्माच्च चन्द्र-सूर्ययोर्ग्रहणमभूत्, गृहेषु लेप्य-
मयाः पुत्रिका अट्टाट्टहासं चक्रुः, चित्रालिखितदेवा उड्ङ्का जहसुः, तस्यां पुर्यां जम्बुकप्रमुखाः श्वापदाः
संचेरुः, स च द्वैपायनासुरः शाकिनी-भूत-वेताल-प्रेतादिभिः परिद्युतो वभ्राम । तथा पौरलोकाः स्वप्नेषु स्वं
रक्तबन्धविलेपनं पङ्कमग्नं तथा दक्षिणाभिमुखं कृण्यमाणमपश्यन् । बलदेव-वासुदेवयोर्हल-चक्रादिकरत्नानि
प्रणेशुः । ततो द्वैपायनासुरः संवर्तकं वातं विचक्रे, स सर्वतोऽपि तृण-काष्ठादिकं पुर्यामाजहार, लोकांश्च
दिशो दिशं प्रणश्यतोऽप्यानीय आनीय पुर्यां न्यक्षिपत्, तेन वातेन अष्टाभ्योऽपि दिग्भ्यः प्रोन्मूलितवृक्षेण
सर्वाऽपि द्वारका तृण-काष्ठादिभिरपूर्यत । ततः षष्टिं कुलकोटीर्वाह्या द्वासप्ततिं च कुलकोटीर्मध्यगताः सं-
पिण्ड्य द्वारकायां सोऽसुरो बह्निमदीपयत् । कल्पान्तकालवातोद्धतवह्निरिव नीरन्ध्रैर्धूमसमूहैर्जगदप्यन्ध-

कारयन् सोऽग्निर्घगद्धगिति जज्वाल । पदमपि गन्तुमसमर्थाः सवालवृद्धास्ते पौरलोकाः परस्परं निगडिता
इव पिण्डीभूयाऽवतस्थिरे । तदा रामयुक्तो गोविन्दो वसुदेवं देवकीं रोहिणीं च प्रदीपनादाक्रष्टुं रथे आ-
रोपयत्, परं तत्र मात्रिकेण स्तम्भिताः पन्नगा इव तेनाऽसुरेण स्तम्भितास्तुरङ्गा वृषभाश्च पदमपि न
चेष्टुः । ततो वसुदेव-बलदेवौ स्वयं तं रथमाचकृपतुः, परं तत्कालं तस्य रथस्य अक्षयुगमं काण्डवत् तड-
त्तडिति भग्नम् । तथापि तौ 'हा राम ! हा केशव ! रक्ष रक्ष' इति वसुदेवादीनामक्रन्दैर्दीनमानसौ तं रथं
स्वसामर्थ्याद् नगरीद्वारे निन्यतुः, तदैव सोऽसुरो द्वारं कपाटाभ्यां शीघ्रमेव ध्वधात् । रामश्चरणपाङ्गिप्र-
हारेण तौ कपाटौ मृत्कपालवद् अमाङ्गीत्, तथापि युवा श्लत् इव स रथो न निरगात् । अथ स द्वैपाय-
नदेवो राम-केशवौ प्रत्यवदत्—'भो भो ! एष युवयोः कीदृशो मोहः ? अहो ! प्रागपि युवयोर्मया कथि-
तं यद् युवां विनाऽत्र कस्यचिदपि न मोक्षः, यतो मया हि तपो विक्रीतम्' । ततस्तौ प्रति पितरोऽथो-
चन्—'हे वरसौ ! युवां गच्छतम्, युवाभ्यां जीवन्त्यां ननु सर्वेऽपि यदवो जीवन्त्येव । अस्माकं कृते
युवाभ्यां पौरुषायत्तं कृतं, परं वलीयसी पुनरेषा दुर्लङ्घनीया भवितव्यता । भाग्यरहितैस्त्राभिः श्रीनेमि-
नाथसमीपे दीक्षा न गृहीता, अद्य तु स्वकर्मणां फलमनुभविव्यामः" । इत्युक्तेऽपि यदा बलभद्र-केशवौ
नाऽगच्छतां तदा वसुदेवो देवकी रोहिणी चैवं कथयामासुः—'अतः परमस्माकं त्रिजगद्गुरुः श्रीनेमिनाथः
शरणम् । वयं साम्प्रतं चतुर्विधाहारस्य प्रत्याख्यानम् अकृष्महि । अहन्तः सिद्धाः साधवः अर्हन्नापितो

धर्मश्च, एषां चतुर्णां शरणेच्छ्वो वयं शरणं प्रपन्नाः स्मः । न वयं कस्यचिद्, न चाऽसदीयः कोऽपि” । इति स्वयं कृताराधनास्ते नमस्कारतत्परास्तस्थुः । अथ तेष्वपि द्वैपायनासुरो मेघवद् बहिं वयर्ष, मृत्वा च वसुदेवाद्यास्त्रयः स्वर्गं ययुः ।

ततो महादुःखानुरौ राम-केशवौ पुर्या बहिर्जोर्णोद्याने जग्मतुः, तत्र च स्थितौ स्वपुरीं दह्यमानां द्वावप्यपश्यताम् । माणिक्यभित्तयः पाषाणखण्डवत् चूर्णसादभवन्, गोशीर्षचन्दनस्य मनोज्ञस्तम्भाः पलालवद् भस्मसादभवन्, प्राकारकपिशिर्षाणि तडत्तडिति शब्दायमानानि तुञ्जुः, गृहाणां तलानि फडफडिति अत्यन्तं पुस्फुटुः । समुद्रे जलानामिव तत्र ज्वालानामन्तरं नो बभूव, कल्पान्तकाले एकसागरमिव सर्वमेकाऽनलमभवत् । बहिर्ज्वालालाहस्तेर्नर्तेव, शब्दैर्जर्जेव, धूममिषाच धीथर इव पौरस्येभु आर्नाथमानयत् ।

अथ रामं प्रति हरिरूचे—‘धिग्धिग् नपुंसक इव साम्प्रतमहं तटस्थः स्वपुरीं दह्यमानां पश्यामि । यथा पुरीं रक्षितुमहं न समर्थस्तथा द्रष्टुमपि नोऽलम्, अत आर्य ! ब्रूहि, आवां क्व गच्छावः ?, सर्वमावयोर्विरुद्धं विद्यते’ । तदा बलभद्रो वभाषे—‘अस्माकं सुहृदः सम्बन्धिनो भ्रातरश्च पाण्डुपुत्रा वर्तेन्ते, ततस्तद्दहं यावः’ । कृष्णोऽपि जगाद—‘तदानीं ते मया देशरहिताः कृताः, तद्दहे स्वकृताऽपकारेण लज्जितौ आवां

कथं यास्यावः ? । तदा रामो बभाषे—‘सन्तो हि सदा मनस्युपकारं दधति, परं कुस्वप्नमिव कदापि नाऽपकारं स्मरन्ति । अनेकप्रकारेण सत्कृतास्ते पाण्डुतनयाः कृतज्ञाः सन्ति, आवयोरवश्यं पूजां करिष्यन्ति, अतो बान्धव ! अन्यथा मा विमृश’ । इति रामेण प्रोक्तः केशवः पाण्डवपुरी पाण्डुमथुरामुद्दिश्य पूर्वदक्षिणां प्रति प्राचलत् ।

इतश्च नगरीं ज्मलन्त्यां चरमशरीरी रामपुत्रः कुञ्जवारको गृहोपरि चटितः सन् ऊर्ध्वबाहुरिदमवदत्—‘साम्प्रतमहं श्रीनेमिनायस्य शिष्योऽस्मि, पूर्वं स्वामिना चरमशरीरी शिवंगमी चाऽऽख्यतोऽस्मि । यदि जिनाज्ञा प्रमाणं तदहमग्निना किं दत्त्वे ?’ । इति कथिते जृम्भकदेवास्तमुत्पाठ्य स्वामिसमीपे निन्दुः । तदा हि श्रीनेमिः पल्लवदेशे समावासरत्, तत्र च पुण्यात्मा कुब्जवारकः प्राव्रजत् । पूर्वम् अप्रव्रजिता या राम-केशवादिस्त्रियस्तास्तु नेमिं स्मरन्त्यः कृताऽनशना विपेदिरे । पृथिर्दाससतिश्च कुलहोदयो दग्धाः । एनं पणमार्सीं यावत् सा नगरी ज्मलिता, ततश्च समुद्रेण प्लाविता ।

इतश्च गोविन्दो मार्गे गच्छन् क्रमेण हस्तिरुल्पं पुरं प्राप्तः सन् क्षुधापीडां रामाय कथयामास । ततस्तं चलमद्रो बभाषे—‘हे भ्रातः ! त्वत्कृते भक्तहेतवे अहमत्र पुरे यामि, त्वमत्राऽप्रमत्तस्तिष्ठः । यद्यत्र मम कुतोऽपि कष्टं भविष्यति तदाऽहं सिंहनादं करिष्यामि, तं श्रुत्वा त्वमागच्छे’ । इत्युक्त्वा तत्पुरे रामः प्राविशत् । पुरलोकैः ‘देवताकारभृत् कोऽयम् ?’ इत्याश्चर्यतो विलोकितः । ततो ‘द्वारकाऽनलेन दग्धा,

तस्या निर्गत्याऽयं राम आगतः' इति विमर्शजा वार्ता लोके बभूव । रामो मुद्रिकया कान्दुकगृहाद् वि-
विधं भोज्यं कटककेन च शौण्डिकाद् मदिरां जग्नाह । तद्गृहीत्वा बलभद्रो यावत् प्रतोलीसन्निधौ आग-
च्छत् तावत्तं दृष्ट्वा विस्मिता आरक्षा नृपपार्श्वे ययुः । तस्मिंश्च पुरे धृतराष्ट्रपुत्रोऽच्छदन्ताभिधः कृष्णसे-
वकैः पाण्डवैः पूर्वं हतशेषीकृतो नृपतिरभवत् । तदा च तमारक्षा एवमूचुः—'हे स्वामिन् ! त्वत्पुरे कोऽपि
पुमान् महार्थं कटक-मुद्रिके दत्त्वा चौरवत् साम्प्रतं मद्य-भोजने आदत्त, मूर्खा च रामस्य सदृशोऽधुनैव
बहिर्गच्छन्नस्ति, स चौरो वा बलदेवो वाऽस्तु, अतः परमस्त्राकं कथकानां नाऽपराधः' । इति निशम्य
स्वरिपुपक्षपातकारिणं तं बलभद्रं हन्तुं सोऽच्छदन्तनृपस्तत्कालं सकटकः समागात्, गोरुरस्य कपाटयुगले
च प्रदत्तार्गलमकारयत् । बलदेवोऽपि भक्त-पाने विमुच्य, गजस्तम्भं चोन्मूल्य कृतसिंहनादः सर्वं तद्रिपु-
सेन्यं निहन्तुं लभ्यः । सिंहनादमाकर्ण्य केशवोऽपि धावितः, पादपार्णिप्रहाराच प्रतोलीकपाटौ भङ्गश्चा
समुद्रे बडवानल इव तत्पुरं प्राविशत्, तदर्गलां चैव गृह्णन् हरिस्तान् बहुशः परसेन्यान् जवान । ततो
बशवर्तिनमच्छदन्तमित्युवाच—'अधुनाऽध्यावयोर्भुजावलं न काऽप्यगात्, पुरुषशरीरमलप्राया लक्ष्मीर्गता
तदापि किं जातम् !, ततो रे रे नृपाधम ! त्वया किं कृतम् ? । अथाऽस्त्रसादात् सं राज्यं निभृतं

चिरं मुञ्च, सागराधोऽपि त्वमस्माभिर्मुक्तोऽसि” । इत्युक्त्वा तं चरणयोः पतितं सुक्त्वा पुराद्धहिरुधाने गत्वा तौ बुभुजाते ।

ततो दक्षिणदिशां प्रति प्रस्थितौ कौशाम्बवनमाजग्मतुः । तत्र च मद्यपानात् सलवणाऽशनान् उष्ण-
कालशशात् परिश्रान्तत्नात् शोकाद् अथवा किं बहुना ? पुण्यक्षयाच केशवस्य तीव्रतृषा लम्बा । अथ
बलभद्र हरिरुचे—‘भ्रातः ! तृषया तालु शुष्यति, तेन वृक्षच्छायाव्याप्तोऽप्यत्र वने गन्तुमहं न समर्थः’ ।
बलभद्रो जगाद—‘धान्धव ! पानीयार्थं यास्यामि, परमत्र तरुतले विश्राम्यन्नप्रमत्तस्तिष्ठेः’ । तदा जानूपरि
पादं न्यस्य सं च पीतेन वस्त्रेण प्रच्छाद्य मार्गतरुतले हरिः सुप्तः, निद्रां च प्राप । जलार्थं गच्छन् रामः
पुनरप्यवदत्—‘हे प्राणवल्लभ ! यावदहं जलमानयामि तावत्त्वं क्षणमप्रमत्तो भवेः’ । तत उन्मुखीभूय पुन-
रपि बलदेवो वभाषे—‘हे वनदेवताः ! मम लघुभ्राता गुणवृद्धो युष्माकं शरणेऽस्ति, अतोऽयं विश्ववल्लभो
युगमाभिरैव ज्ञातव्यः’ । इत्युक्त्वा स पानीयानयनहेतवेऽगच्छत् । तदा च तत्र धनुर्भृद् व्याघ्रत्वग्बलो
लम्बकूर्चो व्याधौ जराकुमारः कर्मणाऽऽकृष्ट आजगाम । आखेटकेन तत्र भ्रमन् स तथास्थितं कृष्णमप-
श्यत्, मृगबुद्ध्या च पादतले तीक्ष्णवाणेन जघान । तदा केशवो वेगादुत्थाय जगाद—‘अरे ! अहमपराधं
विना छलाद् अनाभाष्य केन पादतले शरेण विद्धः ? ! अहं हि क्वचिदपि अज्ञातज्ञाति-नामकं हतपूर्वी न,
तद् भवानपि निजं गोत्रमभिधानं चाख्यातु’ । ततः वृक्षान्तरस्थितः सोऽपि चकितः सन्नूचे—‘यदुचंशस-

सुद्वचन्द्रमसो वसुदेवनृपस्य जराराज्ञीकुक्षिसम्भवोऽहं जराकुमारनामा राम-केशवथोर्द्विद्वभ्राताऽस्मि । श्रीनेमि-
नो वचनं श्रुत्वा कृष्णरक्षार्थमत्राऽऽगाम्, अद्येह स्थाने वसतो मम द्वादश वर्षाण्यभूवन्, परमत्र कदाप्यहं
मानुषं नाऽद्राक्षं, त्वं च भो ! एवं ब्रवीषि, ततः कोऽसि ?” । अथ कृष्णोऽवोचत्—“हे पुरुषव्याघ्र !
एहि एहि, अहं स एव तव भ्राता कृष्णोऽस्मि यस्वार्थे त्वं वनवास्यभूः । हे बान्धव ! तव द्वादश वर्षाणि
प्रयासो वृथा जज्ञे, यथा पान्थजनस्य दिग्मोहेन दूरोल्लङ्घितमार्गस्य चलनं सुधैव जायते” । तच्छ्रुत्वा ‘कि-
मत्राऽग्रं कृष्णः !’ इति जल्पन् जराकुमारस्तत्र शीघ्रमगात्, कृष्णं च प्रेक्ष्य मूर्च्छया पृथिव्यामपतत् ।
कथमपि प्राप्तसंज्ञः सन् स करुणस्वरं रुदन् हरिं पप्रच्छ—‘हा हा भ्रातः ! किमेतत् ?, किं चेह तवागम-
नम् ?, किं द्वारावती दग्धा ?, किं यदूनां क्षयोऽभवत् ?, सा हि नेमिवाणी तवाऽनयाऽवस्थया सर्वा
सत्या जाता दृश्यते’ । तदा कृष्णोऽपि सर्वं वृत्तान्तमुवाच । जराकुमारः पुनरप्यतीव रुदन्नित्यूचे—“हा !
मयाऽत्रागतस्य भ्रातुरुचितं कृतम् ! । दुर्दशमग्रं लघुभ्रातरं भ्रातृवात्सल्यकरं त्वां निहन्तुर्मम नरकपृथि-
व्यामपि क्व स्थानं भावि ! । तव रक्षणबुद्ध्याऽहं किल वनवासमशिश्रियम्, परं न जाने यद् विधात्रा तव
पुरतो यमसदृशोऽहमत्रापि स्थाने स्थापितः । हे पृथ्वि ! विचरं देहि येनाऽहमनेनैव शरीरेण अद्य तां नर-
कपृथ्वीं गच्छामि । अतः परमत्र स्थानं नरकादप्यधिकं दुःखदायि, यतो मम सर्वदुःखाधिकतरं भ्रातृहत्या-
दुःखमुपस्थितम् । अहं वसुदेवस्य पुत्रस्तव च भ्राता कथमभवम् !, अथवा मनुष्योऽपि कथमभवं यो हि

ईदृशं कर्माऽकार्यम् । श्रीनेमिवचनं श्रुत्वा तदैवाऽहं कथं न मृतः ? । हे हरे ! त्वयि सति मयि च जनमात्रे मृते किं न्यूनं स्यात् ?" । ततो गोविन्दो जगाद—“हे भ्रातः ! तव शोकेन पर्याप्तम्, न त्वया न च मया वा भवितव्यता उल्लङ्घ्यते । यदुभ्योऽवशिष्टस्त्वमेक एव, तच्चिरं जीव । अधुना त्वं त्वरितं याहि याहि, अन्यथा रामो मद्बन्धकरोधेन त्वां हनिष्यति । मम कौस्तुभरत्नमभिज्ञानं गृहीत्वा पाण्डवपार्श्वे ब्रज, तत्र समस्तं वृत्तान्तं कथये; ते तव सहाया भविष्यन्ति । तथा त्वया किञ्चिद्विपरीतैः पादैरपसार्यं यथा पादानुसारी रामस्त्वां शीघ्रं न प्राप्नुयात् । पूर्वमैश्वर्यसंयुक्तेन मयका प्रेपणादिभिः क्लेशितान् पाण्डवान् अपरांश्च सर्वान् मद्बन्धनेन क्षमयेः” । एवं पुनः पुनः कृष्णेनोक्तः स जराकुमारो गृहीतकौस्तुभः कृष्णपादाद् वाणं कृष्ण जगाम ।

अथ तस्मिन् गते पादवेदनातो गोविन्द उत्तराभिमुखः प्राञ्जलिश्चैवं वक्तुं लग्नः—“अर्हन्म्यः सिद्धेभ्य आचार्येभ्य उपाध्यायेभ्यः साधुभ्यश्च मम त्रिधा नमोऽस्तु । भगवते विश्वस्वामिनेऽरिष्टनेमिने नमो भवतु यो जिनेन्द्रोऽसदादीन् पापिनस्त्यक्त्वा स्वयं पृथिव्यां तीर्थं प्रावर्तयत् । इत्युक्त्वा तृणसंस्तारके स्थित्वा जानूपरि पादं न्यस्य वस्त्रेण च प्रावृत्य केशवः पुनरप्यचिन्तयत्—“स भगवान् नेमिनाथो धन्यः, ते वरदात्तादयो गणधरा धन्याः, प्रद्युम्न-शाम्ब-प्रमुखाः कुमारो धन्याः, ताश्च सत्यभामान्-रुक्मिण्याद्या मम स्त्रियो धन्या, ये हि संसारवासनिबन्धनं गृहवासं परित्यज्य परिव्रजुः, एतं मां तु प्राप्तविडम्बनं धिग्न धिक्” ।

एवं विभावयतस्तस्याऽज्ञानि सर्वतो वभञ्जुः, यमभ्रातेव प्रवली वातश्रुकोप । अथ तृषा-शोक-वायु-घात-
पीडितः कृष्णस्तत्कालं भ्रश्यद्विवेकः पुनरप्येवमचिन्तयत्—‘अहं पूर्वं कैरपि कदापि जन्मतो नृसुरैरपि नो
पराभूतः, सोऽहं द्वैपायनेनाऽसुरेण प्रथमं कीदृशीं दशां नीतः ! । इत्यपि गते यदि तं पश्यामि तत् स्वयं
समुत्थायाऽन्तं नयामि, स ममाग्रे कियान् ? , तं च रक्षितुं कः समर्थः स्यात् ? । इति क्षणं रौद्रध्यान-
मासाद्य सहस्रवर्षपरिपूरितायुष्को हरिर्भूत्वा निकाचितकर्मभिः पूर्वमुपार्जितां तृतीयनरकपृथिवीं प्राप ।
कुमारावस्थायां षोडश वर्षाणि, षट्षोडशवर्षाणि मण्डलिकपदे, अष्ट वर्षाणि दिग्विजये, विश्वधिकानि
च नवशतानि वर्षाणि वासुदेवपदे, एवं केशवस्य सहस्रवर्षायुःप्रमाणं ज्ञातव्यम् ।

योऽत्राऽममो वै भविताऽभिधानात्, तीर्थङ्करोऽनागततीर्थपङ्क्त्याम् ।
तस्मै सुराधीशानताय नित्यं, वैकुण्ठजीवाय नमो ममाऽस्तु ॥ १ ॥

॥ इति पण्डितश्रीकनकविजयगणिचरणपङ्कजभ्रमरसदृश-श्रीगुणविजयगणिविरचिते श्रीमदरिष्टनेमि-
चरिते सुललितगद्यबन्धे द्वैपायनतापसोत्पत्तिप्रख्यापन-प्रद्युम्नशाम्बप्रमुखपुरुषसत्यभा-
मादिस्त्रीप्रव्रज्याप्रतिपादन-द्वारकानगरीदहन-कृष्णावसानकीर्तनो नाम द्वादशः
परिच्छेदः ॥ १२ ॥

॥ अथ त्रयोदशः परिच्छेदः ॥

अथ बलभद्रः कमलपत्रपुटेन पानीयमानीयाऽपशकुनैः स्खल्यमानः शीघ्रं केशवसमीपमाययौ । तदा
 'असौ सुखं सुप्तोऽस्ति' इति बुद्ध्या स क्षणं तस्यौ, परं केशवकाये मक्षिका दृष्ट्वा तन्मुखाद् बल्लमक्षिपत्,
 चरणे च प्रहारं ददर्श । ततो बलभद्रो आतरं मृतं ज्ञात्वा छेदितमूलतरुश्च तत्कालं मूर्च्छया भ्रूषीठे
 पपात् । कथञ्चिच्छब्धचेतनः सन् स सिंहनादं चक्रे, तेन च सर्वेऽपि श्वापदास्त्रिसुर्वनं च चकम्पे । ततः स
 राम इत्युवाच—'अत्र सुखसुप्तो मम लघुवान्धवो विश्वैकवीरो येन महापापेन जप्ते स खं शंसतु । यदि नूनं
 स सत्यसुभटस्तदा मम समक्षीभवतु, सुप्त-प्रमत्त-वालक-ऋषि-स्त्रीषु कः प्रहरेत् ?' । इत्युचैः शब्दमाक्रोशन्
 रामस्तद्वनं वभ्राम । पुनः केशवमुपेयाय, तं चालिङ्गाऽतीव करुणस्वरं हरोद । "हा आतः । वसुन्धरा-
 वीर ! हा मदुत्सङ्गलालित ! हा वर्षकनिष्ठगुणज्येष्ठ ! विश्वैकश्रेष्ठ ! हे मम हृदयकमलभानो ! त्वं क ति-
 षसि ? । हे कृष्ण ! 'भवन्तं विनाऽहं स्थातुं न समर्थोऽस्मि' इति त्वं पुराऽवदः, परं साम्प्रतं तु स्वकीयं
 वचोऽपि नो दत्से, केशव ! सा तव प्रीतिः क्व गता ? । अथवा पूर्वं मया किञ्चित् तवाऽपराधः कृतो
 भावी तेन त्वं मौनमालम्बितो भविष्यसि, परं मम किमपि न स्मरति, त्वं हि जलनिधिगम्भीरोऽसि,

सर्वं ममाऽपराधं सहस्र । अथवा यो मे जलानयने विलम्बो जातस्तेन कारणेन रुषितोऽसि, अहं स्त्रीक-
रोमि स्थाने रुषितोऽसि, तथापि हे वीराधिवीर ! उत्तिष्ठ, सूर्योऽस्तं गच्छति, एष महात्मनां शयनावसरो
न” । एवं प्रलपन् रामस्तां रजनीमतीयाय । प्रातःकालेऽपि ‘हे भ्रातः ! त्वं स्थानके रुषितोऽसि, अथ
उत्तिष्ठ, ममोपरि प्रसादं कुरु कुरु’ एवं पुनः पुनरवोचत् । अथ तम् अनुत्तिष्ठन्तं मोहमोहितो राम
उत्थाय स्वस्कन्धे आरोप्य गिरिगह्वरनादिष्वभ्राम्यत् । भ्रातृस्नेहविमोहितो बलः कृष्णकायं वहन् पुष्पा-
दिभिश्च निरन्तरं पूजयन् षण्मासानतिक्रमयामास ।

एवं तत्रैव रामे पर्यटति सति वर्षाकाल आजगाम, तदा च देवभावं प्राप्तः स सिद्धार्थोऽवधिज्ञानेन
ददर्श । अचिन्तयच्च—‘अहो ! भ्रातृवत्सलो मम भ्राता मृतं केशवं वहन्नस्ति, तदेनं प्रतिबोधयामि । एष
माम् अर्थितपूर्वां यद्-अहमापदि प्रतिबोधनीयः’ । इति ध्यात्वा स पर्वतादुत्तरन्तं पाषाणमयं रथं वि-
चक्रे, विपमात् पर्वतादुत्तीर्य स रथः समे स्थानेऽभज्यत । ततस्तं रथं कौटुम्बिकरूपः स देवः सन्धातुमुपच-
क्रमे, तदा तं बलभद्र उवाच—‘रे सुग्ध ! रथं सन्धातुं किं वाञ्छसि यो हि विषमात्पर्वतादुत्तीर्य समे
स्थाने खण्डशोऽभवत् ?’ । देवोऽप्यूचे—‘युद्धसहस्रेष्वहतो यः सम्प्रति युद्धं विनाऽपि मृतो यदा हि जी-
वेत् तदा मम रथोऽपि सज्जः स्यात्’ । अथ स देवः पाषाणे पद्मिनीरारोपयितुं लग्नः, तदा रामो जगद-

१ अर्थितः—प्रार्थितः पूर्व येन सः ।

'रे ! किं पापाणे कमलिनीवनं प्ररोहति ?' । देवः प्रत्युवाच-यद्ययं तव लघुभ्राता मृतो जीविष्यति तदै-
 ताः कमलिन्योऽपि रोक्ष्यन्ति !' । पुनः किञ्चिदग्रतो भूत्वा स देवो दग्धदृक्षमसिञ्चत्, तदा रामो जगाद-
 'किं दग्धतरुः सित्तोऽपि वन्ध्यावत् प्ररोहति ?' । देवोऽपि तं प्रतिवभाषे-'यदा तव स्कन्धस्थितं शवं जी-
 विष्यति तदाऽयमपि प्ररोक्ष्यति !' । पुनरपि स देवो यत्रं निकुर्व्यं बालुकां पीलयितुं लग्नः, रामेणोक्तम्-
 'किम् अस्याः मध्यात्तैलं निःसरिष्यति ?' । तेन कथितम्-'यदि तव मृतो बान्धवो जीविष्यति तदाऽस्या
 मध्यादपि तैलोपलब्ध्या मम बाल्जा सम्पूर्णा भविनी !' । पुनः स देवोऽग्रे गोपरूपो भूत्वा गोशवमुखेषु
 जीवद्गोमुखेष्विव नवीनां दूर्वां प्रक्षेप्तुमारभे, तद्दृष्ट्वा बलभद्रो जगाद-'रे मूढमानस ! अस्थिभूता इमा
 गावः कदापि किमपि भक्षयन्ति ?' । तदा सुरो वभाषे-'यदा तव भ्राता सजीवो भावी तदैता गावोऽपि
 तृणानि चरिष्यन्ति !' । अथ रामो मनस्येवं विमर्शे-'किं सत्यं मम भ्राता मृतो यद् एवमेकवाक्यतयैते
 पृथक् पृथग् वदन्ति !' । स देवोऽपि तच्चिन्तितं विनाय तत्कालं पुरतः सिद्धार्थरूपभृद् भूत्वाऽवदत्-
 "एषोऽहं तव सिद्धार्थः सारथिरस्मि । तदाऽहं प्रव्रजितो विपद्य देवत्वं प्राप्तस्त्वां प्रतिबोधयितुमत्राऽऽ-
 गाम्, यतस्त्वया हि पूर्वं प्रार्थितोऽस्मि । श्रीनेमिना नूनं कृष्णस्य मरणं जराकुमारहस्तेन प्रोक्तं तत्तथैव
 जज्ञे, सर्वज्ञभाषितं किमन्यथा भवेत् ? । केशवेन निजकौस्तुभरत्नमभिज्ञानेऽर्पयित्वा जराकुमारः पाण्डव-
 पार्श्वं प्रेषितोऽगात्" । तन्निशम्य बलभद्रः सत्यं मन्यमान उवाच-'हे देवोत्तम ! अहं त्वया साधु प्रति-

बोधितः, परमधुना भ्रातृमरणदुःखसमुद्रमग्नः किं करोमि ? ! तदा सिद्धार्थो जगाद—‘अतः परं श्रीनेमि-
भ्रातृविवेकिनश्च तव दीक्षां विनाऽन्यन्न युज्यते’ । ततः स बलदेव ‘आम’ इत्युक्त्वा तेन देवेन सहितः
सिन्धुसङ्गमे कृष्णकायस्य चन्दनादिकाष्टैः संस्कारं चक्रे । दीक्षां ग्रहीतुमिच्छुं रामं ज्ञात्वा कृपालुव्व-
द्वितीयः श्रीनेमिजिनोऽपि विद्याधरापि शीघ्रं प्रेषितवान् । तत्समीपे रामः प्राव्रजत्, तुङ्गिकपर्णतशि-
खरे च स्थित्वा तीव्रं तपोऽकरोत्, सिद्धार्थश्च निरन्तरं रक्षपालो बभूव ।

अन्यदा स रामराजर्षिर्मासपारणके कापि नगरे प्रविशन् कयापि कूपकण्ठस्थया सवालकया स्त्रियाऽ-
दर्शि । तद्रूपाधिक्यालोकनव्यग्रमानसया तया घटस्थाने पुत्रकण्ठे रज्जुरवध्यत । सा यावत्तं कूपे प्रक्षेप्तुं
लम्ना तावद् बलभद्रमुनिनैक्ष्यत । चिन्तितं च—‘इदमनर्थकृद् मदीयं रूपं धिग् धिक् । अतः परमहं ग्राम-
नगरादिषु न प्रवेक्ष्यामि, किन्तु वने काष्ठादिहारिपुरुषेभ्यः प्राप्तया भिक्षया पारणं करिष्यामि’ । अथ
तां स्त्रियं प्रतिबोध्य तदैव बलभद्रमुनिर्वने जगाम, मासिकादिकं च दुस्तपं तपस्तेपे । पारणे तृण-काष्ठादि-
हारिपुरुषैरानीतं तैश्च दत्तं प्रासुकं भक्त-पानादि गृहीत्वा स मुनिराहरत् । अथ ते तृण-काष्ठादिहारका
गत्वा स्वखनुपाणामाचख्युर्थत्—‘कोऽपि सुररूपः पुमान् वने तपस्तप्यमानोऽस्ति’ । तन्निशम्य ते आशङ्कां
चक्रिरे—‘किमस्मद्राज्यवाञ्छयाऽसौ ईदृशं तपः करोति ?, किं वा मन्त्रं साधयति ?, ततो गत्वमं मार-
यामः’ । इत्यालोच्य ते समकालं सर्वसैन्येन राममुनेः समीपे आजग्मुः । ततश्च तस्य सदैव सान्निध्यकारी

स सिद्धार्थो देवो जगद्भयङ्करान् अनेकशः सिंहान् विचक्रे । तदा ते राजानश्चकितास्तं साधुयुक्त्वं प्रणम्य
 स्वापराधं च क्षमयित्वा ययुः, तत्प्रभृति बलभद्रो 'नरसिंह' इति विख्यातनामा बभूव । अथ तत्र वने
 तपस्यतस्तस्य प्रधानधर्मदेशनया व्याघ्र-सिंहादयो बहवो जीवा वासिता अतीवोपशमरसं ययुः । तेषु
 केऽपि श्रावका जाताः, केऽपि भद्रका जाताः, केऽपि कायोत्सर्गं चक्रिरे, तथा केऽप्यनशनं, व्यधुः । ते
 च मांसाशनान्निवृत्ता राममहासुनेस्तिर्यग्रूपधारिणः शिष्या इव पारिपाश्रिका बभूवुः ।

अथैको रामपूर्वभवसम्बद्धो जातिस्मरणीयोऽतिसवेगं प्रासः कोऽपि मृगः सदैव सहचरोऽभूत् । राम-
 पिमुपास्योपास्य स हरिणो वने वभ्राम, अन्नसहितांश्च काष्ठ-तृणादिहारकान् गवेषयामास । यदा च ता-
 नपश्यत्तदैवागल्य ध्यानस्थं रामपि मत्तकेन पादे पर्यस्यन् भिक्षादायकानजिज्ञपत् । रामपिरपि तदुपरोधेन
 ध्यानं क्षणादपि विहाय अग्रगामिना तेन मृगेण तत्र भिक्षायै निरगात् । अन्यदा तस्मिन् वनखण्डे सुन्दर-
 काष्ठकृते रथकारका आययुः, सारान् सरलान् बहून् वृक्षांश्च चिच्छिदुः । स मृगो भ्रमंस्तान् प्रेक्ष्य तत्कालं
 रामपिमजिज्ञपत्, स महासुनिरपि तस्योपरोधतो ध्यानमपारयत् । ततस्तेषु रथकारकेषु भोक्तुमुपविष्टेषु
 पुरोगामिना तेन मृगेण मासपारणे तत्र रामपिराययौ । अथ रथकारवृद्धो रामं प्रेक्ष्य प्रीतः सन्निति चि-
 न्तयामास- 'अहो ! अत्र महारण्येऽपि कोऽपि जङ्गमकल्पद्रुम इवैष साधुः मया प्राप्तः । अहो अस्य
 रूपम् !, अहो तरणितुल्यं तेजः !, अहो कोऽपि महानुपशमः !, अनेनाऽतिधिना मुनिनाऽहं हि सर्वथा

कृतार्थोऽस्मि' । एवं विचिन्त्य पञ्चाङ्गप्रणामेन स्पृष्टभूषीढो रथकारो नत्वा बलभद्रसाधवेऽन्न-पानान्युपा-
नयत् । तदा रामर्षिर्दिध्यौ—'एष कोऽपि शुद्धमतिः श्रावकः स्वर्गफलं कर्म समुपाजितुं मह्यं भिक्षां दातुं
समुद्यतोऽस्ति, यद्येनां भिक्षां न गृह्णामि तदैतस्य सद्गतेर्नूनमहमन्तरायकारकः स्याम्, तेन कारणेन इम-
माहारं गृह्णामि' । एवं विमृश्य स करुणारसक्षीरसमुद्रो रामर्षिः स्वकीयशरीरनिरपेक्षोऽपि तस्मादाहारमा-
ददे । सोऽपि मृग ऊर्ध्वमुखोऽश्रुपातपानीयह्लावितनयनयुगलो मुनिं रथकारं च पश्यन्निदं चिन्तयितुं
लम्नः—'अहो ! कृपानिधिरेष महासुनिः स्वशरीरेऽपि निरपेक्षस्तपसामेकस्थानं रथकारायाऽनुग्रहं कृतवान् ।
अहो ! अयं रथकारो धन्यः, अस्याऽवतारश्च महाफलो, येनाऽयं भगवानेवमन्नपानादिभिः प्रतिलाभितः ।
अहं पुनर्महामन्दभाग्यस्तपः कर्तुमसमर्थः प्रतिलाभयितुमपि तथैवाऽस्मि, तेन कारणेन तिर्यग्भवदूषितं
मां धिगस्तु' । एवं त्रयोऽपि ते मुनि-रथकार-मृगा यावद्धर्मध्यानतत्पराः स्थितास्तावद् महावायुहतोऽर्ध-
च्छिन्नवृक्षस्तत्कालं पपात । तदा ते त्रयोऽपि तेन पतितेन वृक्षेण हता मृताः, ब्रह्मलोके च पञ्चोत्तरनाम्नि
विमाने सुरा अभूवन् । षष्टिमासक्षपण-षष्टिपक्षपण-चतुश्चातुर्मासिकप्रभृति दुस्तपं तपस्तप्त्वा, शतवर्षा-
णि व्रतं प्रपाल्य, द्वादशशतवर्षाण्यायुः सम्पूर्णांकृत्य पञ्चमदेवलोके गतः सन् स बलभद्रदेवोऽवधिज्ञानेन
तृतीयचरके स्थितं भ्रातरमपश्यत् । ततो भ्रातृमोहमोहितो रामो वैक्रियशरीरं विधाय गोविन्दसमीपेऽ-
गात्, तं च परमप्रीत्याऽऽलिङ्ग्येति जगाद—'अहं रामस्तव वृद्धबान्धवस्त्वां त्रातुं ब्रह्मलोकादत्रागतोऽस्मि,

तत्कथय, तुभ्यं प्रीतये किं करोमि ? । इत्युक्त्वा स कृष्णं करेणोद्देशे, परं स करात् शीर्त्वा शीर्त्वा पार-
 दवद् भ्रूसौ पपात, पुनरपि च मिमेल । प्रथममालिङ्गनात् तदनन्तरं पूर्वभवकथनात् ततश्चोद्धरणाद् ज्ञातो
 रामः केशवेनाऽतिसम्भ्रमत उत्थाय नमस्कृतः । अथ तं बलभद्रो जगाद—‘हे भ्रातः ! श्रीनेमिना तदा
 विषयसम्भवं सुखं दुःखान्तं प्रोक्तं तत्तव सम्प्रति प्रत्यक्षीभूतम् । कर्मनियन्त्रितं त्वां देवलोके नेतुं नाऽहं
 समर्थः, तद् हे हरे ! तव मनःप्रीतिहेतवेऽहं तव समीपे तिष्ठामि’ । ततो गोविन्दोऽप्युवाच—‘हे
 भ्रातः ! त्वयाऽत्र तिष्ठताऽपि किं जायते ? । त्वयि सत्यपि इदं पूर्वोपाजितं नरकायुरवश्यं मयैव भोक्त-
 व्यम् । नरकादपि ममाधिकं दुःखं तद् वभूव यद् अनया ममाऽवस्थया रिपूणां हर्षो मित्राणां च विपा-
 दोऽभवत् । तत्त्वं भरतक्षेत्रे गच्छ, चक्र-शार्ङ्गधनुः-शङ्ख-गदाधारिणं पीतवस्त्रं गरुडध्वजं च मां विमानस्थितं
 सर्वेषां दर्शय, तथा नीलवस्त्रं तालध्वजं हल-मुसलशस्त्रधरं विमानस्थितं च स्वं सर्वत्र पदे पदे दर्शये;
 यथा हि ‘महावलिनौ राम-केशवौ अविनश्यरौ सेच्छाविहारिणौ’ इति पूर्वतिस्कारवाचकः प्रघोषो लोके
 स्यात्’ । इति निशम्य तथा च प्रतिपद्य रामो भरतक्षेत्रे आजगाम, ते च द्वे रूपे तथैव कृत्वा सर्वत्र
 दर्शयामास, एवं बोधे—‘भो भो लोका ! आनयोः प्रतिमाः सुन्दराः कृत्वा सर्वोत्कृष्टदेवबुद्ध्या यूयमादरत,
 पूजयत, यतो वयमेव सृष्टि-स्थिति-संहारकर्तारः, वयं देवलोकादिहागताः, सेच्छया च देवलोकं यामः,
 द्वारावलयसाधिनिर्मिता, गन्तुमिच्छुभिरसाभिरेव च संहता, कर्ता हर्ता च नाऽपरोऽस्ति, स्वर्गदायिनो

वयमेव स्मः” । एवं तस्य वाण्या सर्वे लोका ग्राम-नगरादिषु राम-केशवयोः प्रतिमाः कृत्वा कृत्वा पूजया-
मासुः, स सुरः प्रतिमापूजकराणां महान्तमुदयं ददौ, तेन कारणेन सर्वेऽपि लोकास्तद्भक्ता वभूवुः ।
एवं स रामसुरो भ्रातृवचनं भरतक्षेत्रेऽनुष्ठाय भ्रातृदुःखदुर्मनाः पुनर्ब्रह्मदेवलोकेऽगात् ।

इतश्च स जराकुमारः पाण्डवानुपास्थितः कौस्तुभमर्पयन् द्वारावतीदाहादिकं कथयामास । तन्निशम्य
शोकनिमग्नास्ते संवत्सरावधि रुदन्तः केशवस्य मृतकार्याणि वान्धवा इव विशेषतश्चक्रुः । तान् प्रविब्रजि-
षून् विज्ञाय श्रीनेमिः पञ्चशतमुनियुतं चतुर्नानधरं धर्मधोपमुनिं प्राहिणोत् । ते पाण्डवा अपि अत्यन्तं
संविन्नाः स्वे राज्ये जराकुमारं न्यस्य द्रौपद्यादिसहितास्तसाधुपार्श्वं दीक्षां जगृहुः, साभिग्रहं च तपश्च-
क्रिरे । ‘अहं कुन्ताप्रेण प्रदत्तम् उञ्छं ग्रहीष्यामि’ इत्यभिग्रहं भीमसेनो जग्राह, स च तस्य षड्भिर्मासैः
सम्पूर्णां वभूव । अधीतद्वादशाङ्गिनस्ते तु पृथिव्यां विहरन्तः क्रमेण नेमिनं नन्तुमुत्कण्ठिताः प्रचेतुः ।

इतश्च मध्यदेशादौ विहृत्य श्रीनेमिः प्रमुरुदीव्यां राजगृहादिषु पुरेषु व्यहरत् । ततो ह्रीमति पर्वते
गत्वाऽनेकेषु म्लेच्छदेशेषु विहरन् परमेश्वरो नृप-प्रधानप्रभृतीनेकान् प्रत्यवोधयत् । स्वामी आर्या-ऽना-
र्येषु देशेषु विहृत्य पुनरपि ह्रीमत्पर्वतेऽगात् । ततो जगन्मोहहर्ता श्रीनेमिः किरातदेशेषु व्यहारीत् । ह्री-
मत्पर्वतादुत्तीर्य स्वामी दक्षिणापथे भव्यकमलवनखण्डानि सूर्य इव प्रतिवोधयन् विजेहे । एवं च केवल-

१ उञ्छं भक्तम् भिक्षाविशेषम् । २ अधीता द्वादशाङ्गी यैस्ते ।

ज्ञानोत्पत्तेरारभ्य श्रीनेमिनाथस्य विहारं कुर्वतोऽष्टादशसहस्रसाधवो बभूवुः, सुबुद्धयश्चत्वारिंशत्सहस्रसाधव्योऽभूवन्, चतुर्दशपूर्वधराणां चतुःशतानि, अवधिज्ञानिनां पञ्चदशशतानि, वैक्रियलब्धिमतां केवलज्ञानिनां च पञ्चदशशतानि, मनःपर्यवज्ञानवताम् एकं सहस्रं, वादिनामष्टौ शतानि, श्रावकाणाम् एकलक्षनवपष्टिसहस्राणि, श्राविकाणां त्रीणि लक्षाणि एकोनचत्वारिंशत्सहस्राणि च । एवं चतुर्विधपरिवारपरिचृतः सुराऽसुर-नरेशसंयुक्तः प्रमुर्निजनिर्वाणवसरं ज्ञात्वा गिरिनारपर्वते ययौ । तत्र सुरपतिभिर्विचिते समवसरणे स्वामी विश्वानुकम्पया पर्यन्तदेशनां ददौ, तथा देशनया तत्र प्रतिबुद्धाः केचित् प्रवव्रजुः, केचित् श्रावका जाताः, अन्ये च भद्रका बभूवुः । ततः स्वामी पञ्चशतैः पट्त्रिंशैश्च साधुभिः सार्धं मासिकं पादपोपगमनमनशनं चक्रे । आपाढसिताऽष्टमीदिने चित्रानक्षत्रसंस्थिते शशिनित्तमं शैलेपीठ्यानमास्थितः श्रीनेमिनाथस्तैर्मुनिभिः सह सन्ध्यायां निर्वाणं प्राप ।

प्रद्युम्न-शाम्बादयः कुमारः, कृष्णस्याऽग्रमहिव्योऽष्टौ, भगवद्भ्रातरः, अन्येऽपि भूयांसः साधवो, रामजीमत्याद्याः साध्व्यश्च परमपदं ययुः । चतुःशतवर्षाणि गृहे, संवत्सरं छद्मस्थः, पञ्चशतवर्षाणि च केवली, इति रथनेमिन आयुर्ज्ञेयम् । कौमारावस्था-छद्मस्थानवस्था-केवलज्ञानावस्थाविभागाद् ईदृगायुःस्थिती रामजीमत्यपि आसीत् । शिवादेवी-समुद्रविजयौ माहेन्द्रदेवलोकमीयतुः । अन्येऽपि दशार्हां महर्द्धिका देवा जाताः । कुमारावस्थायां त्रिशतवर्षाणि, छद्मस्थानवस्थायां केवलावस्थायां च सप्तशतवर्षाणि, एवं श्रीने-

मिस्रामी सहस्रवर्षायुर्भवत् । श्रीनेमिनाथनिर्वाणात् पञ्चलक्षवर्षेभ्यतिक्रान्तेषु द्वाविंशतीर्थङ्करस्य श्रीनेमि-
नाथस्य निर्वाणमभवत् ।

अथ सौधर्मेन्द्राज्ञया धनदः शिविकां विचक्रे । ततः शक्रो विधिवत् प्रभोरङ्गं पूजयित्वा स्वयं तत्र
स्थापयामास । देवा नैर्ऋत्यां दिशि नानाविधरत्नशिलातलोपरि गोशीर्षचन्दनप्राथैरिन्धनैश्चितां चक्रुः ।
तत्र सौधर्मेन्द्रः स्वामिनः शिविकासुत्पाद्य आनिन्ये, चितायां च प्रभोः शरीरं चिक्षेप । अथ शक्रादेशेन
अशिकुमाराश्चितायां वह्निं ददुः, तं च वायुकुमाराः शीघ्रं ज्वालयामासुः । ततः क्षीरसमुद्रजलैर्मघकुमाराः
कालवह्निं निरवापयन् । प्रभोर्दृष्टाः शक्रेशानादिसुरपतयो जगदुः, अन्यदेवाः शेषाण्यस्थीनि, तद्देव्यः
कुसुमानि, राजानो बलाणि, लोकाश्च श्रीनेमिनो भस्माऽगृह्णन् । तत्र स्वामिशरीरसंस्कारवैदूर्यशिलातले
शक्रः स्वामिनो लक्षणानि अभिधानं च वज्रेणाऽलेखीत् । तत्र शिलायां शक्रः श्रीनेमिनाथप्रतिमासहितं
ध्वजपताकाकलितं महामनोहररत्नमयम् अत्युच्चैश्चैत्यं चक्रे । एवं कृत्वा सौधर्मेन्द्रादयो वासवाः स्वं स्वं
स्थानं जग्मुः ।

इतश्च पाण्डवास्तदा हस्तिकल्पपुरेऽभूवन् । 'अस्मात्स्थानात् स गिरिनारगिरिद्वादश योजनानि वर्तते,
तत् प्रातःकाले श्रीनेमिनं वन्दित्वा वयं मासिकतपःपारणं करिष्यामः' इति परस्परं प्रीत्या वदन्तस्ते
तस्मिन् हस्तिकल्पपुरे लोकमुखादिति शुश्रुवुः—'श्रीनेमिस्रामी तैस्तैः साधुभिः परिवृतो मोक्षमगात्' ।

तच्छ्रुत्वा ते पञ्च पाण्डवा अतीव शोकातुरा महावैराग्यवन्तः श्रीविमलाचलभीष्टुः, तत्र च मासिकमन-
शनं कृत्वा उत्पन्नकेवलज्ञानाः शिवपदमगुः । सा द्रौपदी तु ब्रह्मलोकमगमत् ।

द्वाविंशस्तीर्थनाथो निखिलनरनतो नम्रनाकीन्द्रचन्द्रः,
श्रीकान्तः सीरेपाणिर्मगधर्पतिरथो तद्रिण्डुःक्षमौजाः ।
ग्रन्थेऽस्मिन् कीर्तितास्ते विशदगुणप्रसिद्धाश्च चत्वार एते,
रेखायुक्ता नरेषु क्षितितलविदिता भूरिकीर्तेर्निधानम् ॥ १ ॥

इत्थं श्रीमदरिष्टनेमिचरितं प्राज्यप्रमोदप्रदं,
विस्तीर्णं नवभिर्भैवैः सुललितं सद्गद्यबन्धान्वितम् ।
कंसौरिर्मगधाधिपो बलं इमे विश्वम्भरावल्लभा—
स्तेषां सत्कथया च मञ्जुलमिदं कर्णे श्रुतं शङ्करम् ॥ १ ॥

१ कृष्णः । २ बलभद्रः । ३ जरासन्धः । ४ तयोः कृष्ण बलदेवयोः शत्रुः । ५ कृष्ण । ६ बलभद्रः । ७ सुलकर्म ।

॥ इति राजाधिराजश्रीमदकब्जरसाहिक्षोणिपतिप्रदत्ताऽतिमान-मर्दितानेकवादीन्द्राभिमान-सिद्धिसौधसोपा-
 नसमान-स्वकीयवचननिर्जिताऽमृतपान-सकलभद्राकामिनीभालभूषणायमान-भट्टारकश्री ५ -श्री-
 विजयसेनसूरीश्वरशिष्यपण्डितपीयूषपायिपरम्परापुरन्दर-पण्डितश्रीकनकविजयगणिचरणपङ्कज-
 अमरसदृश-श्रीगुणविजयगणिविरचिते श्रीमदरिष्टनेमिचरिते सुललितगद्यबन्धे नीरानय-

न-सिद्धार्थदेवदृष्टान्तदर्शनबलेद्वप्रतिबोधन-कृष्णाङ्गसंस्करण-बलदेवदीक्षादरण-
 यञ्चमदेवलोकात्रजन-श्रीनेमिनाथपञ्चपाण्डवनिर्वाणवर्णनी नाम त्रयोदशः

परिच्छेदः ॥ १३ ॥



प्रशस्तिः

श्रीवीरपट्टाभुजसप्तसप्तिस्यसाऽभवद् ज्ञानकर्णकवसिः ।
 स्वामी सुधर्मस्यभिधानधारी, यः पञ्चमोऽभूद् भुवि गच्छधारी ॥ १ ॥
 तत्पट्टपङ्क्यागतसूरिसिंहः, सूरिर्जगच्चन्द्र इति प्रतीतः ।
 अकारि येन प्रवरक्रियाया, उद्धार आधारतरो सुनीनाम् ॥ २ ॥
 शेर-द्विर्पा-ऽम्बिका-ऽह्नीशमितान्दे १२८५ तपसोऽद्भुतात् । अलभद् यत्तपानाम, विरुदं विदितं भुवि ॥ ३ ॥
 जातेषु जगतीशेषु, ततो भूरिषु सूरिषु । आनन्दविमलह्वाना, अभूवन् सूरयः क्रमात् ॥ ४ ॥
 ये चक्षुः सत्क्रियोद्धारं, सत्साधूनां सुखावहम् । तपागणतरुत्रातधनाधनसहोदराः ॥ ५ ॥
 तत्पट्टे गुणगेहं, निर्जितनिजरूपनिर्जराधीशाः । भूविख्याता जाताः, सूरिश्रीविजयदानाह्वाः ॥ ६ ॥
 तत्पट्टविष्णुपदपूषनिभो नितान्तं, पापान्धकारनिवहं हि निराचकार ।
 यो म्लेच्छभूपतिभक्तचरनामधेयं, जन्तौ कृपापरमति कृतवान् स हीरः ॥ ७ ॥
 तत्पट्टे राजन्ते, भट्टारकविजयसेनसूरीन्द्राः । साहिश्रीमदकच्चरपर्येदि ये लब्धजयवादाः ॥ ८ ॥
 श्रीविजयदेवसूरिप्रभृतित्रितिराजिराजिता नित्यम् । भविकजमानुसदृक्षा, जीयासुर्जगति ते गुरवः ॥ ९ ॥

तच्छिष्यनाकिनाथाः, कनकविजयकोविदा बुधाधीशाः । स्वकवाचां सरसतया, निर्जितवृन्दारकाहाराः १०
 तत्पादपङ्केरुहराजहंशो, श्रेयो गुणादिविजयो गणी यः । श्रीवाचकोत्तंसविशेकहर्षप्रतादतो लब्धविशुद्धविद्यः ॥
 श्रीहेमचन्द्रगुरुणा, रचितचरितानुसारतस्तेन । अतिसुगमं हितबुद्ध्या, विहितमिदं गद्यबन्धेन ॥ १२ ॥ युग्मम् ।
 श्रीमत्पुराट्टदेशे, सुरपत्तननिकटवर्तिनि द्रजे । वेलाकूले रब्धं, तत्रैव कृतं च सम्पूर्णम् ॥ १३ ॥
 संवत् पोड्यश-रसै-र्वसुवर्षेऽथाषाढमासि पञ्चम्याम् । कर्तुं मण्डितमेतत्, पूर्णं चाऽमून्नमःपष्ठ्याम् ॥ १४ ॥
 न व्याकरणं वेत्ति, प्रमाण-साहित्य-गणितशास्त्राणि । बालकचापत्यमिदं, क्षन्तव्यं धीधनैर्विज्ञैः ॥ १५ ॥
 यत्किञ्चिज्ज्ञानमि, प्रकटमहं मूर्खकोटिकोटीरः । तन्माहात्म्यं सुगुरोराभ्रपिकन्यायतो नूनम् ॥ १६ ॥
 यदसम्मत्तमानीतं, मोहान्मयकाऽत्र कूटमथवा च । तत्सर्वं संशोध्यं, कृपया मात्सर्वसुक्तबुधैः ॥ १७ ॥
 गणिजीतविजयकानां, प्रार्थनया विरचितं मया चैव । तैरेव लिखितमेतत्, प्रथमादर्शे स्वकृत्याय ॥ १८ ॥
 किमिदं गद्यं विरचितमित्युक्त्वा केनचिच नो निन्द्यम् । येन स्वल्पमतीनामत्तिसुगमं दुर्गमे नेयत् ॥ १९ ॥
 श्लोकाः पञ्च सहस्राः, शतद्वयी-द्विप-त्राणसंयुक्ताः ५२८५ । ग्रन्थाग्रं गणयित्वा, मयका प्रोक्तं यथाभूतम् २०
 यावन्मेरुगिरिदिशां च करिणो यावच्च ससाब्धयो, यावच्चन्द्र-रवि-ग्रहाश्च सकला यावच्च सर्वसहा ।
 यावद्धर्ममहानरेन्द्रनिचितं राज्यं च यावज्जगत्, जीयात्तावदिदं मनोज्ञचरितं शैर्वाच्यमानं सदा ॥ २१ ॥

॥ इति प्रशस्तिः ॥

